

1995

1951

45

روزگار

1995 9

ISSN 1002-9044



9 771002 904009



ئەدىبلېرىمىز شەرەپ مۇنبىرىدە

مەملىكەت بويىچە 4-نۆۋەتلىك ئاز سانلىق مىللەت ئاپتورلىرىنىڭ مۇنەۋۋەر ئەسەرلىرىنى باھالاپ مۇكاپاتلاشتا مۇكاپاتلانغان بىر قىسىم ئاپتورلار.



بېيجىڭدا 5-نۆۋەتلىك خانىتەڭرى ئەدەبىيات مۇكاپاتىغا ئېرىشكەن ئاپتور ۋە مۇھەررىرلەر.



90-يىللاردىكى مىللەتلەر ئىتتىپاقلىقى تېمىسىدىكى مۇنەۋۋەر ئەسەرلەر مۇكاپاتىغا ئېرىشكەن ئاپتورلار.



تۇنجى قېتىملىق «تارىم» مۇكاپاتى تارقىتىلماقتا.



جۈڭ جۇڭخۇين ئەدەبىيات مۇكاپاتى يەنە بىر شەرەپ كەلتۈردى.



باش مۇھەررىر
مەھەممەت شاۋۇدۇن

مۇئاۋىن باش مۇھەررىرلەر
ئارسلان، ئەنۋەر ئابدۇرېھىم

تەھرىر ھەيئەتلىرى
(ئېلىپبە تەرتىپى بويىچە)

ئابدۇرېھىم ئۆتكۈر، ئابدۇسالام
توختى، ئابدۇرۇسۇل ئۆمەر،
ئابدۇراخمان ئەبەي، ئارسلان، ئازاد
سۇلتان، ئەنۋەر ئابدۇرېھىم،
ئەبەيدۇللا ئىبراھىم، تۇرسۇنئاي
ھۈسەين، زوردۇن سابىر، قەييۇم
تۇردى، مەھەممەت زۇنۇن، مە
ئىسلام، ئېلى زاھىد، ئىدىرىس
بارات، ئىمىن تۇرسۇن.

ئايلىق دەپتېر ژۇرنال

45 - يىل نەشرى

9

1995



ماقاللار

5.....	شانلىق 45 يىل	قەييۇم تۇردى
12.....	«تارىم» ئىلگىرىلىمەكتە	مەھەممەت شاۋۇدۇن
	«تارىم» نىڭ يېقىنقى ئون يىلدىن بۇيانقى نەسىرى ئەسەرلەر	ئەنۋەر ئابدۇرېھىم
25.....	سەھىپىسىگە نەزەر		

نەسىرى ئەسەرلەر

38.....	تەكلىماكان ئوغلى (ئەدەبىي ئاخبارات)	ئەنۋەر مۇھەممەد
55.....	ئۇزاققا سوزۇلغان شېرىن چۈش (ھېكايە)	نۇرىمۇھەممەت توختى
68.....	ھازىرغاننىڭ ھازىسى (ھېكايە)	جاپپار قاسىم
78.....	تۇمانلىق شەھەر (پوۋېست)	ئالىمجان ئىسمائىل
104.....	تۇغماس (پوۋېست)	تۇرغان شاۋۇدۇن

شېئىرلار

4.....	مۇبارەك قىرىق بەش يېشىڭغا «تارىم»	تۆمۈر داۋامەت
32.....	شېئىرلار	ئىمىن ئەخمىدى
34.....	گۈل ھەممە سۆزۈڭ	ئادىلجان ئابدۇقادىر
35.....	ئۈچ شېئىر	مۇساجان يۈنۈس
36.....	ئىككى شېئىر	ئىبراھىم نىياز
37.....	ئانا ناخشىسى	دولقۇن روزى
70.....	غەزەللەر	مۇھەممەتجان راشىدىن
74.....	ياڭغرايسەن كۈيۈمدە سەن ھامان «تارىم»	ماخمۇتجان ئىسلام
77.....	ئانامغا	ئىلھام ئۆمەر
77.....	مۇھەررىر ئاغىنىمگە	ئابابەكرى توختى





98.....	ھايات قايناملىرى	توختى سابىر
100.....	كۆي تۆكۈلەر سەھرا قوينىدىن	سەلەي قاسىم
100.....	خەلقىم	ھوشۇر ئىبراھىم
101.....	ئىككى شېئىر	مۇھەممەد ئىمىن ئەھمەد
102.....	سۆيگۈ دېگەن ئالەم ئۈچۈن قوت	ئېزىز ھوشۇر
103.....	ھېكمەت سوقماقلىرى	ئابلەت ئابدۇرېشىت

ئۇيغۇر ھازىرقى زامان ئەدەبىياتى ۋەكىللىرى

147.....	ئابدۇجېلىل داموللا ھاجى
149.....	دانش ھەنىفى

تەرمە گۈللەر

152.....	قوش كۆل (ھېكايە)	زۆھرەگۈل ئابدۇۋايىت
----------	------------------	-------	---------------------

چەت ئەل ئەدەبىياتىدىن

159.....	ھۇۋلىغان ئاۋاز (ھېكايە)	مېشىل خوست
----------	-------------------------	-------	------------

* * *

رەسسام ۋە خەتتات: مەھمەت ئايۇپ

مەسئۇل كوررېكتور: قەييۇم تۇرسۇن



«تارىم» ژۇرنىلى نەشىرقىلىنغانلىقىنىڭ 45 يىللىقىنى تەبرىكلەيمىز



تۆمۈر داۋامەت

مۇبارەك قىرىق بەش يېشىڭغا «تارىم»

كۈرمىڭ يىل ئېقىپتۇ تارىم دەرياسى،
ياشنىتىپ زېمىننىڭ گۈل-گىياھىنى.
شۇ دەريا نامىدا ياشنىغان ژۇرنال
چاقىنىڭ دىللارنىڭ نۇر-زىياسىنى.

سەن سەنئەت گۈلزارى گۈللەرگە تولغان،
سەن ئەقىل، ئىلھامنىڭ مۇنبىرى يۈكسەك.
سەن ھېكمەت، مەنىلەر ئەينىكى گويا،
سېھرىڭگە مەھلىيا مىليونلاپ يۈرەك.

سەن مەكتەپ ئانىلىق مېھرىگە تولغان،
يېتىشتى تالانتلار سەندە تالايلاپ.
سەن ئۆملۈك كارنىيى، ئۆملۈك بايرىقى،
ئالدىڭدا كەلگۈسى كۈلمەكتە پارلاپ.

مۇبارەك قىرىق بەش يېشىڭغا بۈگۈن،
مىڭ تۈمەن يىل ئاقسۇن ئۆمرۈڭ دەرياسى.
ئەدىبلەر بىرلىشىپ كۆتۈرسۇن سېنى،
بېيسۇن خەلقىمىنىڭ روھى دۇنياسى.



قەبىيۇم تۇردى

شانلىق 45 يىل

نەچچە مىڭ يىللىق شانلىق تارىخ ئىزى ۋە پارلاق مىللىي مەدەنىيەت مۇھىتىدا، ئەتىۋارلىق روھىي تۈۋرۈكلىرىمىزدىن بىرى بولغان ئۇيغۇر ئەدەبىياتى مەھنىسىدە «تارىم» نىڭ دۇنياغا كېلىشى كېيىنكى يېرىم ئەسىرلىك بەدىئىي ئەدەبىيات تارىخىمىزدىكى كىشىنى شادلاندىرىدىغان چوڭقۇر ئەھمىيەتكە ئىگە كاتتا ۋەقەلەردىن بىرى بولۇپ ھېسابلىنىدۇ.

«تارىم» - ئانا دەريا تارىمىنىڭ بۇرغۇنلانغان ئۆركىشى، ئۈنچە - مەرۋايىت چاچرىتىپ كۆتۈرۈلگەن ھەيۋەتلىك دولقۇنى، نەرە تارتقان قۇتلۇق ساداسى.

«تارىم» جاھانغا كۆز ئېچىشى بىلەن تەڭ، تارقاق سەپنىڭ جەلپكار بايرىقى، ئىجادكارلارنىڭ بەيگە سەھنىسى، بىلىم ئىشقىۋازلىرى ئۈچۈن مەكتەپ، گۈل - غۈنچىلار ئۈچۈن پەرۋىشكار باغۋەن بولۇپ، ھازىرقى زامان ئەدەبىياتىمىزنىڭ يېڭىلىنىش، گۈللىنىش، مۇكەممەللىشىش ۋە پاكلىنىش جەريانىغا كۈچلۈك تەسىر كۆرسىتىپ، تەشكىللەش، ئىلگىرى سۈرۈش، ئۆستۈرۈشتىن ئىبارەت تارىخ يۈكلىگەن بۇرچىنى مۇۋەپپەقىيەتلىك ئادا قىلىپ كەلدى، تۆھپىسى ھەقىقەتەن زور بولدى.

شۇنداق دېيىشكە بولىدۇكى، زامانىمىزدىكى ئۇيغۇر ئەدىبلىرى ئىچىدە بىرەر قېتىم بولسىمۇ بۇ بايراققا قاراپ تېگىز لەنىمگەن، بۇ بەيگە سەھنىسىدە پەرۋاز قىلمىغان، بۇ مەكتەپنىڭ بىلىم شەرىپىتىدىن ھۆزۈرلانمىغان، بۇ باغنىڭ شېرىن - شېكەر مېۋىسىنى تېتىپ باقمىغان بىرمۇ كىشى بولمىسا كېرەك.

بەدىئىي ئەدەبىيات ئەزەلدىن ئىنسان مەنئۇپىتىنىڭ يېتىلىش خاتىرىسى، ئەڭ جانلىق مەدەنىيەت پائالىيىتى ھەمدە تاشقى دۇنيا ھادىسىلىرى بىلەن زىچ باغلانغان ئىچكى دۇنيانىڭ مەنئۇي يېتەكچىسى سۈپىتىدە، ئىنسانلارنىڭ ئۆزىنى تونۇش، ئۆزىنى يېڭىلاش ۋە ئۆزىگە رىغبەت - ئىلھام ئاتا قىلىشتەك تەڭداشسىز مەنئۇي يېتەكچىلىك قۇدرىتىنى نامايان قىلىپ، ئۇزاق تارىخىي دەۋرلەرنىڭ ھەر خىل

سېناقلىرىغا بەرداشلىق بېرىپ، ئىنسانىيەت بىلەن بىر گەۋدىلىشىپ، بىللە ياشاپ كەلمەكتە ۋە مەڭگۈ بىللە ياشىغۇسى.

بىزنىڭ «تارىم» مۇ شۇنداق. ئۇ ئۆزىنىڭ بالىلىق، ئۆسمۈرلۈك دەۋرلىرىنى ئاياغلاشتۇرۇپ، مانا ئەمدى يىگىتلىك، قىرانلىق دەۋرىگە قەدەم باستى. ئۇنىڭ ئەتىسى، تەھقىكى، ئىنتايىن پارلاق. ئۇ ئەدەبىياتخۇمار ئەجداد - ئەۋلادىمىزنىڭ گۈزەل قەلب جاھاننەمەسى سۈپىتىدە ئەبەدىلىككە خەلق بىلەن تەقدىرداش بولۇپ، مەڭگۈ بىللە ياشىغۇسى.

2

مەن «تارىم» بىلەن 1952 - يىلى سېنتەبىرنىڭ ئاخىرقى كۈنلىرى بولسا كېرەك، كۈچادا يەر ئىسلاھاتى كادىرلىرىنى تەربىيەلەش كۇرسىدا تاسادىپىي ئۇچرىشىپ قالدىم، ئۇنى پېشقەدەم شائىر مۇمىن سەپىرىنىڭ قولىدا تۇنجى قېتىم كۆردۈم. ژۇرنالغا كۆزۈم چۈشۈش بىلەن ئىچ - ئىچىمدىن ئۇرغۇپ چىققان خۇشاللىقىمنى خېلىغىچە باسالمايلا قالدىم، تاڭ سەھەردىكى چولپاندىكە كۈلۈپ چىراي ئاچقان ژۇرنالغا، قېنىق رەڭ بىلەن نەقىشلەنگەن مۇقاۋىغا، ژۇرنالنىڭ ئىسمى يېزىلغان ئېسىل ھۆسن خەتكە تىكىلىپ تۇرۇپلا قالدىم... نېمىلا دېگەن بىلەن بۇ مەن تۇنجى قېتىم كۆرۈۋاتقان ئۆلكە دەرىجىلىك ئەدەبىيات - سەنئەت ژۇرنىلى، رەڭگارەڭ گۈللەر تەكشى ئېچىلغان بەدىئىي ئەدەبىيات گۈلزارلىقى، ئۇيغۇر ئەدەبىياتى سەھىپىسىدە پەيدا بولغان چولپان، يېپيېڭى سەھنە، مۇنبەر ئىدى!

ئەلۋەتتە، ئۇنىڭدىن ئىلگىرىمۇ، 1949 - يىلى ئۆكتەبىردە، مەن قەشقەر دارىلمۇئەللىمىن قارمىقىدىكى ئوتتۇرا مەكتەپتە ئوقۇۋاتقان چېغىمدا، ئۈچ ۋىلايەت ئىنقىلابىي ھۆكۈمىتى ۋە ئىتتىپاق مەركىزىي كومىتېتى تەرىپىدىن نەشىر قىلىنغان «ئىتتىپاق»، «كۈرەش» ژۇرناللىرى بىلەن، كېيىنرەك گۈرۈمچىدە شىنجاڭ شۆبەندە ئوقۇۋاتقان چېغىمدا تاشكەنت، ئالمۇتالاردا نەشىر قىلىنغان «شەرق ھەقىقىتى»، «يېڭى ھايات» ژۇرناللىرى بىلەن تۇنجى قېتىم ئۇچراشقاندىمۇ، ئەنە شۇنداق خۇشاللىققا چۆمگەن، ژۇرنال سەھىپىلىرىدىكى ئەدەبىيات چىمەنزارلىقىغا تەلپۈنگەن، بىلىم تەشنىالىقىمنى قاندۇرۇش ئىستىكى بىلەن يېلىنىپ چىققان ئىدىم.

مۇمىن سەپىرى كۆزۈمگە قاراپ كۈلۈمسىردى:

«... ھە، ئۇكام، نېمىگە بۇنداق تىكىلىپ قالدىڭ، ژۇرنالغىمۇ؟ كۆرۈپ باقاي دېۋىدىڭمۇ؟ - دەپ سورىدى. شۇنداق، - دېدىم مەن.

مۇمىن سەپىرى جىندەك ئويلىنىپ تۇرۇۋالغاندىن كېيىن، تۆگىنىڭكىدەك بەستلىك قامىتىنى رۇسلاپ، بويىنىنى سەل سوزۇپ، بىر خىل خۇش پېيىشلىق بىلەن ئويلىمىغان يەردىن مۇنداق دېدى:

«... ئۇكام، ئەتە ئۆكتەبىر بايرىمىنىڭ ئۈچ يىللىقى، 1 - ئۆكتەبىر دېگەن! سەن بولساڭ ئارىمىزدا يېشىڭ كىچىك، ئايىغىڭ تېتىك، قۇلىقىڭ يۇمشاق، قەلىمىڭ چىرايلىق يىگىت. مۇنۇ شېئىرنى غاچچىدە يەر ئىسلاھاتى كۇرسى تام گېزىتىگە كۆچۈرۈۋېتەمسەن؟ مۇمىن سەپىرى شۇ گەپنى دېگەچ، سىزىقىسىز - ئۇزۇنچاق كەسمە قەغەزگە قۇمدەك ئۇششاق ھەرپلەر بىلەن بىر - بىرىگە نىقتاپ يېزىلغان بىر شېئىرنى ماڭا سۈندى. بۇ، شائىرنىڭ كېيىنكى

چاغلاردا توپلىمغا كىرگۈزۈلگەن «قىزىل تال» ناملىق ئۇزۇن شېئىرى ئىدى. مۆمىن سەپىرى «قىزىل تال» نى ماڭا سۈنۈۋېتىپ، بۇ شېئىرنى بالدۇرراق «تارىم» غا ئەۋەتىپ بېرەلمىگەنلىكىگە ئەپسۇسلانغاندەك قىلدى. قارىغاندا، شائىرنىڭ چىرايلىق يېزىلغان بۇ لىرىكىنى ئاۋۋال ئاشۇ ژۇرنالدا ئېلان قىلغۇسى باردەك قىلاتتى.

بىز شىنجاڭ شۆيۈەننىڭ قانۇن فاكولتېتىدىن كۇچاغا كېلىپ، بۇ كۇرسقا قاتنىشىۋاتقان بىر توپ ساۋاقداشقا نىسبەتەن ئېيتقاندا، مۆمىن سەپىرى شۇ كەمىنىڭ ئۆزىدىمۇ ھۈرمەتكە سازاۋەر شائىر ئىدى. بەدىئىي ئەدەبىياتنى سۆيىدىغان ۋە ئەدەبىياتقا ھەۋەس قىلىپ، ئىجادىيەتتە ئۆزىنى ئانچە - مۇنچە سىناپ «مەشىق» قىلىپ يۈرۈۋاتقانلار بولسا، ئۇنى تېخىمۇ قەدىرلەپ، گۈللۈكتىكى كېپىنەكتەك ئۇنىڭ ئەتراپىدىن نېرى كېتەلمەيتتى. مەن ئادەتتە يەر ئىسلاھاتى كۇرسى تام گېزىتىگە ياردەملىشىپ، ئاپتورلارنىڭ ماقالە، تەسىرات ۋە ئەدەبىي پارچىلىرىنى ھۆسن خەت بىلەن كۆچۈرۈشۈپ بېرىدىغان خالىس كاتىپ بولغاچقا، تۈزۈت قىلمايلا «قىزىل تال» نى قولۇمغا ئېلىپ، قىزغىنلىق بىلەن: - بولىدۇ، بۇ شېئىرنى ھازىرلا كۆچۈرۈپ تام گېزىتىگە چاپلىۋېتەي، - دېدىم ۋە بىر خىل قىزىقىش، تەلپۈنۈش نەزەرى بىلەن ئۇنىڭ قولىدىكى ژۇرنالغا قاراپ قويدۇم.

مۆمىن سەپىرى مېنىڭ كۆڭلۈمنى چۈشىنىپ، ئاخىرى ژۇرنالنى ماڭا سۈندى: - بوپتۇ ئۇكا، كۆرگۈڭ بولسا، ئاۋۋال سەن كۆرۈپ باققىن، - دېدى ئۇ، قىيىمىغاندەك بىر خىل ھالەتتە ژۇرنالنى ماڭا بېرىۋېتىپ، - مەنمۇ تېخى بۇ ژۇرنالنى بايىلا ئۈرۈمچىدىن كەلگەن بىرىدىن ئارىيەت ئېلىۋېدىم. ئىجارە ھەققىنى كېمەيتىش، زومىگەرلەرگە قارشى تۇرۇش ھەرىكىتى دولقۇنلىرى ئىچىدە ناھىيە، رايون، يېزىلاردا يۆتكىلىپ يۈرگەچكە، مەن بۇ ژۇرنالنى، ژۇرنال مېنى تاپالماي بىر يىل ئۆتۈپ كەتتى دېگەنە. ئىلگىرى ئەدەبىيات بەزى سىياسىي، ئىجتىمائىي ژۇرناللارنىڭ تولىمۇ چەكلىك ئەدەبىيات بەتلىرىگە قاپسىلىپ قالغاچقا، قەھرىمانغا ماھارەت كۆرسىتىدىغان سەھنە تولىمۇ تار بولۇپ قالغان. قاچان ئۆزىمىزنىڭ مەخسۇس ئەدەبىي ژۇرنالى نەشىر قىلىنار دەپ ئۇزاقتىن بۇيان ئارزۇ قىلىپ كەلگەن ئىدىق. مانا ئەمدى قەلەمكەش دوستلارنىڭ بۇ ئارزۇسىمۇ ئەمەلگە ئاشتى، «تارىم» چىقتى.

شائىرنىڭ بىلىدىغانلىرى ناھايىتى كۆپ ئىدى. دۇنياغا يېڭىلا كۆز ئاچقان «تارىم» غا بولغان مۇھەببەتتەمۇ چەكسىز ئىدى. ئۇ، تۇنجى قېتىم «تارىم» نى ماڭا تونۇشتۇردى، شۇنداقلا شائىرانە قىزغىنلىق ئۇرغۇپ تۇرغان ھاياجانلىق قەلبىنىمۇ نامايان قىلدى. «تارىم» دۇنياغا كەلگەن ۋە ئۇنىڭ بىلەن تۇنجى قېتىم ئۇچراشقان ئاشۇ مىنۇتلار مەن ئۈچۈن شائىر مۆمىن سەپىرى بىلەن ئاكا - ئۇكا بولۇشۇپ، ئۆزئارا قەدىرلىشىپ ئۆتكەن 45 يىللىق ھايات سەپىرىمىزدىكى ئۇنتۇلماس خاتىرىلەردىن بىرى بولۇپ قالدى.

ھەممىگە ئايانكى، بەدىئىي ئەدەبىيات چوڭقۇر تارىخىي، پەلسەپىۋى قىممەتكە ئىگە بىر خىل تىرەن مەنىلىك مەدەنىيەت ھادىسىسى سۈپىتىدە بىر مىللەتنىڭ ئەقىدە - ئەخلاق، روھىي قىياپەت ۋە ئىنتىلىشلىرىنى ئۆزىگە خاس شەكىل بىلەن ھەم جانلىق، ھەم ئوبرازلىق ئەكس ئەتتۈرۈپ، كىشىلىك

تۇرمۇشتىكى ئاليجانابلىق بىلەن رەزىللىكنىڭ ھەر خىل، ھەر رەڭدىكى ئوخشىمىغان تىپىك ھالەتلىرىنى نايامان قىلىپ، «ئۆزىنى تونۇتۇش»، «ئۆزىنى يېڭىلاش» ۋە «ئۆز - ئۆزىگە رىغبەت - ئىلھام ئاتا قىلىش» تەك بۇرچىنى ئادا قىلىدۇ. روناق تاپقان، گۈللەنگەن ۋە ئىلمىيلەشكەن ئەدەبىيات بىر مىللەتنىڭ تەرەققىيات سەۋىيىسى، مەدەنىيىتى، ئىستېتىكىلىق ساپاسى ۋە ئىلغارلىقىنىڭ مۇھىم بەلگىسى ۋە ئىچكى ھەرىكەتلەندۈرۈگۈچى بولۇپ، ئۇنىڭ مىللەتنىڭ روھىي دۇنياسىدا ئوينىيدىغان رولى ۋە كۆرسىتىدىغان تەسىر كۈچىنى باشقا بىرەر نەرسە بىلەن تەڭلەشتۈرۈش بەكمۇ قىيىن.

45 يىل ...

«تارىم» بېسىپ ئۆتكەن 45 يىل 20 - ئەسىردىكى ئۇيغۇر ئەدەبىياتىنىڭ كېيىنكى يېرىم ئەسىرلىك تارىخىنىڭ ئالاھىدە ۋەزىنىگە ئىگە بەدىئىي خاتىرىسى بولۇپ، ئۇنى ئەينى چاغدىكى ئىجتىمائىي تۈزۈم، ئىجتىمائىي ئىدىيە ۋە ئىجتىمائىي مۇھىت - تۇرمۇش مەنبەسى ئاساسىدىكى پارتلاش خاراكتېرلىق ئىنتىلىش، ئەتراپلىق ئىزلىنىش، روناق تېپىپ گۈللىنىش، بەزىدە چېكىنىش - خاراب بولۇش ۋە يەنە يېڭىباشتىن ئۆز قانۇنىيىتى ئىزغا چۈشۈپ قايتا گۈللىنىش تارىخى دېيىشكە بولىدۇ. بۇ تارىخ ئۆزىنىڭ 45 يىللىق سەپىرىنىڭ ھەر بىر قەدىمىگە ئۆزىنىڭ تامغىسىنى بېسىپ، تارىختا تەكرارلانمايدىغان ئۆچمەس ئىز قالدۇرۇپ كەتكەنلىكى پاكىت.

50 - يىللار ئۇيغۇر ئەدەبىياتى، بولۇپمۇ «تارىم» ئۆزىنىڭ ئاشۇ يىللاردىكى ئاتاقلىق ۋەكىللىرى ۋە ئەدەبىيات پېشوالىرى سەيپىدىن ئەزىزى، زۇنۇن قادىرى، ئىبراھىم تۇردى، نىمىشپەت ئارمىيە ئىلى سايرامى، ئەلقەم ئەختەم، ئابلىز نازىرى، تېيىپجان ئېلىيېۋ، ئابدۇكېرىم خوجا قاتارلىق ئىز باسقان بىر ئەۋلاد باشلامچىلارنىڭ يېتەكچىلىكىدە ئەينى دەۋر تارىخى رېئاللىقى، تارىخىي تەرەققىيات، ئىجتىمائىي تەرەققىيات ۋە كىشىلىك تۇرمۇشنىڭ روھىي - پىسخىكىسىدىكى غايەت زور يېڭىلىنىش ۋە ئۆزگىرىشلەر ئەكس ئەتتۈرۈلگەن ۋە ئەينى دەۋر ئۈچۈن زۆرۈر ۋە قىممەتلىك بولغان زور بىر تۈركۈم ئاممىۋى ئەدەبىيات دۇردانىلىرى ھەم ئېسىل بەدىئىي ئەسەرلەرنى خەلققە تەقدىم قىلىپ، ئۇيغۇر يېڭى دەۋر ئەدەبىياتى گۈلزارلىقىنىڭ ياشناپ - گۈللىنىشى ئۈچۈن يول ئاچتى، ئاساس ياراتتى. كېيىنكى چاغلاردا گۈللەنگەن ئۇيغۇر پروزىسى، شېئىرىيىتى ۋە دراما - كىنو ئىجادىيىتىدە قولغا كەلتۈرۈلگەن مۇۋەپپەقىيەتلەرنى ئۇيغۇر ئەدەبىياتى تارىخى ئەنئەنىسىنىڭ ئىزچىللىقى ۋە تۈرتكىسىدىن باشقا، ئەدەبىيات پېشوالىرىمىزنىڭ يول ئېچىپ ئىلگىرىلىگەن ئاشۇ جاپالىق ئەمگىكى ۋە قىممەتلىك تۆھپىسىدىن ئايرىپ قارىغىلى بولمايدۇ.

رومان - پوۋېست ئىجادىيىتى مۇشۇ 45 يىللىق ئەدەبىيات تارىخىنىڭ كېيىنكى 20 يىلىدا ئەڭ گۈللەنگەن، روناق تاپقان، ئۈمىدكە تولغان ساھەلەردىن بىرى بولۇپ ھېسابلىنىدۇ. ئۇ، يوقلۇقتىن بارلىققا كەلدى، ئاجىزلىقتىن كۈچەيدى، ئۇيغۇر ئەدەبىياتىدا تۇنجى پوۋېستنى 50 - يىللارنىڭ كېيىنكى يېرىمىدا، تۇنجى روماننى 70 - يىللارنىڭ ئوتتۇرىلىرىدا ئۇچراتقان ۋە ئۇنى ئەدەبىيات تارىخى تاشلاپ ئۆتۈپ كېتەلمەيدىغان تارىخىي ئەھمىيەتلىك كاتتا ئىش دەپ قارىغان ئىدۇق. شۇنىڭدىن بۇيانقى 20 يىلغا يەتمىگەن قىسقىغىنە ۋاقىت ئىچىدە ئۇيغۇر پروزىسىدا گويا يامغۇردىن كېيىن غۇچچىدە كۆتۈرۈلۈپ چىققان باھار نوتىلىرىدەك، زور بىر تۈركۈم رومان يازىدىغان يازغۇچىلار ئارقا - ئارقىدىن مەيدانغا كېلىپ، ئەدەبىيات سېپىمىزنىڭ قىياپىتىنى، ساپاسىنى ۋە سالمىقىنى بىردىنلا يېڭىلىۋەتتى.

مەلۇمكى، رومان - پوۋېست ئىجادىيىتى ئەتراپلىق بىلىم، كۈچلۈك بەدىئىي دىت، مول تۇرمۇش جۇغلانمىسى ۋە يىڭنە چېكىپ قۇدۇق قازغاندەك چاپلىق ئەجىر - ئەمگەك تەلەپ قىلىدىغان مۇرەككەپ ئىجادىيەت جەريانى بولۇش بىلەن بىللە، ئۇ يەنە بىر مىللەت بەدىئىي ئەدەبىياتىنىڭ سەۋىيىسىنى، ئىستېتىكىلىق قىممىتىنى ۋە مەدەنىيەت ساپاسىنى ئۆلچەيدىغان ھەمدە مىللەتنىڭ غايە، ئېتىقاد، ئىدىيە، ئەخلاق ۋە كىشىلىك تۇرمۇش قارشى، قىممەت قارشى، گۈزەللىك - رەزىللىك قارشى، مۇھىت - ياشاش شارائىتى، تۇرمۇش ئۆرپ - ئادىتى ۋە مىللىي پىسخىكىسى قاتارلىقلار نامايان بولىدىغان ئىنتايىن مۇھىم بەلگە بولۇپمۇ ھېسابلىنىدۇ.

شۇنى خۇشاللىق بىلەن تىلغا ئېلىپ ئۆتۈشكە ئەرزىيدۇكى، بىزنىڭ ئەدەبىياتىمىزغا زور شان - شەرەپ ئېلىپ كەلگەن رومانچىلىق ساھەمىزنىڭ ئالدىنقى ۋەكىللىرىدىن بولغان سەيپىدىن ئەزىزى، ئابدۇرېھىم ئۆتكۈر، خېۋىر تۆمۈر، ئەيسا يۈسۈپ، ئابدۇللا تالىپ، تۇردى سامساق، زوردۇن سابىر، ئابدۇراخمان قاھار، ئەخەت تۇردى، ئايشەم ئەخمەت، ئابلا ئەخمىدى، سەمەت دۇگايلى، مالىك كېۋىر، توختى ئايۇپ، قاھار جېلىل، ئەبەيدۇللا ئىبراھىم، ئابدۇللا ساۋۇت، ھاجى مىرزىھىد كېرىمى، پەرھات جىلان، ئابلىكىم سابىر قاتارلىق 20 نەچچە يازغۇچى مۇشۇ 20 يىلغا يەتمىگەن قىسقا ۋاقىت ئىچىدە خەلقىمىزگە 40 قا يېقىن رومان تەقدىم قىلىپ، تارىختىكى چوڭ بىر يوشلۇقنى تولدۇرۇپ، ئۇيغۇر كىتابخانلىرىنىڭ ئۇزاقتىن بۇيانقى ئۆز مىللىتىنىڭ تۇرمۇشى ئەكس ئەتتۈرۈلگەن ئۆز يازغۇچىلىرىنىڭ رومانلىرىدىن زوقلىنىش، ھۇزۇرلىنىش ۋە ئىپتىخارلىنىش ئارزۇسىنى قاندۇرۇشتا ئۇلۇغ تارىخىي خىزمەت كۆرسەتتى.

250 دىن ئارتۇق پوۋېست ۋە 100 دىن ئارتۇق ھېكايە توپلىمىنى خەلققە تەقدىم قىلغان باشلامچى يازغۇچىلىرىمىزدىن زۇنۇن قادىرى، ئەرشىدىن تاتلىق، ئابلىمىت مەسئۇدى، ئەخەت ھاشىم، ئىمىنجان ئىكرام، ئابلىمىت سابىر، سېيىت زۇنۇن ھەمدە مەھمەت باغراش، مەمتىمىن ھوشۇر، ئابلىمىت ھاجى، ئالىمجان ئىسمائىل، سۇلتان ھاشىم، خالىدە ئىسرائىل، ئەختەم ئۆمەر، ئابدۇراخمان ئەبەي، مەمتىمىن شىپە، ماخمۇت مەھمەت، تەلئەت ناسىرى، غەيرەت ئابدۇللا، نۇرمۇھەممەت توختى، تۇرسۇن ياسىن، مەھمەت شاھىنىياز، ئېزىز ساۋۇت، ئىسمائىل ئېلى، مەتقاسىم ئابدۇراخمان، دىلبەر قەييۇم قاتارلىق يازغۇچىلار ئۆزىنىڭ ئىجادىي ئەمگەكلىرى بىلەن پروژىمىزنىڭ تارىخىي سەھنىسىدىن مۇناسىپ گورۇن ئېلىپ، پروژىمىزنىڭ تەرەققىياتى ئۈچۈن مۇھىم تۆھپە قوشتى، خەلقىمىزنىڭ ھۆرمىتىگە سازاۋەر بولدى.

ئۇيغۇر شېئىرىيىتى «تارىم» نىڭ سەھىپىسىدە ئەزەلدىن جۇلالىنىپ نۇرلانغان، گۈللەنگەن رەڭدار ساھەلەردىن بىرى. ئۇ، تارىخىي ۋە ئىجتىمائىي ئاساسىنىڭ بىر قەدەر پۇختا ۋە مۇكەممەللىكى، ئىجادىيەت قوشۇنىنىڭ ئالاھىدە كەڭلىكى بىلەن خاراكتېرلىنىدۇ. ئۇيغۇر ئەدەبىياتى مۇنبىرىدە كۆزگە تاشلىنىپ جەۋلان قىلىۋاتقان 2500 كىشىلىك ئىجادىيەت قوشۇنى ئىچىدە تەخمىنەن 2000 غا يېقىن شائىرنىڭ ئاپتونوم رايونىمىزدا ئۇيغۇر تىلىدا نەشر قىلىنىۋاتقان 20 نەچچە ئەدەبىي ۋە يېرىم ئەدەبىي ژۇرنالدا شېئىرى ئەسەر ئېلان قىلىۋاتقانلىقى ئۇنىڭ بىر مىسالى. «تارىم» نىڭ 45 يىللىق سەھىپىسىنى ۋارقايدىغان بولساق، يېقىنقى يىللاردىن بۇيان «تارىم» گۈلزارلىقىنى جۇلالىتىپ ۋە ئۇنىڭغا ئۆزىگە خاس رەڭ قوشۇپ كەلگەن تۆمۈر داۋامەت، ئەزىزۇۋ قاسىم، روزى ھوشۇر قاتارلىق رەھبەرلەردىن باشقا، ھەر خىل تارىخىي مەزگىللەردە شېئىرىيەت ئىجادىيىتىدە مول مېۋە بەرگەن، ئۇزاقتىن بۇيان

بۇ ساھەدە تىرىشىپ ئەمگەك قىلىپ گەۋدىلىك تۆھپە يارىتىپ كېلىۋاتقان ۋە كۆزگە كۆرۈنۈۋاتقان ئىجادكارلاردىن ئەھمەد زىيائى، ئىمىن تۇرسۇن، شۈكۈر يالقىن، كېۋىر نىياز، رەھىمتۇللا جارى، نۇرمۇھەممەت ئېركى، سۈزۈك، ئابدۇۋەلى خەلىپەت، جاببار ئەمەت، مەھەممەت رېھىم، غەنىزات غەيۇرانى، مۆمىن سەپىرى، مەھەممەتجان سادىق، رەخم قاسىم، ئابدۇسالام توختى، تۇرسۇن مەھەممەت پەخرىدىن، پەتتارجان مۇھەممىدى، ئابدۇشۈكۈر مەمتىمىن، مەخمۇت زەيدى، ئابدۇسەمەت خېلىل، مەمتىلى زۇنۇن، مەھەممەت شاۋدۇن، سادىن سادىرى، ئابدۇرۇسۇل ئۆمەر، ئابدۇكېرىم مەخسۇت، قۇربان بارات، مەھەممەتجان راشىدىن، تۇرغان شاۋدۇن، شاكىرجان مۇسا، بوغدا ئابدۇللا، مامۇت زايت، ھاجى ئەخمەت، تۇرسۇنئاي ھۈسەيىن، ئىمىن ئەخمىدى، تۇرسۇن نىياز، ئارسلان، ئوسمانجان ساۋۇت، سەلەي قاسىم، روزى سايت، ئابلىز ئۆمەر، ئۇچقۇنجان ئۆمەر، تاھىر تالىپ، ئابدۇللا سۇلايمان، ئابلەت ئابدۇللا، ياسىن زىلال، تۇرسۇنئاي يۈنۈس، بېلىقىز سادىق، ئابدۇساتتار ناسىرى، مۇختەر مەخسۇت، مۇسا ئەھەد، ئۆمەر مۇھەممەتئىمىن، ئەخمەتجان ئوسمان، ئابدۇقادىر جالالىدىن قاتارلىق شائىرلارنىڭ شەرەپلىك ئىجادىيەت ئىزلىرى، يول ئېچىپ ئىلگىرىلىگەن جاسارىتى ۋە مۇبارەك ناملىرىنى ئۇچرىتىپ، «تارىم» بېسىپ ئۆتكەن 45 يىلنىڭ شان- شەرىپىدىن ئىختىيارسىز ئىپتىخارلىنىمىز.

ئەدەبىي تەقىد — ئەدەبىي ئىجادىيەتنىڭ ئايرىلماس بىر قىسمى. ئۇ پۇختا ئېستېتىك تەھلىل، مۇئەييەن بەدىئىي ئەسەر توغرىسىدىكى ئۆزگىچە ھېسسىيات ۋە تەسىراتنى ئاساس قىلىپ، يازغۇچىلىق قىممىتى ۋە ئىجادىي ئەمگەكلىرى بىلەنلا تەقىد ئوبيېكتى بولالايدىغان يازغۇچى ۋە ئۇنىڭ ئەسىرىگە باھا بېرىپ، ئومۇمىي ئەدەبىياتنىڭ تەرەققىياتىغا كۈچلۈك تۈرتكە بولىدۇ. «تارىم» ئۆزىنىڭ ئۆسۈپ يېتىلىش يولىدا زور بىر تۈركۈم ئەدەبىي تەقىدچى - ئوبزورچىلار بىلەن زىچ باغلاندى. روزى قاسىم، ئابدۇشۈكۈر تۇردى، ئابلەت ئۆمەر، مۇھەممەت زۇنۇن، مەھەممەت پولات، ئەنۋەر ئابدۇرېھىم، سىدىق ھاجى روزى، ماخمۇتجان ئىسلام، ئابلەت ئىسمائىل، ھېزىم قاسىم ۋە ئازاد سۇلتان قاتارلىق ئەدەبىي تەقىدچىلىرىمىز ئوخشاش بولمىغان دەۋر ۋە مەزگىللەردە «تارىم» نىڭ تەرەققىياتى يولىدا بەلگىلىك رول ئويناپ، «تارىم» ۋە ئۇيغۇر ئەدەبىياتىنىڭ ئۆز قانۇنىيىتى، ئىلمىي تەلىپى ۋە تارىخىي ئىزچىللىقى ئاساسىدا يۈكسىلىش ئۈچۈن نەزەرتىپ يول ئېچىپ، ئەدەبىي تەقىدچىلىكنى قانات يايدۇرۇش - چوڭقۇرلاشتۇرۇشقا تۆھپە قوشتى. زور بىر تۈركۈم ياش ئەدەبىي تەقىدچىلەرنىڭ بارلىققا كېلىشىگە، ئۇلارنىڭ ئۆزىنى تاۋلاپ كەسىپلىشىش، مۇتەخەسسسىلىشىش يولىغا قاراپ مېڭىشىغا تەسىر كۆرسەتتى ۋە باشلامچىلىق قىلدى. بۇ، گۈللىنىۋاتقان بىر ئەدەبىيات ئۈچۈن قەدىرلەشكە ئەرزىيدىغان يېڭى روھىي ھالەت؛ بۇنىڭدىن كېيىنكى ئەدەبىي تەقىدچىلىكىمىزنى چوڭقۇرلاشتۇرۇشنىڭ دەسلەپكى ئاساسى ھەم ئوبدان باشلىنىشى.

4

«تارىم» نىڭ 45 يىلى، ئومۇمەن ئېيتقاندا، ئۈزلۈكسىز ئالغا بېسىش، گۈللىنىش ۋە تارىخىي خاراكتېرلىك مۇھىم مۇۋەپپەقىيەتلەرنى قولغا كەلتۈرۈش يىللىرى بولغان بولسىمۇ، لېكىن يەكۈنلەشكە تېڭىشلىك تەجرىبە - ساۋاقلارمۇ ئاز ئەمەس. ئۇزاق يىل داۋام قىلغان سولچىل دوڭمىچىلىق ۋە چاكىنا جەمئىيەت شۇناسلىق ئىدىيىسىنىڭ ئاسارىتى ۋە تەسىرىدە ئەدەبىيات خېلى بىر مەزگىل ئۆز قانۇنىيىتى ۋە ئالاھىدىلىكىدىن چەتنەپ كەتتى، نەزەرىيىۋى

تەپەككۈرنىڭ ئەركىنلىكى ۋە ئەدەبىيات - سەنئەت دېموكراتىيىسى ئېغىر بۇزغۇنچىلىققا ئۇچرىغاچقا، خەلقنىڭ ئىرادىسى ۋە تۇرمۇشىنىڭ ئەسلى ماھىيىتىنى ئەكس ئەتتۈرۈپ بېرىشتىن مەھرۇم بولۇپ قالدى؛ تېمىدا چەكلەنگەن رايونلارنىڭ كۆپلۈكىدىن ئەدەبىياتنىڭ كۆپ قاتلاملىقى، كۆپ قۇرۇلمىلىقى ۋە كۆپ خىل ئىقتىدارلىق بولۇشىدىن ئېغىز ئاچقىلى بولمىدى؛ ئەدەبىياتنىڭ بىلىش رولى، ئېستېتىك رولى ۋە كۆڭۈل ئېچىش رولى دېگەنلەر يەتتە قات ئاسماننىڭ نېرسىغا چۆرۈۋېتىلىپ، «تۆت كىشىلىك گۇرۇھ» نىڭ سىياسىي مەنپەئەتپەرەسلىك ئۆلچىمىدىكى تەربىيە رولىلا قېپقالدى. شۇنداق بولسىمۇ، بەزى يازغۇچىلار ئىمكانىيىتىنىڭ يېتىشىچە، رېئاللىققا، تۇرمۇشقا، خەلققە يېقىنلىشىپ، ئۆزىنىڭ بەدىئىي دىنى، ۋىجدانى ۋە ئىجادكارلىق روھىغا تايىنىپ، خېلى ۋەزنى بار بەزى ئەسەرلەرنى يازغان بولسىمۇ، لېكىن ئۇمۇ ئاشۇ تارىخىي دەۋرنىڭ مەھسۇلى بولۇش سۈپىتى بىلەن يەنىلا زامان تامغىسىنىڭ تەسىرىگە ئۇچرىماي قالمىدى.

مۇشۇنداق ئالاھىدە تارىخىي شارائىتتا، مېنىڭچە، «تارىم» سەھىپىلىرىنىڭ بىر مەزگىل ئوسال ھالەتكە چۈشۈپ قالغانلىقى ۋە بۇ ئانا ژۇرنالنىڭ بىر مەزگىل نەشر قىلىنىشىدىن مەھرۇم بولۇپ قالغانلىقى ھېچبىر ئەجەبلىنەرلىك ئەمەس.

«مەدەنىيەت زور ئىنقىلابى» ئاپىتى يىغىشتۇرۇلغاندىن كېيىن، «تارىم» يەنە تەقەززا بولغان ئۆز كىتابخانلىرى بىلەن قايتا دىدارلاشتى. ئەدەبىيات ئۆز قانۇنىيىتىگە قايتتى، ئۆز ئالاھىدىلىكى ۋە بۇرچىنى ئادا قىلىش ھوقۇقىغا ئېرىشتى. بىز يېڭى دەۋر ئەدەبىياتى، جۈملىدىن ئۇيغۇر ئەدەبىياتىنىڭ گۈللىنىشى ۋە زور مۇۋەپپەقىيەتلىرىنى تىلغا ئالغىنىمىزدا، تەبىئىي ھالدا ئاشۇ مەدەنىيەت مۇستەبىتچىلىكى ئاخىرلاشقاندىن كېيىنكى ئون نەچچە يىلنى كۆزدە تۇتۇشقا ھەقىقىمىز.

نۆۋەتتە، تاۋار ئىگىلىكىنىڭ تەسىرى ۋە ئىجتىمائىي قۇرۇلمىنىڭ تەرتىپكە سېلىنىشى ئارقىسىدا ئەدەبىياتنىڭ بۇرچى ۋە قىممىتىدە ئۆزگىرىش بولماقتا. ئەدەبىيات نۇقتىئىنەزەرلىرى يېڭىلىنىپ ۋە قوبۇل قىلىنىپ، يېڭىدىن - يېڭى ئەدەبىيات ئېقىملىرى پەيدا بولماقتا؛ جەمئىيەت رىتىمىنىڭ ئۆزگىرىشى، تۇرمۇش تەرتىپىنىڭ يېڭىلىنىشى ۋە جۇش ئۇرۇپ راۋاجلىنىۋاتقان يېڭى مەدەنىيەت ئارقا كۆرۈنۈشىدە يازغۇچىلارمۇ ھەقىقەت يوسۇندا بىر خىل تاللاشقا دۇچ كەلمەكتە. بۇنى بەزىلەر «يازغۇچىلار قوشۇنىنىڭ پارچىلىنىشى، ئاينىشى، پەسكويغا چۈشۈپ قېلىشى» دەپ قارىماقتا. مېنىڭچە، ئەدەبىياتتا پەيدا بولغان بىر مەزگىللىك ئۈمىدسىزلىك، گاڭگىراش ۋە پارچىلىنىش ئەمەلىيەتتە كىرىزىس تۈسىنى ئالغان يۈزەكى ھادىسە بولۇپ، ھەرگىزمۇ ماھىيەت ئەمەس.

جەمئىيەت ۋە تۇرمۇشنىڭ ئاساسىي ئېقىمى گۈزەل، ئىجابىي ۋە پارلاق. ئىجتىمائىي ئىسلاھات، ئىقتىسادىي رىقابەت، مەدەنىيەتتىكى تاللىنىش - شاللىنىش ھازىرقى زامان جەمئىيىتىنىڭ مۇھىم ئالاھىدىلىكى، ئەدەبىيات دەۋر بىلەن تۇرمۇش كەيپىياتى ھەققىدىكى تارىخ ئىكەن، ھېچكىم ئۆزىنى بۇ تارىخىي جەرياننىڭ سىرتىدا قويايلىدۇ. «بىر ئادەمنىڭ ئىجتىمائىي قىممىتى، ئالدى بىلەن ئۇنىڭ ئىدىيە، ھېسسىيات ۋە ھەرىكىتىنىڭ ئىنسانىيەتنى كۆپرەك مەنپەئەتكە ئىگە قىلىشتا قانچىلىك رول ئوينىغانلىقىغا باغلىق» (ئېينىشتېين)، «تارىم» مۇ شۇنداق، ئىسلاھات، ئىشكىنى ئېچىۋېتىش ۋە زامانىۋىلاشتۇرۇش قۇرۇلۇشى داۋامىدىكى غايەت زور دولقۇن ۋە جەريانلارنى ئىپادىلەش، يېڭى تۇرمۇش قاينىمىدا يول ئېچىپ ئىلگىرىلەۋاتقان زامانىمىز قەھرىمانلىرىنىڭ ئوبرازىنى نۇرلاندۇرۇش ۋە يېڭى، پارلاق كەلگۈسىگە قاراپ ئىنتىلىش - بىزنىڭ سۆيۈملۈك «تارىم» نىڭ داغدام يولى.



مەھمەت شاۋدۇن

«تارىم» ئىلگىرىلىكى

«تارىم» بېسىپ ئۆتكەن 45 يىلغا نەزەر

«تارىم» بۈگۈن 45 يىللىق ئۇزاق بىر تارىخى مۇساپىنى بېسىپ ئۆتتى. ئۇ، يېڭى جۇڭگو، يېڭى زاماننىڭ 45 باھارىنى بېشىدىن ئۆتكۈزۈپ، يىللارنىڭ خىلمۇ خىل جۇدۇن - چاپقۇنلىرىدا پىشىپ تاۋلىنىپ، بۈگۈن تازا قۇرامغا يەتكەن بىر ئەر بولۇپ يېتىشتى. باشقىچە ئېيتقاندا، يۇمران كۆچەتلىك، ۋەرنى بېشىدىن ئۆتكۈزۈپ، تەرەپ - تەرەپكە شاخ ئايرىپ بارا قىلىنىپ، سانجاق - سانجاق مېۋىگە ئولغان بولۇق مېۋىلىك دەرەخكە ئايلاندى. بۇ كاتتا دەرەخقە مەيلى قايسى تەرەپتىن نەزەر سالماڭ، زوقىڭىز كېلىدۇ، قوللىڭىزنى قايسى تەرەپتىن سوزسىڭىز مەي باغلاپ پىشقان مېۋىلەر ئالقىنىڭىزغا تۆكۈلىدۇ. ئۇنىڭغا تەھسىن ئەيلەپ ئىچ - ئىچىڭىزدىن سۆيۈنۈپ، بارىكالا ئېيتقۇڭىز، قۇچاق يەتكۈسىز يوغان غوللىرىنى قۇچاقلىغۇڭىز، شاخ - يوپۇرماقلىرىنى پۇرىغۇڭىز كېلىدۇ. ئۇنىڭ شېرىن مېۋىلىرى ئاغزىڭىزنى چاڭ ئېتىپ، لېۋىڭىزنى تامشىتىپ، سەزگۈلىرىڭىزگە لەززەت، تېنىڭىزگە ھۇزۇر، قەلبىڭىزگە زوق بېغىشلايدۇ؛ ئىزگۈ ئارمانلىرىڭىزغا ئارمان، دەريانىڭىزغا دەريمان قوشىدۇ. بۈگۈن ئاشۇ «تارىم» ئانىدىن تۇغۇلغان، تۇرىلىپ دۇنياغا كۆز ئاچقان كۈن.

«تارىم» نىڭ تۇنجى سانى 1951 - يىلى 31 - ئاۋغۇستتا، يەنى دۇنيانىڭ شەرقىدە يېڭى جۇڭگو ھەيۋەت بىلەن قەد كۆتۈرۈپ 22 ئايدىن كېيىن شىنجاڭ ئۆلكىلىك ئەدەبىيات - سەنئەتچىلەر بىرلەشمىسىگە تەييارلىق كۆرۈش ھەيئىتى ۋە ئۆلكىلىك مەدەنىيەت باشقارمىسى تەرىپىدىن «شىنجاڭ ئەدەبىيات - سەنئىتى» دېگەن نام بىلەن نەشر قىلىنىپ دۇنياغا كۆز ئاچقان. بۇ ژۇرنالنىڭ مەيدانغا كېلىشى شىنجاڭدىكى ھەر مىللەت خەلقىنىڭ سىياسىي ۋە مەدەنىي ھاياتىدا كاتتا ئىش بولدى. ئۇنىڭ جۇڭگونىڭ ئالتىدىن بىرىنى تەشكىل قىلىدىغان بۇ زېمىندا تاڭ چولپىنىدەك پارلاپ، يېڭى بىر مۆجىزە سۈپىتىدە مەيدانغا كېلىشىنى پارتىيە، ھۆكۈمەت، شىنجاڭنىڭ ئىچى - سىرتىدىكى ئەدەبىيات - سەنئەت خادىملىرى، كەڭ جامائەتچىلىك قىزغىن ئالقىشلىدى. ئەينى ۋاقىتتىكى شىنجاڭ شۆبە بىيوروسىنىڭ باشلىقى گېنېرال ۋاڭ جېن ژۇرنالنىڭ نەشر قىلىنىشى مۇناسىۋىتى بىلەن «جۇڭخۇا خەلق جۇمھۇرىيىتىدىكى ھەر مىللەت خەلقىنىڭ سىياسىي، ئىقتىسادىي ۋە مەدەنىيىتىنىڭ راۋاجلىنىشى ئۈچۈن خىزمەت قىلايلى» دەپ بېغىشلىما

يېزىپ بەردى. غەربىي شىمال ئەدەبىيات - سەنئەتچىلەر بىرلەشمىسىنىڭ رەئىسى، ئېلىمىزنىڭ مەشھۇر شائىرى كې جۇڭپىڭ ژۇرنالىنىڭ نەشىر قىلىنغانلىقىنى قىزغىن ئالقىشلاپ، «بىزنىڭ ئۈمىد» دېگەن تېمىدا تەبرىك سۆزى يېزىپ بەردى («شىنجاڭ ئەدەبىيات - سەنئىتى» نىڭ 1951 - يىللىق 1 - سانغا قارالغ).

بۇ ژۇرنالنىڭ نەشىر قىلىنىشى ئەدەبىيات - سەنئەت ساھەسىدە يېڭى بىر يول، شانلىق ئۇزۇن مۇساپىنىڭ باشلىنىشى بولدى. شۇنىڭدىن ئېتىبارەن ئۇيغۇر تىلىدا نەشىر قىلىنغان مەخسۇس ئەدەبىي ژۇرنال يوق بولۇپ كەلگەن كۆتۈرۈم تارىخقا خاتىمە بېرىلدى. شۇنىڭدىن ئېتىبارەن ئۇيغۇر تىلىدىكى ژۇرنالچىلىق تارىخىدا يېڭى سەھىپە ئېچىلىپ، ئۇيغۇر تىلىدىكى ئەدەبىي ژۇرناللارنىڭ يېڭى دەۋرى، يېڭى تارىخى باشلاندى. بۇ ژۇرنالنىڭ نەشىر قىلىنىشى ئۇيغۇر ئەدەبىياتىنىڭ يېڭى بىر تارىخىي يۈكسەكلىككە قەدەم قويۇشىدا مۇھىم كۆۋرۈك، شوتتا بولۇپ، ئۇنى يېڭى زېمىن، كەڭتاشا سورۇن، ئازادە مۇنبەر بىلەن تەمىن ئەتتى. ژۇرنال سەھىپىسى يېڭى ئېچىلغان يوغان دەرۋازىدەك كۆپلىگەن كىشىلەرنى چىللاپ، ئۆزىگە جەلپ قىلىپ، ئۇلارنى قوينغا ئالدى، باغرىغا باستى. ژۇرنالنىڭ تۇنجى سانىدا تېيىپجان ئېلىپبېۋنىڭ «جۇ زۇڭسىلىڭغا»، ئابلىز نازىرىنىڭ «ستالىن - ماۋزېدۇلۇڭ»، زۇنۇن قادىرىنىڭ «ئەخمەتجان قاسىمى توغرىلىق»، كېۋىر نىيازنىڭ «مەمەت چورۇق» دېگەن شېئىر ۋە ماقالىلىرى ئېلان قىلىندى. «تارىم» نىڭ ئارقا - ئارقىدىن چىققان سانلىرى كىشىلەرنى يېڭى - يېڭى ئاپتورلار، يېڭى - يېڭى ئەسەرلەر بىلەن تونۇشتۇرۇپ، ئۇلارنى بارغانسېرى كەڭ ئەدەبىيات دۇنياسىغا باشلاپ كىردى. «تارىم» 1967 - يىلدىن 1973 - يىلىغىچە يەتتە يىل توختىتىۋېتىلىپ قايتا نەشىر قىلىنغاندىن تارتىپ 80 - يىللارنىڭ دەسلەپكى يىللىرىغا قەدەر كلاسسىك ئەدەبىيات، ئېغىز ئەدەبىياتى، ئەدەبىي تەرجىمە، ئەدەبىيات تەتقىقاتى ھەمدە دراماتورگىيە قاتارلىق كۆپ خىل ساھەلەرنى ئۆز ئىچىگە ئالغان ئۈنۈپرسال ئەدەبىيات - سەنئەت ژۇرنالى بولۇپ كەلدى. «تارىم» ئاشۇ ئەگرى - توقاي ئۇزۇن جەرياندا كىچىكتىن چوڭىيىپ، سۈپىتى ۋە سەۋىيىسى بارا - بارا ئۆسۈپ، ئەمەلىيەت ۋە رىقابەت داۋامىدا ئۆز - ئۆزىنى پەيدىنپەي كۈچەيتىپ ۋە مۇكەممەللەشتۈرۈپ، خاس ئىجادىي ئەسەرلەر بېسىلىدىغان چوڭ تىپتىكى ئەدەبىي ژۇرنالغا، ئانا ژۇرنالغا ئايلاندى. بۇ يىل 8 - سانغا قەدەر بۇ ژۇرنال 45 يىللىق مۇساپىنى تاماملاپ، 414 سان چىقتى.

شەبە يازغۇچىسى گوجىنەن «تارىم» نىڭ 300 سان چىققانلىقىنى تەبرىكلەپ يازغان «تەبرىك ۋە ئۈمىد» دېگەن ماقالىسىدە «تارىم - ئارزۇلۇق ئوغۇل» دېگەن ئىكەن. شۇ بويىچە ئېيتقاندا، «تارىم» 45 يىللىق ئۆمرىدە جەمئىيەتكە، خەلقكە، ۋەتەنگە 414 ئارزۇلۇق ئوغۇل تەقدىم قىلدى؛ 414 ئەقىل بۇلىقى، 414 ئۈنچە - مەرۋايىت كانى، 414 چاھار باغ بەرپا قىلىپ بەردى.

«تارىم» 45 يىل مابەينىدە جەمئىيەتتىمىزگە، سوتسىيالىزم ئىشلىرىغا، مىللىتىمىزنىڭ پەن - مەدەنىيىتىنىڭ تەرەققىياتىغا، تۆتى زامانئۇنلاشتۇرۇشقا، ئىسلاھات، ئېچىۋېتىشنىڭ ئوڭۇشلۇق راۋاجلىنىشىغا زور تۆھپە قوشتى. ئۇنىڭ 45 يىللىقى خاتىرىلىنىۋاتقان بۈگۈنكى كۈندە بىز ئۇنىڭ تۆھپىسى ۋە كۆرسەتكەن خىزمەتلىرىنى مۇئەييەنلەشتۈرۈشىمىز، توغرا باھالىشىمىز، ئۇنىڭغا بارىكالا ئېيتىشىمىز، تەنتەنە قىلىشىمىز تامامەن ھەقلىق.

1. «تارىم» ئەدەبلەر مەكتىپى بولدى. ئۇ 45 يىل جەرياندا كۆپلىگەن ئىجادىيەت مايسىلىرى

ۋە تالانت ئىگىلىرىنى بايقاپ، قوالمۇ قول يېتەكلەپ پەرۋىش قىلىپ، جان كۆيدۈرۈپ تەربىيىلەپ، ئەدەبىياتىمىز ئۈچۈن زور بىر قوشۇن يېتىشتۈرۈپ بەردى.

بىر مىللەتنىڭ خان - پادىشاھى بولمىسىمۇ بولىدۇكى، يازغۇچىسى بولمىسا بولمايدۇ. يازغۇچى مىللەت روھىنىڭ چىراغچىسى، خەلق قەلبىنىڭ جاكارچىسى، دەۋرنىڭ سېگنالچىسى ۋە بارابانچىسى. ياخشى تەربىيىلەنگەن خىل يازغۇچىلار قوشۇنى ئەدەبىياتىنىڭ تەرەققىياتىنى يارىتىدۇ ۋە ئۇنى بالداقمۇ بالداق يۇقىرى كۆتۈرىدۇ. «تارىم» ژۇرنىلى نەشىر قىلىنغان ۋاقىتتا «بارماق بىلەن سانغۇدەكلا» (ياسىن خۇدابەردىنىڭ «تارىم» نىڭ 1986 - يىللىق 2 - ساندىكى «دەۋرانغا باق» دېگەن ماقالىسىگە قارالغ) ئاپتور بار ئىدى. 45 يىلدىن كېيىنكى بۈگۈنكى كۈندە بۇ ئاپتورلار 2000 - 3000 غا يېتىپ، زور قوشۇن ھاسىل قىلدى. كىشىنى تېخىمۇ خۇشال قىلىدىغان يېرى شۇكى، ياشلار بۇ قوشۇندا ئاساسىي سالماقنى ئىگىلەيدۇ. بۇ قوشۇن ئۇزاق مۇددەت تەربىيىلەنگەن، خېلى يۇقىرى سەۋىيە ۋە ئىقتىدارغا ئىگە 200 - 300 گە يېقىن تىلپانچ ئاپتور ۋە ئون نەچچە كەسپىي يازغۇچىنى سەرگە قىلغان ھالدا ئۈزلۈكسىز ئىلگىرىلەپ، ئۆزىنىڭ كارامىتىنى كۆرسەتمەكتە. ئۇلارنىڭ ئەدەبىياتىنىڭ ھەرقايسى ژانىرلىرىدا، بولۇپمۇ ئەدەبىياتىمىزدا ئۇزاقتىن بۇيان ئاجىز، تۇرغۇن ھالەتتە تۇرۇپ كەلگەن پروزا ئىجادىيىتىدە قولغا كەلتۈرگەن نەتىجىلىرى كىشىنى تولىمۇ خۇرسەن قىلىدۇ، ھەيران قالدۇرىدۇ. بۇلارنىڭ ئۆسۈپ يېتىلىشى ۋە ئەدەبىي ھاياتى باشتىن - ئاياغ «تارىم» بىلەن باغلانغان. بۇ قوشۇن 80 - يىللاردىن بۇيان ئارقا - ئارقىدىن يېڭى - يېڭى ئۆتكەلەرگە ھۇجۇم قىلىپ، بۇرۇن سىرلىق كۆرۈنگەن بىر مۇنچە قورغانلارنى دادىل ئىگىلەپ، پوۋېست، رومان ئىجادىيىتىدە زور بۇرۇلۇش ھاسىل قىلىپ، قىسقا ۋاقىت ئىچىدە مول مەھسۇلات ياراتتى. ئۇيغۇر پروزاچىلىقىدا پوۋېست، رومان ئىجادىيىتىنىڭ يېڭى دەۋرىنى ئاچتى.

2. «تارىم» ئەدەبىياتىمىزنىڭ مۇنبىرى بولدى. 40 نەچچە يىلدىن بۇيان، ئىجتىمائىي تۇرمۇشىمىزدا خىلمۇ خىل ئۆزگىرىشلەر بولدى. ئازادلىقنىڭ دەسلەپىدىكى دېموكراتىك ئىنقىلابتىن ھازىرغا قەدەر خەلقىمىز ئاجايىپ زور، بىر - بىرىدىن چوڭقۇر تارىخىي ئۆزگىرىشلەرنى باشتىن كۆچۈردى. بۇ ئۇزاق تارىخىي جەرياندىكى ھەر بىر قەدەم ئىنتايىن زور جاپا - مۇشەققەت، مۇرەككەپ زىددىيەت ۋە كۈرەشلەر بىلەن تولغان. بۇ جەرياندا پۈتكۈل ئىجتىمائىي تۇرمۇشىمىزدا زور ئۆزگىرىشلەر بارلىققا كەلدى. بولۇپمۇ ئىسلاھات، ئېچىۋېتىشتىن بۇيانقى قىسقىغىنە ۋاقىت ئىچىدە بارلىققا كەلگەن يېڭىلىقلار، تەرەققىياتلار، ئۆزگىرىشلەر تېخىمۇ گەۋدىلىك بولدى. تۇرمۇشتىكى گاداي، تۇرغۇن، بېكىنمە، بۇرۇختۇم ھالەتنىڭ ئۆزگىرىشىگە ئەگىشىپ، خەلقىمىزنىڭ روھىي دۇنياسىدا، كۆز قارىشىدا، ئىدىيە - ھېسسىياتىدا، تەپەككۈرى ۋە ئېڭىدا ناھايىتى زور ئۆزگىرىش بولدى. ئادەملەر ئۆز قىممىتى، رولى ۋە تەقدىرىنى يېڭىباشتىن تونۇپ، يېڭى زامانغا، يېڭى دۇنياغا يۈزلەندى. ئادەملەرنىڭ ساپاسىدا ئۆزگىرىش بولۇپ، زامانىۋى ئادەملەرگە ئايلىنىشقا باشلىدى. مانا بۇ تولىمۇ نازۇك، چوڭقۇر ئۆزگىرىش، ئىنتايىن ماھىيەتلىك ئۆزگىرىش. ئاپتورلىرىمىز تۇرمۇش قاينىمىغا چوڭقۇر چۆكۈپ، مانا مۇشۇ ئۆزگىرىشلەرنى، مانا مۇشۇ زور ئىجتىمائىي رېئاللىقنى چىنلىق بىلەن ئەكس ئەتتۈرۈپ، دەۋر روھىغا باي، رېئال ئەھمىيىتى چوڭقۇر، كىشىلەرنى ئىلھاملاندۇرىدىغان كۆپلىگەن مۇنەۋۋەر ئەسەرلەرنى ئىجاد قىلدى. بۇ مەزگىلدە ئىجاد قىلىنغان ئەسەرلەر سان جەھەتتىن كۆپ بولۇپلا قالماي، ئىجتىمائىي تۇرمۇشنىڭ كەڭلىكى ۋە

چوڭقۇرلۇقىنى ئەكس ئەتتۈرۈش جەھەتتىمۇ بىر نەچچە بالداق يۇقىرى كۆتۈرۈلدى. بىر مۇنچە ئەسەرلەردە چەت ئەلنىڭ ئىلغار، پايدىلىق، ساغلام نەرسىلىرى ئىجادىي قوبۇل قىلىنىپ، بەدىئىي جەھەتتە بۆسۈش ھاسىل قىلىندى. تېما، ئۇسلۇب، ژانىر كۆپ خىللاشتى.

تارىختىن بۇيانقى داڭلىق ئەسەرلەر دەۋر روھىنى ئىپادىلىگەنلىكى، چىنىلىققا سادىق بولغانلىقى بىلەن شۆھرەت قازانغان. يازغۇچىلىرىمىز ئىجاد قىلغان ئەنە شۇنداق بىر مۇنچە ئەسەرلەر «تارىم» دا ئېلان قىلىنغاندىن كېيىن ئاممىنىڭ ئالقىشىغا، ياخشى باھاسىغا ئېرىشىپ، تېگىشلىك شۆھرەت قازاندى. خەلقىمىز بۇنداق ئەسەرلەردىن سۆيۈندۈ، ئۇلارنى زوق، ھۆرمەت بىلەن تىلغا ئالدى. «توي»، «فۇنچەم»، «چېنىقىش»، «قىزىل بايراق»، «پىچاق»، «تېرىم بويلاپ»، «نان»، «چولپان»، «كۈمۈش يوللار»، «يەر - ئانا»، «تۈگمەس ناخشا»، «ئالدىدا»، «تۈردى قاسىمىنىڭ خۇشاللىقى»، «بەش تال ئوق»، «زەرەپشان بويىدا»، «ئىنژېنېر ئېلىنىڭ ھېكايىسى»، «بۇغدا ئاتا»، «چۆل ئوغلى»، «يۇرت تەسىراتى»، «مۇھەببەت لىرىكىلىرى»، «شارلار تېغى»، «قۇچاقلا، ئۇ سېنىڭ داداڭ»، «دولان ياشلىرى»، «ئۇنتۇمايمەن گۈلسارە»، «ئالتاي لېرىكىسى»، «باھاردىكى جۇدۇن»، «توزان قەسىدىسى»، «چەۋەنداز»، «مۆمىنىڭ مومىغا چىقىشى»، «كىچىك لەقۋا»، «ساۋاب»، «ئاقساق بۇغا»، «سەپداش»، «ساۋاقداشلار»، «ستودېنتلار»، «چىن مۇھەببەت»، «قۇملۇقنىڭ چۈشى»، «ئوخشاشمىغان تەقدىر»، «ئىجارە ھەققى»، «توققۇز پارچە سۈرەت»، «چىمەن قىرغاق»، «دەريا ۋە بۇلاق»، «پارچىلار»، «مۇئەللىم - جاپاكەش ئىنسان»، «يۈرىكىمنى تۇتمەن ساڭا»، «بەردىم جاۋاب»، «ۋەتەن ھەققىدە غەزەل»، «يۇرتۇمنى كۆرۈپ دېگەن كەپلىرىم»، «تالڭ ئاتقاندا»، «يۈرەك لىرىكىسى»، «سېنىڭ تويۇڭ - مېنىڭ ياشلىقىم»، «يالقۇنتاغ غەزىپى»، «ھاياتنىڭ باشلىنىشى»، «باھار تەنتەنىسى»، «قۇم باسقان دېڭىز»، «تەقدىرنى كىشىلەر يارىتىدۇ»، «سەھرا ئىقلا»، «بۇ چۈش ئەمەس»، «قىزىق ئىشلار»، «تۆت قۇلاق»، «كۈلەيمۇ يا يىغلايمۇ»، «مەن - كېرەمباي»، «تۈگمەس توساقلار»، «سەھرا نەزمىلىرى»، «ئانا»، «دالدا قار، قەلبىمدە باھار»، «سۆيگۈ ئۆلمەيدۇ»، «ئاسىگۈلنىڭ ھېكايىسى»، «سىرلىق يېشىل نۇر»، «ئاق يولۋاس»، «گۆش يېمەيدىغان بالا»، «ئۆچمەس يۇلتۇز»، «خەلقنىڭ قەلبىدىكى ئادەم»، «ئانا تىل ئىشقىدا»، «ئەزىز پارتىيەم»، «قارلىق تاغدا»، «تالانت، ئادەم، كېلىچەك»، «ئايالىمنىڭ كۈندىلىك خاتىرىسى»، «گىرىمىمەن سىمىلار»، «سالام سېنىڭ چوغدەك تېڭىڭغا»، «ئانا يۇرت سۆيگۈسى»، «ئانا تاغلار»، «ئۆرۈك ھەر يىلى چېچەكلەيدۇ»، «مەڭگۈلۈك ھەمراھ»، «قۇيرۇقلۇق يۇلتۇز تەزكىرىسى»، «مەڭگۈلۈك ياشلىق»، «ئىلھامغا باي كېچىلەر»، «ۋېناس ھەيكىلىگە قاراپ ئويلىغانلىرىم»، «رەڭگارەڭ ئالۋاستىلار»، «ئالتۇن چىشلىق ئىت»، «ئوربىتا»، «ئوخشاشمىغان تەقدىر»، «رەيھاننىڭ سەرگۈزەشتىلىرى»، «سېرىق سەبە»، «پەزىلەت ئىگىسىگە مەدھىيە»، «ئارمىيە قىزى»، «نېفىتلىكتە تۇغۇلغان ناخشىلار»، «قۇرتلاپ كەتكەن كۆل»، «شەھلا كۆز»، «شەبنەم يالتمىغان كېچە»، «ئۇپۇقتىكى سۈرەتلەر»، «بەدەل»، «لاي سۇ ئىچكەن جانلار»، «قىسمەت» «قۇملۇقتىكى ئاتەش»، «سەپەر قىياملىرى»، «مۇساپىرلار قاۋىقى، دا»، «خاسىيەتلىك قار»، «بۆشۈك»، «ئىنساب» «ئۇيقۇغا كەتكەن كروران گۈزىلى»، «يۈرەكتاغ»، «يالىلداپ تۇرغان مېتاللار» قاتارلىق پوۋېست - ھېكايە، شېئىر - داستانلار ئەنە شۇنداق ئەسەرلەردۇر. بۇ ئەسەرلەرنىڭ تولىسى مەملىكەت ۋە ئاپتونوم رايون بويىچە ئۆتكۈزۈلگەن

ھەر خىل باھالاش، مۇكاپاتلاش پائالىيەتلىرىدە نەمۇنە سۈپىتىدە تاللىنىپ مۇكاپاتلانغان ياكى ياخشى ئۈنۈم قازىنىپ، ئاممىنىڭ ياخشى باھاسىغا ئېرىشكەن. بۇلار «تارىم» نىڭ شەرىپى!

مەملىكەتلىك خەلق قۇرۇلتىيى دائىمىي كومىتېتىنىڭ مۇئاۋىن ۋېييۈەنجاڭى، شائىر تۆمۈر داۋامەت «تارىم» غا يۇقىرى تەلەپ قويۇپ ۋە زور ئۈمىد بىلدۈرۈپ، «تارىم» دىن بۈگۈنكى زامان ئۇيغۇر ئەدەبىياتىنىڭ يۇقىرى سەۋىيىسىنى كۆرگىلى بولىسۇن، دېگەن ئىدى. يۇقىرىدا تىلغا ئېلىنغان ئەسەرلەر «تارىم» نىڭ يۇقىرى سەۋىيىسىگە ۋەكىللىك قىلالايدىغان مۇنەۋۋەر ئەسەرلەردۇر.

3. «تارىم» ئەدەبىياتىمىزنىڭ كۆۋرۈكى ۋە رۇجىكى بولدى. «تارىم» مەيدانغا كەلگەن كۈندىن باشلاپ كۆۋرۈك بولۇپ، مىللەتلەر ئارا ئەدەبىيات ئالماشتۇرۇش، ئۇيغۇر قەلەمكەشلىرىگە چەت ئەل ۋە ئېلىمىزدىكى باشقا مىللەتلەر ئەدەبىياتىنىڭ ئىجادىيەت يولى، تەجرىبىلىرى ۋە ئەسەرلىرىنى تونۇشتۇرۇپ، ئۇيغۇر ئەدەبىياتىنىڭ سەۋىيىسىنى ئۆستۈرۈش، تەرەققىياتىنى ئىلگىرى سۈرۈشتە مۇھىم رول ئوينىدى. بىزنىڭ ئەدەبىياتىمىز چۈي يۈەن، لى بەي، دۇفۇ، بەي جۈيى، لۇشۈن، گومۇرۇ، ئەي چىڭ، ساۋيۈي، لاۋشى، جاۋشۈلى، ۋېي ۋېي، ماپىڭ، خې جىڭجى، يەنچىڭ، جالڭ جىڭمىڭ، تەن جەن، گو شياۋچۈەن، شاۋسەن، گاۋ يۈياۋ، ۋاڭ مىڭ قاتارلىق كلاسسىك ۋە ھازىرقى زامان خەنزۇ يازغۇچى، شائىرلىرىنىڭ، شۇنداقلا بالزاك، بايرون، مۇپاسسان، تولستوي، پۇشكىن، گىيوتى، چىخوۋ، گوگۇل، گوركى، مایاكوۋسكى، شولوخوۋ قاتارلىق چەت ئەل يازغۇچىلىرىنىڭ دۇنياۋى تەسىرىگە ئىگە داڭلىق ئەسەرلىرى بىلەن ئەڭ دەسلەپ «تارىم» ئارقىلىق تونۇشتى. شۇنىڭ بىلەن بىرلىكتە «تارىم» دا ئېلان قىلىنغان نۇرغۇن مۇنەۋۋەر ئەسەرلەر خەنزۇ، قازاق قاتارلىق قېرىنداش مىللەتلەر تىلىغا ھەمدە چەت ئەل تىللىرىغا تەرجىمە قىلىنىپ، مەملىكەت ئىچى - سىرتىدا تونۇشتۇرۇلدى؛ مەملىكەتكە، دۇنياغا يۈزلىنىش ئىمكانىيىتىگە ئىگە بولدى. يىراقتىكىنى قويۇپ، 90 - يىللاردىن بۇيانقىسىنى ئېلىپ ئېيتساق، «سەپەر خاتىرىلىرى»، «ئىنژېنېر ئېلىنىڭ ھېكايىسى»، «بۈلۈك كوچىدىكى غەلىتىلىك»، «خىرە دېرىزە»، «قارىغايىمۇ جىلغىسىدىكى كۈلكە ۋە كۆز يېشى»، «مۇساپىرلار قاۋىقى، دا»، «بۇرۇت ماجراسى»، «ئەمدى قانداق قىلىش كېرەك»، «ئوي مەھەللىنىڭ بالىلىرى»، «غۇر - غۇر شامال»، «تۇرمۇش قاينىمىدا»، «ئاھ، جىگدە چېچىكى»، «يېڭى قوشنام»، «شۈم ئېغىز»، «كونا گىلەم»، «قەلەندەرنىڭ ۋەسىيىتى»، «شەبنەم يالتمىغان كېچە»، «خورلۇق»، «تۈگمەس ئىشلار»، «ئايالىمنىڭ كۈندىلىك خاتىرىسى»، «ئەرۋاھ»، «سەپەر قىياملىرى»، «شائىر - تىنىم تاپماس ئادەم»، «ئالتۇن چىشلىق ئىت»، «ئوربىتا»، «ئاينۇرى»، «لاي سۇ ئىچكەن جانلار»، «ۋېناس ھەيكىلىگە قاراپ ئويلىغانلىرىم» قاتارلىق ئەسەرلەر ئەنە شۇنىڭ جۈملىسىدىندۇر.

«تارىم» ئۇيغۇر ئەدەبىياتى ۋە ئۇنىڭ مۇۋەپپەقىيەتلىرى، ئىجادىيەت قوشۇنى، ۋەكىللىك خاراكتېرىگە ئىگە كىشىلىرى ۋە تەرەققىيات ئەھۋالىنى كۆرسىتىدىغان كۆرەك مۇنبىرى، بۈگۈنكى زامان ئۇيغۇر ئەدەبىياتى توغرىلىق ئەڭ ئىشەنچلىك، نوپۇزلۇق ماتېرىيال مەنبەسىگە ئىگە بولمىغان دېگەن ھەر قانداق كىشى، مەيلى ئۇ جۇڭگولۇق ياكى چەت ئەللىك بولسۇن، «تارىم» ژۇرنىلىغا مۇراجىئەت قىلىدۇ. چەت ئەللىك مۇتەخەسسسلەر ۋە دوستلارنىڭ «تارىم» غا قىزىقىشىنىڭ ئېشىشى، مېنىڭچە، بۇ سەۋەبلەر بىلەن مۇناسىۋەتسىز بولمىسا كېرەك. ئېلىمىزنىڭ ھەرقايسى جايلىرىدا ۋە چەت ئەللەردە ئۇيغۇر ئەدەبىياتى تەتقىق قىلىنىپ يېزىلغان ماقالىلەردە «تارىم» ئاساسلىق مەنبە قىلىنغان.

4. «تارىم» ئۇيغۇر ئەدەبىياتىنىڭ بايرىقى بولدى. «تارىم» ئۇيغۇر ئەدەبىياتىنىڭ بايرىقى بولۇپ، 40 نەچچە يىلدىن بۇيان لەپىلدەپ كەلمەكتە. بۇ بايراق ئىسلاھات، ئېچىۋېتىشنىڭ باھار شاماللىرىدا تېخىمۇ لەپىلدەمەكتە، يۇقىرى كۆتۈرۈلمەكتە، بارغانسېرى ئىلگىرىلىمەكتە.

سان - ئىشەنچلىك پاكىت، ئەڭ قايىل قىلىش كۈچىگە ئىگە مەلۇمات؛ چىنلىق ۋە ئەمەلىيەتنىڭ ئىپادىسى. «تارىم» دا 1951 - يىلدىن 1982 - يىلىغىچە بولغان 31 يىلدا «سېناق»، «تالڭ ئالدىدىكى يۇلتۇزلار» قاتارلىق بىر نەچچە پوۋېست، 1982 - يىلدىن 1989 - يىلىغىچە بولغان يەتتە يىلدا 51 پوۋېست، 532 ھېكايە، نەسر، ئەدەبىي ئاخبارات ئېلان قىلىنغان. 1989 - يىلدىن 1995 - يىل 8 - سانغىچە 71 پوۋېست، 382 ھېكايە، 55 ئەدەبىي ئاخبارات، 229 پارچە ھەر خىل نەزەرىيىۋى، ئىلمىي ماقالە - ئوبزورلار ئېلان قىلىندى. روشەنكى، ئەدەبىياتىمىزدا 80 - يىللاردا بىر ئۆرلەش بولۇپ، پروزا ئىجادىيىتى، بولۇپمۇ يىرىك ئەسەرلەر ئىجادىيىتى بۇرۇنقىدىن ناھايىتى كۆپ پەرقلەندىغان يېڭى بالداققا كۆتۈرۈلدى. 90 - يىللاردا تارىخىي تەرەققىياتنىڭ مۇقەررەر تەلپى بويىچە 80 - يىللاردىكىدىن تېخىمۇ زور ئىلگىرىلەش بولۇپ، بەش يىلدا ئىجاد قىلىنغان يىرىك ئەسەرلەر 80 - يىللاردىكىكىنىڭ ئومۇمىي نىسبىتىدىنمۇ ئېشىپ كەتتى. ھەر ساندا بىردىن - ئىككىگىچە پوۋېست بېرىلگەندىن تاشقىرى، ژۇرنالنىڭ بەزى سانى مەخسۇس پوۋېست سانى قىلىپ چىقىرىلدى. 1993 - يىللىق 12 - ساندا ئۈچ پوۋېست ۋە مەخسۇس پوۋېست ئىجادىيىتى مۇھاكىمە قىلىنغان ماقالىلەر بېرىلدى.

90 - يىللار - ئەسىرنىڭ ئاخىرقى يىللىرى. ھازىر ئۇنىڭ بەش يىلى ئۆتۈپ كەتتى. بۇ بەش يىل «تارىم» يېڭى بىر يۈكسەكلىككە كۆتۈرۈلگەن يىللار بولدى. «تارىم» نىڭ بۇ يىللاردىكى خىزمىتىنىڭ مۇھىم ئالاھىدىلىكلىرى تۆۋەندىكىچە:

(1) «تارىم» تەشكىلاتچىلىق رولىنى ياخشى جارى قىلدۇرۇپ، خىراجەت قىس، قىيىنچىلىق كۆپ شارائىتتىمۇ ھەر خىل قىيىنچىلىقلارنى يېڭىپ، تەشەببۇسكار بولۇپ، يول ئېچىپ ئىلگىرىلەشكە، يېڭىلىق يارىتىشقا جۈرئەت قىلىپ، ھەر خىل ئىلمىي مۇھاكىمە يىغىنلىرى، خاتىرىلەش پائالىيەتلىرىنى ئۇيۇشتۇردى. 1991 - يىلدىن 1994 - يىلنىڭ ئاخىرىغىچە تېيىپجان ئېلېيېۋ ئىجادىيىتى مۇھاكىمە يىغىنى، ناۋابى تۇغۇلغانلىقىنىڭ 550 يىللىقىنى خاتىرىلەش يىغىنى، ئابدۇخالىق ئۇيغۇر ئىجادىيىتى مۇھاكىمە يىغىنى، شۈكۈر يالقىن ئىجادىيىتى مۇھاكىمە يىغىنى، ل. مۇتەللىپ ئىجادىيىتى مۇھاكىمە يىغىنى، ئابدۇرېھىم ئۆتكۈر ئىجادىيىتى مۇھاكىمە يىغىنى، ئەلقەم ئەختەم ئىجادىيىتى مۇھاكىمە يىغىنى، ئىمىن تۇرسۇن ئىجادىيىتى مۇھاكىمە يىغىنى، مەھمەتجان سادىق ئىجادىيىتى مۇھاكىمە يىغىنى قاتارلىق مەخسۇس شەخسلەر تېما قىلىنغان توققۇز مۇھاكىمە يىغىنى ئۆتكۈزۈلۈپ، توققۇز ئەدىبىنىڭ ئىجادىيەت يولى ۋە تۆھپىلىرى ئىلمىي يوسۇندا يەكۈنلەندى. بۇ يىغىنلاردا 37 پارچە ئىلمىي ماقالە ئوقۇلدى. 1800 كىشى قاتناشتى. بۇنىڭ ئىچىدە ل. مۇتەللىپ ئىجادىيىتى مۇھاكىمە يىغىنى بىلەن ئابدۇخالىق ئۇيغۇر ئىجادىيىتى مۇھاكىمە يىغىنىنىڭ ئۆتكۈزۈلۈشى تېخىمۇ ئەھمىيەتلىك ئىش بولدى. ل. مۇتەللىپ ئىلمىي مۇھاكىمە يىغىنىدا يولداش ماۋزېدوڭنىڭ 1956 - يىلى 8 - ئاۋغۇست كۈنى مەركىزىي خەلق ھۆكۈمىتى نامىدىن بەرگەن ش N0000 نومۇرلۇق شەرەپ خاتىرە نامىسى ئاشكارا ئېلان قىلىنىپ، كەڭ جامائەتچىلىككە يەتكۈزۈلدى. شۇنىڭدىن ئېتىبارەن جامائەتچىلىك بۇ شەرەپ خاتىرە نامىنىڭ مەزمۇنىدىن

تولۇق خەۋەر تېپىپ، ئىنتايىن ھاياجانلاندى. شەرەپ خاتىرە نامىسىدە مۇنداق دېيىلگەن: «تەكشۈرۈشمىزچە، يولداش ل. مۇتەللىپ ئىنقىلابىي كۈرەش جەريانىدا شەرەپ بىلەن قۇربان بولغان. ئۇنىڭ تۆھپىسى ئۇلۇغ، نامى مەڭگۈ ئۆچمەيدۇ. ئۇنىڭ ئائىلە - ئاۋابىئاتى جەمئىيەتتە ھۈرمەتلىنىشكە تېگىشلىك. مەركىزىي خەلق ھۆكۈمىتىنىڭ (ئىنقىلابىي خادىملاردىن ھالاك بولغانلارغا نەپەقە بېرىش توغرىسىدىكى ۋاقىتلىق نىزامى، بويىچە ئۇنىڭ ئائىلە - ئاۋابىئاتىغا نەپەقە بەرگەندىن باشقا مەزكۇر گۇۋاھنامە بىلەن خاتىرىلەنسۇن)» («تارىم» 1993 - يىلى 11 - سان). يولداش ماۋزېدۇڭنىڭ بۇ تەستىقى يوليۇرۇقىنىڭ ئېلان قىلىنىشى ل. مۇتەللىپ تەتقىقاتىنى چوڭقۇرلاشتۇرۇپ، ئۇنى يېڭى بالداققا كۆتۈرۈشتە ئىنتايىن قىممەتلىك ئىدىيىۋى ئاساس بولدى. مەملىكەتلىك خەلق قۇرۇلتىيى دائىمىي كومىتېتىنىڭ مۇئاۋىن ۋېييۈەنجاڭى تۆمۈر داۋامەت، دۆلەت ئىشلىرى كومىسسارى، دۆلەت مىللەتلەر ئىشلىرى كومىتېتىنىڭ مۇدىرى ئىسمايىل ئەھمەد بۇ يىغىنغا ئاتاپ مۇھىم بېغىشلما يېزىپ بېرىپ، كۆپچىلىكنىڭ ل. مۇتەللىپ تەتقىقاتىنىڭ تارىخىي ئەھمىيىتى ۋە رېئال ئەھمىيىتىگە بولغان تونۇشىنى تېخىمۇ چوڭقۇرلاشتۇردى. ئابدۇخالىق ئۇيغۇر ھەققىدىكى ئىلمىي مۇھاكىمە يىغىنىنىڭ ئۆتكۈزۈلۈشىمۇ ئابدۇخالىق ئۇيغۇر ئىجادىيىتىگە تارىخىي يوسۇندا توغرا باھا بېرىش، بەزى مۇجىمەللىكلەرنى ئايدىڭلاشتۇرۇشتا ئىجابىي رول ئوينىدى.

ئۇنىڭدىن باشقا، «تارىم» 1992 - يىلىدىن باشلاپ خاتىرە ئىشلىرى ئەدەبىيات مۇكاپاتى پائالىيىتىنى تەشكىللەش ۋە يېتەكلەش ۋەزىپىسىنى ئۈستىگە ئېلىپ، قاراماي، بېيجىڭ ۋە غۇلجىدا 4، 5، 6 - قېتىملىق خاتىرە ئىشلىرى ئەدەبىياتى مۇكاپاتى پائالىيىتى ۋە 1، 2 - قېتىملىق يېڭى دەۋر ئۇيغۇر ئەدەبىياتى ئىلمىي مۇھاكىمە يىغىنلىرىنى ئۇيۇشتۇرۇپ، ئۆزىنىڭ تەشكىلاتچىلىق، باشلامچىلىق رولىنى تېخىمۇ كەڭ جارى قىلدۇردى. 1993 - يىلى ئۆكتەبىردە بېيجىڭدا ئۆتكۈزۈلگەن 5 - قېتىملىق خاتىرە ئىشلىرى ئەدەبىيات مۇكاپاتى پائالىيىتى بىلەن تۇنجى قېتىملىق يېڭى دەۋر ئۇيغۇر ئەدەبىياتى مۇھاكىمە يىغىنى بۇ پائالىيەتنى يېڭى مەزمۇن بىلەن بېيىتىپ، ئۇنى يېڭى پەللىگە كۆتۈردى. يىغىنغا دۆلەت ئىشلىرى كومىسسارى ئىسمائىل ئەھمەد، دۆلەت مىللەتلەر ئىشلىرى كومىتېتى، جۇڭگو يازغۇچىلار جەمئىيىتى قاتارلىق ئورۇنلارنىڭ مەسئۇللىرى قاتناشتى. ئىسمائىل ئەھمەد كىشىنى ئىلھاملاندۇرىدىغان سۆز قىلدى. ئۇ سۆزىدە بۇ پائالىيەتنىڭ مۇۋەپپەقىيىتىنى مۇئەييەنلەشتۈرۈپ، ئۇنىڭغا يۇقىرى باھا بەردى. ئۇ مۇنداق دېدى: «ئۇلۇغ ۋەتەننىمىز قۇرۇلغانلىقىنىڭ 44 يىللىقى تەبرىكلىنىۋاتقان پەيتتە پايتەختىمىز بېيجىڭدا خاتىرە ئىشلىرى ئەدەبىيات مۇكاپاتى يىغىنى ۋە تۇنجى نۆۋەتلىك يېڭى دەۋر ئۇيغۇر ئەدەبىياتى مۇھاكىمە يىغىنىنىڭ ئېچىلغانلىقى ئىنتايىن ئەھمىيەتلىك ئىش... بۇ قېتىملىق يىغىن يېڭى دەۋر ئۇيغۇر ئەدەبىياتىنىڭ گۈللەپ ياشىنىغان ۋەزىيىتىنى نامايان قىلدى ۋە ئۇيغۇر ئەدەبىياتىنىڭ تەرەققىيات نەتىجىلىرىنى ھەمدە ئۇيغۇر ئەدەبىياتى قوشۇنىنى بىر قېتىم كۆرەك قىلدى» («تارىم» 1994 - يىلى 1 - سان).

(2) «تارىم» ژۇرنىلى يول ئېچىپ ئىلگىرىلەپ، خىلمۇ خىل يوللار بىلەن ئىجادىيەتنى ئىلگىرى سۈردى، ئاپتورلار بىلەن بولغان ئالاقىنى كۈچەيتتى. «تارىم» ژۇرنىلى تەشەببۇسكار ۋە باشلامچى بولۇپ، ئۆزئارا ئالاقىلىشىش ۋە ھەمكارلىشىش ئارقىلىق 1990 - يىلى 17 - ماي كۈنى «شىنجاڭ گېزىتى» قاتارلىق 17 ئورۇن بىلەن بىرلىكتە مىللەتلەر ئىتتىپاقلىقىنى كۈيلەش بەزمىسى، 1991 - يىلى 15 - ئاۋغۇستتىن 17 - ئاۋغۇستقىچە تۇرپاندا جۇڭگو تۇرپان قەلەمكەشلەر يىغىنى، 1993 - يىلى 21 - دېكابىر

ماۋزېدۇڭ تۇغۇلغانلىقىنىڭ 100 يىللىقىنى خاتىرىلەش مۇناسىۋىتى بىلەن مۇشائىرە ئۆتكۈزدى. بۇ پائالىيەتلەرگە 500 دىن ئارتۇق ئادەم قاتناشتى. بولۇپمۇ مىللەتلەر ئىتتىپاقلىقىنى كۈيلەش بەزمىسى بىلەن ماۋزېدۇڭ تۇغۇلغانلىقىنىڭ 100 يىللىقىنى خاتىرىلەش پائالىيىتى جەمئىيەتتە ياخشى تەسىر قوزغىدى.

(3) «تارىم» يۇقىرىغا تايىنىۋېلىش، كۈتۈپ ئولتۇرۇشتىن خالىي بولۇپ، تىرىشىپ، ئىزلىنىپ، ئاپتورلار بىلەن ئۇچرىشىش، ئاپتورلارنى ئۆز ئەتراپىغا ئويۇشتۇرۇش، يېتەكلەش، تەربىيەلەش ئىمكانىيىتىنى كېڭەيتتى. 1990 - يىلى ئۆتتەبىر «تارىم» نەشر قىلىنغانلىقىنىڭ 40 يىللىقىنى خاتىرىلەش يۈزىدىن خەلق تىياتىرىدا 1000 كىشىلىك چوڭ يىغىن ۋە 400 كىشىلىك ئاپتورلار ئۇچرىشىش ئۆتكۈزدى. 1994 - يىلى 28 - ئىيۇن «تارىم» نىڭ 400 سان چىققانلىقىنى خاتىرىلەش پائالىيىتى ئۆتكۈزۈپ، كۆپچىلىكنى «تارىم» نىڭ خىزمەت ئەھۋالىدىن خەۋەردار قىلىپ، ئۆزئارا چۈشىنىش، قوللاش، ھەمكارلىشىشنى كۈچەيتتى. ئىلى، مائىتاغ، قەشقەر، بورتالا، خوتەن قاتارلىق جايلاردا ئاپتورلار سۆھبەت يىغىنلىرىنى ئۆتكۈزۈپ، بىر نەچچە يۈز ئاپتورنى يېتەكلىدى.

(4) بارلىق خىزمەتلەردە ئىقتىسادىي قۇرۇلۇشنى مەركەز قىلىش، ئەدەبىيات - سەنئەتنى ئىقتىسادىي قۇرۇلۇش ئۈچۈن خىزمەت قىلدۇرۇش دېگەن چاقىرىققا قىزغىن ئاۋاز قوشۇپ، ژۇرنال ئىقتىسادىي قۇرۇلۇشنىڭ بىرىنچى سېپىگە، ئاساسىي قاتلامغا، يېزا - قىشلاقلارغا يۈزلەندۈرۈلۈپ، ئىقتىسادىي قۇرۇلۇش ئۈچۈن خىزمەت قىلدۇرۇلدى. 1992 - يىلى 2 - سان شىنجاڭ نېفىتلىكىگە، 1992 - يىلى 10 - سان دۆلىتىمىز قۇرۇلغانلىقىنىڭ 43 يىللىقى مۇناسىۋىتى بىلەن مائىتاغ كان رايونىغا، 1993 - يىلى 10 - سان دۆلىتىمىز قۇرۇلغانلىقىنىڭ 44 يىللىقى مۇناسىۋىتى بىلەن ئىلى تۇلپار بايرىمىغا بېغىشلاپ مەخسۇس سان قىلىپ چىقىرىلدى. بۇ ئۈچ سان ژۇرنالدا 116 ئاپتورنىڭ دەۋر روھىغا باي، قويۇق تۇرمۇش پۇرىقى ۋە يەرلىك ئالاھىدىلىككە ئىگە، ئىقتىسادىي قۇرۇلۇشنىڭ ھەرقايسى سەپلىرىدىكى قايناق رېئال تۇرمۇش، ئىسلاھات، ئېچىۋېتىش داۋامىدىكى ئۆزگىرىشلەر ئەكس ئەتتۈرۈلگەن ئەسەرلىرى مەركەزلىك ئېلان قىلىندى. 1991 - يىلى 1 - ساندىن باشلاپ بورتالا، قۇمۇل، قاراماي، مائىتاغ قاتارلىق جايلارغا سەككىز قېتىم «گۈلىستاندىن گۈلدەستە» دېگەن مەخسۇس سەھىپە چىقىرىپ بېرىلىپ، 81 ئاپتورنىڭ ئەسىرى ئېلان قىلىندى.

(5) ياشلار - «تارىم» ئاپتورلىرىنىڭ ئاساسىي قوشۇنى. ئىجادىيەت مايسىلىرى ۋە ياش تالانت ئىگىلىرىنى بايقاش، يېتەكلەش، ياش ئاپتورلار خىزمىتىنى ياخشى ئىشلەش «تارىم» خىزمىتىنىڭ مۇھىم نۇقتىسى. يېتەكچى ئىدىيىدىن تارتىپ ئەسەر تاللاش، ئويۇشتۇرۇش، ئاپتورلار خىزمىتىنى ئىشلەش، ئالاقىلىشىش، ژۇرنال سەھىپىلىرىنى ئورۇنلاشتۇرۇش ئىشلىرىغا قەدەر ياش ئاپتورلار خىزمىتىگە ئالاھىدە ئەھمىيەت بېرىلدى. 1991 - يىلى مارتتا ۋە 1993 - يىلى ئەتىيازدا ئىككى قېتىم نۇقتىلىق ھالدا مەخسۇس ياش ئاپتورلار سۆھبەت يىغىنى ئۆتكۈزۈلدى. 1991 - يىلى 8 - ساندىن باشلاپ مەخسۇس ياش ئاپتورلار ئۈچۈن چىقىرىلغان «ئۈمىد چېچەكلىرى» سەھىپىسى ھازىرغىچە كىتابخانلار بىلەن 13 قېتىم يۈز كۆرۈشتى. بۇ سەھىپىدە 62 ياش ئاپتورنىڭ بىر قەدەر ياخشى ئەسەرلىرى نۇقتىلىق، مەركەزلىك تونۇشتۇرۇلدى. 1990 - يىلى 1 - ساندىن باشلاپ ئەسەرلىرى ئىدىيىۋى مەزمۇن ۋە بەدىئىي

جەھەتتىن بىر قەدەر كۆزگە كۆرۈنەرلىك بولغان ئۈمىدلىك ياش ئاپتورلاردىن تۈردىھاجى غوپۇر، قەيسەر مەجىت قاتارلىق ئون نەچچە ئاپتورنىڭ ئەسەرلىرى ئېلان قىلىنغاندا، ئۇلار سۈرىتى بىلەن تونۇشتۇرۇلدى. بۇنىڭ ياشلار ئارىسىدا تەسىرى چوڭ بولدى.

ياشلارنى كۆپرەك ئىمكانىيەتتىن بەھرىمەن قىلىش ۋە كۆپرەك ئىلھاملاندۇرۇش ئۈچۈن مەخسۇس 30 ياشتىن تۆۋەن ياشلار ئوبيېكت قىلىنغان «ئالتۇن چاغ» مۇكاپاتى يولغا قويۇلۇپ، 11 ياش ئاپتور مۇكاپاتلاندى. «تارىم» مۇكاپاتى، خانىشەرى ئەدەبىيات مۇكاپاتى قاتارلىقلاردىمۇ ياشلارغا كۆپرەك ئەھمىيەت بېرىش تەكىتلەندى ۋە ياشلار نۇقتا قىلىندى. 1993 - يىلى 2 - قېتىملىق «تارىم» مۇكاپاتىغا ئېرىشكەن تۆت ئاپتورنىڭ ئۈچى ياش ئاپتور بولدى. 1993 - يىلىدىن باشلاپ ژۇرنال ئارقىلىق ئوقۇتۇش شەكلى بىلەن 520 نەپەر ياش ھەۋەسكار تەربىيەلەندى. بۇلاردىن 273 كۇرساتتىنىڭ 58 ھېكايە، 20 نەسر، 408 شېئىرى بولۇپ جەمئىي 486 پارچە ئەسىرى ژۇرنالدا تاللاپ ئېلان قىلىندى. ياش ھەۋەسكارلارنى تەربىيەلەش ۋە يېتەكلەشتە بۇنىڭ ئۈنۈمى ياخشى بولدى. قىسمەن ھەۋەسكارلار كۇرستا ئوقۇش داۋامىدا بايقىلىپ، قەدەممۇ قەدەم يېتەكلەش ئارقىسىدا رەسمىي ئاپتورلار سېپىگە قېتىلدى ۋە خېلى ياخشى ئەسەرلەرنى يازدى.

ياش ئاپتورلار خىزمىتىنىڭ ياخشى ئىشلىنىشىگە ئەگىشىپ، ياش ئاپتورلار بارغانسېرى كۆپىيىپ، ئۇلارنىڭ ئەسەرلىرىنىڭ «تارىم» دا ئىگىلىگەن نىسبىتى كۆپەيدى. ئارىلاپ تەكشۈرۈشمىزگە قارىغاندا، 1991 - يىلى توققۇز پوۋېست، 183 ئاپتورنىڭ شېئىرى ئېلان قىلىنغان. بۇنىڭ ئىچىدە پوۋېستنىڭ ئۈچتىن بىرىنى، شېئىر ئاپتورلىرىنىڭ 90 پىرسەنتىنى دېگۈدەك ياشلار ئىگىلىگەن. 1992 - يىلى ئېلان قىلىنغان سەككىز پوۋېستنىڭ ئۈچىنى، شېئىر ئاپتورلىرىنىڭ يېرىمىدىن كۆپرەكىنى ياشلار ئىگىلىگەن. 90 - يىللاردىن بۇيان ئەسئەت ئەمەت، ئەسئەت سۇلايمان، قەيسەر مەجىت، تۈردىھاجى ئابدۇغوپۇر، ئابلىمىت ئىمىن، غەيرەت غوپۇر، ئابلەت ئابدۇرېشىت، ئەركىن روزى، ئابدۇرېھىم زۇنۇن، ئابابەكرى توختى، مەھمەت كامال، زۆھرەگۈل ئابدۇۋايىت، ئادىلجان تۇنىياز، ئابلىم تۇسمان، نۇرگۈل يۈنۈس، ئابدۇجېلىل ئابدۇخېۋىر، ئەسقەر ياسىن، مۇسا ئەھمەد، باھارگۈل ساۋۇت، پەرھات ئېلىياس، ئابلىكىم مەھمەت، ئابدۇۋەلى قادىر، ئەنۋەر مۇھەممەت، ئەكبەر نىياز پەتتارى، ئۆمەر رەجەپ، ئايىپك ئۆمەر، ئەركىن مەھمەت كامالى، ئالتۇنگۈل رەجەپ قاتارلىق كۆپلىگەن ياش ئاپتورلار ئىجادىيەت سېپىگە قېتىلىپ، خېلى ئوبدان مېۋە بەرمەكتە.

(6) ئەدەبىياتتىكى ئاساسىي مۇقام سوتسىيالىستىك ئەدەبىيات - سەنئەت ئىشلىرىمىزنىڭ تۈپ ماھىيىتىنىڭ گەۋدىلەندۈرۈلۈشى، شۇنداقلا ئەدەبىيات - سەنئەتنى خەلق ئۈچۈن، سوتسىيالىزم ئۈچۈن خىزمەت قىلدۇرۇشتىن ئىبارەت تۈپ يۆنىلىشنىڭ گەۋدىلەندۈرۈلۈشى. پارتىيە مەركىزىي كومىتېتى ئاساسىي مۇقامنى گەۋدىلەندۈرۈشنى ئۇزاقتىن بۇيان ئىزچىل تەكىتلەپ كەلدى. ژۇرنال خىزمىتىدە ئاساسىي مۇقامنى گەۋدىلەندۈرۈشكە ئەھمىيەت بېرىش بىلەن بىللە كۆپ خىللاشتۇرۇشقىمۇ ئەھمىيەت بېرىلىپ، ئۇنى كىشىلەرنىڭ ساغلام، كۆپ خىل، كۆپ قاتلاملىق، كۆپ تەرەپلىمە ئېھتىياجىغا ماسلاشتۇرۇشقا كۈچ سەرپ قىلىندى. رېئال تۇرمۇش ئەكس ئەتتۈرۈلگەن، دەۋر روھىغا باي، ۋەتەنپەرۋەرلىك، كوللېكتىۋىزىملىق، سوتسىيالىستىك ئىدىيە ۋە روھ بىلەن كىشىلەرنى

ئىلھاملاندۇرىدىغان مۇنەۋۋەر ئەسەرلەرگە كەڭ ئورۇن بېرىلدى. يۇقىرىدا ئاتاپ كۆرسىتىلگەن ئەسەرلەرنىڭ تولىمۇ مۇشۇ خىلدىكى ئەسەرلەردۇر. شۇنىڭ بىلەن بىرلىكتە تېما، ژانىر، ئۇسلۇب، شەكىل جەھەتتىن كۆپ خىللاشتۇرۇشقا ئەھمىيەت بېرىلىپ، ژۇرنال سەھىپىسى جانلاندى ۋە بېيىتىلدى. تۇرمۇش ۋە ئاپتور، ئۈمىد چېچەكلىرى، ئاپتور ۋە ئەسەر، ئەسەر ۋە باھا، ئىزلىنىش ۋە غۇلغۇلا، نەسىردىن ئەپەندى لەتىپىلىرى، كىتابخانلار نەزەرىدە، دۇنيا ئەدەبىيات ئېقىملىرىغا نەزەر، كىتابخانلاردىن خەت، كۆز قاراش ۋە باھا، ئىجادىيەت مۇساپىسىدە، ئىجادىيەت مۇنبىرىدە، ئەدەبىي ئىجادىيەتكە دائىر مۇلاھىزىلەر، جاھان ئەدەبىياتى مۇنبىرىدە، خاتىرە ۋە ئەسلىمە، ئەدبىلىرىمىز چەت ئەللەردە، ئەدىب ۋە تۇرمۇش، ئەدىب ۋە يول، قېرىنداش ژۇرناللار سەھىپىسىدە، چەت ئەل ئەدەبىياتىدىن نەمۇنىلەر، گۈلىستاندىن گۈلدەستە، داڭلىق ئەسەرلەردىن لەززەت، يۇمۇر ۋە چاقچاق، ئالقىش ۋە ئۈمىد، ئەدەبىيات ۋە ئىسلاھات، تەكلىپ ۋە تەشەببۇس قاتارلىق 30 دىن ئارتۇق سەھىپە يېڭىدىن ئېچىلىپ، بۇرۇنقى بىر نەچچە خىللا سەھىپە بىلەن چەكلىنىپ كەلگەن ھالەت ئۆزگەرتىلدى. بۇ ئارقىلىق ژۇرنال سەھىپىسى كۆپ خىللىشىپ، رەڭدارلىشىپ، ئۇنىڭ جەلپ قىلىش كۈچى ئاشۇرۇلدى.

(7) ژۇرنال سەھىپىلىرىدىكى 1990 - يىلدىن بۇيانقى تېخىمۇ گەۋدىلىك ئالاھىدىلىكلەرنىڭ بىرى شۇكى، ئەدەبىي ئاخبارات ئىجادىيىتىدىكى نەتىجە ئالاھىدە زور بولدى. مەلۇمكى، ئەدەبىي ئاخبارات رېئال تۇرمۇشنى، ئىجتىمائىي ئەمەلىيەتنى چىنلىق بىلەن تېز ئەكس ئەتتۈرۈپ بېرىدىغان ژانىر. 80 - يىللاردىن بۇيان ئېلىمىزدە ئەدەبىي ئاخبارات ژانىرى جانلىنىپ، كىشىلەر كۆڭۈل بۆلىدىغان مۇھىم ئىجتىمائىي مەسىلىلەرنى يورۇتۇپ بېرىپ، كۆپرەك غۇلغۇلا پەيدا قىلغان ۋە ئالقىشلانغان ژانىر بولۇپ قالدى. كىشىلەر ئەدەبىي ئاخباراتنى تۇرمۇشقا، ئەمەلىيەتكە، رېئاللىققا، ئۆزلىرىگە ئەڭ يېقىن ھېسابلايدۇ. شۇڭا ئۇنىڭ كۆپرەك ئىجاد قىلىنىشىنى ئۈمىد قىلىدۇ. بىراق بىزدە ئەدەبىي ئاخبارات ژانىرى، ئانچە - مۇنچە يېزىلغاننى ھېسابقا ئالمىغاندا، تولىمۇ ئاجىز ھالەتتە تۇرۇپ كەلگەن ئىدى. 90 - يىللاردىن بۇيان ئاپتورلار ئارىسىدا ئەدەبىي ئاخبارات قىزغىنلىقى كۆتۈرۈلۈپ، ئەدەبىي ئاخبارات بىلەن شۇغۇللىنىدىغانلار كۆرۈنەرلىك دەرىجىدە كۆپەيدى. نەتىجىدە بۇرۇن «تارىم» دا يىلدا بىر نەچچە ئەدەبىي ئاخبارات ئېلان قىلىنىپ كەلگەن بولسا، 90 - يىللاردىن باشلاپ «تارىم» سەھىپىلىرىدە ئەدەبىي ئاخبارات خېلى زور سالماقنى ئىگىلىدى. ستاتىستىكا قىلىنىشىچە، 1990 - يىلدىن ھازىرغىچە «تارىم» دا «مەڭگۈلۈك ياشلىق» (مۇشۇ تېمىدا ئۈچ قىسىملىق چاتما ئەدەبىي ئاخبارات ئېلان قىلىندى)، «ئۈزۈلمەس ئېقىن»، «قىز چىقىرىش»، «يېشىللىققا ئەسەر قەلب»، «چاڭ - توزان ئىچىدىكى گۈزەللىك»، «ئوت ناخشىسى»، «يىراق ماكاندىكى قىممەتلىك ساراڭلار»، «زېمىن ۋە شەربەت»، «تالانت، ئادەم، كېلىچەك»، «كېلىچەك مۇشۇ يەردىن باشلىنىدۇ»، «دۆڭكۆۋرۈكتىكى كىشىلەر»، «ئاناتىل ئىشقىدا»، «جەننەتكە ئەڭ يېقىن جايدا»، «خەلقنىڭ قەلبىدىكى ئادەم»، «ۋېناس ھەيكىلىگە قاراپ ئويلىغانلىرىم»، «تاللىق رىۋايىتى»، «رەڭگارەڭ ئالۋاستىلار»، «دولان ئوغلانى»، «ئىلىم كۆكىدە چاقنىغان يۇلتۇز»، «ئېتىقاد شۇنداق تۇغۇلىدۇ»، «تەكلىماكان ئوغلى»، «ھايات ۋە بۇرچ» قاتارلىق 50 نەچچە ئەدەبىي ئاخبارات ئېلان قىلىندى. بۇ ئەدەبىي ئاخباراتلاردا غايەت زور ئۆزگىرىش ئىچىدە تۇرۇۋاتقان رېئال تۇرمۇشنىڭ يارقىن كۆرۈنۈشلىرى، بولۇپمۇ ئىسلاھات، ئېچىۋېتىش داۋامىدىكى قەھرىمان شەخسلەر، مۇنەۋۋەر پارتىيە ئەزالىرى، پەن - تېخنىكا خادىملىرى، ياشلار ۋە كارخانىچىلارنىڭ كىشىنى

ھاياجانلاندىغان تەسىرلىك ئوبرازى يارىتىلدى. بۇ ئەسەرلەر تېمىسىنىڭ بىر قەدەر كەڭ ۋە چوڭقۇرلۇقى، كۈچلۈك دەۋر روھىنى ئىپادىلىگەنلىكى ۋە چىنلىققا سادىقلىقى، بەدىئىي ئىپادىلەش جەھەتتىكى يېڭىلىقلىرى بىلەن كىشىلەرنى ئۆزىگە جەلپ قىلدى. بۇ، خۇشاللىنىشقا ئەرزىيدىغان ياخشى نەتىجە، 90 - يىللاردىكى ئەدەبىياتىمىزنىڭ يېڭى تەرەققىياتىدىكى گەۋدىلىك ئالاھىدىلىكلەرنىڭ بىرى.

(8) ژۇرنال سەھىپىلىرىدىكى 90 - يىللاردىكى يەنە بىر گەۋدىلىك ئالاھىدىلىك شۇكى، ئوبزورچىلىقتا كۆزگە كۆرۈنەرلىك جانلىنىش بولۇپ، يېڭى ۋەزىيەت يارىتىلدى. ئوبزورلار كۆپ خىللىشىش، كۆپ قاتلاملىق بولۇشقا يۈزلەندى. مەزمۇن جەھەتتىن ئىلمىيلىكى، دەلىللىكى، ئەمەلىيەتچانلىقى، يېتەكچى ئەھمىيىتى بىر قەدەر كۈچلۈك، سالمىقى ۋە يېڭىلىقى بار، كۆز قاراش ۋە مەسىلىلەر يېڭى - يېڭى نۇقتىلاردىن بۇرۇتۇپ بېرىلگەن، بەلگىلىك چوڭقۇرلۇق ۋە كەڭلىككە ئىگە؛ كۆلەم جەھەتتىن ئىخچام، شەكىل جەھەتتىن دورامچىلىق ۋە تەقلىدچىلىكتىن خالى، ئۆزىگە خاس ئىپادىلەش يولى بىلەن ئەركىن - ئازادە يېزىلغان ئوبزورلار كۆپەيدى. ھەر بىر سان ئوبزورسىز چىقمايدىغان ھالەت شەكىللەندى. ئوبزورچىلىقتىكى كىشىنى خۇش قىلىدىغان گەۋدىلىك بىر ئالاھىدىلىك شۇ بولدىكى، نۇرغۇن ياشلار ئوبزورچىلىق سېپىگە قېتىلىپ، بۇ قوشۇنغا يېڭى كەيپىيات، يېڭىچە ھاياتىي كۈچ بېغىشلىدى. ئۇلارنىڭ ئوبزورچىلىق ئىمتىلى ساپ، پوزىتسىيىسى ئىلمىي، بايرىقى روشەن، كۆز قارشى يېڭى، خامشى ساغلام بولدى. ئوبزورچىلىقتا غەرىز ئارىلاشتۇرۇپ مۇتلەقەشتۈرۈۋېتىش، پۈتۈنلەي ئىنكاس قىلىشتەك چاكىنىلىقتىن ساقلاندى. بۇ ئوبزورلاردا ئىجادىيەتتىكى يېڭى يۈزلىنىشلەر، ئىزلىنىش يولىدىكى يېڭى قەدەم، يېڭى بىخىلار، يېڭى نەتىجىلەر ۋاقتىدا بايقىلىپ مۇئەييەنلەشتۈرۈلدى. ئۇلار ئەسەرلەرگە يېقىن - يىراقلىق نۇقتىسىدىن مۇئامىلە قىلماي، ئەمەلىيەتنى چىقىش نۇقتىسى قىلدى. مەسىلىلەرنى ئىلمىي پوزىتسىيە، كۆيۈنۈش روھى بىلەن دوستانە ئاساستا سەمىمىي كۆرسىتىپ بەردى. بۇ يىللاردا ئازاد سۇلتان، ئەخمەتجان قۇربان، ئابدۇللا مەتقۇربان، خەلچەم رېشىت، ئەكبەر قادىر، يالقۇن روزى، كېرىمجان ئابدۇرېھىم، مەتتۇرسۇن ئېلى، ئىبراھىم ئىزراقى، يارمۇھەممەت تاھىر، ئابلىكىم ئابدۇراخمان، غەيرەت ئابدۇراخمان، مۇسا ئەھەد، ۋەلى كېرىم، مۇھەممەت تۇرسۇن جاپپار، تۇرسۇن مۇھەممەت ھۈسەيىن، مۇھەممەت تۇرسۇن ئىبراھىمى، گۈلجامال مەمتىمىن، ئەنۋەر ھاشىم، ئابدۇرۇپ پولات، ئەركىن ئەمەت، ئالىمجان ھاشىر، مۇختار مەخسۇت، زۇنۇن تاھىر، غەيرەتجان ئوسمان، ئەزىز ھېيت، غېنى ئەبەيدۇللا، ئايگۈل ئەمەت، ئابلىكىم ئوبۇلھەسەنھاجى، ئەنۋەر ھوشۇر قاتارلىق ياش ئوبزورچىلار ئوبزورچىلىق سەھنىسىدە ئۆزلىرىنىڭ ئىقتىدارىنى نامايان قىلدى.

(9) بۇ يىللاردا «تارىم» ژۇرنىلى تەھرىر بۆلۈمىمىز يېتەكچى خاراكتېرلىك ماقالىلەرنى ئېلان قىلىپ، ئاپتورلارنى يېتەكلەشكە ئەھمىيەت بەردى. 1990 - يىلدىن باشلاپ تەھرىر بۆلۈم نامىدىن «ئۈمىد چېچەكلىرى پورەكلىسۇن» (1991 - يىل 8 - سان)، «ياشلار ئەدەبىياتىمىزنىڭ ئۈمىدى» (يۇقىرىقى ساندا)، «شانلىق مۇساپە، يېڭى سەھىپە» (1990 - يىل 10 - سان)، «ئەدەبىي ئىجادىيەتنى تېخىمۇ گۈللەندۈرۈپ، نوتۇق ئېلان قىلىنغانلىقىنىڭ 50 يىللىقىنى كۈتۈۋالايلى» (1991 - يىل 1 - سان)، «يېزا - قىشلاق تۇرمۇشىنى چوڭقۇر ئەكس ئەتتۈرەيلى» (1992 - يىل 2 - سان)، «دەۋرىمىزنىڭ ئاساسىي مۇقامىنى ئىپادىلەشكە ئەھمىيەت بېرەيلى» (1991 - يىل 4 - سان) قاتارلىق ماقالىلەرنى

ئېلان قىلدى. بۇ ماقالىلەردە قاراتمىلىقى، دەلىللىكى بولغان ھالدا بەزى كۆز قاراشلار ۋە مەسىلىلەر ئوتتۇرىغا قويۇلدى، شۇنىڭ بىلەن بىللە ژۇرنالنىڭ ئاپتورلاردىن كۈتىدىغان تەلەپ - ئۈمىدى ئىپادىلەندى. بۇ ئارقىلىق ئاپتورلار ئىجادىيەت ئىدىيىسى جەھەتتىن يېتەكلەندى، ژۇرنال بىلەن ئاپتورلار ئوتتۇرىسىدىكى چۈشىنىش، ئالاقە كۈچەيتىلدى.

(10) بۇ يىللاردا ژۇرنالىمىز يەنە پېشقەدەم ئاپتورلارنىڭ ئىجادىيەت قىزغىنلىقىغا ئىلھام بېرىپ، ئۇلارنىڭ ئەدەبىياتىمىزدىكى باشلامچىلىق رولىنى جارى قىلدۇرۇشقا پايدىلىق بەزى خىزمەتلەرنى ئىشلىدى. ئەرشىدىن تاتلىق، جاپبار ئەمەت، ئابدۇللا تالىپ، مۆمىن سەپىرى، مەھمەتجان سادىق، رەخم قاسىم، مالىك كېۋىر، ئابدۇسالام توختى قاتارلىق پېشقەدەم ئاپتورلاردىن 30 غا يېقىن كىشى ھەر خىل شەكىللەر بىلەن تونۇشتۇرۇلدى. ئەجداتلارغا ھۆرمەت بىلدۈرۈلۈپ، ئۇلارنىڭ تۆھپىسى ياد ئېتىلدى. نىمىشېھت ئارمىيە داموللا ۋاپاتىنىڭ 20 يىللىقى، تۇغۇلغانلىقىنىڭ 80 يىللىقى مۇناسىۋىتى بىلەن ژۇرنالنىڭ 1992 - يىلى 2 - ساندا ئەرشىدىن تاتلىقنىڭ «ۋەتەننىڭ سادىق كۈيچىسى» دېگەن ماقالىسى بېرىلدى. ئەخمەت زىيائى تۇغۇلغانلىقىنىڭ 80 يىللىقى مۇناسىۋىتى بىلەن ژۇرنالنىڭ 1993 - يىلى 3 - ساندا شائىرنىڭ بىر تۈركۈم شېئىرلىرى نوقتىلىق ئېلان قىلىندى.

(11) «تارىم» 90 - يىللاردىن بۇيان ئۈچ قېتىم ئۆز نامىدىن مۇكاپاتلاش ئېلىپ بېرىپ، 24 ئاپتورنىڭ ئەسىرىنى مۇكاپاتلىدى. بۇ يىلى ئاپتونوم رايون قۇرۇلغانلىقىنىڭ 40 يىللىقى، «تارىم» ژۇرنىلى نەشر قىلىنغانلىقىنىڭ 45 يىللىقى مۇناسىۋىتى بىلەن 3 - قېتىملىق «تارىم» مۇكاپاتى پائالىيىتىنى ئۆتكۈزمەكچى.

«تارىم» بارغانسېرى ئىلگىرىلەپ، بارغانسېرى يۇقىرى ئۆرلەپ، خەلقنىڭ ۋە دەۋرنىڭ كۈتكەن يېرىدىن چىقىشقا تىرىشماقتا، ئىككى مەدەنىيەت قۇرۇلۇشىدىكى رولىنى ياخشى جارى قىلدۇرماقتا. ساپ ئەدەبىي ژۇرناللارنىڭ تراژى ئومۇميۈزلۈك تۆۋەنلەپ، ھەتتا نەچچە ئون ھەسسە كېمىيىپ كەتكەن ئەھۋالدىمۇ «تارىم» خەلق ئارىسىدا يەنىلا مۇقىم، بىر قەدەر يۇقىرى تارقىلىش نىسبىتىنى ساقلاپ كەلمەكتە.

«تارىم» نىڭ ھەر بىر قەدەم ئىلگىرىلىشى، ھەر بىر ئۇتۇقى ۋە شان - شەرىپى پارتىيە، ھۆكۈمەتنىڭ غەمخورلۇقى ۋە كۈچلۈك قوللاپ - قۇۋۋەتلىشىدىن ئايرىلالمايدۇ.

«تارىم» نىڭ تۇنجى سانى نەشر قىلىنغاندا، يولداش ۋاڭ جېن ئۇنىڭغا بېغىشلىما يېزىپ بەردى. 1986 - يىلى «تارىم» نىڭ 300 سان چىققانلىقىنى تەبرىكلەنگەندە سەيپىدىن ئەزىزى، ئىسمائىل ئەھمەد، تۆمۈر داۋامەت قاتارلىق رەھبەرلەر ئالاھىدە بېغىشلىما يېزىپ بەردى. يولداش تۆمۈر داۋامەت يەنە «سەنئەت گۈلى» دېگەن تېمىدا شېئىر يېزىپ بەردى. ئاپتونوم رايونلۇق پارتكومنىڭ مۇئاۋىن شۇجىسى جانابىل «تارىم» تىيانشاننىڭ شىمالىي ۋە جەنۇبىدا پورەكلەپ ئېچىلسۇن» دېگەن تېمىدا مۇھىم سۆز قىلدى. تەبرىكلەش يىغىنىغا ئاپتونوم رايوننىڭ كۆپلىگەن رەھبەرلىرى ئالاھىدە قەدەم تەشرىپ قىلدى.

1990 - يىلى «تارىم» نىڭ 40 يىللىقى داغدۇغىلىق خاتىرىلەنگەندە يەنە سەيپىدىن ئەزىزى، ئىسمائىل ئەھمەد، سۇڭ خەنلىياڭ، تۆمۈر داۋامەت، جانابىل، ھامىدىن نىياز، بادەي، فېڭ داچىن، ئولاتايپۇ، ئىسمائىل مەخسۇت قاتارلىق پارتىيە، ھۆكۈمەت، ئارمىيە، بىخۇن رەھبەرلىرى بېغىشلىما يېزىپ بېرىپ، «تارىم» نەشر قىلىنغانلىقىنىڭ 40 يىللىقىنى قىزغىن تەبرىكلدى. رەئىس تۆمۈر داۋامەت

تەبرىكلەش يىغىنىدا ئاپتونوم رايونلۇق پارتكوم ۋە خەلق ھۆكۈمىتىگە ۋەكالىتەن مۇھىم سۆز قىلدى.

1994 - يىلى 28 - فېۋرال تۆمۈر داۋامەت تولىمۇ ئالدىراشلىق ئىچىدىن ۋاقىت چىقىرىپ ئەدەبىيات - سەنئەتچىلەر بىرلەشمىسىگە كېلىپ، «تارىم» نىڭ بىر قىسىم تەھرىر ھەيئەتلىرى ۋە يازغۇچىلارنى يوقلىدى. ئۇلار بىلەن قىزغىن سۆھبەتلەشتى. «تارىم» نىڭ خىزمەتلىرىگە يۇقىرى باھا بېرىپ، كۆپچىلىكنى ئىلھاملاندۇردى.

بۇ يىل 22 - يانۋار (يەكشەنبە) رەئىس ئابلەت ئابدۇرېشىت «تارىم» ژۇرنىلىنىڭ بىر قىسىم تەھرىر ھەيئەتلىرى، مۇھەررىرلىرى ۋە يازغۇچىلارنى قوبۇل قىلىپ، كۆپچىلىك بىلەن قىزغىن سۆھبەتلەشتى. رەھبەرلىرىمىز «تارىم» نىڭ خىزمەتلىرىگە ھەمىشە كۆڭۈل بۆلۈپ، «تارىم» غا غەمخورلۇق قىلىپ ۋە ئۇنى قوللاپ - قۇۋۋەتلەپ كەلدى. مانا بۇلار «تارىم» نىڭ ئىززەت - ھۆرمىتى، شان - شەرىپى. بۇلار بىزگە پارتىيە ۋە خەلقنىڭ «تارىم» دىن كۈتىدىغان ئۈمىدىنىڭ نەقەدەر چوڭلۇقىنى، «تارىم» نىڭ ئورنى، تەسىرى، ئابرويى، ئىقتىبارى، قەدىر - قىممىتىنىڭ نەقەدەر چوڭلۇقىنى چوڭقۇر ھېس قىلدۇرىدۇ.

پېشقەدەم خەنزۇ شائىرى ليۇ شياۋۋۇ «تارىم» نىڭ 300 سان چىققانلىقىغا بېغىشلاپ يازغان شېئىرىدا مۇنداق دېگەن ئىكەن:

ئاھ، «تارىم» سەن بىزنىڭ ئەۋزەللىكىمىز،
تۇرسەن گەۋدەڭنى تىرەپ پەلەككە.
مۇنبەتسەن، تېپىلماس تەڭدىشىڭ سېنىڭ،
بايلىقىڭ بايدا سەن ئۆزۈڭ يەككە.

«تارىم» بارغانسېرى كۈچىيىپ، بارغانسېرى مۇكەممەللىشىپ، ئۆزىنىڭ ئەۋزەللىكىنى جارى قىلدۇرۇپ، ئەدەبىياتىمىزنى يېڭى ئەسىرگە باشلاپ، تېخىمۇ پارلاق داغدام يول ئاچقۇسى.

مەسئۇل مۇھەررىر ئەنۋەر ئابدۇرېھىم





ئەنۋەر ئابدۇرېھىم

«تارىم» نىڭ يېقىنقى ئون يىلدىن بۇيانقى نەسرېي ئەسەرلەر سەھىپىسىگە نەزەر

بىز «تارىم» نىڭ يېقىنقى ئون يىلدىن بۇيانقى نەسرېي ئەسەرلەر سەھىپىلىرىگە نەزەر تاشلىساق، ئۇيغۇر ئەدەبىياتى سەھنىسىدە يېڭى چولپانلارنىڭ كەينى - كەينىدىن مەيدانغا كېلىۋاتقانلىقىنى، ئۇيغۇر ئەدەبىياتىنىڭ كۈندىن - كۈنگە يۈكسىلىۋاتقانلىقىنى ئېنىق كۆرىمىز.

بۇ يىللاردا يازغۇچى مەتتىمىن ھوشۇر «تارىم» سەھىپىلىرى ئارقىلىق بىزگە «ساۋاقداشلار» ناملىق پوۋېستىنى ۋە «ھاراق توغرىسىدا ھېكايە»، «كونا - يېڭى ئىشلار»، «بۇ چۈش ئەمەس»، «سارال»، «ئايخان»، «بۇرۇت ماھىراسى»، «قىزلىق ئىستاكان»، «مۇساپىرلار قاۋىقى، دا»، «ئۆلۈككە خەت»، «ئالتۇن چىشلىق ئىت»، «چار خوراز» قاتارلىق ئون نەچچە ھېكايىسىنى تەقدىم قىلىپ، ئۆزگىچە بەدىئىي ماھارىتى بىلەن كىتابخانلارنىڭ قىزغىن ئالقىشىغا ئېرىشتى.

مەتتىمىن ھوشۇرنىڭ ھېكايىلىرى ئىلى خەلقىنىڭ قىزىقى، چاقچاقچى، ھەزىلكەش بولۇشتەك پىسخىك ئالاھىدىلىكى بىلەن سۇغۇرۇلغان بولۇپ، كىتابخانلارغا كۈچلۈك ئېستېتىك زوق بېغىشلايدۇ. ئۇ قويۇق يەرلىك پۇراققا ئىگە تەپسىلاتلاردىن ئۈنۈملۈك پايدىلىنىشقا ماھىر يازغۇچى. ئۇ ئۆز پېرسوناژلىرىنىڭ جانلىق، قىزىقارلىق تىلى ۋە مەزمۇنغا باي كەچۈرمىشلىرى ئارقىلىق تۇرمۇشتىكى رەزىللىكلەر ۋە چاكىنىلىقلارنى كېلىشتۈرۈپ قامچىلاپ، گۈزەل شەيئىلەرگە بولغان چوڭقۇر مۇھەببىتىنى روشەن ئىپادىلەپ بېرىدۇ. ئۇنىڭ بىر قارىسا ئىجابىي پېرسوناژغا، بىر قارىسا سەلبىي پېرسوناژغا ئوخشايدىغان ئەسەر قەھرىمانلىرى سۈنئىيلىكتىن، ئاددىيلاشتۇرۇۋېتىشتىن، ئوقۇملاشتۇرۇشتىن، قېلىپپازلىقتىن خالىي بولۇپ، كىتابخانلارغا شۇ قەدەر چىن، يېقىملىق ھەم يېقىن تۇيۇلىدۇ. بىزگە خۇددى ئارىمىزدا يۈرۈپ قىزىقارلىق ھېكايە سۆزلەپ بېرىۋاتقاندەك تۇيغۇ بېرىدىغان بۇ پېرسوناژلار بىلەن ئۇچراشقان كىتابخانلارنى ئىختىيارسىز كۈلكە قىستايدۇ. بۇ ھەرگىزمۇ مەنىسىز كۈلكە ئەمەس، ئاچچىق مەسخىرىمۇ، قايىللىقمۇ سىڭىپ كەتكەن بۇ كۈلكە، ئەمەلىيەتتە، يازغۇچى ھاسىل قىلغان يۇقىرى ئېستېتىك ئۈنۈمنىڭ مۇقەررەر مەھسۇلى. قىسقىسى، مەتتىمىن ھوشۇر تەسۋىرلىگەن پېرسوناژلارنىڭ خاراكتېرىمۇ، شۇنىڭدەك ئۇنىڭ ھېكايىلىرىغا سىڭدۈرۈلگەن ئېستېتىك خاھىشىمۇ كۆپ قاتلاملىققا ئىگە. يازغۇچىنىڭ بەدىئىي ئۇسلۇبىدىكى بۇ ئالاھىدىلىك ئۇنىڭ ئەسەرلىرىگە ئۆزگىچە بەدىئىي سېھرىي كۈچ ئاتا قىلغان.

بۇ يىللاردا ئۇيغۇر ئەدەبىياتى سەھنىسىدە يەنە بىر يېڭى يۇلتۇز چاقناپ، بەدىئىي ئەدەبىياتنىڭ كۈچ - قۇدرىتىنى روشەن نامايان قىلدى. «تارىم» ژۇرنىلىغا بېسىلغان «ئېھ، ھايات»، «ھاڭگىرت كۆلى»، «يىلتىز» قاتارلىق ھېكايىلىرى ۋە «رەڭدار قۇيۇن»، «قۇملۇقنىڭ چۈشى»، «ئوربىتا» قاتارلىق پوۋېستلىرى بىلەن كىتابخانلارنىڭ قەلب تۈرىدىن مۇناسىپ ئورۇن ئالغان بۇ ئىقتىدارلىق ئىجادكار ئۆز قەھرىمانلىرىنىڭ مۇرەككەپ روھىي دۇنياسى ھەم باي كەچۈرمىشلىرى ئارقىلىق نومۇس، ئىنساب، ئەخلاق ۋە ۋاپا نىقابى ئاستىدىكى ئەخلاقىيلىق، تەڭسىزلىك، ۋاپاسىزلىق، ئىنسابسىزلىق ھەم نومۇسسىزلىقنى؛ ئائىلە، نىكاھ پەردىسىنىڭ كەينىدىكى ئېغىر سۈكۈتتىن، يوشۇرۇن ئازابنى؛ شۇنىڭدەك قان تېمىپ تۇرغان خەنجەرنىڭ يېنىدا لاۋۇلداپ يېنىۋاتقان سۈيگۈ گۈلخاننى ئۆزىگە خاس بەدىئىي دىت بىلەن يۈرەكلىك يورۇتۇپ بېرىپ، يۇقىرى ئېستېتىك قىممەت ياراتتى. شۇڭلاشقا يازغۇچى خالىدە ئىسرائىلنىڭ ھېكايە - پوۋېستلىرى ناھايىتى تېزلا شۆھرەت قازىنىپ، كىتابخانلار قەلبىگە چوڭقۇر يىلتىز تارتتى.

يازغۇچى زور دۇن ساپىرنىڭ كىتابخانلار ئارىسىدا كۈچلۈك ئىنكاس قوزغىغان «ئېھ، توپىلىق يول»، «خىيال ۋە سايە»، «ئۈنۈمىمەن، گۈلسارە»، «تارىم سۈيى كەينىگە ئاقمايدۇ»، «بوش كەلمە، تۇرپانلىق» قاتارلىق ھېكايىلىرى بىلەن بىر نەچچە ئەدەبىي ئاخباراتى مۇشۇ يىللاردا «تارىم» ژۇرنىلىدا ئېلان قىلىنىپ، تالانتلىق ئەدەبىيەتنىڭ ئۆزىگە خاس بەدىئىي ئۈسلۇبىنى تېخىمۇ روشەن نامايان قىلدى.

يازغۇچى ئۆزىنىڭ بۇ ھېكايىلىرى ئارقىلىق، بىر تەرەپتىن، ئىنسان تەبىئىتىدە كۆمۈلۈپ ياتقان ئاجايىپ سىرلارنى، قويۇق چاڭ - توزان ئاستىدا چاقناپ تۇرغان گۈزەل قەلبلەرنى، پۇل ھەم مال - مۈلۈكتىن يۈكسەك تۇرىدىغان مەنئىي بايلىقنى، روھىي ئەركىنلىكنى ئۆزىگە خاس بەدىئىي ماھارەت بىلەن روشەن يورۇتۇپ بەرگەن بولسا، يەنە بىر تەرەپتىن، خۇراپاتلىق، نامراتلىق ۋە چىرىكلىك بورىنى ۋاقىتسىز نابۇت قىلىۋاتقان، زەخمىلەندۈرۈۋاتقان يۇمران گۈل - چېچەكلەرگە بولغان چوڭقۇر ھېسداشلىقنى تەسۋىرلىك ھەم جانلىق ئىپادىلەپ بەردى.

يازغۇچى يەنە ئاپتونوم رايونىمىزنىڭ سېمونت ئىشلەپچىقىرىشى، خىمىيە ۋە كۆمۈر سانائىتىگە بېغىشلانغان ئەدەبىي ئاخباراتلىرى ئارقىلىق ھەر مىللەت ئىشچى - خىزمەتچىلىرىنىڭ ئورتاق تىرىشچانلىقى، جاپالىق ئەجرى نەتىجىسىدە قولغا كەلتۈرۈلگەن مۇۋەپپەقىيەتلەرنى، ئۇلارنىڭ ئۆزىگە خاس غەم - ئەندىشە، خۇشاللىق، مەنپەئەت، ئارزۇ - ئارمان ۋە غايىلىرىنى ئەكس ئەتتۈرۈپ، كىتابخانلارغا دەۋرنىڭ گۈپۈلدەپ تۇرغان يۈرەك ساداسىنى يەتكۈزدى.

كىتابخانلار بۇ يىللاردا «تارىم» سەھىپىلىرى ئارقىلىق يازغۇچى مۇھەممەت باغراشنىڭ «گۈزەل ۋادا»، «تۆت قۇلاق»، «ئاقساق بۇغا»، «ياۋا ئەتىرگۈل»، «يۈرەكتاغ» قاتارلىق ھېكايە - پوۋېستلىرى بىلەن ئۇچرىشىپ، بۇ ئىقتىدارلىق ئەدەبىيەتنىڭ بەدىئىي ئەدەبىيات ۋاسىتىسىدىن ئۈنۈملۈك پايدىلىنىپ، مىللەتنىڭ ئېتىقادى، روھى، ئەنئەنىسى، تارىخى، تەقدىرى ھەم كەلگۈسى ئۈستىدە ئازاب بىلەن ئويلىنىۋاتقانلىقىنى ۋە دادىل ئىزلىنىۋاتقانلىقىنى چوڭقۇر ھېس قىلدى.

بىز باغراش ئەسەرلىرىنى ئەستايىدىل كۆزەتسەك، بۇ تىرىشچان ئىجادكارنىڭ قىممەتلىك ئىزلىنىش روھىغا ئىگە ئىكەنلىكىنى، ئۇنىڭ ئەنئەنىۋى ئىپادىلەش ئۈسلۇبىنى دادىل يېڭىلاپ، ئۆزىگە خاس

يېڭى يول ئاچقانلىقىنى كۆرۈۋالالايمىز. ئۇنىڭ ئەسەرلىرىدە چۈش، ئەسلىمە، خىيال قاتارلىقلار ئارقىلىق زامان، ماكان چەكلىمىسى بۇزۇپ تاشلانغانلىقى، ئۇ كېيىنكى يىللاردا تەسۋىرلىگەن بەزى پېرسوناژلار سىرلىق تۈسكە، سىمۋوللۇق خۇسۇسىيەتكە ئىگە قىلىنغانلىقى، ئۇنىڭ مىللەت، ئىنسانىيەت، ئالەم، ئېكولوگىيەلىك تەڭپۇڭلۇق ۋە مىللىي روھ ئۈستىدىكى ئىزلىنىشلىرىنىڭ بارغانسېرى چوڭقۇرلىشىۋاتقانلىقى بۇ نۇقتىنى ئىسپاتلاپ بېرەلەيدۇ.

يازغۇچى ئەختەم ئۆمەرنىڭ «يىراق سەھرادىكى لەتىپە» ناملىق ھېكايىسى بىلەن «زېمىن، قارا ئادەملىرىگە»، «قۇرتلاپ كەتكەن كۆل»، «تاش مۇنار» قاتارلىق پوۋېستلىرىمۇ مۇشۇ يىللاردا دۇنياغا كەلدى. ئەسەرلىرىدىن ئۇيغۇر يېزىلىرىنىڭ قويۇق پۇرىقى گۈپۈلدەپ تۇرىدىغان بۇ ئىستېداتلىق يازغۇچىمىز تەسۋىرلىگەن پېرسوناژلار ئوبرازى تىپىك خاراكتېر يارىتىشنىڭ ئەنئەنىۋى قېلىپلىرىغا چۈشمىگەچكە، شۇنىڭدەك ئۇنىڭ ئەسەرلىرىدە ئەكس ئەتتۈرۈلگەن تۇرمۇش زورمۇ زور بويىپ كۆرسىتىلمىگەچكە، كۆپ ھاللاردا قىزغىن بەس - مۇنازىرىلەرنىڭ كېلىپ - چىقىشىغا سەۋەبچى بولدى. ئەختەم ئۆمەر ئەسەرلىرىگە سىڭدۈرۈلگەن كۆپ قاتلاملىق ئېستېتىك خاھىش كىتابخانلارنىڭ قايناق ھېسسىياتىنى قوزغاپ، ئۇنىڭ ئەسەرلىرىنى بىر قەدەر يۇقىرى ئىجتىمائىي ئۈنۈمگە ئىگە قىلدى.

«ئۇ دۇنيادىكى سوراق»، «يېڭى قوشنا»، «ئاجايىپ كەسپ»، «شەپقەتچى»، «ئۆرۈك ھەر يىلى چېچەكلەيدۇ»، «بەش تۈپ سەگۈ تېرەك»، «ئۇزاققا سوزۇلغان شېرىن چۈش» قاتارلىق ھېكايىلىرى، «رەڭگا - رەڭ ئالۋاستىلار» ناملىق ئەدەبىي ئاخباراتى ۋە «چۆل ئوغلى»، «شەھلا كۆز» قاتارلىق پوۋېستلىرى بىلەن «تارىم» گۈلزارلىقىنى جۇلالاندۇرغان تالانتلىق يازغۇچىمىز نۇرمۇھەممەت توختىنىڭ بەزى ئەسەرلىرىدىن ئىنسان روھىي دۇنياسىنىڭ ئانا تەبىئەتتەك ساپ ھەم گۈزەل سۈرىتى نامايان بولسا، تۇرمۇش كۆپتۈرۈپ تەسۋىرلەنگەن بەزى ئەسەرلىرىدىن كۈچلۈك تەنقىدىي روھ ئۇرغۇپ تۇرىدۇ.

نۇرمۇھەممەت توختى تېما، تەپسىلات، ۋەقەلىك تاللاشقا، مۇبالىغىدىن ئۈنۈملۈك پايدىلىنىشقا، ئېستېتىك خاھىشنى ئەسەرنىڭ قات - قېتىغا سىڭدۈرۈۋېتىشكە، تۇرمۇشتىكى رەزىللىكلەرنى ئوبراز ۋاسىتىسى ئارقىلىق كېلىشتۈرۈپ قامچىلاشقا، كىتابخانلارنىڭ راينى، پىسخىكىسىنى، ھەۋسىنى ئىگىلەشكە ماھىر يازغۇچى، شۇڭلاشقا ئۇنىڭ ئەسەرلىرى كىتابخانلار تەرىپىدىن ئالقىشلىنىپ كەلدى.

بۇ يىللاردا ئەختەم تۇردى، قاھار جېلىل، توختى ئايۇپ، سەمەت دۇگايلى، ئالمىجان ئىسمائىل، ئابدۇللا ساۋۇت، زۇنۇن تاھىر، جالالىدىن بەھرام، نۇر روزى، تۇرسۇنجان ئەمەت، مەمتىمىن ئابدۇۋەلى، ئابدۇرېھىم ئابدۇللا، قاسىم سىدىق، ئەبەيدۇللا ئىبراھىم، پەرھاد جىلان، زۇلپىقار، قادىر ئارسلان، مەمتىمىن شىپە، ئابدۇرۇپ پولات، مەتتۇرسۇن سۇلايمان، ماخمۇت مۇھەممەت، غەيرەت ئاسىم، مۇھەممەت ئىمىن، مەتقاسىم ئابدۇراخمان، مەمتېلى زۇنۇن، سۇلتان ھاشىم، تۇرسۇن لېتىپ، ئېزىز ساۋۇت، سەلەي قاسىم، ئىدىرىس بارات، ئابلىمىت سابىر، ئابلىمىت ھاجى، تۇرسۇنمۇھەممەت ئىمىن، غەيرەت ئابدۇللا، ياسىنجان ئۆمەر، ئاتاۋۇللا تۇرسۇنتوختى، جاپپار قاسىم، ئابدۇكېرىم ھاشىم، ئەكبەر غۇلام، ئىسمائىل ئىلى، سىدىق تۇرسۇن، تۇرسۇن ياسىن، ئىمىن راشىدىن، ئابدۇۋەلى قادىر، ھېلىمىنىياز قادىر، ئەخمەت مۇساق، غوپۇر قادىر، ئابدۇقادىر سادىر، تاشمۇھەممەت بەكرى، مەمتىمىن

نوردۇن، ھەسەن ئەخمەت، ئايىمۇھەممەت ساھىب قاتارلىق قەلەمكەشلىرىمىز ئۆزلىرىنىڭ سەرخىل ياكى بەدىئىيلىكى بىر قەدەر يۇقىرى ئەسەرلىرى بىلەن «تارىم» سەھىپىلىرىنى تېخىمۇ رەڭدار تۈسكە كىرگۈزدى. «تارىم» سەھىپىلىرىدىكى بۇ گۈللىنىش مەنزىرىسىنى توختى ئايۇپنىڭ «مۈڭگۈز»، «بۆشۈك»؛ زۇنۇن تاھىرنىڭ «پەتچى»، «ئەلچىلىك»، «بويىتاق»، «كېمىچى»؛ سەمەت دۈڭايلىنىڭ «گۈزەللىك ئىزدەمە، ئۆسەندە»، «بەدەل»، «يەتتە تىللا»؛ ئەخمەت تۇردىنىڭ «خەير - خوش، توققۇز كۈنلۈك ماكان»؛ ئابدۇللا ساۋۇتنىڭ «قانلىق قىرغاق»، «قىسمەت»؛ جالالىدىن بەھرامنىڭ «قۇملۇقتىكى ئاتەش»؛ ئالىمجان ئىسمائىلنىڭ «يىغلىما، قىز»، «يۇلتۇزلار جىمىرلايدۇ»؛ نۇر روزىنىڭ «قوقاس»؛ تۇرسۇنجان ئەمەتنىڭ «ئىشتىھالىق كېسەل»؛ مەمتىمىن ئابدۇۋەلىنىڭ «ساقال ھەققىدە پاراك»؛ ئابدۇرېھىم ئابدۇللاننىڭ «داۋانلىق يوللار»؛ قاسىم سىدىقنىڭ «خىلۋەتتىكى چوغلۇق»؛ زۇلپىقارنىڭ «بىسى يانغان شەمشەر»؛ پەرھاد جىلاننىڭ «پۇل»؛ قادىر ئارىسلاننىڭ «مېنى ئايىغىن، قىزىم»؛ مەمتىلى زۇنۇننىڭ «قوش مەسچىت»؛ غەيرەت ئاسىمىنىڭ «كونا گىلەم»؛ مەتقاسىم ئابدۇراخماننىڭ «سەركە»؛ مەمتىمىن نۇردۇننىڭ «ھاشىم تۇماق»؛ تاشمۇھەممەت بەكرىنىڭ «يالغۇز تۇرنا»؛ ھەسەن ئەخمەتنىڭ «خورلۇقتىن كېيىن»؛ ئاتاۋۇللا تۇرسۇنتوختىنىڭ «ئوخشاش ئانا» ناملىق ئەسەرلىرىدىن ئېنىق كۆرۈۋېلىشقا بولىدۇ. «تارىم» ژۇرنىلىنىڭ ھەرقايسى سانلىرىدا ئېلان قىلىنغان بۇ مۇنەۋۋەر ھېكايە، پوۋېستلار ئەدبىياتىمىزنىڭ جۇشقۇن ھاياتى كۈچىنى، ئاپتورلىرىمىزنىڭ سەرخىللىقىنى روشەن ئەكس ئەتتۈرۈپ بېرىدۇ.

بۇ يىللاردا تېيىپجان ئېلىيېۋ، ئەرشىدىن تاتلىق، قەييۇم تۇردى، ئابدۇراخمان قاھار، خېۋىر تۆمۈر، مالىك كېۋىر، سېيىت زۇنۇن، ئابلا ئەخمەدى قاتارلىق پېشقەدەم يازغۇچىلىرىمىز «تارىم» ژۇرنىلىنى ئۆزلىرىنىڭ سەرخىل مەنىۋى مەھسۇلاتلىرى بىلەن تەمىنلەپ، ئىجادىيەتچىلەر سېپىدە باشلامچىلىق، تەشەببۇسكارلىق رول ئوينىدى.

مەشھۇر شائىرىمىز تېيىپجان ئېلىيېۋ بۇ مەزگىلدە «تارىم» ژۇرنىلىنىڭ «ئەينەك» سەھىپىسى ئاستىدا بىر تۈركۈم ساتىرىك ئەسەرلەرنى ئېلان قىلىپ، كىتابخانلارغا كۈچلۈك ئېستېتىك زوق بېغىشلىدى. بىر قانچە خىل ژانىرنىڭ ئالاھىدىلىكىنى ئۆز ئىچىگە ئالغان، ئۆزگىچە ئۇسلۇبتا يېزىلغان بۇ ئەسەرلەر ئۇيغۇر ئەدەبىياتى سەھىپىسىدە ئۆچمەس ئىز قالدۇردى.

يازغۇچى قەييۇم تۇردىنىڭ بىرىنچى ئەۋلاد ئۇيغۇر نېفىت ئىشچىلىرىنىڭ شانلىق تارىخى تۆھپىلىرى بىر قەدەر روشەن يورۇتۇپ بېرىلگەن «بۇغدا ئانا» ناملىق پوۋېستىمۇ مۇشۇ يىللاردا «تارىم» سەھىپىلىرى ئارقىلىق كىتابخانلار بىلەن يۈز كۆرۈشتى.

كىشىنى تېخىمۇ شادلاندىرىدىغىنى شۇكى، كېيىنكى يىللاردا «تارىم» ژۇرنىلىنىڭ نەسىرى ئەسەرلەر سەھىپىسىدە بىر تۈركۈم ئىقتىدارلىق ياش ئاپتورلارنىڭ بەدىئىيلىكى يۇقىرى ياكى بىر قەدەر يۇقىرى ھېكايە، پوۋېستلىرى كەينى - كەينىدىن ئېلان قىلىنىپ، ئەدەبىياتىمىزنىڭ ئىشەنچلىك، ياراملىق ئىز باسارلىرى يېتىشىپ چىقىۋاتقانلىقىدىن بىشارەت بەردى. بۇ يىللاردا زۆھرەگۈل ئابدۇۋاھىتنىڭ «ئاققان يۇلتۇز»، «تۇغۇلغان كۈن»، «كەلگىندى»، «قۇمۇش كۆل» قاتارلىق ھېكايىلىرى؛ ئەنۋەر مۇھەممەتنىڭ «لاي سۇ ئىچكەن جانلار»، «بىزنىڭ ھاكىم» قاتارلىق ھېكايە، پوۋېستلىرى؛ ئەسەت سۇلايماننىڭ «شەبنەم يالترىغان كېچە»، «ئۇيقۇغا كەتكەن كروران گۈزىلى» قاتارلىق ھېكايە،

پوۋېستلىرى؛ تۈردىھاجى ئابدۇغوپۇرنىڭ «خازانلىق يول»، «قۇتلۇق كېچە» «يامغۇرلۇق بوران» قاتارلىق ھېكايىلىرى؛ پەرھات ئېلىياسنىڭ «ئارمانلار يېلىنجايدۇ» ناملىق پوۋېستى؛ ئادالەت ھەبىبۇللاننىڭ «يالىلداپ تۇرغان مېتاللار» ناملىق پوۋېستى؛ باھارگۈل ساۋۇتنىڭ «بەدەل» ناملىق پوۋېستى؛ ئەسئەت ئەمەتنىڭ «قەلەندەرنىڭ سەدىقىسى» ناملىق ھېكايىسى ۋە ئەسقەر ياسىننىڭ «نامرات كىراكەش» ناملىق ھېكايىسى كىتابخانلار ئارىسىدا خېلى كۈچلۈك ئىنكاس قوزغاپ، بۇ ئۈمىدلىك ياش قەلەمكەشلەرنىڭ ئۆزىگە خاس بەدىئىي ماھارىتىنى نامايان قىلدى.

«تارىم» ژۇرنىلى بۇ يىللاردا يېڭىچە ئۆسۈپتە يېزىلغان، ئىزلىنىش خاراكتېرىگە ئىگە ھېكايە-پوۋېستلارغىمۇ ئۆز سەھىپىلىرىدىن تېگىشلىك ئورۇن بەردى. ئارىسلاننىڭ «ئۇپۇقتىكى سۈرەتلەر» ناملىق پوۋېستى، پەرھات تۇرسۇننىڭ «مۈزلىغان دېرىزە»، «ھالاكەت» قاتارلىق ھېكايە-پوۋېستلىرى ۋە غاپپار تەۋەككۈلنىڭ «ھايات كومېدىيىسى» ناملىق پوۋېستى ئەنئەنىۋى ئىپادىلەش ئۇسۇلىنى دادىل يېڭىلاش ئاساسىدا ۋۇجۇدقا كەلگەچكە، كىتابخانلارنىڭ قىزىقىشىنى قوزغىدى. بۇ ئىزلىنىش روھىي ھەقىقەتەنمۇ قەدىرلىك.

بۇ يىللاردا ئانا ژۇرنال - «تارىم» نىڭ ئىللىق قوينىدا بىر تۈركۈم ئىقتىدارلىق ئەدەبىي ئاخباراتچىلار، بالىلار ئەدەبىياتى يازغۇچىلىرى، نەسىرچىلەر، مەسەلچىلەر ئۆسۈپ يېتىلىپ، ئەدەبىياتىمىزنىڭ ھەرقايسى تۈر - ژانىرلىرى بويىچە ئاز بولمىغان مۇنەۋۋەر ئەسەرلەرنى ياراتتى.

بىز «تارىم» نىڭ كېيىنكى يىللاردىكى سانلىرىغا نەزەر تاشلىساق، ئەدەبىي ئاخبارات ژانىرى ئىگىلىگەن سەھىپىنىڭ بارغانسېرى كېڭىيىۋاتقانلىقىنى، ئىقتىدارلىق ئەدەبىي ئاخباراتچىلارنىڭ ئۈزلۈكسىز كۆپىيىۋاتقانلىقىنى روشەن ھېس قىلىمىز. قەيسەر مېجىتنىڭ «مەڭگۈلۈك ياشلىق» (ئۈچ قىسىم)، «ھايات ۋە بۇرچ»؛ نۇرمۇھەممەت توختىنىڭ «رەڭگارەڭ ئالۋاستىلار»؛ توختى ئابۇپىنىڭ «كېلىچەك مۇشۇ يەردىن باشلىنىدۇ»؛ دىلدارنىڭ «ۋېناس ھەيكىلىگە قاراپ ئويلىغانلىرىم»؛ ئابلىز ئوسماننىڭ «ئۈزۈلمەس ئېقىن»، «ھايات، ئادەم، كېلىچەك»، «ئوت ناخشىسى»؛ ئەركىن روزىنىڭ «دۆڭكۆۋرۈكتىكى كىشىلەر»، «يىراق ماكاندىكى قىممەتلىك ساراڭلار»؛ ئەنۋەر مۇھەممەتنىڭ «تەكلىماكان ئوغلى»؛ راخمانجان روسۇلنىڭ «يېشىللىققا ئەسىر قەلب» ۋە ئابلىكىم مۇھەممەتنىڭ «ئانا تىل ئىشقىدا» ناملىق ئەدەبىي ئاخباراتلىرى كىتابخانلارنىڭ قىزغىن قارشى ئېلىشىغا ئېرىشىپ، جەمئىيەتتە بىر قەدەر يۇقىرى ئىجتىمائىي ئۈنۈم ھاسىل قىلدى.

بۇ يىللاردا مۇنەۋۋەر بالىلار ئەدەبىياتى ئەسەرلىرىمۇ كۆپلەپ مەيدانغا كېلىپ، «تارىم» گۈلزارلىقىنىڭ ھۆسنىگە ھۆسن قوشتى. «تارىم» ژۇرنىلىنىڭ سەھىپىلىرىدە ئېلان قىلىنغان ئابدۇغوپۇر ئابدۇراخماننىڭ «ئاپا، مەن كىم بىلەن ئوينايەن»، «ئازاب»، «كۆز يېشى» قاتارلىق بالىلار ھېكايىلىرى؛ ئەخمەتجان قۇرباننىڭ «يالغانچى تۇسۇق»، «چېقىمچى سېغىزخان»، «چوغلۇق ۋە ئۇنىڭ ئويۇنچۇقلىرى»، «كالتە قويۇق چاشقاننىڭ سەرگۈزەشتىلىرى» قاتارلىق بالىلار چۆچەكلىرى، سۇلتان ھاشىمىنىڭ «يىلانلىق قورۇق»، «تىرىلگەن مۇردا» قاتارلىق يىرىك فانتازىيىلىك ئەسەرلىرى؛ نۇرمۇھەممەت توختىنىڭ «چۆل ئوغلى» ناملىق پوۋېستى؛ تاشمۇھەممەت بەكرىنىڭ «يالغۇز تۇرنا» ناملىق ھېكايىسى؛ يارمۇھەممەت تۇرسۇننىڭ «گۆش يېمەيدىغان بالا» ناملىق ھېكايىسى؛ رۇقىيە تۇردۇشنىڭ «مەن دۆت ئەمەس» ناملىق ھېكايىسى؛ ئەخەت ھاشىم، مەمەت روزى يارقىن، ئابابەكرى

ئەمەت، ئېلى زاھىت قاتارلىقلارنىڭ بالىلارغا ئاتاپ يازغان قىزىقارلىق مەسەل، چۆچەكلىرى؛ شۇنىڭدەك مۇھەممەت شاھنىياز، ھوشۇر ئەخمەت، تۇرسۇنئاي ھۈسەيىن قاتارلىقلارنىڭ تىلى چۈچۈك بالىلار ھېكايىلىرى كىتابخانلار تەرىپىدىن، بولۇپمۇ كىچىك دوستلار تەرىپىدىن قىزغىن قارشى ئېلىنىپ، بالىلار ئەدەبىياتى يازغۇچىلىرىنىڭ ئىجادىيىتىگە كۈچلۈك ئىلھام بەردى. بىز «تارىم» ژۇرنىلىغا بېسىلغان نەسىرى ئەسەرلەرنى ئىنچىكە كۆزەتسەك، بالىلار ئەدەبىياتى ئىجادىيىتى بىلەن ئىزچىل شۇغۇللىنىپ كېلىۋاتقان بەزى ئاپتورلىرىمىزنىڭ مەخسۇس ژانىرلار بويىچە خېلى گەۋدىلىك بەدىئىي مۇۋەپپەقىيەتلەرگە ئېرىشكەنلىكىنى كۆرۈۋالالايمىز.

كېيىنكى يىللاردا ئۇيغۇر نەسىرچىلىكىمۇ خېلى جانلاندى. بۇ جانلىنىشنى ئەخمەت ئىمىن، نۇرمۇھەممەت توختى، ئەنەيتۇللا قۇربان، ياسىن ئىمىن، ئەركىن نۇر، ئوسمان قاۋۇل، قەيسەر مىجىت، ئەرشىدىن قادىر، ئابدۇۋەلى كېرىم، جۈرئەت سەيپۇللا قاتارلىق ئاپتورلارنىڭ «تارىم» سەھىپىلىرىدە چاقناپ تۇرغان «سەن مېنىڭ چۈشۈم»، «تەكلىماكان»، «يۈرۈڭقاش»، «قاراقۇرۇم»، «ئاقچۇچ»، «كۈيچى موماي»، «ئەما»، «ئانامغا خاتىرە»، «دېڭىز ناخشىسى»، «ئەپيۇنگۈل»، «دوزاختىن قوغلانغان ئادەم»، «خىيال دېڭىزىدىن چەشمىلەر»، «تەپەككۈر دەرىخىدە پىشقان مېۋىلەر»، «ئۆزۈمنى كەچۈرمەيمەن» قاتارلىق مۇنەۋۋەر نەسىرلىرىدىن ئېنىق كۆرۈۋالغىلى بولىدۇ. بۇ نەسىرلەرنىڭ ئۈسلۇبى بىر - بىرىدىن روشەن پەرقلىنىپ تۇرىدۇ. «تارىم» ژۇرنىلى ھەر خىل ئۈسلۇبتا يېزىلغان نەسىرلەرگە ئۆز سەھىپىلىرىدىن تېگىشلىك ئورۇن بېرىپ، نەسىرچىلىكىمىز باغچىسىدا بارچە گۈللەرنىڭ تەكشى ئېچىلىشىغا تۈرتكە بولدى.

بەزى ئاپتورلار ئۆزلىرىنىڭ جاپالىق ئىجادىيەت ئەمەلىيىتى ئارقىلىق ئەدەبىياتىمىزغا چەت ئەللەرنىڭ نەسىر ئىجادىيىتىدىكى پايدىلىق ئامىللارنى دادىللىق بىلەن ئېلىپ كىرىپ، ئۇيغۇر نەسىرچىلىكىدىكى قاتمىللىقنى، بىر خىللىقنى بۇزۇپ تاشلاپ، نەسىرچىلىكىمىزنى يېڭى ھاياتى كۈچكە، ئەركىن تەرەققىي قىلىش ئىمكانىيىتىگە ئېرىشتۈردى. «تارىم» ئۇلارنىڭ بۇنداق قىممەتلىك ئىزلىنىش روھىغا داۋاملىق ئىلھام بېرىدۇ.

«تارىم» نىڭ يېقىنقى ئون يىلدىن بۇيانقى نەسىرى ئەسەرلەر سەھىپىسىدە ئايال ئاپتورلارنىڭ ئەسەرلىرىمۇ خېلى زور سالماقنى ئىگىلەيدۇ. مۇبادا خالىدە ئىسرائىل، دىلبەر قەييۇم، زۆھرە گۈل ئابدۇۋاھىت، تۇرسۇنئاي يۈنۈس، تۇرسۇنئاي ھۈسەيىن، غەلىبە مۇھەممەت، ئادالەت ھەبىبۇللا، باھار گۈل ساۋۇت، بېلىقىز سادىق، ھۆرىنسا تۇردى، دىلدار، ئارزۇ گۈل بىلال، ئايگۈل مۆيدىن، ئامانگۈل مامۇت، ماھىگۈل پەخرىدىن، ئالتۇن گۈل رەجەپ، رۇقىيە تۇردۇش قاتارلىق ئاپتورلار «تارىم» ژۇرنىلىنى سۈپەتلىك ياكى بىر قەدەر سۈپەتلىك بەدىئىي ئەسەرلىرى بىلەن ئۈزلۈكسىز تەمىنلەپ تۇرىمىغان بولسا، «تارىم» مۇ بۈگۈنكىدەك ئىلگىرىلىيەلمىگەن بولاتتى.

خۇلاسەلىگەندە، «تارىم» نىڭ يېقىنقى ئون يىلدىن بۇيان نەسىرى ئەسەرلەر سەھىپىسىدە كۆرۈلگەن يېڭىلىقلار ئىقتىدارلىق ئاپتورلىرىمىزنىڭ ئۈزلۈكسىز كۆپىيىۋاتقانلىقىنى، ئۇلار ئۆزلىرىنىڭ مۇنەۋۋەر ئەسەرلىرى بىلەن ئانا ژۇرنال - «تارىم» نى باشتىن - ئاخىر قىزغىن قوللاپ كېلىۋاتقانلىقىنى، شۇڭلاشقا «تارىم» گۈلزارلىقى كۈندىن - كۈنگە رەڭدارلىشىپ، ھۆسنىگە تولۇپ، خەلقىمىزنىڭ روھى ئالىمىگە ئۈزلۈكسىز خۇش پۇراق تارقىتىۋاتقانلىقىنى چۈشەندۈرىدۇ.

لېكىن بىز ئەدەبىياتقا ئېچىۋېتىش، ئىسلاھات، ئۆزگىرىش، تەرەققىيات ھەم رىقابەت نۇقتىسىدىن مۇئامىلە قىلساق، يەكۈنلەشكە تېگىشلىك تەجرىبە - ساۋاقلار بىزنىڭ ئاز ئەمەسلىكىنى، چەت ئەللەر بىلەن ئېلىمىزدىكى باشقا مىللەتلەرنىڭ ئەدەبىياتىدا بىز ئەينەك قىلىشقا تېگىشلىك جەۋھەرلەرنىڭ بىر قەدەر كۆپلۈكىنى، شۇڭلاشقا قانائەتلىنىپ، بىر ئىزدا توختاپ قېلىشقا، كونا دەسمايگە تايىنىپ كۈن تۆتكۈزۈشكە بولمايدىغانلىقىنى چوڭقۇر ھېس قىلىمىز.

راستىنى ئېيتقاندا، «تارىم» ژۇرنىلىغا بېسىلىۋاتقان بەزى ھېكايە - پوۋېستلار قاتمىلىق، ئەندىزىچىلىك، قېلىپچىلىق، تەقلىدچىلىك، دورامچىلىق، ئوقۇملاشتۇرۇش قاتارلىق ئىللەتلەردىن تاھازىرغىچە قۇتۇلالمىۋاتىدۇ. بىزنىڭ ئوخشاش بىر تېمىنى بىھۆدە تەكرارلاشقا ئامراق بەزى ئاپتورلىرىمىز تېماتىك مەزمۇن جەھەتتە كەڭلىك، رەڭدارلىق ھەم چوڭقۇرلۇققا قاراپ دادىل قەدەم تاشلىيالمىۋاتىدۇ. شۇڭلاشقا ئۇلارنىڭ ئەسەرلىرى بۈگۈنكى كىتابخانلارنىڭ كۆپ قاتلاملىق مەنىۋى ئېھتىياجىنى قاندۇرالمىۋاتىدۇ. ئادەتتىكى، ئەھمىيەتسىز، مەنىسىز نىكاھ، ئائىلە، مۇھەببەت نىزالىرى ئەزىملىك بىلەن قايتا - قايتا چاپلانغان نەسىرى ئەسەرلەر «تارىم» نىڭ نوپۇزىمۇ تەسىر يەتكۈزۈۋاتىدۇ.

«تارىم» دا ئېلان قىلىنغان بەزى ئەدەبىي ئاخباراتلار تەپسىلىي خەۋەردىن ئانچە پەرقلەنمەيدۇ. ئۇنىڭ ئۈستىگە، بۇ ئەدەبىي ئاخباراتلاردا ئوتتۇرىغا قويۇلغان مەسىلىلەر كىتابخانلارنى دېگەندەك ئۆزىگە جەلپ قىلالمايدۇ. بەزى ئەدەبىي ئاخباراتلاردا چىنلىق پىرىنسىپىغا تولۇق ئەھمىيەت بېرىلمەي، خالىغانچە ۋەقەلىك توقۇپ چىقىرىلغان ياكى شەخسلەرنىڭ ئىش - پائالىيەتلىرى بىھۆدە كۆپتۈرۈلگەن. شۇڭلاشقا ئەدەبىي ئاخباراتقا تېخىمۇ ئېغىر تەلەپ قويۇپ، ئەدەبىياتىمىزنىڭ بۇ مۇھىم زانىرىنىڭ رولىدىن تېخىمۇ ئۈنۈملۈك پايدىلىنىشىمىزغا توغرا كېلىدۇ.

مېنىڭچە، بىزنىڭ پروزا ئىجادىيىتى بىلەن شۇغۇللىنىۋاتقان ئاپتورلىرىمىزغا نىسبەتەن ئېيتقاندا، ئاچقۇچلۇق مەسىلە كەمتەرلىك بىلەن ئۆگىنىش، ھارماي ئىزلىنىش، مۇستەقىل ئىجاد قىلىش ۋە تىنىمىسىز يېڭىلىق يارىتىشتىن ئىبارەت. باشقىلار ئاچقان يولدا، كونا يولدا، تار يولدا مېڭىپ ئادەتلىنىپ قالغان ئاپتورنىڭ قولىدىن چوڭ ئىش كەلمەيدۇ. ئۆزىنىڭ يولىدا قىلچە ئىككىلەنمەي ماڭالىغان، ئىنسانلارنىڭ مۇرەككەپ روھىي دۇنياسىنى چوڭقۇر قېزىشقا جۈرئەت قىلالىغان، مىللەتنىڭ روھىغا ھەقىقىي تۈردە ياندۇشالغان، تىرىشىپ بەدىئىي ماھارەت يېتىلدۈرۈلگەن يازغۇچى ئىجادىيەتتە مۇۋەپپەقىيەت قازىنىشنىڭ ۋە ئۆزىگە خاس ئۈسلۇب يېتىلدۈرۈشنىڭ ئالدىنقى شەرتىنى ھازىرلىغان بولىدۇ.

«تارىم» نىڭ يېقىنقى ئون يىلدىن بۇيانقى سەھىپىلىرىدىن ئورۇن ئالغان مۇنەۋۋەر نەسىرى ئەسەرلەر ئۈچمەس تارىخىي پاكىت سۈپىتىدە ئىقتىدارلىق يازغۇچىلىرىمىزنىڭ تۆھپىسىنى روشەن نامايان قىلىپ تۇرۇپتۇ. ئۇلار ياراتقان تۆھپىلەر گويا كىچىك - كىچىك چوققىلارغا ئوخشايدۇ. ھەر بىر چوققا ئەدەبىيات دۇنياسىدىن پەقەت ئۆزىگە تېگىشلىك ئورۇننىلا ئالالايدۇ. بىر چوققا يەنە بىر چوققىنىڭ ئورنىنى تارتىۋالالمايدۇ. شۇڭا تالانت ئىگىلىرىنىڭ يولىنى توسىدىغان، پېشىدىن تارتىدىغان، دىلىغا ئازار بېرىدىغان ناچار قىلىقلارنى چەكلەپ، جاپاكەش ئەدىبلەرنىڭ يولىغا پايانداز سېلىش بىزنىڭ ئورتاق مەجبۇرىيىتىمىز ھەم يۈكسەك بۇرچىمىز. بىز بۇ بۇرچىمىزنى كۆڭۈلدىكىدەك ئادا قىلالساق، ئۇيغۇر پروزاچىلىقىمىزنىڭ تەرەققىيات سۈرئىتى تېخىمۇ تېز بولىدۇ، «تارىم» گۈلزارلىقى تېخىمۇ ھۆسنە تولىدۇ.



ئىمىن ئەخمىدى

شېئىرلار

قىزارغان ئۇپۇق

(بالادا)

كېيىن تاڭ ئاتسىمۇ، كېيىن كۈن پاتار،
 ھازىر پۈتمىگەن ئىش، پۈتمىدۇ كەچتە.
 بۈگۈن ئۆتۈپ كەتسە، ئەتە تاڭ ئاتار
 بىر يىل ئون ئىككى ئاي، بىر ئاي تۆت ھەپتە...
 دەر ئىدىم خۇدانىڭ بەرگەن كۈنى كۆپ،
 نە قىلاي، تاڭ بىلەن ئۆزۈمگە ياندى.
 بىراق، جاننى خۇدا بەرمەيتتى تۆكۈپ،
 ھايات بىرلا قېتىم، تەكرارلانمايتتى.
 تۇغۇلۇش مەيلى ئۇ، ئىلگىرى-كېيىن،
 ئەقىل ۋە پاراسەت يەردىن كېلىدۇ.
 روھ غەپلەتتە قالسا، تەنمۇ بىر تىمىن،
 بىزگە بەخت ھەر كۈنلۈك تەردىن كېلىدۇ.
 بىر ئەلدە ئەقىلنى تاپقان تۇرۇپ تەڭ،
 بولامدۇ ئۇنىڭدا ئىككى سائەت پەرق؟
 تېلېفوننى تاشلىدىم، توۋلىدىم: ئەتتەڭ!
 بىز تۇرغان بۇ زېمىن ئەمەسمىدى شەرق...
 مەن دېڭىز بويىدا، ئاپئاق بىر يەلكەن
 گاھ يېشىل سۈنى، گاھ ئاسماننى سۆيەر.
 كىم ئويغاق ۋە كىملىر ئۇيقۇدا بۇ دەم،
 يۈرەك-باغرىم كۆيەر، ۋۇجۇدۇم كۆيەر.

چايكا قانتىدا بۇزغۇن تامچىسى،
 دولقۇن قىرغاقلارنى ئويغىتىپ ئۆتەر.
 قۇياش دەستىسىدە تاغنىڭ قامچىسى
 بىزدىن ئۇيقۇ كۈتمەي، ئويغىنىش كۈتەر.
 مەن دېڭىز بويىدا تۇرىمەن، يەلكەن
 بىردەم كۆكنى، بىردەم بېلىقنى سۆيەر.
 غايىب بىر يۈك بىلەن ئېزىلگەن يەلكەم،
 يۈرەك-باغرىم كۆيەر، ۋۇجۇدۇم كۆيەر.
 تېلېفون ئوردۇم مەن، تارىمدا ئۈنۈم،
 كەلدى بىرلىرىنىڭ ئەسنەك ئاۋازى.
 ئەجەبمۇ ۋاقىتسىز بۇزۇلدى چۈشۈم،
 ئاڭلاندى ئەركەمنىڭ يېقىملىق نازى.
 چۈشەندىم، ئۇ يەردە قاراڭغۇ ئىشىش،
 بار ئىشىش ۋاقىتتا ئىككى سائەت پەرق.
 بۇ چاغ، ھاجەتمۇ چۈشەكەپ يېتىش،
 بولۇپ كەتتىم خىياللارغا غەرق.
 چۆرەمدە كائىنات سالىدۇ چوقان،
 ئۆمۈرلۈك بەيگىدە چېپىۋاتقان خەق.
 قەلبىمنى چۈلغىدى ئەجەب ھاياجان،
 ئاستىمدىكى دىيار ئەمەسمىدى شەرق؟

تۇغۇلمىغان ئوخشىمەن

بولمامدۇ ئۆمرۈمگە تىرىكلىك ھارام.

نېمە دەپ ئۆتكۈزەي تۇغۇلغان كۈنى،
زادى مەن قايسى كۈن تۇغۇلغاندىمەن؟
راست تۇغۇلغان بولسام ئىزلىرىم قېنى،
ئانامغا نېمە دەپ جاۋاب بېرىمەن...

مۇقەددەس دەريا

ھىندى دىنىدىكى نەچچە مىليون ئادەم ئىبلىس
ئېلىپ قاچقان جامدىن تۆكۈلگەن ھاياتلىق سۈيىدە
يۈيۈنۈپ ئۆمۈر ئۇزارتىش ئۈچۈن، ھەر ئۈچ يىلدا
بىر قېتىم «مۇقەددەس دەريا» غا سەكرەپ، «روھ
يەڭگۈشلەش» مۇراسىمى ئۆتكۈزىدۇ...

(گېزىتىمىن)

مەن ئىبلىس قولىدىن تالاشمايمەن جام،
ھاياتلىق سۈيىنى قىلمايمەن تەمە.
ماڭا ئەمەس بۇندا ھېچبىر نەرسە كەم،
ئۇزۇن ياشاشمۇ ھەم ئەمەس مۇئەمما.
بۇ دۇنيادا تەقدىر دېگەن نەرسە يوق،
ئىشتىكەنمەن قىسمەتنى ئىككى قولدا دەپ.
بىلىمەن ئەزەلدىن ئۆمۈر ئاتقان ئوق،
تەگمىسە نىشانغا ئۇمۇ قۇرۇق گەپ.
ئۈچ يىلدا بىر قېتىم زەمزمەدە ئۈزۈپ،
يېڭى بىر روھ تېپىش بىزنىڭ ئۆيگە يات.
ئەگەر شۇنداق بولسا ئۈچ يىلنى كۈتۈپ
كىملىرىدە خۇشاللىق، كىملىرىدە پەرياد؟
يوقالسۇن ئالەمدىن ياشاش غەۋغاسى،
ئەقلىمدە پارلايدۇ نۇرانە قۇياش.
قەدەم-قەدەملەردە چېلىش ئىزناسى،
كۆڭلۈمگە ھەر دائىم بىر ھايات يولداش.
دېمەك مەن مۇقەددەس دەريا ئاقتۇرۇپ
مىنۇت-سېكۇنتلارنى بەرمەيمەن بىكار.
بەختىمگە ئەركىمدىن پىلانلار قۇرۇپ،
روھىمنى يەڭگۈشلەپ قىلىمەن شىكار.

نېمە دەپ ئۆتكۈزەي تۇغۇلغان كۈنى،
قايسى بىر تۆمپەمگە ياندۇرىمەن شام.
ئانام جىن چىراغدا بەزلەيدۇ تۈنى،
ماڭا ھومايغانچە قارايدۇ تۆت تام.
سۈتتەك ئاق داستىخان يۈزىدە ئەپسۇس،
ئۆتكەن كۈنلىرىمنى ئەسلەتتى ئەجەب.
پۇشايمان ياشلىرىم ئېقىشقا خىجىل،
تىزىلغان ئاتاملار كەتتى ئېسەدەپ.
شىرەنىڭ ئۈستىدە كونا كالىپىندار
باھار سەلكىنىدە قالدى يېپىلىپ.
كۆرۈنگەندەك بولدى كۆزلىرىمگە دار،
چىقىم بوسۇغىدىن ئوقتەك ئېتىلىپ.

ئانام ئوقۇمىغان داداممۇ شۇنداق،
تۇغۇلغان كۈنۈمنى يېزىپ قويىمىغان.
لېكىن مېنىڭدەك بىر ئوغلى بولغانغا
پەخىرلەنگەن ھەردەم، قاراپ تويىمىغان.
چوڭ بولدۇم، ئەللىك يىل ئۆتۈپ كېتىپتۇ،
ئانامنىڭ يۈزىدە يىللار بەلگىسى.
مېنى ئۇزاتقاندا سۆزلىگەن دادام:
- ئەمدى ساڭا قالدى ئۆيىنىڭ كەلگۈسى...
سەپسالدىم ئېغىلغا، قېرىغان ئۆكۈز
چىشلىرى تۆكۈلگەن، يېيەلمەيدۇ يەم.
بۇلۇڭدا قىڭغايغان كونا چىغىرىق،
قانىتى سۇنغان چاق، تانىسدا نەم.
قوناقنىڭ شېخىدا ئۆرتىنىپ دىلى،
نومۇستىن يېرىلىپ كېتىپتۇ ئوچاق.
تاپقاننىڭ ھەممىسى ماڭا كېتىپتۇ،
جاپاكەش دادامنىڭ ساقىلىدا ئاق.
ئۇلارمۇ تۇغۇلغان بولغىدى بىر كۈن،
باردۇر ئۇلاردىمۇ شۇ كۈنگە ئارمان.
چۈشەندىم، ئۇلارنىڭ تۇغۇلغان كۈنى
يا يامغۇر، يا بوران ئىچىدە قالغان...
مەن تۇغۇلغان كۈن دەپ قايسى كۈننى دەي،
سېنى راست مەن تۇغقان دەلەرمۇ ئانام.
ناۋادا بالام يوق سېنىڭدەك دېسە،

بىر قەترە ياشتىمۇ بىر پۈتۈن ئالەم،
 بىر گۈلخان تەپتىدە قېقىنۇس پەيدا.
 بىر تامچە تەردىمۇ مىليون ئادەم،
 بىر دولقۇن ھۆسنىگە مىڭ دېڭىز شەيدا.
 يايلاقلار مەن ئۈچۈن ھاياتلىق سۈبى،
 ئېتىزلار مەن ئۈچۈن دۇئا قىلىدۇ.
 زاۋۇتلار مەن ئۈچۈن ئېتىقاد كۈبى،
 سەھنىلەر قەلبىمدە جاكا قىلىدۇ.
 كەل ئەركەم، بىر كۈندە يىلنىڭ تەمى بار،
 قەيەردە يۈكسىلىش، ئاشۇ يەردە جام.

باتۇرنىڭ ھەر سۆزدە نومۇس-ئارى بار،
 ئۇ دەريا، ئۇ ئەنھار، ئەبەدىلىك مۇقام.
 ئاڭلىسام دولقۇنلار شاللايدىكەن قۇم،
 تارىمنىڭ بورىنى شاللايدۇ بىزنى.
 يەنە ئۈچ يىل كۈتۈپ بولمايلى جۈنۈن،
 قالدۇرۇپ كېتەيلى كۆمۈلمەس ئىزنى.
 ئىشەنچىم ئۈچ يىل ھەم تۈگەيدۇ پاتلا،
 ئەۋلادلار باغلايدۇ ئەتىگە ھەۋەس.
 بىر سۆزۈم بار ساڭا، ئېسىڭدە ساقلا
 بىز ئۈچۈن ھەر كۈننىڭ ئۆزى مۇقەددەس.

ئادىلجان ئابدۇقادىر

گۈل ھەممە سۆزۈڭ

پەرۋاسىز سۆيگۈ

كۆزلىرىڭ تىنىق سۇ، سۆزلىرىڭ نەشتەر،
 مەڭزىڭدە نۇر ئوينار، مەن شۇنچە سەبىي.
 قاشلىرىڭ ھەم ھىلال ھەم ئالماس خەنجەر،
 ئەي جانان جاللاتمۇ سەن ياكى پەرى؟

يۈكۈنسەم كۆز يۈمۈپ ئۆتتۈڭ نەزەرسىز،
 ئىشقىمغا جاۋابىمۇ بىلدۈرمىدىڭ ھەم.
 مېھرىڭگە باش قويما ئۇم تارتىڭ ئەنسىز،
 كۈتكىنىم ئەكسچە تاش يۈتتۈم شۈدەم.

ئېزىدۇ يۈرەكنى دەھشەتلىك ھەسرەت
 خىياللار ئىزىدىن چېپىلدايدۇ قان.
 تولغاندىم پەرۋاسىز سۆيگۈ دەردىدە،
 شۇ ئۆھنىڭ كەينىدە نېمە باركىن تاڭ؟

شائىر سىرى

بەلكىم راستتۇر كۈيۈكلىكى ۋە ياكى
 قالغانمىكىن گۈلنى كۈيلەپ ئۇ كۆنۈپ.
 كۆنگەن شۇنداق يامان ئىكەن، ھەتتاكى
 كەتسىڭىزمۇ سىز شائىردىن يۈز ئۆرۈپ.

شۇ كۈيلەشتىن توختىماس ئۇ ئۆلمىسە،
 (توختىسا گۈل ئۇنى يۈزسىز دېمەسمۇ؟)

ئاغرىنىدىڭىز شائىر گۈلنى كۈيلىسە،
 ئاھ، كۈيلەتكەن گۈل ئۆزىڭىز ئەمەسمۇ؟

ئانا يۇرت بىر گۈلسەن ئەسلىدىن ئۆزۈڭ

كۆز ئېچىپ ئالەمگە تۆرەلگەندە مەن،
 جىلۋىدار كۆرۈندى گۈل كەبى كۆزۈڭ.
 نەقىشلىك بۆشۈككە بۆلەنگەندە مەن،
 بېشىمغا ئاۋايلاپ پوسما كەيگۈزدۈڭ.
 ئويناقلاپ تالاغا يۈگۈرگەندە مەن
 غۇچچىدە گۈل ئىكەن كەڭ دالا-تۈزۈڭ.
 ئانامدىن ئانا تىل ئۆگەنگەندە مەن،

«گۈلدەستە، گۈلنەپشە...» گۈل ھەممە سۆزۈڭ.
 كۆرىمەن چېھرىڭنى گۈلچېھرى يۈزۈڭ،
 ئانا يۇرت بىر گۈلسەن ئەسلىدىن ئۆزۈڭ.
 ئارزۇلۇق قىزىڭنى گۈل دەپ ئاتىدىڭ،
 مېھرىڭىز، چېھرىڭىز، قەلبىڭىز... ئۇلار.
 تۈكچىسىز ھەتتاكى بىر نان يېمىدىڭ،
 (گۈلسىز نان ھارامكى، ئۆزۈڭ گۈلخۇمار،)
 گۈل-نەقىش بېزەتكەن ئايۋان-سارىيىڭ،
 تەڭلىمات ۋە گىلەم،

ئۆيۈمۈ بىر گۈلزار.
 شۈمۈسەن، باھاردا گۈلدەك ياشىدىڭ،

كۆرىمەن چېھرىڭنى، گۈلچېھرى يۈزۈڭ،
ئانا يۇرت بىر گۈلسەن ئەسلىدىن ئۆزۈڭ.

تەلمۈرۈپ كۆزۈڭدىن ئىلغايىدۇ كۆزۈم
ئۇپۇقنىڭ قارىچۇقى. گۈلگۈن لەيلىنى.
مەجنۇندەك خىياللار تۈرۈم ۋە تۈرۈم،
تاڭ ساپاھ غىدىقلار كۆڭۈل مەيلىنى.
ئاھ، مانا جان پىدا كۆز بىلەن كۆردۈم،
گۈلباھار لېۋىنى، نىگار ۋەسلىنى.
«ئېچىلار بۇ مېنىڭ ياش غۇنچە گۈلۈم»
سەتىلەر تارقىتىپ ئاتەش ھىدىنى.
كۆرىمەن چېھرىڭنى، گۈلچېھرى يۈزۈڭ،
ئانا يۇرت بىر گۈلسەن ئەسلىدىن ئۆزۈڭ.

زۇغۇيىلار باغرىنى ئەيلىدىڭ خۇنبار.
كۆرىمەن چېھرىڭنى گۈلچېھرى يۈزۈڭ،
ئانا يۇرت بىر گۈلسەن ئەسلىدىن ئۆزۈڭ.

پارقىراق بىسلاردا چاراقلاپ يۇلتۇز،
مۇز تاغلار كۆكسىدىن قۇيۇلۇپ زەمزەم.
ئاستانە باغلاردا ئېچىلىپ نورۇز،
رەڭلەردە ئۆزگىچە رەڭلىنىپ ئۆلكەم.
كۆز ئالدىم ئاجايىپ ئۆز ۋە شۇنچە ئۆز،
شامالار سۆيگۈسى ئېھ، مەيىنگىنەم.
گوياكى بىغۇبار لەۋلەردە ئوغۇز،
يالتىرار قىزىل گۈل بەرگىدە شەبنەم.

مۇساجان يۈنۈس

مەن تاپمەن قۇياش ئۆيۈڭنى

كىم باغرىڭنى قىلدى زەردىگۆش.
دۈگدەيگىنىڭ نېمىسى ئەي تاش،
كىم گەجگەڭگە ئوردى پولات مۇشت.
يىراقتا كۈي ياڭراتقان بالا
توختاتقىنا مىسكىن كۈيۈڭنى.
قاراۋەر مە ھومىيىپ دۇنيا،
بىلمەپتىمەن ئەسكى خۇيۈڭنى.
يايراۋەرسۇن باغرى تاش رەنا،
مەن تاپمەن،
قۇياش ئۆيۈڭنى.

چاناقلاردىن ئاقتى چوغلار ياش بولۇپ

بۇلۇتلاردەك يىغلىمايمەن ئېسەدەپ،
قېتىپ كەتتى يۈرەك ئۇيۇل تاش بولۇپ.
كۆزۈم تونۇر،
گۈلخان يانار كۈۋەجەپ،
چاناقلاردىن ئاقار چوغلار ياش بولۇپ.

مەن تاپمەن قۇياش ئۆيۈڭنى

ئاي!
نېمىشقا يىغلايمەن بۇق-بۇق،
قېرىندىشىڭ قالدىمۇ ئۆلۈپ.
دەريا!
نىچۈن ئاقسەن مۇڭلۇق،
كېتىپتىمۇ نىگارنىڭ كۆيۈپ.
يۇلتۇز!
نىچۈن كۆزلىرىڭ خىرە،
كىملىرى سېنىڭ دىلىڭنى چەگدى.
كۈلكەڭ يوققۇ ئەي سەلكىن، بىزە،
ساڭا كىمىنىڭ نەس كۆزى تەگدى.
ئورمان!
سېنىڭ قۇشلىرىڭ قېنى،
ئىست ساڭا ئوغرى تەگدىمۇ؟
ئاھ! گۈللەرنىڭ يوققۇ ھېچ جېنى،
ئۇنى يەللەر تارتىپ ئەگدىمۇ؟
تاغلار!
نىچۈن كۆزلىرىڭدە ياش،

جۇتلار بىلەن مۇقۇلداشتىم، سىرداشتىم،
كۆز ياشلىرىم يامغۇر بولۇپ تۆكۈلدى.
كەتتى ئاچچىق، تاتلىق كەچمىش چىرمىشىپ،
چىرايلاردىن قارا نىقاپ سۆكۈلدى.

قاراپ قالدىم كائىناتقا يېتىر قاپ،
دىللىرىمغا جاھان ئىشقى پۈكۈلدى.
باقتىم، ئاقتىم مەن جاھانغا ئېچىر قاپ،
شېھىت بولغان ئۆمرۈم قەدرى ئۆتۈلدى.

راستىمۇ؟

ئاخشامقى سەلكىنلەرنىڭ تىنىقلىرى،
پاھ، سېنى سۆيۈپ ئالدىم دەيدۇ، راستىمۇ؟
كۆكتىكى تولۇن ئايىمۇ كۈلۈپ-كۈلۈپ،
چېھرىڭنى كۆرۈپ قالدىم دەيدۇ، راستىمۇ؟

شوخ ئېقىن كۆزلىرىمگە ئۈز شىۋىرلاپ،
ئاھ سېنى چۈشەپ چىقتىم دەيدۇ، راستىمۇ؟
گۈللەرمۇ شىركەپىلىك جۆيلۈشىدە،
ھىدىڭنى كۆشەپ چىقتىم دەيدۇ، راستىمۇ؟

قۇشلارمۇ ئارامىدا ئۇخلىيالمى،
كۈيىڭنى يادلىۋالدىم دەيدۇ، راستىمۇ؟
دەريانىڭ دولقۇنلىرى دەۋرەپ قويۇپ،
سېنى شاھ سايلىۋالدىم دەيدۇ، راستىمۇ؟

ياق جېنىم، كۈسۈرلىشىپ ھەممە سېنى،
پېقىرگە كۆيۈپ قالدى دەيدۇ، راستىمۇ؟
مېنىڭمۇ ساڭا ئاشىق بولغىنىمنى
مەشۇقۇڭ تۈيۈپ قالدى دەيدۇ، راستىمۇ؟

سۇلغۇن نىگاھ ھۇشسىزلاندى دەممۇ دەم،
كۆزلىرىمنىڭ ساھىلىدا ئوت يۈتۈپ.
كىرىپكىلىرىم يولاتمىدى تامچە نەم،
تۇمانلارنى زىناقلىرىم مۇر كۈتۈپ.

ئىت ھۇۋلىشى تۇرار كۈيدەك ئاڭلىنىپ،
مەپتۇن ئەمەس كۆڭۈل تاجىز كۈيىگە.
تۇيغۇم كۈلەر زەر قۇياشقا قاقلىنىپ،
باغرىم تەشنا سۆزۈك بۇلاق سۈيىگە.

ئەقلىم ياشاش ئۈچۈن قالغان ھەم يارق،
سىرداش دوستۇم قەھرى يامان شىۋىرغان.
ئېسىپ قويدى ئۇ بوينۇمغا قوغغۇراق،
قېچىپ يۈرەر سايەمدىنمۇ غەم-پىغان.

مەن يىغامنى بۇلۇتلارغا ئۆتۈندۈم،
قېتىپ كەتتى يۈرەك ئۈيۈل تاش بولۇپ،
يىغلاپ ئۆتكەن كۈنلىرىمنى ئۆتۈندۈم،
چاناقلاردىن ئاقتى چوغلار ياش بولۇپ.

شېھىت بولغان ئۆمرۈم قەدرى ئۆتۈلدى

چۈشلىرىمنىڭ قاينىمىغا چۆمۈلدۈم،
ئېڭىم ئىچرە ئىزگۈ ھېسلا قۇيۇلدى.
رېئاللىقنىڭ بۇزغۇنىغا كۆمۈلدۈم،
دۇنيا گويا سېھرىگەردەك تۈيۈلدى.

ئەللى ئەتتى ئىللىق ھاۋا پەپىلەپ،
دىمىغىمغا گۈلنىڭ ھىدى ئۇرۇلدى.
مەڭدەپ قويۇپ مېڭىپ باقتىم تەمتىلەپ،
كۆز ئالدىمدا سېپىل، توساق قۇرۇلدى.

ئىبراھىم نىياز

ئىككى شېئىر

غايىبلىق

ئويلىمىغان ئېھتىمال سەنمۇ،
سۆيۈشۈڭنى مېنى ھېچقاچان.
چۈشۈمگىمۇ كىرمىگەن مېنىڭ،
سېنىڭ بىلەن تۇتۇشۇم جاھان.

بولغىنىدەك ھەركىمدە ئارمان،
كۆيگەندىم باشقا بىرىگە.
توۋا، تەقدىر مېنى ئەكىلىپ،
قىلىپ قويدى سەن بىلەن بىرىگە.

بىز ھېچقاچان تونۇشمىساقمۇ،
مۈشكۈلنى تەڭ ئالدۇق يەلكىگە.
بەخت قۇشى قوندى ماڭا دەپ
باشلاپ كىردىم سېنى كۆلىمگە.

شۇنداق قىلىپ تۇتۇق بىز جاھان،
باغرىمىزنى كۆرسەتتۇق يېرىپ.
كۆزىمىزدىن تۆكۈلەر سۆيگۈ،
يەر قوينىغا كەتسەكمۇ كىرىپ.

دولقۇن روزى

ئانا ناخشىسى

تىلغا ئالسام سېنى ئانىجان،
يېنىپ كېتەر باغرىمدا گۈلخان.
چاقناپ تۇرغان چېچەكلەر گويا
تومۇرۇمدا ئۇرغۇپ تۇرغان قان.
سەن قەلبىمگە قۇيۇپ قويغان كۈي
قانات، مەڭگۈ شادلىق، غۇرۇرغا.
ئىزلىرىمدا قالدۇ جەننەت،
كۆمۈلىمەن ئىلاھى نۇرغا...
ئەللەيلىرىڭ بەختىم مەرغۇلى،
ئانىسىمەن ناخشىلىرىمنىڭ.
سەن شېئىرغا ئايلانغان يۈرەك،
ئۇلۇغىسەن شېئىرلىرىمنىڭ.

بەخت تىلەش

لەۋلىرىڭگە بىر شېئىر يازالمىدىم دىلىمىم،
بۇ ھەسرەتكە، پىراققا قاچانغىچە چىدايمەن.
ئىلكىمدە بار مال-دۇنيا تالاي كۆزنى قاراتقان،
ئەمما ئۇشبۇ جاھاندا مۇھەببەتكە گادايمەن.

لەۋلىرىڭگە بىر شېئىر يازالمىدىم دىلىمىم،
قالغاندىمەن نە ئۈچۈن شائىر دېگەن ئاتاققا.
ئۆزۈڭ تاپقان ئەسلىدە ماڭا ھەممە بالانى،
كۈندە ئون رەت تەلمۈرۈپ مەن ياندۇرغان چىراغقا.

لەۋلىرىڭگە بىر شېئىر يازالمىدىم دىلىمىم،
بۇ ھەسرەتنىڭ دەشتىدە ھالىمىدىم، يىقىلدىم.
تىنىقلىرى قوشۇلغان ئاشىقلارغا تەلمۈرۈپ،
دوقمۇشلاردىن دوقمۇشقا تېنەپ يۈردۈم، قېقىلدىم.

لەۋلىرىڭگە بىر شېئىر يازالمىدىم دىلىمىم،
يازالمىغان شېئىرىمنى ئۆزۈڭ يېزىپ ئالساڭچۇ.
شېئىر دېگەن پەرىشتە، شېئىر دېگەن مۆجىزە،
ۋۇجۇدلارنى ئىللىتقان شائىر بولۇپ قالساڭچۇ!



ئەنۋەر مۇھەممەد

تەكلىماكان ئوغلى

(ئەدەبىي ئاخبارات)

سۈرلۈك ئادەم

بۇ يىل توپتوغرا 45 ياشقا كىردىڭىز. مەزمۇت قەددىڭىز سەل ئېگىلىشكە، يۇمىلاق بېشىڭىز بىلىم بايلىقلىرىغا تولۇپ يېتۈك ئالىملارغا خاس سالاپەتتە پارقىراشقا باشلىدى. پاراسەت ۋە ئىلىم نۇرىدىن جىلۋە بېرىدىغان بىر جۈپ نۇرلۇق كۆزىڭىز قەدىمكى زېمىن — تەكلىماكاندا ياشاپ ئۆتكەن ئەجدادلىرىڭىزنىڭ بۈركۈت كەبى ئۆتكۈر كۆزلىرىنىڭ نەسلىنى تارتقاچقىمۇ ھازىرغىچە كۆرۈش قۇۋۋىتىنى يوقاتماي مىللىتىڭىز ۋە ئانا تىلىڭىزغا بولغان مۇھەببىتىڭىز ئۈچۈن گۆھىرىنى تىنماي سەرپ قىلىۋاتىدۇ. تېگى- تېگىدىن پاكىزلىق، نۇرانلىق چىقىپ تۇرغان چىرايىڭىز ئەگرى - توقاي ۋە مول مەزمۇنلۇق ھاياتىڭىزنىڭ بەدىلىگە قىرانغا يەتكەن ئەرلەرگە خاس تەمكىن، جۇشقۇن ھالەتتە نامايان بولۇپ تۇرىدۇ.

سىز كۈندىلىك ئادىتىڭىز بويىچە ھەر كۈنى سەھەر تۇرىسىز، پىلانلىق تۇغۇت سىياسىتى بۇرۇنلا ئەمەلىيلەشكەن بېيجىڭدا تۇغۇلۇپ ئۆسكەن ئوماق ئوغلىڭىزنى، نۇرغۇن مەجبۇرىيەتلەرنى ئۈستىگە ئېلىپ تۇرۇپمۇ دوكتورلۇقتا ئوقۇۋاتقان تىرىشچان ئايالىڭىزنى رازى قىلىش ئۈچۈن ئۆز مەسئۇلىيىتىڭىزگە تەئەللۇق ئىشلارنى زېرىكمەي قىلىسىز، خىزمەت ۋاقتى توشقاندىن كېيىن ئاتا كەسپى بولغان ئوقۇتقۇچىلىق خىزمىتىڭىزنى ئۆزىڭىز جۇغلىغان مول بىلىم، راۋان نۇتۇق ۋە ئوقۇغۇچىلار ئەيمىنىدىغان سالاپىتىڭىز بىلەن ئەستايىدىل ئورۇندايسىز. ئۆيدە مېھرىبان ئاتا، ياخشى ئەر بولسىڭىز، سىنىپتا ھەممە قايىل بولىدىغان نوپۇز ئىگىسى، كۆيۈمچان ئۇستاز بولىسىز. دەرس يوق چاغلاردا 15 - بىنادىكى قەدىناس ئىشخانىڭىزدا مەركىزىي مىللەتلەر ئىنىستىتۇتىنىڭ سابىق مۇئاۋىن مۇدىرى، قەدىرلىك ئۇستازىڭىز خەمەت تۆمۈر ئەپەندى ئولتۇرغان مۇقەددەس ئورۇندۇقتا ئولتۇرۇپ، ھاۋا سوغۇق كۈنلىرى پۈتتىڭىزنى ئەدىيال بىلەن چۈمكەپ، چاغاتاي ئۇيغۇر تىلى، ئۇيغۇر ئەدەبىياتى، ئۇيغۇر تەرجىمىچىلىكىگە مۇناسىۋەتلىك مۇجمەل مەسىلىلەرگە تەپەككۈر قورالىڭىز بىلەن



ھۇجۇم قىلىشقا باشلايسىز. يېڭى قاراشلىرىڭىزنى تېزىدىن خاتىرىلىۋېلىشقا تۇتۇش قىلمىسىز، قىيىن ئۆتكەلەرگە دۇچ كەلگەن ھامان ئورنىڭىزدىن دەرھال تۇرۇپ ئىشخانا ئىچىدە ئۇياقتىن بۇياققا مېڭىپ تەپەككۈر يۈرگۈزىسىز، ماتېرىيال ئاقتۇرىسىز، نۇرغۇن ئىزلىنىشلەر ئارقىلىق ناھايىتى تەستە پۈتكەن ئىلمىي ماقالىلىرىڭىزنى تولۇقلايسىز. ماقالىڭىزنىڭ نۇقسانىنى ئىكەنلىكىگە كۆڭۈل توختاتقاندىن كېيىن ئۇنى ئىملا قائىدىسى بويىچە چىرايلىق كۆچۈرۈپ، شىنجاڭدىكى نوپۇزلۇق ئىلمىي ژۇرناللارغا يۈرەك پارىڭىزنى يولغا سالغاندەك يولغا سالسىز. ئاندىن پۇخادىن چىققاندەك بولۇپ بۈيۈك روھىي لەززەتتىن بەھرىمەن بولىسىز. ئىلھامىڭىز تۈتۈپ كەتسە ئولتۇرۇپلا بىرەر پارچە شېئىر ياكى نەسىرىپىز ئۆپتىسىز.

قول يازمىلىرىڭىز مەتبۇئاتتا كۆرۈلگەندە سىز ئۇنى ئەستايىدىل كۆرۈۋېتىپ، ماقالىلىرىڭىزدىكى ئۆزگىچە قاراشلارغا چاغاتاي ئۇيغۇر تىلى تەتقىقاتى ساھەسىدىكىلەرنىڭ قانداق ئىنكاستا بولىدىغانلىقىنى ھەمدە ماقالىلىرىڭىزدىكى پاساھەتلىك تىل، پاكىتلىك مۇلاھىزىلەرنىڭ كىتابخانلارغا قانداق ياخشى تەسىرات بېرىدىغانلىقىنى خىيال قىلىپ ئۆز ئەمگىڭىزدىن سۆيۈنۈسىز، زوقلىنىسىز. بىراق بۇ ئەمگەكلىرىڭىزنىڭ بوۋىڭىز مەھمۇد قەشقىرى ۋە ئۇنىڭ يولىنى تۇتقان داڭلىق تىلشۇناسلارنىڭ مۆجىزىلىك ئەمگىكى ئالدىدا ھېچقانچە ئەمەسلىكىنى ئىختىيارسىز ئويلاپ، قانائەت تۇمانلىرىنى قەلب خانىڭىزدىن قوغلاپ تەپەككۈرىڭىزنى يەنىمۇ كەڭ قويۇۋېتىپ باشقا تېمىلار ئۈستىدە پىكىر يۈرگۈزىسىز. نۆۋىتى كەلگەندە تىلىمىز بىلەن ناھايىتى زىچ باغلانغان ئەدەبىيات، تەرجىمە مەسىلىلىرىگىمۇ باش قاتۇرىسىز. 20 يىلدىن كۆپرەك ۋاقىتنى ئەنە شۇنداق ئىشلەپ ئۆتكۈزدىڭىز. بۇ جەرياندا 150 پارچىدىن ئارتۇق ئىلمىي ۋە بەدىئىي ئەسەر ئېلان قىلىدىڭىز، تاللانغانلىرىنى «كور خېرىدار»، «چاغاتاي ئۇيغۇر تىلى تەتقىقاتىدىن ئىلمىي ماقالىلەر» توپلىمىغا كىرگۈزدىڭىز. ئۇستازىڭىز خەمەت تۆمۈر بىلەن بىرلىكتە «چاغاتاي تىلى»، «مۇھاكىمە تۈل لۇغاتىيىن»، «چاغاتاي ئۇيغۇر تىلى لۇغىتى» قاتارلىق يىرىك تەتقىقات نەتىجىلىرىنى ۋۇجۇدقا چىقاردىڭىز. ئۇندىن باشقا ئۆزىڭىز يالغۇز ئۈچ يىل ۋاقىت سەرپ قىلىپ «ئۇيغۇر تىلى لېكسىكونى» نى مۇكەممەل قىلىپ يېزىپ چىقتىڭىز. تۆككەن تەرىڭىز بەدىلىگە كەسىپداشلارنىڭ كۈچلۈك دىققەت - ئېتىبارىغا ھەمدە، ەركەز ۋە شىنجاڭدا تىل - ئەدەبىيات ساھەسىدە غوللۇق خادىملاردىن بولۇپ ئىشلەۋاتقان ئوقۇغۇچىلىرىڭىزنىڭ يۈكسەك ھۆرمىتىگە ئېرىشتىڭىز. 1991 - يىلى بېيجىڭ شەھىرى بويىچە مۇنەۋۋەر ئوقۇتقۇچى بولۇپ باھالاندىڭىز. 1992 - يىلى دوتسېنتلىق ئۈنۋانىغا ئېرىشتىڭىز ۋە «جۇڭگودىكى يۈز ئالىي مەكتەپنىڭ ئوتتۇرا ياش پروفېسسورلار قامۇسى» غا كىرگۈزۈلدىڭىز.

سىز قېرىلىققا ماڭغانسېرى بۇرۇنقى نەتىجىلىرىڭىزنى ئۆتمۈشكە تەئەللۇق دەپ ھېسابلاپ ھازىرقى ۋاقىتنى تېخىمۇ قەدىرلەيدىغان، مېڭىلماقچى بولغان يوللىرىڭىزنىڭ ناھايىتى ئۇزۇنلۇقىنى، ئۈستىڭىزدىكى مەسئۇلىيەت ۋە ئىرادە يۈكىنىڭ ئېغىرلىقىنى تۇيغانسېرى تېخىمۇ ئىجتىھات بىلەن ئىشلەيدىغان بولۇپ كەتتىڭىز. تۈرلۈك مەسىلىلەرنى تولا ئويلاش ۋە جىدىن قوشۇمىڭىزغا قورۇق چۈشۈپ، چىرايىڭىز تېخىمۇ تۈرگۈنلەشتى، سۈر - ھەيۋىڭىز مۇ ئاشتى. بىراق ئۇ ھەرگىزمۇ كىبىر - تەمەننادىن كەلگەن سۈر - ھەيۋە ئەمەس، بەلكى ھەقىقىي ئىلىم ئەھلىگە خاس سالاپەتنىڭ نامايەندىسى. بۇ سالاپەت سىزنىڭ ھەقىقىي يوسۇندا ئېرىشكەن نەتىجىلىرىڭىز ۋە ئەمەلىيەتتە كۆرسىتىۋاتقان قابىلىيىتىڭىزدىن كەلدى.

بىلىم قانچە كۆپ بولسا، روھىي بايلىقىمۇ شۇنچە مول بولىدۇ، ئەگەر روھىي بايلىق تولۇپ تېشىپ ئۇنى نامايان قىلىدىغان قابىلىيەت بولمىسا ئۇ كىشىنىڭ سالاپىتىمۇ خۇنۇكلشىپ قالىدۇ. ھالبۇكى، سىز

ئۇ خىلدىكى بىچارىلىككە يول قويىدىغىز. شۇڭا ئوقۇتۇش ۋە ئىلمىي تەتقىقات ئەمەلىيىتىڭىزدە ئۆگىنىش ۋە ئۆگىتىش ئۈسۈلىڭىزنى، نۇتۇق ۋە يېزىقچىلىق ماھارىتىڭىزنى ئۈزلۈكسىز ئۆستۈرۈپ ماڭدىڭىز. قايسى سىنىپقا كىرسىڭىز ياكى قايسىبىر مۇھاكىمە يىغىنىغا قاتناشسىڭىز بۇ قابىلىيەتلىرىڭىزنى تولۇق نامايان قىلىپ زور ئىناۋەتكە ئائىل بولىدىڭىز. لېكىن سىز بۇنىڭلىق بىلەن ئۆزىڭىزگە تەمىننا قويىدىغىز. كۆز ئالدىڭىزغا دائىم كېلىدىغىنى مىللەتكە جان كۆيدۈرۈشتە سىزدىن ئالدىغا كەتكەن پېشقەدەملەر بولدى. ئۇلار سىزگە ئىلھام بەردى، رىقابەت ئېڭى ئاتا قىلدى. ئەڭ مۇھىمى، ئۆز ئىشىڭىزغا نىسبەتەن تەۋرەنمەس بىر ئېتىقاد پەيدا قىلدى. سىز شۇلارنىڭ تۈرتكىسىدە ئۈستازلارنىڭ ئىزىدىن بېسىپ، پېشقەدەملەرگە ئەگىشىپ، ئۆزىڭىزگە قەدەمداش كىشىلەرگە رىقابەت ئېلان قىلىپ، ئۆزىڭىزنىڭ تەرەققىيات قەدىمىنى ئۇيغۇر مائارىپى ۋە تىل تەتقىقاتىنىڭ پارلاق مەنزىلىگە يەتكۈزۈش ئۈچۈن ئالدىراپ كېتىۋاتىسىز. سىز قارىماققا ماشىنا ئادەمدەك تىنىمىز ئىشلەيدىغان، چىرايىڭىز مۇسەل سۈرلۈك ئادەم بولسىڭىزمۇ لېكىن قەلبىڭىز باھاردەك ئىللىق، مۇھەببەت، نەپرەتكە قادىر بولالايدىغان ئوت يۈرەك ئادەم. ئادىمىيلىككە خاس قەدىرلىنىش ئىستىكىڭىز ۋە مىللىتىمىزنىڭ ھەقىقىي ئوغلانغا خاس مەردانلىقىڭىزدىن چىققان يۈرەك سادايىڭىز چاغاتاي ئۇيغۇر تىلى تەتقىقاتىڭىزنىڭ سەمەرسى بولغان ئىلمىي ماقالىلەر توپلىمىغا بېغىشلاپ يازغان مۇنۇ شېئىرىڭىزدا ئەكس ئەتتى:

رەئوپ دەرىلەر ئاتىم مېنىڭ،
كاشغەردىن زاتىم مېنىڭ.
چىراغقا شەيدا پەرۋانە نېمە،
ئىلىگە پىدا ھاياتىم مېنىڭ.

شائىرچاق، ئۆتۈكچى، ئامبارچى

مەن 1950 - يىلى 1 - نويابىردا قەشقەر شەھىرى، يۇمۇلاقتە كۆلىپىشى مەھەللىسىدە ئوقۇمۇشلۇق ئائىلىدە دۇنياغا كەلدىم. ئاتام تاشپولات ئەھمەد ھاجى بىر ئۆمۈر ئوقۇتقۇچىلىق قىلغان پېشقەدەم مائارىپچى ئىدى. ئاتام ھەجەرخان سابىت تەۋەررۈك جاي ئوپالنىڭ بۇلاقسۇ دېگەن يېرىدە تۇغۇلۇپ ئۆسكەن دېھقان ئايال ئىدى. لېكىن ئاتامغا ئۆمۈرلۈك ھەمراھ بولۇش جەريانىدا ئاتاممۇ ئىلىمىنىڭ قەدىرىنى چۈشىنىپ يەتكەندى، بىزدىن زور ئۈمىدلەرنى كۈتەتتى.

مەن ئالتە ياش چېغىمدا ئاتام ئوقۇتقۇچىلىق فىلىۋاتقان شامالباغ باشلانغۇچ مەكتىپىگە كىرىپ ئوقۇدۇم. ئاتام كىتاب ۋە سازغا خۇشتار ئادەم ئىدى. تاشكەنتتە چىقىدىغان «شەرق ھەقىقىتى» قاتارلىق ژۇرناللارنى ئوقۇپ بېرەتتى. مەمتىلى تەۋپىق ئەپەندى، ئابدۇقادىر داموللا، ئابدۇخالىق ئۇيغۇر، لۈتپۇللا مۇتەللىپ قاتارلىق مىللىي ئاقارتىش قەھرىمانلىرىنىڭ قان بىلەن پۈتۈلگەن پاجىئەلىك تارىخىنى سۆزلەپ بېرەتتى. ئۇلارنىڭ مەردانە ئىش - ئىزلىرىنى يۈكسەكلىككە كۆتۈرۈپ مەدھىيىلەپ مېنى ۋە باشقا ئاكا-ئۇكىلىرىمنى ئازاد زامانىنىڭ قوينىدا تىرىشىپ ئۆگىنىشكە رىغبەتلەندۈرەتتى.

1960 - يىلى مەن قەشقەر شەھەرلىك 1 - ئوتتۇرا مەكتەپكە كىرىپ ئوقۇدۇم. مەن شۇ مەزگىلدەمۇ دەرىستىن سىرتقى چاغلاردا ئىنسان روھىنىڭ ئىنترېنېرى بولغان ئوقۇتقۇچى - باغۋەنلەرنى، پىئونىرلارنى، كىتابنى مەدھىيەلەيدىغان كىچىك شېئىرلارنى، قىسقا نەسىرلەرنى يېزىپ تۇراتتىم. بۇلار مەكتەپ تام

گېزىتىگە چىقىرىلىپ ساۋاقداشلار ۋە مۇئەللىملەرنىڭ ياخشى باھاسىغا ئېرىشكەندى. ئەدەبىيات مۇئەللىملىرى «سەندە ئەدەبىيات تالانتى بار ئىكەن، سەن توختىماي يازساڭ بولغىدەك» دەپ ئىلھام بېرىپ تۇراتتى. مەن ھەممە پەندە ئەلا ئوقۇدۇم، بولۇپمۇ ماتېماتىكىغا ناھايىتى ئۈستۈن ئىدىم. تولۇقسىزنى پۈتتۈرگەن ئوقۇغۇچىلارنى قەشقەر ئۇيغۇر تولۇق ئوتتۇرا مەكتىپىگە تاللاپ قوبۇل قىلىشتا ماتېماتىكىدىن يۈز نومۇر ئېلىپ، ئومۇمىي نومۇردا ۋىلايەت بويىچە بىرىنچى بولغانىدىم.

1963 - يىلى ئالىي مەكتەپتە ئوقۇش ئارزۇسىدا تولۇق ئوتتۇرا مەكتەپتە ئوقۇدۇم. بۇ يەردىمۇ دەرسنى ياخشى ئۆگىنىشتىن باشقا ۋاقىتلاردا چېنىقىشنى ۋە كۈندىلىك خاتىرە يېزىشنى داۋاملاشتۇردۇم. شۇ چاغدىكى قەشقەر ئۇيغۇر تولۇق ئوتتۇرا مەكتىپىدە بىزگە ئوقۇتقۇچى بولغانلارنىڭ ساپاسى ناھايىتى يۇقىرى بولۇپ، كۆپ قىسمى ئالىي مەكتەپنى پۈتتۈرگەنلەر ئىدى. ئۇلارنىڭ بىلىمى كەڭ بولۇپ خىمىيە، فىزىكا دېگەندەك دەرسلەرنىمۇ شۇنداق قىزىقارلىق ئۆتەتتى. بولۇپمۇ تىل - ئەدەبىيات ئوقۇتقۇچىلىرىنىڭ ئوقۇتۇش ئۇسۇلى ناھايىتى ئىلمىي، جانلىق بولۇپ دەرسنى ياخشى ئۆتۈش بىلەن بىرلىكتە ھەر خىل مۇشائىرە سورۇنلىرىنى ئويۇشتۇرۇپ تۇراتتى. ئوقۇغۇچىلارنىڭ ئىجادىيەت مەشقىگە ئالاھىدە ئەھمىيەت بېرىتتى. ئۇ چاغلاردا ھەرقايسى كۈرژۇكلار پائالىيەتلىرىمۇ شۇنداق قايناق، مول ئىدى. مەن شۇ مەزگىللەردە يازغان شېئىرلىرىمنى ساۋاقداشلارغا ئوقۇپ بېرىتتىم، مۇئەللىملەردىن پىكىر ئالغىنىم، «شىنجاڭ پىئونىرلىرى» گېزىتىگە ئەۋەتىپ تۇراتتىم. شۇ چاغلاردا تېخى بەزى كىچىك ھېكايىلارنى سىناق قىلىپ يېزىپ باققانىدىم. ھازىر ئويلىسام ئاشۇ ۋاقىتتىكى ئىجادىيەتلىرىم تەپەككۈرۈمنى پەيدىنپەي چوڭقۇرلاشتۇرۇپ، مېنى تەڭتۇشلۇرىمدىن بۇرۇنراق مەنىۋى يېتىلىشكە ئىگە قىلغانىكەن.

1966 - يىلى تولۇق ئوتتۇرىنى ئەلا نەتىجە بىلەن پۈتتۈرۈپ زور ئىشەنچ ۋە ئۈمىد بىلەن ئالىي مەكتەپ ئىمتىھانىغا جىددىي تەييارلىق قىلىۋاتقاندا «مەدەنىيەت زور ئىنقىلابى» باشلىنىپ كەتتى. دەسلەپتە ئالىي مەكتەپكە ئوقۇغۇچى قوبۇل قىلىش يېرىم يىل كېچىكتۈرۈلدىكەن دېگەندە بوش ۋاقىت تاپساملا داۋاملىق ئۆگىنىش قىلغانىدىم. ئەمما بۇ ئىنقىلاب تېخىمۇ ئەدەپ، ھەممە ياق ئالسىن، لاڭ بولۇپ كەتتى. «ئاق تاغلىق»، «قارا تاغلىق» لار تۈركۈم - تۈركۈملەپ مەيدانغا كەلدى. ئارزۇ - ئارمانلار كۆپۈككە ئايلاندى. مەن سەل تېڭىرقاپ بۇ ۋەزىيەتمۇ ۋاقىتلىق دېگەن ئويدا تۇشمۇتۇشتا بولۇۋاتقان ھەر خىل ھەرىكەتلەرگە ئاكتىپ قاتناشتىم. بىراق كېيىنچە ئۇ «مەدەنىيەت زور ئىنقىلابى» بارا - بارا ئىككى تەرەپ كالتەك - چوماق، نەيزە - مىلتىق كۆتۈرۈپ چىقىپ ئۆزئارا ئۇرۇشىدىغان ئەلەم كۈرىشى ھەرىكىتىگە ئايلىنىپ كەتتى. دادام مۇشۇ ئەھۋاللارنى كۆزدە تۇتۇپ: «سەن مۇنداق ئىنقىلابقا قاتناشما، خالىساڭ ئۆيدە كىتاب كۆرۈپ ئولتۇر، زېرىكسەڭ ئۈستۈن تېپىپ بىرەر ھۈنەر ئۆگىنىپ قوي» دېدى. مەن ھۈنەر ئۆگىنىش يولىنى تاللىۋالدىم. بۇرۇن بىللە ئوقۇغان بىر ساۋاقدىشىم موزدۇزلۇقنى ئۆگىنىپ دۇكان ئايرىپ چىققانىدى، مەن ئۇنىڭغا شاگىرتلىققا كىردىم. ئىككى يىلغا يېقىن ۋاقىت ئىچىدە ئۇنىڭدىن بالىلار ئۆتۈكى ۋە ئايالچە ئۆتۈكلەرنى چىرايلىق تىكىشنى ئۆگىنىۋالدىم.

1969 - يىلى 7 - ئايلاردا مەركەزنىڭ «زىيالىي ياشلار يېزىلارغا چۈشۈپ قايتا تەربىيە ئېلىشى لازىم» دېگەن چاقىرىقىغا ئاۋاز قوشۇپ، يېزىغا چېنىقىشقا چۈشتۈم ۋە يېزىنىڭ كوللېكتىپ موزدۇزلۇق كارخانىسىغا كىرىپ ئىشلىدىم. بىرەر ئاي بولمايلا بەزىلەر مېنى رەھبەرلىككە ئىشتىن قېچىپ سايىغا كىرىۋالدى دەپ مەلۇم قىلىپ، ئۇ يەردىنمۇ قىستاپ چىقىرىۋەتتى.

1969 - يىلىنىڭ ئاخىرى تازا قىش مەزگىلىدە ئۆستەڭ چېپىشقا ھەيدەلدىم. سۇ ئىنشائاتى قۇرۇلۇشى جەريانىدا ئۆز ئىشىمغا بەكمۇ بېرىلىپ كېتىپ، كىچىكلىكىمگە باقماي ھەر يوغان تاشلارنى كۆتۈرۈپ ھالىمدىن كەتتىم. بىر ئايدىن ئارتۇق مۇشەققەت داۋامىدا تېخىمۇ ئورۇقلاپ ۋىجىكلەپ كەتتىم. تېخىمۇ يامان بولغىنى سېرىق ئەت يىرتىلىش كېسىلىگە مۇپتىلا بولدۇم، دەردىنى ئۇزۇن تارتتىم، بېيجىڭغا ئوقۇشقا كەلگەن يىلىلا ئاندىن ئوپېراتسىيە قىلىنىپ تەستە ساقايدىم.

1970 - يىلى 18 - ئاپرېلدا دادام زىققا كېسىلى بىلەن ئۇشتۇمتۇت ئۆلۈپ كەتتى، دادام خېلى ئىلگىرىلا ئاغرىقچان ئادەم ئىدى، دەپى پات - پات سىقىلىپ تۇراتتى. ئاپەتلىك يىللارنىڭ كۈلپەتلىرى ئۇنىڭ دەپىنى تېخىمۇ سىقىپ ئەجەلدىن بۇرۇن كۆز يۇمۇشقا مەجبۇر قىلدى. ئۇ مېنىڭ دوختۇر بولۇشۇمنى ئارزۇ قىلاتتى، مەنمۇ شۇنداق نىيەتتە ئىدىم، بىراق ئۇ ئارزۇ ئىشقا ئېشىشتىن ئىلگىرىلا دادام بۇ ئالەمدىن كەتتى. بۇ ماڭا تۈيۈقسىز ھەم قاتتىق كەلگەن بىر زەربە بولدى، خېلىغىچە ئېسىمگە كېلەلمىدىم.

1970 - يىلىنىڭ باشلىرىدا مەن بىلىمنى قەدىرلەشنى بىلىدىغان بىر باشلىقنىڭ شاپائىتىدە ئۇنىڭغا كاتىپلىق قىلدىم، خىزمەت دوكلاتى يازدىم. جاپادىن قۇتۇلۇپ، دۈمبەم ئاپتاپ كۆرىدىغان بولدى دەپ ئويلىسام، بىر مەزگىلدىن كېيىن يېزا رەھبەرلىكى چاتقى تولا يەنە بىر ئىشنى - ئاشلىق ئامبىرىغا مەسئۇل بولۇشنى زىممەمگە ئارتىپ قويدى. بۇ ئىش نېمىلا بولمىسۇن تاش توشۇشقا قارىغاندا يېنىمگە ئىدى. يەنە كېلىپ جىق كىشىلەرگە مەنپەئەت يەتكۈزگىلى بولاتتى. بىراق، يىل ئاخىرىدا ھېسابتىن تۈك ئۈنۈپ قالسا، ئادەم بۇنىڭدىن ئاسان قۇتۇلالمايتتى. شۇنداقتىمۇ مەن ئۆزۈمگە ئىشەنگەن ئاساستا دادىل ئىشلەۋەردىم. ۋەزىپەم بويىچە ئامبارنى قوغداش بىلەن بىرلىكتە ئامباردىكى بۇغداي، قوناقنى تۈگمەنگە ئاپىرىپ ئۇن تارتىپ بەشتە كاپالەتلىك ئائىلىلەرگە تەقسىم قىلاتتىم. ئۇ چاغدا تۈگمەندىكى ئاشلىقلار ناھايىتى بېسىق بولاتتى، شۇ ۋەجىدىن تۈگمەندە دائىم تۈنەپ قالاتتىم.

1971 - يىلى قەشقەرگە مەركىزىي مىللەتلەر ئىنستىتۇتىغا ئوقۇغۇچى قوبۇل قىلىشقا ئادەم كەلدى. مەن بىلەن تەڭ تولۇق ئوتتۇرىنى پۈتتۈرگەنلەرنىڭ ھەممىسى دېگۈدەك 1966 - يىلىدىن كېيىن توي قىلىپ بىر نەچچە بالىلىقمۇ بولغان. مەن ئالىي مەكتەپتە ئوقۇمىغىچە ئۆيلەنمەسلىك قارارىغا كېلىپ ئاشۇنداق رىيازەت چېكىپ يۈرگەن بولغاچقا، ئۆزۈمنى دەرھال مەنۇم قىلىپ تەشكىلدىن تەستىقلاشنى سورۇدۇم. بىراق ھېلىقى شاپائەتچى باشلىق بۇ يەردىن ئاللىقاچان يۆتكىلىپ كەتكەن، گېپىمنى قىلىدىغان ئادەم بولمىغاچقا ئۇلار مائارىپ ئىدارىسىگە «ئۇنىڭ ھېسابى بار، بۇ يىلچە ئوقۇشقا بارمىسۇن» دەپ مەلۇم قىلىپ، ئوقۇشقا بارغۇزمىدى، ئۇنىڭ ئۈستىگە، سالامەتلىك تەكشۈرۈشتە مەن ئالدىرىغاندا خاتا ھالدا باشقا بىر تەكشۈرۈش بۆلۈمىگە كىرىپ قېلىپ دوختۇرلار تەكشۈرگەندە يۈرىكىم ھودۇقۇش، ھاياجان ۋە جىددىيلىكتىن بەك سېلىپ كېتىپ، نەتىجىدە يۈرىكىدە چاتاق بار، قان بېسىمى يۇقىرى دەپ قارىلىپ ساغلاملىق ئۆلچىمىدىن ئۆتەلمىدىم، بۇ ئىشلار ماڭا ناھايىتى ئەلەم بولدى، ئەمما چۈشكۈنلىشىپ كەتتىم. ئامباردا ياخشى ئىشلەپ ئوقۇش پۇرسىتىنى داۋاملىق كۈتتۈم.

ئىككىنچى يىلى مەملىكەت بويىچە ھەرقايسى ئالىي مەكتەپلەرگە بىر تۇتاش ئوقۇغۇچى قوبۇل قىلىش باشلاندى. شۇ قاتاردا ئۈرۈمچىدىكى مېدىتسىنا ئىنستىتۇتىمۇ بار ئىدى، دوختۇرلۇقتا ئوقۇش پۇرسىتىمۇ كەلگەندى. ئەمما مەن ئۆتكەن يىلقى نىيىتىمدىن يانماي بېيجىڭدا ئوقۇيمەن دەپلا پۈرەتتىم.

مەركىزىي مىللەتلەر ئىنستىتۇتىغا ئوقۇغۇچى قوبۇل قىلىشقا يەنە ئادەم كېلىدىغانلىقىغا ئىشىنىشەتتىم. دېگەندەك، ئۇلار ئاخىرى كەلدى. ھەممە سىناق، ئۆتكەللەردىن ياخشى ئۆتتۇم. ئامبارنىڭ ھېساباتىنىمۇ ئۆتكۈزۈپ بولدۇم. تەشكىل مېنىڭ ئاشلىققا خىيانەت قىلمىغانلىقىمنى كۆرۈپ بېيجىڭغا بېرىپ ئوقۇشۇمغا قوشۇلدى. شۇنىڭ بىلەن 1972 - يىلى سېنتەبىردە يۇرتداشلار، قېرىنداشلار بىلەن خوشلىشىپ چەكسىز شادلىق ۋە قىزغىن ئۈمىدلەرگە تولۇپ، باشقا ساۋاقداشلىرىم بىلەن بىللە بەش يىل ئاۋۋال ۋاقىتىمىز ئۈزۈلۈپ قالغان ئوقۇش، ئۆگىنىش يولۇمنى قايتا تېپىپ يېڭى «ئۈزۈن سەپەر» گە ئاتلاندىم.

تۇتاش ئەقىدە

ھېلىمۇ ئېسىمدە، 1972 - يىلى 2 - ئۆكتەبىر چۈشتىن كېيىن سائەت بەشتىن 30 مىنۇت ئۆتكەندە پايتەخت دەرۋازىسى - بېيجىڭ ۋوگزالىغا ساق - سالامەت چۈشتۇق. شەھەر ئۆزىنىڭ شۇنچە گۈزەل سىماسى بىلەن تەبەسسۇم قىلىپ تۇراتتى. ۋوگزالنىڭ ئۈدۈلىدىكى پوچتىخانا بىناسىنىڭ ئۈستىگە ئورنىتىلغان قىزىل بايراقلار مەيىن شامالدا لەپىلدەپ تۇراتتى. بىنا چۆرىسىدىكى رەڭگا رەڭ چىراغلار گام ئۆچۈپ، گام يېنىپ كۆزنى قاماشتۇراتتى. تىيەنئەنمېنىڭ ئالدىدىن ئۆتكەندە شادلىقتىن ھاياجىنىمىزنى باسالماي قالدۇق. شۇ چاغدا بىزگە بېيجىڭدىكى ھەممىلا نەرسە سۆيۈملۈك كۆرۈنەتتى. ئۆزىمىزنى ھەر دائىم ۋەتەننىڭ بۇ يۈرىكىدە قىن - قىنىمىزغا سىغماي قېلىۋاتقان، ئۇنىڭ كەڭرى گۈلزارلىقىدا ئەركىن سەيلى قىلىۋاتقان ھالەتتە سېزەتتۇق.

مەكتەپنىڭ دەرۋازىسىدىن كىرىپ كەلگىنىمىزدە تەخمىنەن يۈز قەدەم نېرىدىكى چوڭ تام دوسكىغا سىزىلغان، قىزىل بايراقلار جەۋلان قىلىپ تۇرغان داغدام يولدا ئىلگىرىلەپ كېتىۋاتقان ھەر مىللەت ياشلىرىنىڭ رەڭلىك سىزما رەسىمىنى كۆرۈپ ئىنتايىن زوقلاندىق. ئۇلارنىڭ ئارىسىدىكى ئۈچىسىغا ئەنئەنىۋىي كۆڭلەك، بېشىغا گۈللۈك دوپپا، پۇتىغا قىزىل ئۆتۈك كىيگەن بىر ئۇيغۇر قىزىنىڭ تەبەسسۇم قىلىپ كېلىۋاتقان بىر كۆرۈنۈشىنى كۆرۈپ ناھايىتى ھاياجانلاندىق.

مەركىزىي مىللەتلەر ئىنستىتۇتىنىڭ مەكتەپ قورۇسى بۈك - باراقسان، سىنىپ ۋە ياتاقلار ئازادە، كۈتۈپخانىدىكى جاھازىلار شۇ چاغقا نىسبەتەن خېلى زامانىۋى ئىدى. بۇ مەكتەپتە 1951 - يىلدىن تارتىپ رەسمىي ئوقۇش باشلانغان بولۇپ بىز كەلگۈچە ئارىلىقتا ئوقۇش پۈتتۈرگەن ئوقۇغۇچىلار بىر نەچچە ئون مىڭغا يېتىپتىكەن. ماۋجۇشمۇ 1957 - يىلى 28 - ئىيۇن مەكتەپنىڭ بارلىق ئوقۇتقۇچى، ئوقۇغۇچى، ئىشچى - خىزمەتچىلىرىنى قوبۇل قىلىپتىكەن. جۈزۈڭلىمۇ كۆپ قېتىم مەكتەپكە كېلىپ خىزمەتلەرنى كۆزدىن كەچۈرۈپتىكەن.

مانا شۇ قەدىناس مەكتەپتە بىز ئۈچ يىل ئوقۇدۇق. سىنىپلاردا دەرس ئاڭلايتتۇق، قىرائەتخانىدا تەكرار قىلاتتۇق. سەھەر - ئەتىگەنلىرى چىمەنزار باغلارغا شۇڭغۇيىتتۇقتە ياش قارىغاي، سايىۋەن دەرەخلەر ئاستىدا دەرسىمىزنى گويا ناتىقلاردەك تەكەللۈمىمىزنى كەلتۈرۈپ ئۈنلۈك ئوقۇيتتۇق يا بولمىسا كۆزلىرىمىزنى يۇمۇپ ئىخلاس بىلەن «قىرائەت» قىلاتتۇق، مانا مۇشۇنداق پەيزى گۈلزارلىققا كىرىش پۇرسىتىگە ئىگە بولغىنىمىزدىن ئالەمچە شادلىنىپ قېتىرقىنىپ ئۆگىنەتتۇق. مېنىڭ جەمئىي 13 ساۋاقداشىم بار ئىدى. بۇلاردىن ھازىر ساۋاقداشىم لېتىپ توختى ئامېرىكىدا سەككىز يىل ئوقۇپ

ئۇيغۇرلاردىن تۇنجى بولۇپ ئالتاي شۇناسلىق ئىلمى بويىچە دوكتورلۇق ئۇنۋانىغا ئېرىشىپ قايىتىپ كەلدى. ئۇنىڭ ئىستىقبالى ناھايىتى پارلاق، ساۋاقدىشىم خالىدە ئىسرائىل ئوقۇش پۈتتۈرگەندىن كېيىن ئۆزىنىڭ ئەدەبىياتتىكى تالانتىنى بىردىنلا نامايان قىلىپ ئۇيغۇر ئەدەبىيات گۈلزارىدا ئۆزگىچە پۇرىقى بىلەن كىشىنى جەلپ قىلىدىغان ئەسەرلىرى بىلەن ئۇيغۇر كىتابخانلىرىنىڭ، بولۇپمۇ ئاياللارنىڭ چوڭقۇر ھۆرمىتىگە ئېرىشىپ، ھازىرقى زامان ئايال ئاپتورلىرىنىڭ سەركەردىسىگە ئايلاندى. بۇنىڭدىن باشقا ساۋاقداشلىرىمۇ غوللۇق تىل - يېزىق خادىمى ياكى قابىلىيەتلىك ئەمەلدار بولۇپ ئوتتۇرىغا چىقىۋاتىدۇ. مەن ئۇلارغا ھەر ۋاقىت نۇسرەت ۋە ئامان - ئېسەنلىك تەلەيمەن!

بىز ئەنە شۇ قالايمىقانچىلىق يىللاردا گەرچە ۋاقىتنى چىڭ تۇتۇپ تىرىشىپ ئۆگەنسەكمۇ، ئەمما ئىشچى - دېھقاندىن ئۆگىنىمىز، ئۇلارغا ياردەم بېرىمىز دەپ بېيجىڭ شەھىرى ئەتراپىدىكى يېزىلارغا بېرىپ ئەمگەك قىلىش بىلەنمۇ كۆپ ۋاقىتىمىز ئىسراپ بولۇپ كەتكەنىدى. بىزنىڭ ئەسلى كەسپىمىز تەرجىمانلىق بولۇپ، ئۆگىنىدىغىنىمىز ئاساسەن خەنزۇ تىلى ئىدى. شۇ چاغدا خەمەت ئەپەندىم بىزگە تەرجىمىدىن دەرس بېرەتتى. خەمەتكام 1954 - يىلىدىن بېرى مىللەتلەر تىلى فاكولتېتىدا ئۇيغۇر تىلى ۋە تەرجىمە تەتقىقاتى بىلەن شۇغۇللىنىپ كەلگەن ئىقتىدارلىق تىلچى، ھەقىقىي ئالىمغا خاس پەزىلەتكە ئىگە كىشى ئىدى. بىز بىلەن تەڭ ئەمگەككە چىققان چاغلاردا ئەڭ جاپالىق ئىشنى ئۆزى قىلاتتى، ئۇ بىزگە دائىم بىلىم دېگەن ھامان ئەسقاتىدۇ، تىرىشىپ ئۆگىنىڭلار، سىلەرنى چوقۇم نەشرىيات سەۋىيىسىگە يەتكۈزىمەن دەيتتى. بۇنداق دېگىنى سىلەرنى تىل ۋە تەرجىمە ساھەسىدە نەشرىيات ئىشلىرىنىڭ ھۆددىسىدىن چىقالايدىغان قىلىپ تەربىيەلەيمەن دېگىنى ئىدى. ئۇ مۇشۇ گەپ بىلەن مەكتەپ ئىنقىلابى كومىتېتى تەرىپىدىن «ئاق مۇتەخەسسسلەش» يولىغا ماڭدى دەپ تەنقىدلەنگەنىدى.

خەمەتكاممۇ دەسلەپ ئەدەبىياتقا ئامراق ئىكەن. كېيىن تىل شۇناسلىققا بېرىلىپ كەتكەن ئىكەن. ئۇ ئانا تىلىغا مېھرى ئىنتايىن كۈچلۈك، قىلغان ئىشىغا مۇئەككەل بولالايدىغان تەلەپچان ئۇستاز ئىدى. ياراتقان تۆھپىسى چوڭ بولسىمۇ ئۆزىنى ھەرگىز چوڭ تۇتمايتتى. ئۈچ يىللىق ئالىي مەكتەپ ھاياتىدا ئۇنىڭ ماڭا كۆرسەتكەن تەسىرى ناھايىتى چوڭ بولدى.

1975 - يىلى ئىيۇلدا ئەلا نەتىجىدە ئوقۇش پۈتتۈردۈم. بۇ ۋاقىتتا خەمەتكام مېنىڭ مەكتەپتە قېلىپ ئوقۇتقۇچى بولۇشۇمغا ئالاھىدە كۆڭۈل بۆلدى. مەن بۇنى ئاشۇ جاپاكەش ئۇستازنىڭ قابىلىيىتىمگە، ئىستىقبالىمغا ئىشەنگەنلىكى دەپ بىلىپ، زور غايە ۋە ئىمپىتىخارلىق ئىلكىدە باغۋەنلەر سېپىگە قوشۇلدۇم. بۇنىڭ بىلەن ئىككىمىزنىڭ ئورتاق كەسپى غايە ئاساسىدىكى ئۇستاز، شاگىرتلىق مۇناسىۋىتىمىز تېخىمۇ كۈچەيدى. ئانا تىل ئوقۇتۇشى ۋە ئۇنىڭ ھەر تەرەپلىمە تەتقىقاتى يولىدىكى سەبداشلىق سەپىرىمىز رەسمىي باشلاندى.

مەن خىزمەتكە چىقىشتىن ئاۋۋال تەتىلدە ئايرىلغىلى تۆت يىل بولغان ئەزىز دىيارىمغا بېرىپ، تۇپرىقىغا يۈزۈمنى سۈرتۈپ، سېغىنىپ كەتكەن نانىلارغا ئېغىز تېگىپ، قان - قېرىنداش، ئەل - ئاغىنىلەر بىلەن كۆرۈشۈپ، ھال ئېيتىشىپ قايىتىپ كەلگەندىن كېيىن ئاتا كەسپىمنى رەسمىي قولۇمغا ئالدىم. ئىشلىرىمغا خەمەتكام يېقىندىن ياردەمدە بولدى. دەسلەپتە ئۇيغۇر ئەدەبىياتىدىن تاللانما، ئۇيغۇر ئەدەبىيات تارىخى، كېيىن چاغاتاي ئۇيغۇر تىلى دەرسىنى ئۆتتۈم، بۇمۇ ئاساسەن خەمەتكامنىڭ تۈرتكىسىدىن بولغانىدى. خەمەتكام ئۇ مەزگىللەردە ھازىرقى زامان ئۇيغۇر تىلى گرامماتىكىسىنى تەتقىق قىلىش

بىلەن بىر ۋاقىتتا چاغاتاي ئۇيغۇر تىلى ساھەسىدىكى تەتقىقاتنىمۇ ئاللىقاچان بىر يەرگە ئاپارغان، 1978-يىلىدىن باشلاپ ئۇنى رەسمىي بىر دەرس قىلىپ ئۆتۈشكە باشلىغانىدى. ئۇ بۇ ساھەدىكى ئوقۇتۇش ھەم تەتقىقاتنىڭ ھەممە تەرەپلىرىگە تەڭ كۈچ چىقىرىپ بولالمىغاچقا، مېنى تايانچلىققا، ئىز باسارلىققا تەربىيىلىمەكچى ۋە مۇشۇ ساھەدە ئۆزى بىلەن تەڭ تۇرۇپ ئىشلىيەلەيدىغان سەۋىيىگە يەتكۈزۈمەكچى بولدى. چاغاتاي ئۇيغۇر تىلى لېكسىكا جەھەتتىن ئەرەب، پارس تىل ئامىللىرى كۆپرەك ئارىلاشقان، يەنە كېلىپ يېزىقىمۇ مۇرەككەپ بىر تىل بولغاچقا، ئىگىلەش خېلىلا تەس ئىدى. يازما يادىكارلىقلىرىمىزنىڭ كۆپ قىسمى مۇشۇ تىلغا تەئەللۇق بولغان بىلەن ئۇنى سىستېمىلىق ئۆگەنگۈچىلەر ۋە تەتقىق قىلغۇچىلار مەيلى دۆلەت ئىچى ياكى سىرتىدا بولسۇن، سانىمۇ ئاز، سۈپىتىمۇ ئانچە يۇقىرى بولمىغاچقا، بۇ ساھەدىكى بوشلۇقنى تولدۇرۇشىمىز ئىنتايىن زۆرۈر ئىدى. شۇڭا مەن 600 يىلىدىن ئارتۇق كېسەل تارتقان ۋە ھېلىمۇ يەكلىنىپ قېلىۋاتقان بۇ ئانا تىلنى چوقۇم مۇكەممەل ئىگىلەش ۋە چوڭقۇر تەتقىق قىلىش نىيىتىگە كەلدىم. ئۇنىڭ ئۈستىگە، ئۆزۈمۈ ئەدەبىيات ھەۋەسكارى بولغاچقا، چاغاتاي ئۇيغۇر ئەدەبىياتىنى چوڭقۇر چۈشىنىپ بېقىش ئىستىكىم ناھايىتى كۈچلۈك ئىدى.

1978 - يىلىدىن 1982 - يىلىغىچە بىر تەرەپتىن، دەرس ئۆتۈپ بىر تەرەپتىن، بېيجىڭ چەت ئەل تىلى ئىنىستىتۇتىدا ئەرەبچە ئۆگەندىم. 1984 - يىلى ئاپرېلدىن 1985 - يىلى ئۆكتەبىرگىچە ئىراققا بېرىپ جۇڭگو - ئىراق مۇتەخەسسسلرى ئارىسىدا تەرجىمانلىق قىلىش جەريانىدا ئۆگەنگەنلىرىمنى تېخىمۇ پىششىقلىۋالدىم. 1986 - يىلى لېكتورلۇق ئۇنۋانىغا ئېرىشكەندىن كېيىن ئىككى يىل پارسچە ئۆگەندىم. بۇنىڭ بىلەن چاغاتاي ئۇيغۇر تىلىنىڭ قارىماققا ناھايىتى سىرلىق، مۇستەھكەم كۆرۈنگەن قورغانلىرىدىن بۆسۈپ ئۆتۈپ، ئۇنىڭ گۈزەللىكىگە، نەپىسلىكىگە تولغان ئوردا - قەسىرلىرىدە بىمالال يۈرەلەيدىغان بولدۇم. خەمىتكام بىلەن كىتاب تۈزۈش جەريانىدا بىلىملىرىمنى تېخىمۇ مۇكەممەللەشتۈرۈۋالدىم. تۈزۈلدىغان كىتابتا ئېيتىلماقچى بولغان مەسىلىدە ئەگەر ئىككىمىزنىڭ پىكىرىدە ئىختىلاپ كۆرۈلسە، خەمىتكام مەن ماتېرىيال كۆرۈپ ئىزلىنىپ باقاي دەيتتى، ئارتۇق تالاشمايتتى. ئەمما مەن ئۆزۈم ئۇزاق ئويلاپ ئىشەنچلىك دەلىللەر ئارقىلىق ئىسپاتلاپ چىققان قاراشلىرىمدىن ئوڭاي ۋاز كەچمەيتتىم، تاكى خەمىتكام چۈشەندۈرۈپ قايىل قىلمىغۇچە بولدى قىلمايتتىم. مەن سەل قىزىققان، خەمىتكام ئۇنداق ئەمەس، ئۇ ھەر ئىشنى پەم، ئەقىل، تاكتىكا بىلەن قىلاتتى. بىز بىرەر مەسىلىنى بەك تالىشىپ كەتكەندىمۇ قېيىداپ يۈرمەيتتۇق. چۈنكى بىزدىكى ئورتاق ئەقىدە ئىلىم ئۈستىدىكى بۇنداق تالاش - تارتىشلارنىڭ نورمال ھادىسە ئىكەنلىكىنى، ئۈستاز، شاگىرت ئوتتۇرىسىدا رەنج - ئاداۋەتنىڭ قەتئىي بولماسلىقىنى ھەر ۋاقىت ئەسكەرتىپ تۇراتتى.

مەن ئىلگىرى - كېيىن بولۇپ چاغاتاي ئۇيغۇر تىلىدا ئۇزۇن سوزۇق تاۋۇشنىڭ ۋە يىگىرمە بەشىنچى ئۈزۈك تاۋۇشنىڭ مەۋجۇتلۇقىنى، ھازىرقى زامان ئۇيغۇر تىلىدىكى ئا، ئە نىڭ ئې ئى غا ئۆزگىرىش - ئۆزگەرمەسلىكىنىڭ ئاشۇ ئۇزۇن سوزۇق تاۋۇشلارغا مۇناسىۋەتلىك ئىكەنلىكىنى نۇرغۇن تىل پاكىتلىرى بىلەن ئىسپاتلاپ چىقتىم. «چاغاتاي تىلى» نى مۇناسىپ نام بىلەن «چاغاتاي ئۇيغۇر تىلى» دەپ ئاتاشنى تەشەببۇس قىلدىم. مەن بۇ يېڭى پىكىر، يېڭى تەشەببۇسلارنىڭ ئىلىم ئەھلى تەرىپىدىن قوبۇل قىلىنىشىنى تىلەيمەن. چۈنكى يۇقىرىقى كۆز قاراشلىرىمىزنىڭ تىل ھەقىقىتىگە زور دەرىجىدە ئۇيغۇن ئىكەنلىكىگە، ئۇنىڭ كەڭ ئىلمىي ۋە رېئال ئاساسقا ئىگە ئىكەنلىكىگە ئىشىنىمەن.

كېيىن مەن چاغاتاي ئۇيغۇر تىلى تەتقىقاتىغا چوڭقۇرلاپ كىرىپ كەتتىم، ئۇنىڭدىن ئۆزۈمنى تارتىۋېلىشىمنىڭ مۇمكىن ئەمەسلىكىنى ھېس قىلدىم. شۇنىڭ بىلەن بىرگە ئەدەبىي ئىجادىيەتنىمۇ تاشلاپ قويمىدىم. ئوتتۇرا مەكتەپتە ئوقۇغان چاغلىرىمدىلا چاغاتاي خانلىقى، موغۇل خانلىقى ۋە جاھىلىيەت دەۋرىدە ياشاپ ئۆتكەن كلاسسىك شائىرلارنىڭ، بولۇپمۇ ناۋايىنىڭ نام شەرىپىنى كۆپ ئاڭلايتتىم، بەزى شېئىرلىرىنى ياد بىلەتتىم. كېيىن ئۇنىڭ «مۇھاكىمە تۇل لۇغەتەيىن» دېگەن مۇھىم كىتابىنى تەتقىق قىلىش ۋە ئۇنىڭ چاغاتاي ئۇيغۇر ئەدەبىياتىدا يۈكسەك ئورۇن تۇتىدىغان نەزىملىرىنى ئوقۇش، تەھلىل قىلىش داۋامىدا ئۇنىڭغا بولغان ئىخلاسم بۆلەكچە كۈچىيىپ كەتتى. چۈنكى ئۇنىڭ تىلىدىكى پاساھەت ۋە ئىستىلىستىكا بايلىقى كىشىنى ھەيرەتتە قالدۇراتتى. 60 يىل ئۆمۈر كۆرۈپ 60 پارچە كىتاب يازغانلىقى ئادەمدە شۇنداق بىر ئۆلمەس ئەقىدە، يۈكسەك ئىرادە پەيدا قىلاتتى.

1992 - يىلى 27 - ئىيۇن كەچقۇرۇن مەركىزىي مىللەتلەر ئىنىستىتۇتىدا 40 يىلغا يېقىن ئوقۇتقۇچىلىق ۋە ئىلمىي تەتقىقات بىلەن شۇغۇللانغان قەدىرلىك ئۇستاز خەمىت تۆمۈرنى ۋە ئايالى نۇرنىسا خانىمنى ئانا يۇرتقا ئۆزىتىش ئولتۇرۇشى بولدى. ئولتۇرۇشتا خەمىتكامنىڭ «ياش ئىدۇق بۇ پايتەخت بېيجىڭغا كەلگەن چاغدا بىز» دېگەن غەزىلىدىن تەسىرلىنىپ يازغان مۇنۇ غەزىلىمنى سورۇندا ئوقۇدۇم:

ياش ئىدۇق، بەغىباش ئىدۇق بېيجىڭغا كەلگەن چاغدا بىز،
 بۇرنىمىزدىن پۇراپلا تۇراتتى ئانا سۈتىمىز.
 ياش ئىدۇق، ساددا ئىدۇق، پەمۇ پاراسەتتە كىچىك،
 ئويلىغان ئۇچۇشنى، بىلمەيتتۇق قەيەرگە چۈشىمىز.
 باش بولۇپ ئۇستاز خەمىت، نۇرنىسا خانىم شۇ چاغ،
 سىيلىغان مېھرى بىلەن، كەلگىن بالام دەپ باشىمىز.
 بەردى ئۇلار ئەجرى قىلىپ ئىلىۋ ھېكمەتتىن دەرس،
 كۆرسىتىپ ئىرپان يولىن دەپدى مانا ئىقبالىڭىز.
 بولدى ئۇستاز تەلىمى ھەرقاچان دەستۇر گويا،
 ئۇچرىغان قىيىنچىلىقنى ھەل قىلىش قورالىمىز.
 ئۆتتى كۈنلەر، ئۆتتى ئۆمۈر نەچچە ئون يىللار ئەنە،
 ئانا يۇرت، ئەزىز دىيار، يىراقتا ئاتا - ئانىمىز.
 يوق پۇشايمان شۇندىمۇ ياڭرار كۆڭۈلدىن بىر سادا،
 مېھرىبان ئۇستاز بىلەن ئۆتكەن ھاياتقا رازى بىز.
 ھە بۈگۈن ئۇستاز چىقىپتۇ يۇرتقا يۆتكەلمەك بولۇپ،
 ئايرىلىش ئەجەبمۇ تەسكەن، ئۇھ چېكەر دىل تارىمىز.
 قەلبىمىزنىڭ تۇرقى شۇ تاپ مىسلى تارىم دولقۇنى،
 كۆڭلىمىزنىڭ تۆرىدە مېھمان غەيۇر ئوبرازىڭىز.
 قەلبىمىزدە مىڭ پىكىر، مىليون پىكىر ئۆركەش ياسار،
 جەملىسەك بىر جۈملىگە مۇنداق بولۇر دۇئايمىز.

نەدە بولسىڭىز ئى، ئۇستاز بولغاي سالامەت تېنىڭىز،

تەڭرىتاغدا كىيىم بېجىرىم ئۇزۇن بولغاي ئۆمرىڭىز.

بۇ بىزنىڭ ئارمانىمىز، ئىرادىمىز، مۇرادىمىز!

شېئىرىم ھەممەيلەنگە تەسىر قىلدى. قارىسام نۇرىسا خانىم كۆز ياشلىرىنى تۇتۇۋالماي قاپتۇ، خەمىتىكامنىڭ كۆز چاناقلىرىدىمۇ مەرۋايىتتەك ياش يالتىراپ كېتىپتۇ. شۇ مىنۇتتا مەن پىراقتىن سۈكۈتكە چۆمۈپ: قەدىرلىك ئۇستاز، خاتىرجەم بولۇڭ، مەن چالا قالغان ئىشلىرىڭىزنى داۋاملاشتۇرىمەن، ئىزىڭىزنى باسىمەن، ئەقىدىڭىز يەردە قالمايدۇ، دەپ ئويلىدىم.

بوۋىمىز مەھمۇد قەشقىرى بۇندىن 1000 يىل بۇرۇن دۇنيا ئىلىم ئەھلىگە تونۇش مۆجىزىلىك ئەسىرى - «تۈركىي تىللار دىۋانى» نى ياراتتى. ئۇندىن ئۈچ ئەسىر كېيىن ئەلىشىر ناۋائىي قەدىمكى ئۇيغۇر تىلىنىڭ راۋاجى بولغان چاغاتاي ئۇيغۇر تىلى، جۈملىدىن چاغاتاي ئۇيغۇر ئەدەبىياتىنى ئەڭ گۈللەنگەن باسقۇچقا كۆتۈردى. ئۇندىن تۆت يېرىم ئەسىر كېيىن ئۇستاز خەمەت تۆمۈر ئەڭ يېڭى تىلشۇناسلىق بىلىملىرىدىن پايدىلىنىپ، ھازىرقى زامان ئۇيغۇر تىلىنىڭ گرامماتىكا تەتقىقاتىدا بۆسۈش خاراكتېرلىك نەتىجە ياراتتى. مەن مۇشۇ شەخسلەرنى بەكرەك چۈشىنىمەن ھەم ئۇلارنىڭ بۈيۈك ئەقىدىسىنى ئۈزۈمگە ھېسابلايمەن. شۇڭا ئۆزۈمنى مەھمۇد قەشقىرىنىڭ ئەۋلادى، ئەلىشىر نەۋائىينىڭ مۇرىتى، خەمەت تۆمۈرنىڭ شاگىرتى دەپ تونۇش ئارقىلىق ئانا تىلغا ۋە ئۇنىڭ گۈزەللىكىنى نامايان قىلىپ تۇرىدىغان ئەدەبىياتىمىزغا بولغان مۇھەببىتىمنى ئۇرغۇتۇپ تۇرىمەن. بۇ مۇھەببەت، بۇ ئەقىدە ماڭا ئۆمۈرلۈك ھەمراھ بولىدۇ.

بوۋىلار روھى قورۇنمىسۇن

سىز بوۋىلىرىڭىزنىڭ روھىغا ۋارىسلىق قىلىدىڭىز ۋە بۇ روھنى شاگىرتلىرىڭىزغا سىڭدۈردىڭىز.

1994 - يىلى 29 - دېكابىردا مەركىزىي مىللەتلەر داشۆسىنىڭ ھەيۋەتلىك زالىدا ئۇلۇغ ئۇيغۇر ئالىمى مەھمۇد قەشقىرى تۈزگەن قامۇس - «تۈركىي تىللار دىۋانى» مەيدانغا كەلگەنلىكىنىڭ 920 يىللىقىنى خاتىرىلەش مۇھاكىمە يىغىنى ئېچىلىۋاتاتتى. سىز تۈركىي تىل مەدەنىيەت فاكولتېتى ئوقۇغۇچىلار ئۇيۇشمىسىدىكى ئىقتىدارلىق ھەيئەتلەر ۋە سىزگە ئىخلاس قىلىدىغان بىر قانچە غوللۇق شاگىرتىڭىز بىلەن بىرلىكتە بۇ يىغىننىڭ ئېچىلىشىغا كۆپ كۈچ چىقارغان ۋە ئالاھىدە تەييارلىق بىلەن كەلگەن ئىدىڭىز. زالىدا ئۇيغۇر ئوقۇتقۇچى، ئوقۇغۇچىلاردىن بولۇپ 400 دىن ئارتۇق ئادەم پەستىكى سەھنىدە ئاڭلىنىۋاتقان مۇقام مۇزىكىلىرىنى تىڭشىغاچ چوڭقۇر ھېس - ھاياجانغا چۆمۈپ ئولتۇراتتى. ھەر بىرەيلەننىڭ قولىدا ئىشىكتىن كىرىشىگىلا تارقىتىپ بېرىلگەن بىر كىچىك خەرىتە تۇراتتى. بۇ خەرىتە مەھمۇد قەشقىرىنىڭ يەنە بىر مۆجىزىلىك ئەمگىكى بولۇپ، ئۇنىڭدا ئاسىيا، ياۋروپانىڭ جۇغراپىيىلىك جايلىشىشى گەرچە تەخمىنىي بولسىمۇ شۇ ۋاقىتتا نىسبەتەن ناھايىتى ئىلغار ئۇسۇلدا سىزىپ كۆرسىتىلگەن، ياپونىيە ئارىلى تۇنجى قېتىم خەرىتىگە ئېلىنغان، شۇ زامانغا نىسبەتەن دۇنيا خەرىتىسى دەپ ھېسابلاشقا بولىدىغان قىممەتلىك خەرىتە ئىدى. شۇ ۋاقىتقىچە بۇ خەرىتىدىكى جۇغراپىيىلىك ناملار ئۇيغۇرچىغا تەرجىمە قىلىنمىغان بولۇپ، سىز ئۇنى تەرجىمە قىلىش نىيىتىگە كەلگەن

شاگىرتلىرىڭىزنىڭ ئەمگىكىگە ئايرىن ئوقۇپ ئۇلارنىڭ تەرجىمىسىنى تەكشۈرۈپ بېكىتتىڭىز. يىغىن باشلاندى. ئوقۇتقۇچى، ئوقۇغۇچىلار ئۆزلىرى تەييارلىغان ماقالىلىرىنى ئوقۇپ ئۆتتى، مەھمۇد قەشقىرىنىڭ ئالەمشۇمۇل تۆھپىلىرىنى ھەر تەرەپتىن بايان ۋە مۇھاكىمە قىلدى. سىز يىغىن قاتناشقۇچىلىرىنىڭ ناھايىتى قىزغىن، روھلۇق ھالىتىنى، چاۋاكلارنىڭ ئۈزۈلمەي چېلىنىۋاتقانلىقىنى، ئۇيغۇر تىلى تەتقىقاتى ۋە مۇشۇنداق پائالىيەتلەرنىڭ داۋاملىق بولۇشى ئۈچۈن قىلىنىۋاتقان ئىنسانلارنى كۆرۈپ ناھايىتى تەسەرلەندىڭىز. ئارقىدىنلا ھەممەيلەننىڭ ھۆرمەت نەزەرى، يۈكسەك دىققىتى ئاستىدا يىغىننىڭ خۇلاسسىسىگە ئاتاپ يېزىلغان «مەھمۇد روھىنى ئۈلگە قىلىپ ئىلىم - پەن ئۆگىنىشى ۋە تەتقىقاتى بىلەن ئاكتىپ شۇغۇللىنىش» دېگەن ماۋزۇدىكى ماقالىڭىزنى ئوقۇدىڭىز. سىز بۇ ماقالىڭىزدا 21 - ئەسىرگە قەدەم قويۇش ئالدىدا تۇرغان زامانىمىز ياشلىرىنىڭ، خۇسۇسەن ئالىي مەكتەپ ئوقۇغۇچىلىرىنىڭ مەكتەپ قوينىدىكى ئۆگىنىش پۇرسىتىنى غەنىيمەت بىلىپ تىرىشىپ ئۆگىنىشنىڭ لازىملىقى ۋە بۈيۈك ئالىمىمىز مەھمۇد قەشقىرىنى ئۈلگە قىلىپ ئىلىم - پەن ئۆگىنىشى ۋە تەتقىقاتى بىلەن ئاكتىپ شۇغۇللىنىشنىڭ زۆرۈرلۈكىنى تەكىتلەپ چۈشەندۈردىڭىز. مەھمۇد ئىزىدىن ماڭغان ئەزىمەتلەردىن پروفېسسور خەمەت تۆمۈرى، مېرسۇلتان ئوسمان فاتارلىق پېشقەدەم تىلشۇناسلارنى، مەھمۇد روھىنى نامايىش قىلىپ ئۇنى دۇنياغا تونۇتقان ياش تىبابەت ئالىمى خالىمۇراد غوپۇر، ياش فىزىكا ئالىمى ئەركىن سىدىق، بېلىگىدە ئوقۇپ تەبىئىي پەنلەر دوكتورى ئۇنۋانىغا ئېرىشكەن، ھازىر جۇڭگو پەنلەر ئاكادېمىيىسى بېيجىڭ يۇقىرى ئېنېرگىيە فىزىكىسى تەتقىقات ئورنىدا ئالىي تەتقىقاتچى بولۇپ ئىشلەۋاتقان كۈرەش ئىبراھىم، ياپونىيىدە ئوقۇغان جۇغراپىيەشۇناس تاشپولات تېيىپ، 22 يېشىدىلا شىنجاڭ داشۆسى ئېلېكترون ئۇچۇر فاكولتېتىنىڭ ئاسپىرانتى بولغان دىلشات ھېۋىزۇللا، تۇنجى ئۇيغۇر ئايال پاراشيوتچى ئارزۇگۈل ھەمدۇللا قاتارلىق زامانىمىزنىڭ ئۈلگىلىك ياشلىرىنى مەھمۇدنىڭ مۇنەۋۋەر ئەۋلادلىرى دەپ مەدھىيەلەپ ھەممەيلەننى ئۇلاردىن ئۆگىنىشكە چاقىردىڭىز ۋە يىغىنغا قاتناشقان ئوقۇغۇچىلارنىڭ يۈرەك تارىنى تىترىتىپ قەلبىدە ئۈچمەس بىر تەسىرات قالدۇردىڭىز.

شۇندىن كېيىن ساۋاقداشلاردا ئاشۇنداق ئۇلۇغ بوۋىلاردىن پەخىرلىنىش بىلەنلا قالماي ئۇلارنىڭ روھىنى ياد ئېتىش ۋە ئۈلگە قىلىش قىزغىنلىقى كۆتۈرۈلدى. 1995 - يىلى 9 - فېۋرالدا قىشلىق تەتىلدە قايتىمغان ئوقۇغۇچىلارنىڭ ئۆزلۈكىدىن تەشكىللىنىشى بىلەن ئەلىشىر ناۋايى تۇغۇلغانلىقىنىڭ 554 يىللىقىنى خاتىرىلەش كېچىلىكى ئۆتكۈزۈلدى. سىز ئوقۇغۇچىلارنىڭ بۇ ئىشىدىن ناھايىتى سۆيۈندىڭىز ۋە ۋاقتىڭىزنىڭ ئالدىراشلىقىغا قارىماي بۇ پائالىيەتكە قاتنىشىپ، ئەلىشىر ناۋايىنىڭ پۈتكۈل ئۇيغۇر تارىخىدا مەھمۇد قەشقىرى، يۈسۈپ خاس ھاجىپلاردىن كېيىن ئۆتكەن، ھەقىقىي ئۇيغۇر روھىنى ئۆزىگە مۇجەسسەم قىلغان پارلاق نامايەندە ئىكەنلىكى؛ ئۇنىڭ ئۆز زامانىسىدا كاتتا شائىرلا بولۇپ قالماي، بەلكى تۈرك، ئەرەب، پارس تىللىرىنى مۇكەممەل بىلىدىغان تىل ئۇستازى، ماتېماتىكا، پەلسەپە، ئاسترونومىيە قاتارلىق پەنلەرنىمۇ ۋايىغا يەتكۈزۈپ ئۆگەنگەن ئالىم ئىكەنلىكى توغرىسىدا ئەمەلىي مىساللار بىلەن تەسىرلىك نۇتۇق سۆزلىدىڭىز. سىز نەۋائىنىڭ توختاۋسىز ئىزلىنىش ئارقىلىق ئۆزىنىڭ ئىلىم خەزىنىسىنى بېيىتىپ بارغانلىقىنى، 14 - 15 ياشلىرىدا خېلى كۆپ بىلىملەرنى بىلىدىغان داڭلىق شائىر بولۇپ يېتىشىپ چىققانلىقىنى سۆزلەپ كېلىپ، ئوقۇغۇچىلارنىڭ بۇنىڭدىن جەزمەن ئىلھام ئېلىشى لازىملىقىنى، بۇرۇنقى ئەجدادلاردىن پەخىرلىنىش بىلەن بىر ۋاقىتتا، دەۋرنىڭ تەرەققىيات چاچى ئاستىدا

يانجىلىپ كېتىش خەۋىي كۈچىمىۋاتقان ھازىرقى ۋەزىيەتتە كەينىگە داڭماي، بوۋىلار ياندۇرغان چىراغنى ئۆچۈرۈپ قويماي، تۈنى ئەسلىدىكى نۇرانە، يالقۇنلۇق ھالىتى بويىچە ئەۋلادىمۇ ئەۋلاد ئۆتكۈزۈپ بېرىش كېرەكلىكىنى قايناپ تۇرۇپ سۆزلىدىڭىز. شائىرانە ھېسسىياتقا ئىگە سۆزلىرىڭىز گويا بومبىدەك ئېتىلىپ سورۇندا ئولتۇرغانلارنىڭ روھىي زېمىنىدا پارتلاپ كۈچلۈك ئەكس سادا قايتۇردى. سىز بۇ ئەكس سادانىڭ ۋاقىتلىق ئىكەنلىكىنى، توختىماي چېلىنىۋاتقان چاۋاڭلارنىڭ ھامان توختاپ، ئىش - ھەرىكەتلەرنىڭ يەنە داۋاملىشىۋېرىدىغانلىقىنى بىلىشىڭىزمۇ، شۇنچىلىك ھاياجانلانغان ۋە چاۋاڭ چاللىغان بۇ ياش بوغۇنلارنىڭ ۋاقتى كەلگەندە ھامان ۋىجدانىدىن قايناپ تېشىپ چىقالايدىغانلىقىغا ئىشەندىڭىز. ئۇلارغا ئۈمىد بىلەن ھۆرمەت بىلدۈردىڭىز.

ئارقىدىنلا كۆڭۈل ئېچىش باشلاندى. مەكتەپ يەر ئاستى زالىدىكى رەڭدار چىراغلار ۋالىلداپ، مۇزىكا قويۇلدى. ئوقۇغۇچىلار دەسلەپ ئۇيغۇرچە مۇزىكىلارغا كەلتۈرۈپ بەس - بەستە ئۈسسۈل ئوينىدى. سىز ئۇلارنىڭ شادىيانە ھەرىكەتلىرىگە قاراپ ياشلىقىڭىزنى سېغىنىپ قالدىڭىز ۋە سەنئەتكار مىللىتىڭىزنىڭ چىرايلىق ئوغۇل - قىزلىرىنىڭ كېلىچىكىمۇ ھامان گۈزەل بولىدىغانلىقىنى خىيال قىلىپ شېرىن خىياللارغا چۆمدىڭىز.

ئارىدىن يەنە بىر ئاي ئۆتتى. 13 - مارت كۈنى چۈشتىن كېيىن مەركىزىي مىللەتلەر داشۆسى تۈركىي تىل مەدەنىيەت فاكولتېتى ئوقۇغۇچىلار ئۇيۇشمىسىدىكى ئوقۇغۇچىلار، بولۇپمۇ قىز ئوقۇغۇچىلارنىڭ ئالاھىدە تىرىشچانلىق كۆرسىتىشى، ئەتراپلىق تەييارلىق قىلىشى بىلەن ئابدۇخالىق ئۇيغۇر ۋاپاتىنىڭ 62 يىللىقىنى خاتىرىلەش مۇھاكىمە يىغىنى ناھايىتى تەنتەنىلىك ئۆتكۈزۈلدى. سىز بۇ يىغىنغا باشتىن - ئاخىر يېقىندىن ياردەمدە بولىدىڭىز، يېزىلغان ماقالىلەرنى تەھرىرلەپ تۈزەتتىڭىز. ئابدۇخالىق ئۇيغۇرنىڭ ئىشخانىڭىزدا ساقلاپ قويۇلغان سىزما رەسىمىنى زال سەھنىسىگە ئالاھىدە ئەكەلدۈرۈپ، يىغىننىڭ ئومۇمىي قىياپىتىگە يېڭى ھۆسن قوشتىڭىز.

ئۆتكەن قېتىمقى خاتىرىلەش يىغىنلىرىغا ئوخشاشلا بۇ نۆۋەتتىكى يىغىنغىمۇ مەركىزىي مىللەتلەر داشۆسىدىكى تىل - ئەدەبىيات كەسپىدە بولمىغان ئۇيغۇر ئوقۇغۇچىلارنىڭ ھەممىسى دېگۈدەك قاتناشقان بولۇپ، يىغىن كەيپىياتى ناھايىتى قىزغىن، جانلىق، روھلۇق ئىدى. ماقالە يازغانلارنىڭ كۆپچىلىكى قىز ئوقۇغۇچىلار بولۇپ، ئۇلار ئابدۇخالىق ئۇيغۇرنىڭ ھاياتى، تىل - ئەدەبىيات ساھەسىدىكى ئالاھىدىلىكى ۋە ياراتقان تۆھپىسى، شۇنداقلا ئۇنىڭ ھەقىقىي ئۇيغۇر ئوغلانغا خاس مىللەتپەرۋەرلىكى، قەيسەرلىكى، جەسۇرلىقى، قەدىرلىنىشكە تېگىشلىك ئىنقىلابىي روھى توغرىسىدا ھاياجانلىنىپ سۆزلىدى، شېئىرلىرىنى دېكلاماتسىيە قىلدى. سىز ئۇلارنىڭ بۇ خىل جۈرئىتىنى، مۇھەببەت - نەپرەتكە قادىر نازۇك قەلبىنى، سۆز، جۈملە ۋە نۇتۇقتىكى راۋانلىقىنى، ھېسسىياتقا ئىنتايىن بايلىقىنى كۆرۈپ ناھايىتى زوقلاندىڭىز. تارىختا ئۆتكەن زېمىننىسا، ئاماننىسا، نۇزۇگۈم، رىزۋانگۈللەرنىڭ شانلىق ئوبرازىنى ۋە ھازىرقى زاماندا ئاياللىق بۇرچىنى ئۆتەش بىلەن بىر ۋاقىتتا ئۆزىنىڭ ئادەملىك قىممىتىنى، مىللىي غۇرۇرىنى ئۆز جېنىدەك قەدىرلەپ كېلىۋاتقان سەرخىل ئۇيغۇر ئاياللىرىنىڭ مەۋجۇتلۇقىنى تەسەۋۋۇر قىلىپ، بۇ قىزلارنىڭمۇ مۇشۇ ئېسىل ھالىتىنى داۋاملىق ساقلاپ، ساختا شوھرەت ۋە ساختا مۇھەببەتتىن يىراق قېچىپ، ناچار مۇھىت، ناچار روھنىڭ تەسىرىدىن قۇتۇلۇپ، چەت ئەل ئاياللىرىدەك مەسئۇلىيەتچان ۋە مۇستەقىل روھقا ئىگە بولۇشىنى، شۇنداقلا ئېلىمىزنىڭ ئىسلاھات دەۋرىدە باش كۆتۈرگەن ھەر

مىللەت ئاياللىرىدەك بىلىم ۋە قابىلىيەتتە ئۆزىنى نامايان قىلالايدىغان بولۇشىنى تىلىدىڭىز. قىزلار ماقالىنى ئوقۇپ بولغاندىن كېيىن سىز ئېغىر خىيالدىن باش كۆتۈرۈپ، تەكلىپ ۋە قىزغىن چاۋاك ئاستىدا مۇشۇ يىغىنغا مەخسۇس ئاتاپ يازغان «ئابدۇخالىق ئۇيغۇر روھى بىلەن روزا موللا ئەرۋاھى ئوتتۇرىسىدىكى كۈرەش توغرىسىدا» ناملىق خۇلاسە خاراكتېرلىك ماقالىڭىزنى ئوقۇدىڭىز. سىز بۇ ماقالىڭىزدە دۇنيانى نۇرانلىككە چۆمدۈرۈۋاتقان، مىللەتنى گۈللىنىشكە يېتەكلەيدىغان ئىزگۈ روھنى ئابدۇخالىق ئۇيغۇر روھىغا؛ نادانلىققا، جاھالەتلىك ئاڭغا تەئەللۇق ياۋۇز، قەبىھ روھنى روزى موللا ئەرۋاھىغا مۇجەسسەملەپ ئۇلارنى سېلىشتۇردىڭىز. ئاندىن تارىختىن بۇيان ياخشىلارغا كۈن بەرمەي كېلىۋاتقان روزى موللىدەك رەزكى ئەرۋاھلارنىڭ قەبىھ قىلمىشلىرىنى نۇرغۇن تارىخىي پاكىتلار بىلەن چۈشەندۈرۈپ، بۈگۈنكى كۈندىمۇ ئۇنىڭ شەكلى ئۆزگەرگەن قالدۇق ئەرۋاھلىرىنىڭ ھازىرقى زامان ئۇيغۇر جەمئىيىتىنىڭ ھەممە يېرىدە كېزىپ يۈرۈۋاتقانلىقىنى، مىللەتنىڭ كەلگۈسى بولغان ياش ئەۋلادلارنىڭ ئۇنداق ئەرۋاھلارنى ئۆزىگە يېقىن يولاتماي ئابدۇخالىق ئۇيغۇر روھىدىن چوقۇم ياخشى ئۆگىنىش كېرەكلىكىنى، پەقەت شۇنداق قىلغاندىلا روزاموللا ئەرۋاھىغا تاقابىل تۇرغىلى بولىدىغانلىقىنى تەكىتلىدىڭىز.

ساۋادداشلار سىزنىڭ قاراتمىلىقى ناھايىتى كۈچلۈك، ئادەمنىڭ ئىدىيىسىگە دەل تېگىپ، ئەقلىنى ئويغىتىپ، ھېسسىياتىنى ئورغۇتىدىغان گەپلىرىڭىزنى ئاڭلاپ ماقالىڭىزدىكى نۇقتىئىنەزەر، مىسال ۋە نىلمىڭىزدىكى ئۆتكۈرلۈككە قايىل بولدى. سىز ئۇلارنىڭ ماقالىڭىزنى ئوقۇپ بولغان چاغدا بىردەم سۈكۈتكە چۆمۈپ ئاندىن بىردىنلا قاتتىق چاۋاك چېلىپ كەتكەنلىكىنى، ئەقىل، ھېسسىيات نۇرلىرى تېپىپ تۇرغان مۇبارەك يۈزلەردىكى، قوي كۆزلەردىكى ھاياجان نۇرىنى كۆرۈپ ئۇلارنى روزى موللىدەك ئادەم بولۇپ قېلىشىدىن خۇدا ساقلىسۇن، ئابدۇخالىق ئۇيغۇر روھىدىن چوقۇم ئۆگىنىمىز، ئۇنىڭ روھىنى قورۇندۇرۇپ قويايمىز دېگەن كۈچلۈك يۈرەك ساداسىنى ئاڭلىغاندەك بولىدىڭىز. مۇشۇنداق سەرخىل ئەۋلادلارنىڭ ئىز بېسىپ مېڭىشى بىلەن بوۋىلار روھى قورۇنۇپ قالىدىغان زامانلارنىڭ ئەبەدىي بولمايدىغانلىقىغا ئىشەندىڭىز.

ئەبكارلىق قايغۇسى

- «ئۇيغۇر» دۇنيادا ئەڭ چىرايلىق خەت،
- «ئۇيغۇر» دەك يارقىن سۆز يوقتۇر پەقەت.
- مەن ئۇيغۇردۇرمەن - ئەلەمدۆلىللەھ،
- بۇندا مۇجەسسەم ھەممە سائادەت.

بۇ سىزنىڭ يازغىلى ئانچە ئۇزاق بولمىغان «ئەقىدە» ناملىق شېئىرىڭىز. بۇنىڭدىن كۆرۈنۈپلا تۇرىدۇكى، سىزنىڭ بېيجىڭدا يەنە كېلىپ ھەر مىللەتتىن بولغان ئادەملەرنىڭ ئۆزىنى نامايان قىلىش سورۇنى بولغان بۇ ئالىي بىلىم يۇرتىدا ئۈچ يىل ئوقۇش، 20 يىل خىزمەت قىلىش جەريانىدا ئەڭ كۆپ ھەپىلەشكىنىڭىزمۇ ئۇيغۇر تىلى، ئۇيغۇر يېزىقى، بۇ مۇھەببەت، بۇ ئەقىدە بەلكى ئەنە شۇ مۇھىتنىڭ تەسىرى ۋە كىچىكىڭىزدىن يېتىلدۈرگەن شائىرانە خاراكتېرىڭىزنىڭ خاسىيىتىدىن بولسا كېرەك. بىراق

شۇنسى سىزگە ئايدىڭكى، بۇ مۇھەببەت، بۇ ئەقىدىڭىز تەكلىماكاندەك چەكسىز، خىلۋەت ۋە نامرات بىر زېمىنغا بېغىشلانغان. ئىسلاھات بورىنى كۈچەيگەنسېرى تەكلىماكاندىكى مۇقەددەس قۇملارنىڭ چېچىلاڭغۇلۇقى مانا مەن دەپلا چىقىپ قالدى ۋە سىزنىڭ بۇ خىل ھېسسىياتىڭىزنى تېخىمۇ كۈچەيتىپ، ۋىجدان يەلكىڭىزگە ناھايىتى زور مەسئۇلىيەت يۈكىنى ئارتىپ قويدى.

سىز ھەر كۈنى ئۆيىڭىزدىن مەكتەپكە ماڭغىچە ئارىلىقتا ئۆتىدىغان تار كوچىدا كاتەكتەك كىچىك، ۋەيرانە ئۆيلەرنى ئانچە - مۇنچە تۈزەپ ئاشخانا ئېچىۋالغان، بۇلۇڭ - پۇشقاقلاردا كاۋاپ سېتىۋاتقان ياكى ئاپتاپقا قاقلىنىپ ئاق تاماكنىڭ خۇمارىنى باسالماي سالپىيىپ ئولتۇرغان ئىسسىق چىراي ياشلارنى كۆرسىز. ئۇلارنىڭ پاختايغان چاچلىرى، ئالايغان كۆزلىرى، چىرايىدىن تۆكۈلۈپ تۇرغان بەدرەڭلىك، قاشاقلىق سىزنى دائىم ھەسرەتلىك خىياللاردىن ھالسىرتىپ قويدۇ. ئۇلار يۇرتلۇقنى ئىزدەش باھانىسى بىلەن مەكتەپ ئىچىگە كىرىپ تانسىخانا، كىنوخانا قاتارلىق ئاممىۋى سورۇنلاردا لاغايلاپ يۈرۈيدۇ. ئوقۇغۇچىلار گاھىدا ئۇلارنىڭ كاساپىتىدىن بالاغا قېلىپ خاتا ھالدا تۈرمىگە سولىنىپ قالىدۇ. ئۇلارنىڭ ناچار تەسىرىنى يۇقتۇرۇۋالغانلار مەكتەپتە ئىش تېرىپ قويۇپ ئوقۇشتىن چېكىندۈرۈلىدۇ. سىز بۇ ئەھۋاللارنى كۆرۈپ، ئاڭلاپ تۇرسىز، ئېچىنسىز، غەزەپلىنىسىز. بىراق ھەقىقەت ۋە قانۇننىڭ مىللەت دەپ ئايرىپ ئولتۇرمايدىغانلىقىنى، بۇ زاماندا كىم بىچارە، بەزەپ بولسا، ئۇنىڭ دەۋرىنىڭ داشقىلى بولۇپ ھايۋاندىنمۇ بەتتەر خارلىقتا ياشايدىغانلىقىنى ئويلاپ ئۈمىدىنى يەنىلا مىللى مائارىپقا، بىلىملىك، غايىلىك ئەۋلادلارغا باغلايسىز.

سىز ئەسلى تىل - ئەدەبىياتچى ئىدىڭىز. بىراق ئۆپچۆرىڭىز ۋە ئانا دىيارىڭىزدىكى تۈرلۈك - تۈمەن ئىشلار سىزگە ئۇيغۇرلار پىسخىكىسىنىڭ ناھايىتى مۇرەككەپ ئىكەنلىكىنى ھېس قىلدۇرۇپ سىزدە ئۇيغۇر پىسخولوگىيىسى ھەققىدىمۇ ئىزلىنىپ بېقىش ئىستىكىنى تۇغدۇردى. شۇنىڭ بىلەن سىز ئۇزۇن يىللىق تۇرمۇش ئەمەلىيىتىڭىزدە ھېس قىلغان، قانچە قىلىشىڭىزمۇ كالىڭىزنى يەنىلا ئېغىر، كۆڭلىڭىزنى غەش قىلىپ تۇرغان ئوي - پىكىرلەرنى خەلقىڭىزگە، بولۇپمۇ ئىلىم ساھەسىدىكى سەبداشلارغا دەپ ئۇلار بىلەن غايىبانە سۆھبەتلىشىش ئارزۇسىدا كەينى - كەينىدىن «ھۈرمەت قىلىش ۋە تەنقىد قىلىش»، «ياشلاردا بىر - بىرىنى ئېتىراپ قىلىشقا جۈرئەت قىلىش روھى بولۇشى زۆرۈر»، «سالاپەت ھەققىدە پاراڭ» قاتارلىق بىر قەدەر چوڭقۇر تەربىيىۋى ئەھمىيەتكە ئىگە ماقالىلەرنى ئېلان قىلىپ، مىللەتنىڭ جەۋھىرى بولغان ئۇيغۇر زىيالىلىرىنىڭ ئۆز سالاھىيىتىگە مۇناسىپ بولمىغان بەزى ئەھۋاللىرىنى ۋە ئۇنى تۈگىتىشنىڭ ئاماللىرىنى ئوتتۇرىغا قويدىڭىز. سەمىمىي پىكىر بىلەن چىن ھېسسىيات گىرەلىشىپ كەتكەن، تىلى تاۋلانغان بۇ ماقالىلەرنى ئوقۇغانلىكى كىشى سىزنىڭ دۇرۇس، لىئىلا گەپ قىلىدىغان، ھېسسىياتقا باي، مۇھەببەت - نەپرىتى كۈچلۈك ئادەم ئىكەنلىكىڭىزنى ھېس قىلىدۇ.

سىز ئۆزىڭىزگە بىر قەدەر تونۇش بولغان زىيالىيلار ئېڭى ئۈستىدە ئىزلىنىشتىن باشقا نەزەرىڭىزنى پۈتۈن ئۇيغۇرلارغا قارىتىپ، ئۇيغۇرلار ھەققىدە كۆپتىن بېرى كۆرگەن، بىلگەنلىرىڭىزنى، چوڭقۇر قايغۇ - ھەسرەتتە ئويلىغانلىرىڭىزنى، ئىچ - ئىچىڭىزگە سىغماي قېلىۋاتقان، دېمىسە بولمايدىغان گەپلىرىڭىزنى «ئەبگار ئۇيغۇر» دېگەن تەنقىدىي رېئاللىق ئەسىرىڭىزدە مول پاكىتلار ئاساسىدا بايان قىلىشقا تۈتۈش قىلىدىڭىز. ئۇنى جەمئىي ئون قىسىمغا بۆلۈپ يېزىپ چىقىشنى پىلانلاپ، دەسلەپكى

ئۈچ قىسمىنى يېزىپ پۈتتۈرۈپ ئوقۇغۇچىلارغا ئوقۇپ بەردىڭىز ۋە «مىللەتلەر ئىتتىپاقى» ژۇرنىلىنىڭ ئېلان قىلىشىغا بەردىڭىز. سىز بۇ ماقالىڭىزدە ئاساسەن كۆپ سانلىق ئۇيغۇرلاردىكى ئەقىدىسىزلىك، ھورۇنلۇق، ئىناقسىزلىق، مۇناپىقلىق قاتارلىق ئون چوڭ ئەجەللىك ئىللەتنى ۋە ئۆزىڭىزنىڭ ئۇنىڭغا بولغان چوڭقۇر ئۆچمەنلىكىڭىزنى ئەمەلىي مىسال، قايناق ھېسسىيات، ئۆتكۈر مۇلاھىزە، تەسىرلىك تىل بىلەن ئىپادىلىدىڭىز. مەسىلەن، ماقالىڭىزنىڭ «ئىناقسىزلىق ۋە ئىپتىدائىي مەھەللىۋازلىق» دېگەن ئىككىنچى قىسمىدىكى «كېيىنكى چاغلاردا خېلى بىر بۆلەك ئۇيغۇرلارغا ئۆز يۇرتلىرىنى ئوراپ تۇرغان تەكلىماكاندىكى قۇملارنىڭ خۇسۇسىيىتى سىڭىپ قالغاچقا، ئۇلار ئۆملۈك، ئىناقلىق ئەڭگۈشتىرىنى يوقىتىپ قويغان» دېگەن جۈملىڭىز بۇنىڭغا ياخشى مىسال بولالايدۇ. گەرچە ئۆزلىرى ئاشۇ خىل ئەجەللىك مەرزىنى يۇقتۇرۇۋالغان تۇرۇقلۇق «ئۇيغۇرلار زادى بىر - بىرىنى كوچىلايدۇ، ئۇيغۇرلار ئۇنداق ئوسال، مۇنداق ئەسكى، شۇڭا راۋاج تاپالمايدۇ» دەپ ھاماقەتلەرچە تىللايدىغان، ئاخىرى بۇ گەپلەرمۇ ئۆزىگە كونا، كۈلكىلىك ئاڭلىنىپ ئاشۇنداق گەپلەرنى ئاڭلىسا زېرىكىدىغان ئەبگارلارمۇ بۇ ماقالىنى ئوقۇسا ئۇنىڭدىن يېڭى بىلىم ۋە يېڭى تەسىر ئېلىشى مۇمكىن.

سىزنىڭ ئىنگىلىز، ئەرەبلەرنىڭ، خەنزۇ ۋە باشقا قېرىنداش مىللەتلەرنىڭ بۈگۈنكى تەرەققىياتىدىن ئوبدان خەۋىرىڭىز بولغاچقا، ھەر تەرەپلىمە سېلىشتۇرۇش ئارقىلىق ئانا مىللىتىڭىزنىڭ ماددىي ۋە مەنىۋى مەدەنىيەتتە ھەقىقەتەن گاداي، ئەبگار ئىكەنلىكىنى تونۇپ يەتتىڭىز، بۇ رېئاللىققا كۆز يۇمالمىدىڭىز. شۇڭا «ئەبگار ئۇيغۇر» دا ئون چوڭ ئىللەتتىن باشقا يەنە زەھەرلىك چېكىملىك چېكىش، ھاراقكەشلىك، قىمارۋازلىق، قاتىللىق، زىناخورلۇق، سۇخەنچىلىك قاتارلىق ئىجتىمائىي ھادىسىلەرنىڭ چۈشكۈنلەشكەن مىللەتنىڭ ئالاھىدىلىكى ئىكەنلىكىنى، بۇنىڭ ئۇيغۇرلاردىلا گەۋدىلىك ئىكەنلىكىنى، ئۇيغۇرلار ئەگەر بۇرۇنقى شەۋكەتلىك تارىخىنى، پارلاق ئەنئەنىسىنى ئۇنتۇپ مۇشۇنداق ئەبگارلىشىپ كېتىۋېرىدىغان بولسا، ئاقىۋەتتە تەدرىجىي تۈگىشىپ كېتىدىغانلىقىغا بولغان ۋەھىمىلىك، قايغۇلۇق ھېسسىياتىڭىزنى ئاشكارىلىدىڭىز.

سىز گاھىدا دۇنيانىڭ ھەممە يېرىگە تاراپ ئاسسىمىلياتسىيە بولۇش خەۋپىگە دۇچ كەلگەن ناخشا-ئۇسۇلغا ماھىر مىللەت - سىگان قاتارلىق بىچارە مىللەتلەرنىڭ ۋەيرانە ھالىتىنى خىيال قىلىپ شۈركىنىپ كېتىسىز. شۇنىڭ بىلەن بىر ۋاقىتتا ئۇيغۇرلارنىڭ بۇلارغا قارىغاندا ئەۋزەل مۇھىتقا ئىگە ئىكەنلىكىنى، تەرەققىيات ھەم ئىستىقبالىنىڭ چوقۇم بولىدىغانلىقىنى ئويلاپ، ئۈمىدۋارلىقنىڭ غايەت زور قۇدرىتىگە ئىشىنىسىز. ھېچ بولمىسا قايغۇ - ھەسرەتنىڭ سالامەتلىككە زىيانلىق ئىكەنلىكىنى، روھىي چۈشكۈن ئادەمنىڭ ئېتىمۇ چاپالمايدىغانلىقىنى ياخشى بىلىسىز.

نىيەت ئەلا

1995 - يىلى 22 - مارت كۈنى چۈشتىن كېيىن مەركىزىي مىللەتلەر داشۆسىنىڭ چوڭ زالى مەھنىسىدە نورۇز بايرىمىنى تەبرىكلەش مۇناسىۋىتى بىلەن تەييارلانغان سەنئەت نومۇرلىرى كۆرسىتىلىۋاتاتتى. مەكتەپ ئىچى ۋە مەركىزىي تىياتىر شۆبەسىدىكى ئوقۇتقۇچى، ئوقۇغۇچىلارنىڭ يېقىملىق ناخشا - مۇزىكا ۋە قىزىقارلىق ئېپىزوتلىرىغا مەھلىيا بولۇپ كەتكەن تاماشىبىنلار ئۈزۈلدىۋىرمەي

چاۋاك چالاتتى. شۇ تەرىقىدە بىر نەچچە نومۇر ئوينىلىپ بولدى. تاماشىبىن ئەمدى قايسى نومۇر كۆرسىتىلەر دەپ تەقەززا بولۇپ تۇرغاندا، پەردە قايرىلىپ چىمەن دوپپا، ئەتلەس كۆڭلەك كىيگەن ئېلانچى قىز مىكروفون ئالدىغا كېلىپ: «ئەمدى مەركىزىي مىللەتلەر داشۆسى تۈركىي تىللار فاكولتېتىنىڭ دوختىپىنى، ئۇيغۇرشۇناسلىق تەتقىقات ئورنىنىڭ مۇئاۋىن مۇدىرى ئابدۇرەئوپ پولات ئاكتىنى نەسىر ئوقۇپ بېرىشكە تەكلىپ قىلايلى» دېدى. پەستە چاۋاك كۆتۈرۈلدى. ھەممەيلەن سەھنىگە سالماق قەدەم بىلەن كېتىۋاتقان ئوتتۇرا بوي، سالاپەتلىك بىر ئادەمگە ھۈرمەت ۋە قىزىقىش نەزەرىنى تاشلىدى. سىز سەھنىگە چىقىپ، مىكروفون ئالدىغا كېلىپ پەستە ئولتۇرغان قوۋم - قېرىنداشلىرىڭىزغا ھۈرمەت بىلدۈردىڭىز. كۆپچىلىك جىم بولدى، ئۇلارنىڭ ئىچىدە ئوقۇغۇچىلاردىن باشقا يەنە بېيجىڭدا خىزمەت قىلىۋاتقان ھەر ساھە خىزمەتچىلىرىمۇ، ئوقەتچىلەرمۇ بار ئىدى.

سەھنە تەرەپتىن ئاۋۋال تەمبۇرنىڭ يۈرەكنى لەرزىگە سالىدىغان مۇڭلۇق ئاۋازى، ئاندىن سىزنىڭ جاراڭلىق ئاۋازىڭىز كەلدى. بۇ ئاۋازلار ئېلىپكتر دولقۇنىغا ئايلىنىپ پۈتۈن زالدا ياڭرايتتى. سىز دەسلەپ نورۇز ئاتالغۇسىنى چۈشەندۈردىڭىز، ئاندىن «شىنجاڭ ياشلىرى» دا ئېلان قىلىنغان «تۈنۈگۈن، بۈگۈن ۋە ئەتە» ناملىق نەسىرىڭىزنى ئوقۇدىڭىز. بۇ نەسىردە سىزنىڭ تۈنۈگۈننى ئۈنۈمىي، بۈگۈننى قەدىرلەپ، ئەتەگە ئۈمىدۋارلىق بىلەن قاراشتىن ئىبارەت ۋاقىت كۆز قارىشىڭىز ناھايىتى تەسىرلىك ئىپادىلەنگەن بولۇپ، نەسىرنى ئوقۇۋاتقان چاغدىكى مەردانە ئاۋازىڭىز بىلەن مۇقام مەرغۇلىدا سايراۋاتقان تەمبۇرنىڭ تىتىرەڭگۈ ساداسى پەستە ئولتۇرغانلارنىڭ دىلىنى ئېرىتىۋەتتى. زال ئىچى گويا ھېچكىم يوقتەك تىپتىنچ ئىدى...

سىز نەسىرنى ئوقۇپ تۈگەتكەندە زالدا چاۋاك ئۈزۈلمىدى. سىز ئۇلارغا يەنە بىر قېتىم ھۈرمەت بىلدۈرۈپ سەھنىنىڭ ئارقا ئىشىكىدىن چىقىپ كەتتىڭىز. ئىشخانىڭىزغا كىرىپ بايقى ھاياجانلىق ھالەتنى چاپسانلا ئۈنۈپ شۇ كۈنى قىلىشقا تېگىشلىك ئىشىڭىزنى داۋاملاشتۇردىڭىز. سىز ئۇزۇن يىللىق ئۆگىنىش ۋە تەتقىقات جەريانىدا بۈگۈننى قەدىرلەشنىڭ ھەممىدىن مۇھىملىقىنى چوڭقۇر چۈشەنگەچكە، گويا ئەتىلا ئۆلۈپ قالدىغاندەك تىرىشىپ ئىشلەپ، ئەقىدە كۆچىتىڭىزنىڭ كۆكلەپ مېۋە بېرىشى ئۈچۈن ماڭلاي تەرىڭىزنى سەرپ ئەتتىڭىز. نەچچە شەھەرنى ئاتلاپ پايتەختكە كەلگەن ھەربىر قاراردىكى شاگىرتلىرىڭىزغا بىلىم ۋە پەزىلىتىڭىزنى سىڭدۈردىڭىز. ئۇلارنىڭ قاتارىدا مېنىڭمۇ سىزدىن ئالغان بىلىم ۋە تەسىراتىم ناھايىتى چوڭقۇر بولدى. سىزگە بولغان قايىللىقىم ۋە ھۈرمىتىم ھەسسىلەپ ئاشتى. بۇ ھېسسىياتنى شۇ پېتىلا قويۇپ قويۇشقا كۆڭلۈم ئۈنمىدى. شۇنىڭ بىلەن كۆڭلۈمدە شۇنداق بىر ئىستەك تۇغۇلۇپ، ئۇنى ۋۇجۇدقا چىقىرىش ئۈچۈن قەلەمگە مۇراجىئەت قىلدىم.


سىز بىلەن تۈنۈگۈنىڭىز ۋە بۈگۈنىڭىز ئۈستىدە ئۇزاق سۆھبەتلەشكەندىن كېيىن ئەتىڭىز ئۈستىدە قانداق يېڭى پىلانلىرىڭىز بارلىقىنى سورۇدۇم. سىز ئىشخانا دېرىزىسىدىن سىرتقا قاراپ جىددىي تۈستە: «مىللىتىمىزدە تىلشۇناسلىق يەنىلا باشلانغۇچ تەتقىقات ھالىتىدە، تىل، ئەدەبىيات، تەرجىمىنىڭ بۆلۈنۈپ كېتىش ئەھۋالى ئېغىر. بۇنىڭدىن كېلىپ چىقىۋاتقان مەسىلىلەرمۇ ئاز ئەمەس. شۇڭا بۇندىن كېيىن تىل - ئەدەبىيات تەتقىقاتىنى بىرلەشتۈرۈش ۋە تەرجىمىچىلىك ئۈستىدە ئىزلىنىشنى چوڭقۇرلاشتۇرىمەن. نەۋائى ۋە ئۇنىڭ ئەسەرلىرى ئۈستىدە مەخسۇس تەتقىقات ئېلىپ بارمەن. ئۇيغۇرشۇناسلىق تەتقىقات ئورنىنىمۇ قۇرۇۋالدۇق، پىلاننىمۇ تۈزۈۋالدۇق. دېمەك ئەمدى قىلىدىغان ئىشىمىز تېخىمۇ كۆپ بولىدۇ.

بۇ تەتقىقات ئورنى ئەمەلىي ئۈنۈم يارىتىشنى مەقسەت قىلىپ، نۇقتىلىق ھالدا ئۇيغۇر تىلى - يېزىقى ئۈستىدىكى تەتقىقاتنى چوڭقۇرلاشتۇرىدۇ. قوشۇمچە قىلىپ ئەدەبىيات، تەرجىمە، تارىخ، مەدەنىيەت، پسخولوگىيە قاتارلىق ساھەلەردىمۇ تەتقىقات ئېلىپ بارىدۇ. شۇنداقلا ئۇنىڭ نەتىجىلىرىنى ئوقۇغۇچىلارغا، كېيىنرەك شۇ ساھەدىكى ئىلىم ئەھلى ۋە قىزىققۇچىلارغا نامايان قىلىدۇ. ھازىر مەن ئىيۈل تۈركىيىدە ئېچىلىدىغان ماناس ئىلمىي مۇھاكىمە يىغىنىغا ماقالە تەييارلاۋاتىمەن. ئۇ يەردىن قايتىپ كەلگەندىن كېيىن مەندە ئوقۇماقچى بولغان بىر ياپونلۇق ئوقۇغۇچىنى ئاسپىرانتلىققا ئېلىپ، ئۇنىڭغا چاغاتاي ئۇيغۇر تىلىدىن ساۋات بېرىپ، موللامۇسا سايرامنىڭ بىزگىلا خاس بولغان تارىخىي ئەسىرى - «تارىخىي ئەمىنىيە» ۋە «تارىخىي ھەمىدى» نى تەتقىق قىلدۇرىمەن. مەن ئىلگىرى چەت ئەلدە ئوقۇش پۇرسىتىنى قولدىن بېرىپ قويغانىدىم. ئۇنىڭغا ئۆكۈنمەيمەن، پۇرسەت ھامان كېلىدۇ. مۇھىمى مەن ئاناتىل ئوقۇتۇشى ۋە تەتقىقاتىنى ئۆزۈمگە ئەڭ بۈيۈك شاراپەت ۋە بەخت ھېسابلايمەن. بۇ مېنىڭ بۇندىن كېيىنكى ئىشلىرىمنىڭمۇ مەنئۇ تۇۋرۇكى، ئەقىدە ئولى» دېدىڭىز.

مەن يەنە سىزنىڭ «تەكلىماكانى» دېگەن تەخەللۇسىڭىزغا قىزىقىپ نېمىشقا شۇنداق تەخەللۇس قويغانلىقىڭىزنى سورىسام سىز بىر پەس چوڭقۇر خىيالغا چۆكۈپ تەمكىن بىر تەبەسسۇم بىلەن: «ئەجدادىمىزنىڭ تەۋەررۈك تۇپرىقى تەكلىماكان، مەدەنىيەت بۆشۈكىمۇ تەكلىماكان، تەكلىماكانغا نۇرغۇن كۆرەل رىۋايەتلەر، تارىخىي قىسسەلەر پۈتۈلگەن. تەكلىماكاندىن شانلىق تارىخىمىزنىڭ شاھىدلىرىنى تاپقىلى بولىدۇ. تەكلىماكاننىڭ سىر، جەزىبىسى تۈگىمەيدۇ. مىللىتىمىزنىڭ پسخىكىسىمۇ تەكلىماكان ھۈملۈقىغا ئوخشاش مەخپىيىتى تېخى تولۇق ئېچىلمىغان ئاجايىپ بىر دۇنيا. يەنە كېلىپ مىللىتىمىز ئۈچۈن قىلىشقا تېگىشلىك ئىشلار گويا تەكلىماكاننىڭ قۇمىدەك كۆپ. مەن ھەر بىر ئۇيغۇر ئەۋلادىنىڭ تەكلىماكان قۇمىدەك نادانلىق بورىنى نەگە ئۈچۈرتسا شۇ يەرگە چۈشىدىغان رەزگى، بىچارە ھالەتتىن قۇتۇلۇشنى ئەڭ بۈيۈك ۋە ئەڭ ئاخىرقى نشان قىلىپ، ئاشۇ نشانغا بېغىشلانغان ئىشلىرىمىزغا روھىي جەھەتتىن بىر ئىلھام، تۈرتكە بولسۇن دەپ كۆپ ئويلىنىش ئارقىلىق ئۆزۈمگە ئاخىرى مۇشۇ تەخەللۇسنى تاللىدىم» دېدىڭىز. دېمەك، سىزنىڭ قەلبىڭىزدە تەكلىماكاندەك ئىللىق، چەكسىز، گۈزەل بىر روھ قۇياشتەك پارلاپ تۇراتتى.

ئىشخانىڭىزدىن ئايرىلىش ئالدىدا مەن سىزنىڭ بارغانچە ياشىرىپ كېتىۋاتقانداك تولىمۇ روھلۇق، جۇشقۇن كۆرۈنىدىغان قىياپىتىڭىزگە قاراپ، مىللىتىمىزگە سىزدەك سەرخىل ئادەملەرنىڭ بەكمۇ زۆرۈرلۈكىنى ئويلاپ، ئاشۇ بۈيۈك ئىشلىرىڭىزنىڭ تېخىمۇ يۈكسىلىشىنى، ئۆمرىڭىزنىڭ ئۇزۇن بولۇشىنى تىلىدىم.

مەسئۇل مۇھەررىر ئالىمجان ئىسمائىل



ئۇزاققا سوزۇلغان شېرىن چۈش

(ھېكايە)

1



ئۇزاق يىللاردىن بېرى شەھەر سېپىلىنىڭ سىرتىدا چوڭقۇر بىر يار يىلاندىكى سوزۇلۇپ ياتاتتى. بۇنىڭ سېپىل سوققانلار لاي ئالغان ئازگال ياكى سېپىلنىڭ سىرتقى مۇداپىئە خەندىكى ئىكەنلىكىنى ھازىر ھېچكىم بىلمەيدۇ. كېيىنكى چاغلاردا كەلكۈن ۋە ئاشقان - تاشقان سۇلارنىڭ يامراپ كىرىشى بىلەن يار قىرغاقلىرى گۈمۈرۈلۈپ، تېخىمۇ كېڭىيىپ كەتتى. يارنىڭ ئاللىقەيەرلىرىدىن بۇلاق كۆزىمۇ ئېچىلدى. بۇلاق سۈيىنىڭ يالىشى بىلەن يار بارغانسېرى چوڭقۇرلىشىپ، قارا ئۈجمە يېگەن ئىتنىڭ تېزىكىدەك قاپقارا پاتقاق ھاسىل بولدى. يار ئىچىگە قەدەم باسقۇلى بولمايتتى. كىشىلەر سېپىلنىڭ شۇ ياقىتىكى دەرۋازىسىغا ئۇدۇللاپ يارغا كۆۋرۈك سېلىشتى. لاي - پاتقاق ئاستا - ئاستا سېرىلىپ، كۆۋرۈك نەچچە قېتىم غۇلاپ چۈشتى. كىشىلەر يەنە تۈزەشتۈردى. چۈنكى ئۇنىڭسىز قارشى قىرغاققا ئۆتۈش مۇمكىن ئەمەس ئىدى.

شەھەر تەرەققىي قىلىپ كېڭەيگەندىن كېيىن سېپىلغا ئوخشاشلا يارمۇ شەھەرنىڭ ئوتتۇرىسىدا قالدى. يارغا ئەخلەت، پاسكىنا سۇ، يۇندىلار تۆكۈلدى. قايسىبىر ئىدارە - زاۋۇتلارنىڭ ئەۋرەز تۈرۈبىسى يارغا تۇتاشتۇرۇلدى. يار ئۈستىدە چىۋىن - پاشىلار ۋىزىلدايتتى. يازنىڭ ئىسسىق كۈنلىرى ياردىن تارقالغان چىدىغۇسىز سېسىق پۇراق پۈتۈن شەھەرنى قاپلايتتى. بۇ يار زامانىۋى

شەھەرنىڭ سۈپىتىگە، تازىلىقىغا، گۈزەللىكىگە راستتىنلا تەسىر يەتكۈزدى. شەھەرلىكلەرنىڭ كۆزى ئاشۇ يارغا چۈشىملا كۆڭۈللىرى غەش بولاتتى. ئاشۇ پاتقاقلىق، ئەگرى - بۈگرى يار شەھەرنىڭ ھۆسنىگە خۇددى گۈزەل قىزنىڭ بۇرنىدە

كى قاقاچتەك زادىلا ياراشمىغانىدى. ئاخىرى گۈزەللىك قارشى ۋە تازىلىق تەلىپى خېلىلا يۈكسەك بولغان ھازىرقى زامان ئادەملىرى بۇنداق ھالەتكە زادىلا چىداپ تۇرالمىدى.

شۇنداق قىلىپ، مىسلى كۆرۈلمىگەن داغدۇغا بىلەن يارنى ئۆزگەرتىش - گۈزەل قىزنىڭ ناچىدەك بۇرنىدىكى ھېلىقى قاقاچنى ئېلىۋېتىش ھەرىكىتى باشلىنىپ كەتتى. يار كېڭەيتىلىپ، ھېلىقى ئىت تالمۇتەكەن جۇۋىنىڭ پېشىدەك سەت كۆرۈنىدىغان قىرغاقلارغا گۈلتاش چىقىرىلماقچى، قېزىلغان لاي - پاتقاق كۆلىنىڭ ئوتتۇرىسىغا دۆۋىلىنىپ، سۈنئىي تاغ ھاسىل قىلىنماقچى، تاغ ئۈستىگە

راۋاق سېلىنماقچى، سالاسۇنلۇق ئەگمە كۆۋرۈكلەر ئارقىلىق سۈنئىي تاغ بىلەن قىرغاقلار تۇتاشتۇرۇلماقچى، قىرغاقلارغا سېمونت يوللار ياسالماقچى، مەنزىرە دەرەخلىرى تىكىلمەكچى، گۈللەر تېرىلماقچى، سېسقى يار ئىسمى - جىسىمغا لايىق ئىستراھەت باغچىسىغا ئايلاندۇرۇلماقچى بولدى. شۇنداق بولغاندىلا ھېلىقى سەت قاقچ گۈزەل خالغا ئايلىناتتى. كىشىلەر كۆڭۈل غەشلىكىدىن قۇتۇلاتتى. كۆل ئۈستى باغچىسىدا ساياھەت قىلىپ، گۈزەللىكتىن ھۇزۇرلىناتتى. ئىش باشلاندى. ھەدبەگەندىلا ئىش سېتىۋېلىپ، مەدىكار سالىدىغان ھۆددىگەرلەر پەيدا بولدى. ئۇلار يارىنىڭ ھەممە يېرىنى بۆلۈپ ھۆددىگە ئېلىشتى. شەھەر مەركىزىدىكى مەدىكار بازىرىدىن مەدىكار ياللىدى. يار ئىچى ئادەمگە توشۇپ كەتتى. يېرىم يالىڭاچ بولۇۋالغان ئادەملەر پاتقاقلىقتا قۇرتتەك مىغىلدايتتى. ئېتىز ئىشىنىڭ ئارىسالدى ۋاقتىدا مەدىكارغا ئايلانغان دېھقانلار تىزىغىچە لاي - پاتقاق كېچىپ، ئېغىر ھارۋىلارنى كالىدەك ھاسىراپ سۆرەيتتى، ھەدەپ ۋارقىرىشاتتى، شالاپلىتىپ سۇ كېچەتتى، يىقىلىپ لاي - پاتقاققا بۇلغىناتتى، يەنە قوپاتتى، ئىشلەيتتى، تىرىمىشاتتى... يار ئاستا - ئاستا كېڭەيدى. چوڭقۇرلىشىپ كۆلگە ئايلاندى. سۈنئىي تاغ ئېگىزلىدى. ئۈستىگە چىقىپ جەنۇبقا قارىغان ئادەم يىراقتىكى قارا قۇرۇمنى كۆرەلىگۈدەك ئېگىزلىدى.

پۈتكۈل قۇرۇلۇش جەريانىدا ئېگىز بوي، زىلۋا، قارا چاچلىق، قارا كۆزەينەك تاقىۋالغان بىر ئادەم يار ئۈستىدىكى سېمونت كۆۋرۈكتىن ئويۇلۇۋاتقان يارغا قاراپ تۇردى. كېچە - كۈندۈز قاراپ تۇردى. جەنۇب ئاسمىنى ئايلىنىپ ئۆتۈۋاتقان قۇياشنىڭ كۆيدۈرۈشىگىمۇ، بوران - شامالغىمۇ، يامغۇر - يېشىلغىمۇ پەرۋا قىلماي قاراپ تۇردى. ئۇ ئېگىزلەۋاتقان سۈنئىي تاغقا، گۈلتاشلاردىن سۈپەت

كىرىۋاتقان قىرغاقلارغا، ئېلىنىۋاتقان يول ۋە باغچىلارغا نەزەر ئاغدۇرمايتتى. مۇشۇ قۇرۇلۇشنىڭ باش مۇتەخەسسسى بولۇش سۈپىتى بىلەن ئىش سوراپ كەلگەنلەرگە كۆلگە قاراپ تۇرغان ھالىتىدە توغرا كۆرسەتمىلەرنى بېرەتتى. باشقا يىقلارغا قارىماي تۇرۇپمۇ ھەممە ئىشنى يۈرۈشتۈرەتتى. تامىقىنى ئاشۇ كۆۋرۈك ئۈستىدە يەيتتى. ئاخشى تاكى ئەڭ ئاخىرقى بىر مەدىكار ئىش ئورنىدىن ئايرىلمىغۇچە كۆۋرۈك ئۈستىدىن قاراپ تۇراتتى. ئۇندىن كېيىن ئىش ئورنىنى ساقلىغۇچىغا ئامانلىقنى ياخشى ساقلاشنى، ئەتە ئۆزى يېتىپ كەلمەستىن بۇرۇن ئىش ئورنىغا ھېچكىمنى يولاتماسلىقىنى قايتا - قايتا تاپىلاپ ئاندىن يۈرۈپ كېتەتتى. ئۇنىڭ ۋۇجۇدىدىن، كۆۋرۈك ئۈستىدە مېختەك قادىلىپ تۇرۇشىدىن، كەچ قايتىپ، بۇرۇن كېلىشىدىن ئاجايىپ كۈچلۈك مەسئۇلىيەت تۇيغۇسى چاقناپ تۇراتتى. راستىنى ئېيتقاندىمۇ، ئۇ ئاجايىپ ئىرادىلىك، كۆڭلىگە پۈككەن مەقسىتىگە يەتمەي قويمايدىغان ماتانەتلىك ئادەم ئىدى.

2

مۇشۇ داغدۇغىلىق باغچا قۇرۇلۇشىنى ئېلىپ بېرىشقا شەھەرلىك پارتكوم شۇجىسىنى ئەنە شۇ ئادەم كۆندۈردى. كىشىلەر ئۇنى كۆكتاتچى دېيىشەتتى. ئۇنىڭ ئىسمىنى كىشىلەر ئانچە بىلمەيتتى. لېكىن ئۇنىڭ مۇشۇ شەھەرگە پەيدا بولغاندىن بېرى كۆكتات تېرىپ، كۆكتات سېتىپ يۈرگەنلىكىنى، سۇلياۋ يوپۇقلۇق پارنىك ياساپ، ئەڭ بۇرۇن يېڭى كۆكتات چىقارغانلىقىنى، ئۇنىڭ پارنىكىدا قىش - زىمىستاندىمۇ پەمىدۇر، كۆكمۈچ، يېشىل پۇرچاق، تەرخەمەك دېگەندەك ئېسىل كۆكتاتلارنىڭ ياشناپ تۇرىدىغانلىقىنى بىلەتتى. شۇڭا ئۇنى كۆكتاتچى دېيىشەتتى. ئەنە شۇ كىشى مۇشۇ باغچا قۇرۇلۇشىنىڭ تەشەببۇسچىسى،

گېلىمنى ياغلىماقچى، مېنى قولغا چۈشۈرمەكچى، ئارقىدىن راست گېپىمنى دەيدۇ. ئىشقا ئورۇنلاشتۇرۇپ قويۇشنى، كادىرلىققا ئورۇنلاشتۇرۇپ قويۇشنى تەلەپ قىلىدۇ، - دەپ ئويلايتتى شۇجى، - مەيلى، كۆكتېتىنى توشۇۋەرسۇن، ۋاقتى كەلگەندە بىر گەپ بولار، پەقەت ئەقلى جايىدا، مەلۇماتى جايىدا بولسلا.

ۋەھالەنكى، بىر يىل ئۆتتى. ئىككى يىلمۇ ئۆتتى. لېكىن كۆكتاتچى شۇجىنىڭ كۆڭلىدىن كەچكەن ھېلىقى تەلەپنى بىر قېتىم ئوتتۇرىغا قويىمىدى. ئازراقمۇ پۇراتمىدى. ئۇ ھەر ھەپتىدە ئىككى قېتىم كۆكتات ئېلىپ كېلەتتى. شۇجىنىڭ كىچىككىنە ھويلىسىغا قەدەم باساتتى. مۇلايىمغىنا كۈلۈمسىرەيتتى. كۆكتاتنى ئاۋايلاپ يەرگە قويۇپ، ئارقىچە مېڭىپ چىقىپ كېتەتتى. كۆكتاتنىڭ پۇلى توغرىلىق ئېغىز ئېچىلغاندا قولىنى پۇلاڭلىتىپ شۇھامان غايىب بولاتتى. ئۇ ئىككى يىلدىن ئارتۇق ۋاقىت ئىچىدە، بۇ ھويلىغا تالاي قېتىم كىرگەن بولسىمۇ، لېكىن ئىچكىرىكى ئۆيگە، مېھمانخانىغا بىر قېتىم قەدەم باسمىدى. شۇجىغا بىرەر ئېغىز ئارتۇق گەپمۇ قىلمىدى. ئۇ خۇددى شۇجىنى، شۇجى خېلىمىنى بىزار قىلىپ قويۇشتىن ئەنسىرىگەندەك جىندەك كىرىپ، شامالداك غايىب بولاتتى.

دەسلەپ كۆرۈشكەندە شۇجىنىڭ كۆڭلىدىن كەچكەن ھېلىقى ئوي ۋە يېقىمىز تەسىرات ئاستا-ئاستا يوقالدى. شۇجىنىڭ قەلبىدە كۆكتاتچىنىڭ ئوبرازى بارغانسېرى نۇرلىنىپ كېلەتتى. ئۇ ئاقكۆڭۈل، ساددا، مېھرىبان كۆرۈنەتتى. خۇددى شەھەرنىڭ ئىشلىرى ئۈچۈن جان كۆيدۈرۈپ جاپاچېكىۋاتقان شۇجىغا مۇشۇنداق غەمگۈزار بولۇش كېرەك، ئۇنىڭ ھالىدىن خەۋەر ئېلىش كېرەك، كىچىككىنە كۆكتات نېمىدى،

پىلانلىغۇچىسى، ئىش ئۈستىدىكى باش مۇتەخەسسسىسى، ھېسابات باشقۇرغۇچىسى بولدى.

شەھەرلىك پارتكوم شۇجىنى ئۇنى تۇنجى كۆرگەندە، نەپرەت بىلەن تىكىلدى. خۇددى بىر خۇشامەتچىگە، تەخسىكەشكە، يالاقچىغا قارىغاندەك قارىدى. ئۇ چاغدا كۆكتاتچى ئۇنىڭغا ئۆزى ئۆستۈرگەن يېڭى كۆكتاتلارنى ئېلىپ كەلگەندى. ھويلىنىڭ ئىشىكىنى چەكمەيلا ئېچىپ كىرگەندە، شۇجى ھويلىدا ياتما ئورۇندۇقتا دەم ئېلىپ ياتاتتى. ئۇ مىدىرلىمىدى. ئەمەل سوراپ ياكى بىرەر خىزمەتكە ئورۇنلاشتۇرۇپ قويۇشنى تەلەپ قىلىپ كەلگەن بىرەر يۈزى قېلىن قاغجالمىدۇر ھەرقاچان... دەپ ئويلىدى. ئۇ، كىرگۈچىنىڭ ئاۋۋال ئېغىز ئېچىشىنى كۈتۈپ، تاماكىسىنى شوراپ، ئىستىن چەمبەر چىقىرىپ يېتىۋەردى.

- كۆكتات تېرىغاندىم. تۇنجى چىققانلىرى، ئۆزلىرىنى تېتىپ باقسۇن دەپ... - كۆكتاتچى سۇلياۋ سومكىغا قاچىلانغان كۆكتاتلارنى تامغا يۆلەپ قويدى. سومكىنىڭ ئاغزىدا ياقۇتتەك قىزىرىپ پىشقان پەمىدۇرلار چوغدەك چاقناپ تۇراتتى. كۆكتاتچى شۇجىغا قاراپ خىجىللىق ئارىلاش كۈلۈمسىرەپ قويۇپ چىقىپ كەتتى.

كۆكتاتچى شۇجىنىڭ ئۆيىگە يەنە كەلدى. شۇجى بار چاغدىمۇ، يوق چاغدىمۇ كېلەتتى. ھەر قېتىم كۆكتات ئېلىپ كېلەتتى. ئىككى كۈن يەتكۈدەك، سەككىز - ئون تەخسە كۆك - گېزەك قورىغىدەك يېڭى كۆكتات ئېلىپ كېلەتتى. لېكىن ئىچكىرىكى ئۆيگە كىرمەيتتى. ھويلىدىنلا ياناتتى. ئارتۇق گەپ قىلمايتتى. پەقەت «ئۆزلىرىنى تېتىپ باقسۇن دەپ...» دېگەن ھېلىقى گېپىنى تەكرارلايتتى. شۇجىمۇ كۆكتاتچىنى دەسلەپ كۆرگەندە كۆڭلىدىن كەچكەن ھېلىقى پىكىرنى قايتا-قايتا كۆڭلىدىن ئۆتكۈزدى. كۆكتات ئارقىلىق تونۇشماقچى،

بۇ مېنىڭ بۇرچۇم . . . دەۋانقاندەك قىلاتتى . راستتىنمۇ ئۇنىڭ چىرايىدىن شۇجىغا بولغان مېھرىبانلىق ، كۆيۈنۈش چىقىپ تۇراتتى . شۇجى ئۇنىڭ ھەقىقەتەنمۇ ياخشى ئادەملىكىگە ئاستا-ئاستا ئىشەندى . غەرەزسىزلىكىگىمۇ ئىشەندى . بارا-بارا شۇجىنىڭ قەلبىدە مېھرىبانلىققا ياخشىلىق قايتۇرۇش تويغۇسى باش كۆتۈردى . شۇجىنىڭ ئۆزىمۇ ياخشىلىقنىڭ قەدىرىگە يېتىدىغان ئادەم ئىدى . قول قولىنى يۇسا ، تول يۈزنى يۇمسا بۇلامدۇ؟ شۇجى جاۋاب تەرىقىسىدە يېزا رەھبەرلىرى بىلەن سۆزلىشىپ ئۇنىڭ ئىجارە يېرىنى كېڭەيتىپ بەردى . ئىجارە ھەققىنى كېمەيتىپ بەردى . پارنىك ياسىۋېلىشى ئۈچۈن پۇل ئاجراتقۇزۇپ بەردى . ئاجرىتىپ بەرگەن پۇلغۇ كۆپ ئەمەس ئىدى . ئىككى تۈمەنگە يەتمەيتتى . شۇنداقتىمۇ كۆكتاتچى ئۆزىنىڭ ئىش بىلىدىغان ، زامانى چۈشىنىدىغان ئادەم ئىكەنلىكىنى يەنە بىر قېتىم ئىسپاتلىدى . پارنىك ياسىۋېلىشقا يېرىلگەن پۇلنىڭ تەڭ يېرىمىنى قايتۇرۇپ بەردى . تەشكىلگە-ھېلىقى پۇل سانغان كاسسىرغا ئەمەس شۇجىغا قايتۇرۇپ بەردى . ئاخشى ئەمەس كۈندۈزى قايتۇرۇپ بەردى . لېكىن ھېچكىم يوق چاغدا قايتۇرۇپ بەردى . ئۇلار ئىككىسى ئوتتۇرىسىدا تۇنجى قېتىم بىر جۈملىدىن ئارتۇق سۆزلىشىش بولدى . تالاش-تارتىشىش قىلىشتى . شۇجىنىڭ پاك-دىيانەتلىك ئىكەنلىكى مەلۇم بولدى . كۆكتاتچىمۇ ئۆزىنىڭ سەممىلىكىنى ، ياخشىلىققا جاۋاب بېرەلەيدىغانلىقىنى ئىسپاتلىدى . ئاخىرى شۇجىنى قايىل قىلىپ پۇلنى ئۇنىڭ يانچۇقىغا سېلىپ قويدى . شۇجى شۇ قېتىم كۆكتاتچىنىڭ قارا ۋە قۇيۇق قاشلىرىغا ، قوش قاپاقلىق ئورا كۆزلىرىگە ، ناچىدەك تۈز ۋە قاڭشارلىق بۇرنىغا ، نېپىز لەۋلىرىگە ، ئالدىنقى كۈنلا قىرىلغان بولسىمۇ ، يەنىلا بېدىدەك

كۆكۈرۈپ چىققان ساقال-بۇرۇتلارغا تۇنجى قېتىم تەپسىلىي سەپىلىپ قارىدى . ئۇ چىراي شۇجىنىڭ كۆزىگە باشقىچە كۆرۈندى . شۇنداقتىمۇ ئاشۇ دىدىل ۋە تۈز باقىدىغان كۆزلىرىدىن ئىشىنىشكە بولىدىغانلىقىنى كۆرۈۋالدى . شۇجى تۇنجى قېتىم ئۇنى مېھمانخانىسىغا باشلىدى . ئۇلار ئىچىشتى ، پاراڭلاشتى ، مۇڭداشتى . شۇجى سەل - پەل تەڭشىلىپ قېلىۋاتقان بولسىمۇ ، لېكىن ئاشۇ پاراڭلار ئارقىلىق كۆكتاتچىنىڭ ئەقلى جايىدا ، مەلۇماتىمۇ جايىدا ئىكەنلىكىنى بىلىۋالدى . ئۇلار قەدىناسلارغا ئايلاندى . شۇجى پات-پات قەدىناسلىقىنى ئىپادىلەپ ، ئۇنى-بۇنى ھەل قىلىپ بېرىپ تۇراتتى . كۆكتاتچىمۇ يېڭى كۆكتاتلىرىنى ئەكىلىپ تۇراتتى . شۇجى ھەل قىلىپ بەرگەن نېمەتنىڭ يېرىمىنى قايتۇرۇپ تۇراتتى . ئۇلار ئىككىسى يالغۇز ئولتۇرۇپ ئىچىشتى ، پاراڭلىشتى . كۆڭلى - قارىنى تۈكۈشەتتى . شۇنداقتىمۇ كۆكتاتچى شۇجىغا بىرەر قېتىممۇ تەلەپ قويۇپ باقمىدى . شۇجىنىڭ خېلى مول بىلىمى بار بۇ قەدىناسنى خىزمەتكە ئورۇنلاشتۇرۇپ قويغۇسى كەلدى . بۇ نىيىتىنى بىر قانچە قېتىم پۇرۇتۇپمۇ ، ئاشكارىمۇ بىلدۈردى . لېكىن كۆكتاتچى بۇنىڭغا قىزىقمىدى . ئۇنىڭدا زادىلا بىرەر غەرەز يوقتەك قىلاتتى . شۇجى بىلەن بولغان قەدىناسلىقىنى باشتىن - ئاخىر ھازىرقى دەرىجىدە ساقلاشقا تىرىشىۋاتقانداك كۆرۈنەتتى . ئۇلارنىڭ قەدىناسلىقى كۆچىمىپ ، بىر-بىرىگە مەھكەم باغلانغان ، بىر-بىرىنى راسا چۈشىنىشكەن ، بىر-بىرىدىن ئايرىلىپ كېتەلمەيدىغانلىقىنى ھېس قىلىشقان چاغدا ، ئاخىرى كۆكتاتچىنىڭ ھەقىقىي مۇددىئاسى ئاشكارا بولدى . شۇجى ھەيران قالدى . ئۆز قۇلىقىغا ئىشىنىلمىدى . لېكىن كۆكتاتچىنىڭ قوش قاپاقلىق چوڭقۇر كۆزلىرىدە ئىشەنچ چاقناپ

يۈرۈشۈپ كېتىدىكەن، پەقەت ھوشيار بولسىلا، باشقىلارنىڭ سوقۇپ كېتىشىنىڭ ئالدىنى ئالالىسىلا بولىدىكەن. كوزا كۆرۈنگەن ھامان: «يەر ئاستىدىن چىققان بايلىق دۆلەتكە مەنسۇپ!» دەپ ۋارقىراپلا قۇرۇلۇش قوماندانلىق ئورنىغا ئەكىرىپ كەتسە، ئۇ يەردە كوزا ئىچىدىكى ئالتۇننى دەرھال بىر تەرەپ قىلىۋېتىپ، «كوزا قۇرۇق ئىكەن» دەپ جاكارلىسىلا بولىدىكەن.

شۇجى كۆكتاتچىنىڭ پىلانىنى، تەسەۋۋۇرلىرىنى ئاڭلاپ خىلى يەڭگىللىشىپ قالدى. ئىككىسى غالىلداپ تىترەشكەن، ھاياجان بىلەن نەپەس ئېلىشقان، بىر-بىرىنىڭ دۈپۈلدەپ سوقۇۋاتقان يۈرەك تاۋۇشىنى ئاڭلاشقان ھالدا ئۈزۈنغىچە مەسلىھەت قىلىشتى. ئىشنى قانداق قىلىپ شەھەر رەھبەرلىرى كېڭىشىدىن ئۆتكۈزۈش، مەبلەغىنى قانداق ھەل قىلىش، كېمىنىڭ ئىش ئۈستىدىكى باش مۇتەخەسسس - باش قوماندان بولۇشى قاتارلىقلار توغرىسىدا تالاش-تارتىش بولمىدى. چۈنكى شۇجى شەھەر باشلىقلىرى كېڭىشىدىمۇ ماقۇللىتالاشقا ئىشەنەتتى. كۆكتاتچىنىڭ باش مۇتەخەسسس بولۇشىغىمۇ قۇشۇلاتتى. مەبلەغىنى قانداق ھەل قىلىش توغرىسىدا يەنىلا كۆكتاتچى ئەقىل كۆرسەتتى. لېكىن ئالتۇننى بۆلۈشۈشكە كەلگەندە، شۇجى ئاساسلىق ئىشلارنى ھەل قىلغۇچى سۈپىتىدە ئوتتۇرىغا چىقتى، كۆكتاتچىمۇ بوش كەلمىدى. ئەڭ مودا سۆزلەرنى نەقىل كەلتۈرۈپ، ئۇچۇرنىڭ بايلىق ئىكەنلىكىنى قايتا - قايتا تەكىتلىدى. ئىككىسى بىر-بىرىگە ھومۇيۇشۇپ، يانغا بېقىشىپ، تاماكىلىرىنى قاتتىق شورشىپ، ئۈزۈن - ئۈزۈن جىمىپمۇ كېتىشتى. مەرقايىسىنىڭ چىقراق ئۈلۈشكە ئېرىشكۈسى كېلەتتى. شۇنداقتىمۇ ئاخىرى يەنە مۇرەسسەگە كىلىشتى. تەڭ نىسبەتتە ئالدىغانغا رازى

تۇراتتى. ئۇنىڭ ئاشۇ ئىشلارنى سۆزلەۋاتقاندىكى تىترەشلىرىچۇ؟ يالغان سۆزلىگەن ئادەم ئاشۇنداق ھاياجانلىنىپلامدۇ؟ تىترىيەلەمدۇ؟ كۆكتاتچى ئۇنىڭغا دادىسىدىن ئاڭلىغانلىرىنىڭ ھەممىسىنى ھېكايە قىلىپ بەردى. دادىسى سىزىپ قالدۇرغان خەرىتىنىمۇ كۆرسەتتى. گەپ ئىشەنچلىك ئىدى. شۇجىنىڭ قەلبىنى ئوتتەك قىزىقىش قاپلىدى. ھەقىقەتەنمۇ قىزىققۇچىلىقى بار ئىش ئىدى. شۇنداقتىمۇ شۇجى بۇنىڭ ئاسان ۋۇجۇدقا چىقىدىغان ئىش ئەمەسلىكىنى ھېس قىلدى. شۇنچە چوڭقۇر ياردىن، ئادەم ئاياغ باسىلا چۆكۈپ كېتىدىغان پانتاقلىقتىن ئىككى كوزا ئالتۇننى قېزىۋېلىش ئوڭاي ئىشمۇ؟ ئۇنىڭ ئۈستىگە يولدىن، ئاشۇ يار ئۈستىدىكى كۆۋرۈكتىن كېچە-كۈندۈز ئادەم ئۆتۈپ تۇرسا، قانداقمۇ ئۇلارغا كۆرسەتمەي قېزىۋالغىلى بولسۇن؟ قېزىپمۇ چىقارسۇن دەيلى، لېكىن ئىگە بولغىلى بولامدۇ؟ ئىنى-جىنىغا تۇيدۇرماي سو-قۇۋالغىلى بولامدۇ؟

شۇجىنىڭ ئويلىغانلىرىنى كۆكتاتچىمۇ ئاللىبۇرۇن ئويلىغان ئىدى. ئىككى كوزا ئالتۇننى قېزىۋېلىش شۇنچە ئوڭاي، بىر-ئىككى ياكى يەتتە-سەككىز ئادەمنىڭ كۈچىگە تايىنىپ ۋۇجۇدقا چىقارغىلى بولىدىغان ئىش بولغان بولسا كۆكتاتچى بۇنى شۇجىغا دەپ يۈرەتتىمۇ؟ شۇنچە يىراقتىن تورتارتىپ، قارماق تاشلاپ، لوقما تاشلاپ كېلەتتىمۇ. ياكى ئۇ ئەخمەق-ساراڭ بولمىسا.

كۆكتاتچى پىلانىنى بىر-بىرلەپ ئوتتۇرىغا قويدى. يارنى قېزىپ چوڭقۇرلاشتۇرۇپ، قېيىق بىلەن سەيلە قىلىدىغان كۆلگە، يار ئەتراپىنى تۈزەشتۈرۈپ ئىستىراھەت باغچىسىغا ئايلاندۇرۇشنى ئوتتۇرىغا قويدى. بۇنىڭ شەھەر خەلقىنىڭ كۆڭلىگىمۇ ياقىدىغانلىقىنى ئالاھىدە ئەسكەرتتى. كۆكتاتچىنىڭ ئېيتىشىچە مۇشۇ جەرياندا ئالتۇننى قېزىۋېلىش ئۈزلۈكسىز

بولۇشتى. ئاساسلىق مەسىلىمۇ ئاخىرى ھەل بولدى. ئۇلار يېنىك نەپەس ئېلىشتى. ھەر ئىككىلىسى خۇشال ئىدى. شۇجى خۇدا ئاسماندىن تاشلاپ بەرگەندەكلا بىر كوزا ئالتۇنغا ئېرىشىپ قېلىشىدىن خۇشال بولسا، كۆكتاتچى دادىسى 60 يىل كۆرگەن، ئۆزى ئۇزاق يىللار داۋاملاشتۇرغان شېرىن چۈشنىڭ رېئاللىققا ئايلىنىش لەززىتىدىن ھاياجانلىناتتى. ئۇلار ئورۇنلىرىدىن تۇرۇپ، بىر-بىرىنى مەھكەم قۇچاقلاپ تەبرىكلەشكەندىن كېيىن، ئەمەلىي ئىشقا قەدەم قويدى.

ئىشنى شەھەر رەھبەرلىرى كېڭىشىدىن ئۆتكۈزۈش تەسكە چۈشمىدى. شۇجى ئاشۇ يارنى ئۆزگەرتىپ قولۇق ئۈزىدىغان كۆلگە، ئەتراپىنى باغچىغا ئايلاندۇرۇشنىڭ زۆرۈرىيىتى، تارىخىي ۋە رېئال ئەھمىيىتى توغرىسىدا كەم ئەمەس بىر سائەت سۆزلىدى. ئاخىرىدا ئەگەر شەھەر قىياپىتىدە يىڭىلىق يارىتىلماي قالسا، كېيىنكى قېتىملىق شەھەر ئاپپاراتىنى تەرتىپكە سېلىشتا «ئۆزگىرىش ياسىيالىمىدى» دېگەن ئەيىب بىلەن كىملىرىنىڭدۇ ئەمەل-مەنسىپىدىن ئايرىلىپ قېلىشى مۇمكىنلىكى توغرىسىدا پۈرۈتۈپمۇ ئۆتتى. شەھەر باشلىقلىرىنىڭ ئەڭ قورقىدىغىنىمۇ شۇ ئىدى. شۇنچا ئۇلار شۇجىنىڭ تەكلىپىگە سەگۈ تېرەككە قونۇپ سايىرىغان قاراغۇچىلاردەك بەس-بەستە ئاۋاز قوشتى. پەقەت مالىيەگە مەسئۇل رەھبەرلا قوللايدىغانلىقىنى ئۈزۈندىن - ئۈزۈنغا بايان قىلغاندىن كېيىن:

- مالىيەدىكى ئۈزۈكچىلىكتىن ھەممەيلەننىڭ خەۋىرى بار، مەبلەغنى نەدىن ئالمىز، - دەپ قىيىنچىلىقنى ئوتتۇرىغا قويدى.

شۇجى مانا شۇنى كۈتۈپ تۇرغان ئىدى. ئۇ دەرھال سۆز ئېلىپ، كۆكتاتچى كۆرسەتكەن ئەقىلىنى ئۆز سۆزىگە ئايلاندۇرۇپ سۆزلەپ كەتتى:

- شەھەر - خەلقنىڭ شەھىرى، خەلقنىڭ شەھىرىنى خەلق قۇرۇشى، خەلق تەرەققىي قىلدۇرۇشى، خەلق ئۆزگەرتىشى، خەلق گۈزەللەشتۈرۈشى كېرەك. مېنىڭچە ئەمگەك كۈچىنىمۇ، مەبلەغىنىمۇ شەھەر خەلقى چىقارسۇن. بىز بارلىق ئىش مىقدارىنى ھېسابلاپ، شەھەردە تۇرۇشلۇق ئىدارە-جەمئىيەتلەرگە ئۇلارنىڭ ئادەم سانىغا قاراپ تەقسىم قىلايلى. ئىشلىيەلەيدىغانلار، پۈت-قولدا ماغدۇرى بارلار ئىشلىسۇن، ياردىن لاي - پاتقاقنى سۆرەپ چىقالمايدىغانلار مائاشىدىن پۇل چىقارسۇن. شۇنداق قىلساق، ئەمگەك كۈچىمۇ، مەبلەغىمۇ ھەل بولىدۇ...

شەھەر باشلىقلىرى يەنە بىر قېتىم باشلىقلىرىنىڭ شەھىرىنى خەلق فۇرماي كىم قۇراتتى؟

شۇنداق قىلىپ تەكلىپمۇ، پىلانمۇ دەرھال ماقۇللاندى. شۇجىنىڭ كۆرسىتىشى ۋە تونۇشتۇرۇشى بىلەن قۇرۇلۇشنىڭ مۇتەخەسسىسلىكىگە، قوماندانلىقىغا تېخى ھېچكىم بايقىيالمىغان ئىختىساس ئىگىسى - كۆكتاتچى بەلگىلەندى. ئۇ ئۈمۈمىي ئىش مىقدارىنى، قېزىلىدىغان لاي-پاتقاقنىڭ قانچە كۈبىمېتىر ئىكەنلىكىنى، قانچە ئەمگەك كۈچى، قانچىلىك مەبلەغ كېتىدىغانلىقىنى، قانچە ۋاقىت كېتىدىغانلىقىنى ئاللىقاچان ھېسابلاپ قويغان ئىدى. ئىشخانلار تەۋرەپ كەتتى. تەقسىمات پۈتۈشى بىلەنلا، ئېلېكترونلۇق خەت ئۈرۈش ماشىنىلىرى تاراقشىپ، ئۇقتۇرۇشلار ئىدارە-جەمئىيەتلەرگە قاراپ ئۈچتى. ھەشەمەتلىك باغچا قۇرۇلۇشى ۋە كۆكتاتچىنىڭ شېرىن چۈشنىڭ يېشىمى باشلىنىپ كەتتى.

ۋەھالەنكى، ئۆز شەھىرىنى ئۆزى قۇرىدىغان خەلق لاي-پاتقاق قېزىشقا ئۆزى چۈشەلمىدى. ئىشخانلاردا ئىشلەيدىغان ئاق بىلەكلىك خېنىملار

ئاشۇ يەرگە ئاتاتتى. شامالداك ئۇچۇپ باراتتى. ئاجايىپ ھاياجان ئىچىدە ھېلىقى قاتتىق نەرسىنى ئۆزى قېزىپ چىقراتتى. قاچاندۇر بىر چاغلاردا نامەلۇم ھاراقكەش تاشلىۋەتكەن بوتۇلكا ئىكەنلىكىنى كۆرگەندىلا بولدى قىلاتتى. بۇنداق چاغدا ئۇ قىلچە مەيۈسلەنمەيتتى. ئەكسىچە ھۆددىگەرلەرنىڭ، مەدىكارلارنىڭ ئاسارەتلىرىگە كۆڭۈل بۆلۈش. روھىنى ماختاپ قوياتتى. ئۇزاق زامانلار ئىلگىرىكى ئىپتىدائىي ئادەملەر توغرىسىدا، ئۇلارنىڭ يەر ئاستىدا ساقلانغان تاش قوراللىرى توغرىسىدا، ئاشۇ تاش قوراللىرىنىڭ بۈگۈنكى ئەھمىيىتى توغرىسىدا نېمىلەرنىدۇر سۆزلەيتتى. يەنە كۆۋرۈك ئۈستىگە قايتىپ كېلەتتى. قېزىلىۋاتقان يارغا ئۈمىد بىلەن قاراپ تۇراتتى. ئۇنىڭ كۆڭلىدىن دادىسى 60 يىل سۆزلىگەن ئاجايىپ ۋەقە كېزىپ ئۆتەتتى. 60 يىل سۆزلەنگەن ئاشۇ ۋەقەلەرنىڭ يالغان بولۇشى مۇمكىن ئەمەس ئىدى.

3

سېپىل قورشاشۇدا قالدى. ھۇجۇمچىلار شوتا قويۇپ، ئارقان تاشلاپ، كۈندە دېگۈدەك ھۇجۇم قىلىپ باققان بولسىمۇ ھۇجۇم قىلىپ كىرەلمىدى. قورشاشۇدىكىلەرمۇ بۆسۈپ چىقالمىدى. نەلەرگىمۇ مۆكۈنگەن مەرگەنلەر ئۇزۇن ستوۋۇللىق قارامىلىتىقلار بىلەن ئېتىپ تۇراتتى. سېپىل دەرۋازىسىدىن چىقىش تۈگۈل، سېپىلنىڭ قوختىمىسىدىن باش چىقىرىشىمۇ بولمايتتى. قورشاشۇ ئۇزۇنغا سوزۇلۇپ، ئاش - ئوزۇقى ۋە ئوق - دورىسى تۈگەۋاتقان مۇداپىئەچىلەر ئاخىرى سۈلھ تەلەپ قىلدى. بۇ ھۇجۇمچىلار كۈچلىرى خوراۋاتقان، ئۇنىڭ ئۈستىگە قايماقتىندۇر مۇداپىئەچىلەرگە ياردەم كېلىپ قېلىشىدىن ئەنسىرىگەن ھۇجۇمچىلارغىمۇ ياغدەك ياقىتى. سۈلھ - نەتىجىسىدە، مۇداپىئەچىلەر قوراللىرىنى

ۋە ئۇزۇن چاچ قويۇۋالغان يىگىتلەرنىڭ لاي - پانتاق قېزىشقا قۇربى يەتمەيتتى. ئازراق ئەمەل - مەنسىپى بارلارنىڭ قۇربى تېخىمۇ يەتمەيتتى. چۈنكى ئۇلار ئاللىقاچان يۈرەك قان تومۇر كېسەللىكىگە كىرىپتار بولۇشقانىدى. ئۇلار، يەنى خەلق كۆكتاتچى بەلگىلىگەن نىسبەت - ئۆلچەم بويىچە پۇل چىقاردى. «پۇل بولسا جاڭگالدا شورپا» ئەمەسمۇ؟ ھۆددىگەرلەر پەيدا بولۇپ، مەدىكار بازىرى قىزىپ كەتتى. توپ - توپ مەدىكارلار يارلىققا قاراپ ئاقتى.

شۇ كۈندىن باشلاپ، كۆكتاتچى ياردىكى كۆۋرۈك ئۈستىدە تۇرۇپ ئىشلارغا يېتەكچىلىك قىلدى. كۆۋرۈك ئۈستىدىن نېرى كەتمىدى. كۆۋرۈك بېشىدا ۋاقىتلىق قوماندانلىق شتابى ئۈچۈن بوتكا ياسالغانىدى. لېكىن كۆكتاتچى ئۇ يەرگە كىرمەيتتى. ھەممە ئىشنى كۆۋرۈك ئۈستىدە تۇرۇپ بىر تەرەپ قىلاتتى. يىغىنىمۇ شۇ بەردە ئاچاتتى. كۆزى قېزىلىۋاتقان ياردا بولاتتى. قولىدىكى دىڭ ئىدى. قايسى بىر مەدىكارنىڭ قولىدىكى كەتمەننىڭ قاتتىق بىرنەرسىگە ئۇرۇلۇشىنى كۈتەتتى. بەزىدە رېزىنكە ئۆتۈك كىيىپ، لاي - پانتاق ئۈستىگە ياتقۇزۇلغان قېلىن ۋەكەڭ تاختايلىرىنىڭ ئۈستى بىلەن مېڭىپ، قېزىلىۋاتقان يەرلەرنى بىۋاسىتە تەكشۈرۈپمۇ كۆرەتتى. مەدىكارلارغا كەتمەننى ئاستىراق چېپىشى، ئەگەر يەر تېگىدە ئاسارەتتە بولسا چېقىپ قويماستىن، بىرەر قاتتىق نەرسە سېزىلگەن ھامان ئۆزىگە مەلۇم قىلىشىنى تاپىلايتتى. ئۇ ھۆددىگەرلەردىن بىر قانچىسى بىلەن ئاغىنە بولۇپ، ئۇلارغا ئاسارەتلىقلەرنى ئاسراش تەربىيىسىمۇ ئېلىپ باردى. ئۇلارمۇ باش مۇتەخەسسىسكە كەتمەن بىرەر نەرسىگە ئۇرۇلغان ھامان خەۋەر بېرىشكە ۋەدە قىلدى. بىرقانچە قېتىم كەتمەننىڭ قاتتىق بىرنەرسىگە ئۇرۇلغانلىقىنى خەۋەر مۇ قىلىشتى. ئۇنداق چاغدا كۆكتاتچى ئۆزىنى

تاشلاپ، بالا-چاقىسى ۋە جانلىرىنى ئېلىپ، سېپىلنى تاشلاپ كېتىدىغان، ھۇجۇمچىلار سېپىلغا ۋە قورال - ياراققا ئىگە بولىدىغان بولدى. مۇداپىئەچىلەر ئىچىدە كۆكتاتچىنىڭ دادىسىمۇ بار ئىدى. ئۇ قومانداننىڭ مۇھاپىزەتچىسى ئىدى. سېپىلنى تاشلاپ چىقىدىغان شۇ كېچىسى ئۇلار ئون نەچچە ھارۋىغا يۈك - تاقىلارنى باستى، يارىدار ۋە قېرى-چۈرىلەرنى ئولتۇرغۇزدى. يوشۇرۇپ قالغان بىر قىسىم قورال - ياراقلارنى تىقىشتۇردى. ئاشۇ ھارۋىلار ئىچىدە ئالاھىدە مۇھىم بىر ھارۋا بار ئىدى. چاقىلىرى مۇستەھكەم، كۈچلۈك ئاتلار قوشۇلغان ئاشۇ ھارۋىغا سەككىز دانە كوزىمۇ بېسىلدى. كوزىلاردا نېمە بارلىقىنى پەقەت قوماندان بىلەن مۇھاپىزەتچىلا بىلەتتى. كوزىلارنىڭ يان-يېنىغا لۇققىلار تىقىشتۇرۇلدى. ئۈستىگە گىلەم ۋە يوتقان-كۆرپىلەر يېپىلىپ، قوماندان بىلەن مۇھاپىزەتچىنىڭ خوتۇن، بالا-چاقىلىرى ئولتۇرغۇزۇلدى. ئۇندىن باشقا ھېچكىم يېقىن كەلتۈرۈلمىدى. تاڭ سەھەردە - ھۇجۇمچىلار مۈگىدەپ قالدى دېيىلگەن چاغدا ئۇلار تۆمۈر دەرۋازىدىن چىقىپ يولغا راۋان بولدى. ھېلىقى مۇھىم ھارۋا باشقا ھارۋىلارنىڭ ئوتتۇرىسىدا كېتىپ باراتتى.

مۇھاپىزەتچى ئاشۇ ھارۋىنىڭ يېنىدا ئىدى. ھارۋىلارنىڭ يېنىدا قورالسىز پىيادە ئەسكەرلەر قوغداپ باراتتى. ئۇلار ھۇجۇمچىلار ئويغىنىپ، چاپاقلىرىنى ئېرتىپ بولغۇچە يولغا ئۇزاپ كېتىشنى، سايغا چىقىۋېلىشنى كۆزلىگەن ئىدى.

كارۋاننىڭ قۇيرۇقى سېپىل دەرۋازىسىدىن چىقىپ، يارنىڭ لىڭشىپ تۇرىدىغان ئەسكى كۆۋرۈكىدىن ئۆتۈپ كۆپ ماڭمايلا، تۈن قاراڭغۇسىنى يېرىپ، دەشتە بىلەن ياڭرىغان ئوق ئاۋازى ئاڭلاندى. ئەسكەرلەر ھارۋىلارغا

يوشۇرۇلغان قوراللارغا ئۆزىنى ئېتىشتى. گېپىدە تۇرمايدىغان، يۈزىسىز ھۇجۇمچىلارنىڭ ۋاپاسىزلىق قىلغانلىقىنى، قاراقچىدەك يول توسۇپ ھۇجۇم قىلغانلىقىنى چۈشەنگەن قوماندان تاپانچىسىنى قولغا ئېلىپ ئەسكەرلەرنىڭ قايتارما زەربە بېرىشىگە قوماندانلىق قىلىشقا باشلىدى. ئۇ بىر تەرەپتىن ئېتىشقاچ، بىر تەرەپتىن مۇھاپىزەتچىگە ھارۋىنى - پەقەت ھېلىقى بىرلا ھارۋىنى ئارقىغا قايتۇرۇشنى، قايتا سېپىلغا كىرىۋېلىشنى بۇيرىدى. مۇھاپىزەتچى ھارۋىنى قايتۇرۇپ سېپىلغا قاراپ ئات سالدى. بۇ چاغدا قوماندان ئەسكەرلەرنىڭ پىتىراپ كەتكەنلىكىنى، ئۆزىنىڭ ھۇجۇمچىلارغا تەڭ كېسەلمەسلىكىنى بىلىپ ھارۋىغا سەكرەپ چىقىۋالدى. ئاشۇ ئالتۇپىلاڭ ئىچىدە قومانداننىڭ بالا-چاقىلىرى ھارۋىدىن چۈشۈپ قالغان ئىدى. مۇھاپىزەتچىنىڭ بالا-چاقىلىرىمۇ كۆرۈنمەيتتى. لېكىن ھازىر ئۇنىڭ بالا-چاقىلىرىغا كۈڭۈل بۆلگۈدەك ھالى يوق ئىدى. ئۇ پەقەت ھارۋىنى، ھارۋىدىكى كوزىلارنى قۇتقۇزۇشنى ئويلايتتى. چۈنكى ئاشۇ كوزىلارغا مۇشۇ يۇرت خەزىنىسىدىكى ھەممە ۋەج قاچىلانغان ئىدى. كۈچلۈك ئۈچ ئات بار كۈچى بىلەن چاپاتتى. مۇھاپىزەتچى ئاتلارنى جەھلى بىلەن قامچىلايتتى. ھارۋا كەينىدىن چېچىلىپ كەتكەن ئەسكەرلەر بۈگۈرۈپ كېلەتتى. قوماندان تاپانچىسىدىن نەلەرگىدۇ قارىتىپ توختىماي ئوق ئاتاتتى.

ھارۋا يار ئۈستىدىكى كۆۋرۈككە كېلەي دەپ قالغاندا ياندىن - يېقىنلا يەردىن ئوق چىقىشقا باشلىدى. كۆۋرۈكتىن چېپىپ ئۆتۈپ كېتىۋاتقاندا ئىچ ئاتقا ئوق تېگىپ يىقىلدى. ھارۋىنىڭ شوتىسى يەرگە ئۈرۈلۈپ قاراسلاپ سۈندى. قاڭقىپ كەتكەن قوماندان بىلەن مۇھاپىزەتچى خۇددى قەدىمكى زامان ئۇرۇشلىرىدىكى مەنچاناقىتىن چىققان تاشتەك ئۇچۇپ چۈشتى. قوماندان ئۇچقان پېتى لاي-

ئەسىرگە چۈشۈش خورلۇقىدىن قۇتۇلىدۇ، دەپ ئويلايتتى ئۇ. قوماندان ئاخىرى چۆكۈپ كەتتى. ئۇ چۆكۈپ كەتكەن يەردىن - لاي ئۈستىدىكى پاتقاق ئارىلاش سۇدىن ئۈزۈنغىچە كۆپۈك ئۆرلەپ تۈردى. ئاخىرى كۆپۈكمۇ يوق بولدى.

مۇھاپىزەتچى تاڭ ئېتىپ، شەرقتىن قۇياش چىققۇچە، جەڭ ئاخىرلىشىپ ئوق ئاۋازلىرى بېسىلغىچە، ۋاپاسىز ھۇجۇمچىلار جەڭ مەيدانىنى تازىلاپ، كىملىرىدۇر ئۇنىڭ ئىككى پۈتىدىن سۆرەپ ماڭغىچە ئاشۇ پېتى يەرگە چاپلىشىپ ياتتى. ئۇ پۈتىدىن سۆرەپ ماڭغان ئادەملەرنىڭ ئۆزىنى ئۆلۈك ھارۋىسىغا باسماقچى بولغانلىقىنى سەزگەندىلا كۆزىنى ئاچتى:

- مەن، مەن، مەن...

شۇنداق قىلىپ ئۇ ھايات قالدى. كۈننىڭ سېرىقنى ھەر كۈنى كۆرۈپ تۈردى. يېڭى-يېڭى ئىستەكلەر بىلەن ياشىدى.

«تارىخى ئەكسىلىنىقلاپچى» دەپ قالپاق كىيگەن چاغدا ئۇنىڭ يېشى خېلى بىر يەرلەرگە بېرىپ قالغان ئىدى. كۈن ئالمىقى قىيىنلاشتى. بالا - چاقىلىرىنى بېقىشقا، قىزلىرىنى، ئەتىۋار يالغۇز ئوغلىنى تەربىيەلەشكە قۇربى يەتمىدى. ئۇ ھېلىقى قېتىم ئامان قېلىپ ئالتە-يەتتە يىل ئۆتكەندىن كېيىن خوتۇن-بالىلىرىنى قايتا تېپىۋالغان ئىدى. شۇ چاغدا خوتۇنى قىزلىرىغا ئەگەشتۈرۈپ بىر ئوغۇلنىمۇ باشلاپ كەلدى. خوتۇننىڭ ئېيتىشىچە ئۇ بۇ بالىنى ئاشۇ جۇدالىقتىن كېيىن توققۇز ئاي ئۆتكەندە تۇغقانمىش. بالادەسلەپ مۇھاپىزەتچىنىڭ كۆزىگە يات كۆرۈندى. يېشىمۇ خېلىلا كىچىك بىلىندى، لېكىن بالا بەك ئەقىللىق ئىدى. ئاستا-ئاستا مېھرى چۈشۈپ قالدى. ئۆزى ئارزۇ قىلغان ئوغۇل شۇ ئىدى. ئاخىرى ھەممە مېھرىنى شۇ ئوغۇلغا بېغىشلىدى. ھەممىگە چىداپ ئۇنى بىر مەزگىل مەكتەپتىمۇ ئوقۇتتى. كېيىنكى كۈنلەردە

پاتقاقلىق پارغا چۈشۈپ كەتتى. مۇھاپىزەتچىنى قولدىكى بوجاق ئۇتقۇزۇپ قالدى. ئۇ ئۆلگەن ئاتنىڭ يېنىغا دومىلاپ چۈشتى. كوزىلارنى تاڭغان ئارغامچىمۇ ئۈزۈلگەن ئىدى. ئىككى كوزا ئاۋۋال ھارۋىدىن دومىلاپ يەرگە، ئۇندىن كېيىن دومىلىغان پېتى پاتقاقلىققا - قومانداننىڭ يېنىغا چۈشۈپ كەتتى. قوماندان لاي-پاتقاقنى چىقالماي چالا بوغۇزلانغان خورازدەك پالاقلايتتى. ئىككى كوزا ئاستا-ئاستا چۆكۈپ كېتىۋاتتى. ئۆلۈك ئاتنىڭ يېنىدا ياتقان مۇھاپىزەتچى يېڭى ئېتىۋاتقان تاڭ نۇرىدا ئاشۇلارنىڭ ھەممىسىنى كۆرۈپ تۈردى. ھارۋا كەينىدىن يۈگۈرۈپ كېلىۋاتقان قورالسىز ئەسكەرلەرمۇ بىر-بىرلەپ يىقىلىۋاتتى. مۇھاپىزەتچى ۋاپاسىز ھۇجۇمچىلارنىڭ يېقىن ئەتراپقا كۈچلۈك ئوقچىلارنى ئورۇنلاشتۇرغانلىقىنى، بېشىنى كۆتۈرسىلا ئەجەلگە دۇچار بولىدىغانلىقىنى چۈشەندى. ئۇ، يەرگە تېخىمۇ چىڭ چاپلاشتى. كۆزى لاي-پاتقاق ئىچىدە تىرىمىشىۋاتقان قومانداندا ئىدى. ئىككى كوزا ئاللىقاچان چۆكۈپ كەتكەن، قوماندان بولسا يەنىلا پالاقلايتتى، تىرىمىشاتتى، يامىشاتتى. پالاقشىغانىپىرى يەنىمۇ بەكرەك چۆكۈۋاتتى. مۇھاپىزەتچىنىڭ شۇ تاپتا ئۇنى قۇتۇلدۇرۇۋېلىشقا پۈتۈنلەي ئامالى بار ئىدى. خەنجىرىنى چىقىرىپ ھارۋىدىن بىر تال ئارغامچىنى كەسسە، ئۇنىڭ بىر ئۈچىنى قوماندانغا تاشلاپ ئاستا-ئاستا تارتىۋالسىلا بولاتتى. لېكىن ئۇنىڭدا جۈرئەت يوق ئىدى. مىدىرلاشقا، بېشىنى كۆتۈرۈشكە جۈرئەت قىلالمايتتى. ئەجەل چىللاپ ھۇشقا يېتىپ ئۆتۈۋاتقان ئوقلارنىڭ تېگىپ كېتىشىدىن قورقاتتى. ئۇ يەرگە چىڭ چاپلىشىپ، ئوك يۈزىنى يەرگە يېقىپ، قومانداننىڭ چۆكۈپ كېتىشىگە قاراپ ياتتى. قۇتۇلدۇرغاننىڭ پايدىسى يوق، ھۇجۇمچىلار بەربىر ئۇنى ئۆلتۈرۈۋېتىدۇ. مۇشۇنداق ئۆلسە،

مۇھاپىزەتچى قېرىدىمۇ ياكى قىيىنچىلىقتا قالغان ئادەم باياشاد چاغلىرىنى تولا ئەسلەيدىغان بولۇپ قالامدۇ، ئەيتاۋۇر ئۇ ئاشۇ يىراقتىكى شەھەردە - سېپىل ئىچىدە ئۆتكەن ھاياتىنى تولا ئەسلەيدىغان بولۇپ قالدى. شۇلارنى ئەسلىسىلا ھېلىقى پاتقاققا پېتىپ كەتكەن ئىككى كوزا ئالتۇن يادىغا كېلەتتى. ئىككى كوزىنىڭ ئاستا-ئاستا چۆكۈپ كېتىۋاتقانلىقى خۇددى ھازىر يۈز بېرىۋاتقاندەك كۆز ئالدىدا گەۋدىلىنەتتى. ئۇ دەل يار ئۈستىدىكى ياغاچ كۆۋرۈكنىڭ ئۈدۈلىدا، كۆۋرۈكتىن سەل يىراقتا چۆكۈپ كەتكەن ئىدى. ئاشۇ ئىككى كوزا ئالتۇن بولغان بولسا، ئۇ بۈگۈنكىدەك ئاچارچىلىقتا قالغان، يېلىك - يىرتىق قالغان، بالىلىرى ئالدىدا تەڭقىسلىقتا قالغان بولاتتى. ئەمما ئۇنىڭ ھازىر ئاشۇ يىراق شەھەرگە بېرىشقىمۇ، ئىككى كوزا ئالتۇننى ياردىن - لاي - پاتقاقلىقتىن قېزىۋېلىشقىمۇ قۇربى يەتمەيتتى. «تارىخى ئەكسىلىنىقلاپچى» نى نازارەت قىلىپ تۇرىدىغانلار ئۇنى ھېچ يەرگە بارغۇزمايتتى. بارغۇزغان ھالەتتىمۇ ئالتۇنلارنى قېزىۋېلىشقا ئامالى يوق ئىدى. شۇنداق قىلىپ ئۇ ئاشۇ ھەم گۈزەل ھەم دەھشەتلىك ئەسلىمىنى تۇغۇلۇپ يەتتە-سەككىز يىلدىن كېيىن كۆرگەن ئوغلىغا سۆزلەپ بېرىشكە باشلىدى. ئاشۇ ئالتۇن ۋە قەسىنى ئاستا-ئاستا ئوغلىنىڭ كاللىسىغا سىڭدۈردى. خەرىتە سىزىپ، يىراقتىكى شەھەرنى، شەھەر سېپىلىنى، سېپىل تېشىدىكى پاتقاقلىق يارنى، سېپىل دەرۋازىسىنىڭ ئۈدۈلىغا سېلىنغان ئەسكى ياغاچ كۆۋرۈكنى بىرمۇ بىر تونۇشتۇردى. قايتا - قايتا سۆزلەپ بەردى. ئاللىقاچان ئېگىز بوي، زىلۋا، قاراقاش، قاراچاچلىق چوڭ يىگىتكە ئايلانغان ئوغۇل دادىسىنىڭ سۆزلىرىگە سەمىمى قۇلاق سالاتتى. دادىسى بىلەن مۇڭدۇشۇپ ئولتۇرۇشقا ئامراق

ئىدى. ئۇ ئۆزى كۆرمىگەن شەھەردىكى سېپىلنى، يارنى، كۆۋرۈكنى ئېنىق تەسەۋۋۇرقىلايدىغان، كۆز ئالدىغا كەلتۈرەلەيدىغان بولدى. يەر ناملىرىنى ئېنىق دەپ بېرەلەيدىغان بولدى. مۇھاپىزەتچى ئوغلىغا، كۈنلەرنىڭ بىرىدە ئاشۇ شەھەرگە بېرىپ ئىككى كوزا ئالتۇننى قېزىۋېلىشنىڭ ئامالىنى قىلىشقا، شۇ چاغدىلا باياشاد تۇرمۇشقا ئېرىشسەن، دەيتتى. ئوغلى كۈلۈپ قوياتتى. كېيىنچە ئۇمۇ ئاشۇ ئىككى كوزا ئالتۇن توغرىسىدا خىيال قىلىدىغان، كېچىلىرى لاي-پاتقاق ئارىسىدىن لەيلەپ چىقىۋاتقان ئىككى كوزىنى چۈشەيدىغان بولدى. بۇ تولىمۇ شېرىن چۈش ئىدى. ئاشۇنداق چۈش كۆرگەن كېچىلەرنىڭ ئەتىسى ئۇ تولىمۇ روھلۇق بولۇپ كېتەتتى.

مۇھاپىزەتچىنىڭ يېشى چوڭىيىپ، زىققا كېسىلى كۈچىيىپ، يۈتى كۆرگە ساڭگىلىغان ئاخىرقى كۈنلەردە ئوغلىغا:

- مەن ساڭا ھېچنېمە قالدۇرالمىدىم. ساڭا سۆزلەپ بەرگەن ھېلىقى ئىككى كوزا ئالتۇننى ئۈنۈم، ئۇ ساڭا بىر ئۆمۈر يېتىدۇ. تەۋەككۈل قىل، ئاشۇ شەھەرگە بار، ئورۇنۇپ كۆر - دەپ ۋەسىيەت قىلدى.

ئوغۇلمۇ مۇشۇ ئاخىرقى قېتىمدا ئۆز گۇمانىنى ئوتتۇرىغا قويدى:

- دادا، شەھەرلەر كۆپ ئۆزگىرىپ كەتتى. يېڭى-يېڭى قۇرۇلۇشلار چۈشتى، بەلكىم سەن دېگەن ئاشۇ پاتقاقلىق يارمۇ قۇرۇپ تۈزلىنىپ كەتكەندۇ. سېپىل چىقىلغاندۇ. ئورنىغا بىنالار چۈشكەندۇ. شۇ جەرياندا كىملىرىدۇر ھېلىقى ئىككى كوزا ئالتۇننى ئۇچرىتىپ قېلىپ ئېلىپمۇ كەتكەندۇ. بەلكىم ئۇنى ئاشۇ چۆكۈپ كەتكەن چاغدىلا سۈزۈۋېلىشقا بولغىدى. سەن ئارتۇقچە ئۈمىدۋار - خىيالچان بولۇپ كەتتىڭمىكىن؟

- ياق، ئوغلۇم، - دەپدى بوۋاي ئىشەنچ بىلەن، -

ئۇ يەرلەردە بۇنداق بىر ئۆزگىرىشلەر بولمايدۇ، سەن يەنىلا سېپىمىنى، بارنى تاپالايسەن، كۆۋرۈكنىمۇ تاپالايسەن. ئاشۇ چاغلاردا سۈزۈۋېلىشقانىكىن دېگەن كۈمانىغا كەلسەك، مەن ئۇچاغدا ئۇ شەھەردە خېلى ئۇزاق تۇردۇم، ھارۋىدىكى كوزىنىڭ نەچچە ئىكەنلىكى توغرىسىدىكى سوراقلارغا جاۋابمۇ بەردىم. ئۇلار ئالتە كوزىنى قولغا چۈشۈرگەندى. مەن «كوزا ئالتە ئىدى» دېگەن جاۋابتا چىڭ تۇردۇم. ئىككى كوزا ئالتۇننىڭ شاھىتلىرى. مەندىن باشقىسى - ھەممىسى ئۆلگەن. ئۇلارنىڭ ئىشەنمەسلىكىگە نېمە ئىلاجى بولسۇن؟ ئىككى-ئۈچ كۈندىن كېيىن ئىرىكىلىككە ئېرىشتىم. ئۇلارنىڭ سېپىغا قوشۇلدۇم. ئاشۇ يارلىقنى پات-پات چۆرگىلەپ تۇردۇم. بىرەر كىمنىڭ كوزىلارنى سۈزۈۋالغانلىقىنى كۆرمىدىم. ئۇنداق گەپنىمۇ ئاڭلىمىغانمەن. ياق، كوزا ھېلىمۇ ئاشۇ يەردە، پاتقاقلىقنىڭ تېگىدە. سەن تەۋەككۈل قىل، سەن ئۇنىڭغا ئېرىشەلەيسەن...

بوۋاينىڭ سۆزلىرىدىن، ئېغىر-ئېغىر نەپەس ئېلىپ، يۆتىلىپ، ئۈزۈپ-ئۈزۈپ ئېيتقان جۈملىلىرىدىن ئىشەنچ چىقىپ تۇراتتى. ئاڭلىغۇچىمۇ ئىشەنچ يېغىشلايتتى. ئوغۇل بۇنىڭ نامراتلىق خىيالى ئەمەسلىكىگە ئىشەندى. بوۋاينىڭ ئۆلۈمىدىن كېيىن ئوغۇل ئاتىسىنىڭ ۋەسىيىتى بويىچە تەۋەككۈل قىلدى. «نامرات بولساڭ شەھەر كۆچ» دېگەن تەمسىلنىڭ روھى بويىچە، بالا-چاقىلىرىنى ئېلىپ، ئاشۇ يىراق شەھەرگە كۆچتى. توۋا خۇدايىم، بوۋاي ئەۋلىياكەن ئەمەسمۇ! بۇ يەردە ھېچنەم ئۈزگەرمىگەن، بوۋاينىڭ تەسۋىرلىگىنىدەك تۇرغان ئىدى. راست، شەھەر كېڭىيىپتۇ، يېڭى-يېڭى كوچىلار ئېلىنىپتۇ. قەۋەتلىك بىنالار سېلىنىپتۇ. لېكىن

ئاساسلىق كوچا، ئاسار ئەتىقە ھېسابىدىكى سېپىل، يار ئۆز پېتى، ئۆز ئورنىدا ئىدى. ئۇ ئۈمىدسىزلىنىپ قالمىدى. يېتىپ كېلىپلا يېشانىنىڭ ئوڭ ئىكەنلىكىگە، ئاشۇ ئىككى كوزا ئالتۇنغا ئىرىشەلەيدىغانلىقىغا ئىشەندى. چۈنكى ئۇ يېتىپ كەلگەن شۈكۈنلەردە يار ئۈستىدىكى كونا كۆۋرۈك ئورنىغا يېڭى سېمونت كۆۋرۈك سېلىنىۋاتاتتى. ئۇ دەرهال كۆۋرۈك قۇرۇلۇشىنى ھۆددىگە ئالغان ھۆددىگەرگە ياللىنىپ ئىشقا كىردى. ئۇ، كۆۋرۈك كېڭەيتىپ قۇرۇلسا، تۈۋرۈك ئورنى قېزىلسا ھېلىقى نەرسە چىقىپ قېلىشى مۇمكىن، پۇرسەت بولسا ئۇنىڭغا ئېرىشەرمەن، ھېچ بولمىسا ئىش ئورنىدا تۇرسام ھەممە ئىشتىن خەۋەر تېپىپ تۇرىمەن، دەپ ئويلايتتى. ئۇ ئۆزلۈكىدىن ئىش ئورنىنى ساقلاش ۋەزىپىسىنىمۇ ئۈستىگە ئالدى. ئاخشاملىرى ئاتىسى سىزغان خەرىتىدە كۆرسىتىلگەن يەرنى كولاپ-قېزىپمۇ باقتى.

كۆۋرۈك پۈتتى. لېكىن ئۇ يەردىن ھېلىقى نەرسە چىقمىدى. لېكىن بۇنىڭ بىلەنلا ئۈمىدسىزلىنىشكە بولمايتتى. ئاران تۈۋرۈك ئورنىلا قېزىلغان تۇرسا، ئالاقانچىلىك يەردىن موككىدە چىقاتتىمۇ؟ ئەسلى سەل يۇقىرىدىراق بولۇشى كېرەك، يۇقىرى تەرەپنى، ھەممە يەرنى قازغاندىلا ئاندىن چىقىدۇ. كۆكتاتچى مانا شۇنداق ئويلايتتى. ئۇ پۈتۈن يارنى قېزىشنى، ئالتۇننى چوقۇم قېزىپ چىقىرىشنى، يەرنىڭ تەكتىگە چۆكۈپ كەتكەن بولسىمۇ قېزىپ چىقىرىشنى كۆڭلىگە پۈكتى. شۇنىڭ بىلەن قارماقنىڭ يېپىنى ئۇزۇن قويۇۋېتىپ، يىراققا، ئۆزىگە ئاشۇ پۈتۈن يارنى قازدۇرۇپ بېرەلەيدىغان چوڭ بېلىققا لوقما تاشلاشقا باشلىدى. مۇھاپىزەتچىنىڭ بۇ تەۋەككۈلچى ئوغلى دەل بىزنىڭ بۈگۈنكى باش مۇتەخەسسە

سىمىز - كۆكتاتچى ئىدى.

4

كۆكتاتچىنىڭ باش مۇتەخەسسسللىكىدىكى سەيلە-ساياھەت باغچا قۇرۇلۇشى پۈتۈن ياز بويى داۋام قىلدى. كۆكتاتچى پۈتۈن يازنى كۆۋرۈك ئۈستىدىن قېزىلىۋاتقان يارغا قاراپ تۇرۇپ ئۆتكۈزدى. باشقا ئىشلارنىمۇ قىلدى. لېكىن قاراپ تۇرۇشنى قىلچە بوشاشتۇرمىدى. قېزىلغان يار چوڭقۇرلاشقانمىرى ئۇنىڭ ئۈمىدى شۇنچە ئېشىپ باراتتى.

يارنىڭ ئىت تالىۋالغان قەلەندەرنىڭ پېشىدەك سەت قىرغاقلىرىغا تۈس كىردى. ئەخلەتلەر يوقالدى. يۇندىلار تازىلاندى. راۋاق سېلىنىدىغان سۈنئىي تاغ يىراقتىكى قارا قۇرۇمنى كۆرگىلى بولغىدەك ئېگىزلىدى. كۆل چېپىلىۋاتقان يارمۇ يەر تەكتىگە قاراپ شۇنچە ئۆلچەمدە چوڭقۇرلىدى. كۆكتاتچىنىڭ سۈنئىي تاغنىڭ ئېگىزلىشى، قېيىق كۆلىنىڭ ئويۇلۇشى بىلەن پەرۋابى پەلەك ئىدى. پەقەت ھېلىقى ئالتۇن تېپىلسىلا بولاتتى. ئەپسۇسكى ھازىرغىچە ھېلىقى كوزىلاردىن دېرەك يوق ئىدى.

مەدىكارلارنىڭ كەتمىنى بىر قانچە قېتىم تاراقشىپ قاتتىق نەرسىگىمۇ ئۇرۇلدى. لېكىن ئۇ يەنىلا نامەلۇم ھاراقكەش ئىرغىغان ئەسكى بوتۇلكا بولۇپ چىقاتتى. راست، بىر قېتىم قانداقتۇ بىر ئىسكىلىت - سۆڭەكمۇ چىقتى. ئۇنىڭ باش-ئايىغى يوق ئىدى. قاپقارا پانتاق بىلەن بويىلىپ، سۈنۈپ- پارچىلىنىپ، تونۇغۇسىز بولۇپ كەتكەن ئىدى. ئىت-ئېشەكنىڭ سۆڭىكىمۇ ياكى ئادەمنىڭ سۆڭىكىمۇ ئايرىغىلى بولمايتتى. شۇنداقتىمۇ كۆكتاتچى ئۇنى ھېلىقى بەختسىز قومانداننىڭ ئىسكىلىتى دەپ پەرەز قىلدى. ئۇ چوقۇم شۇنىڭ ئىسكىلىتى بولۇشى كېرەك ئىدى.

قوماندان مانا شۇ يەرگە چۆكۈپ كەتكەن تۇرسا، ئۇ چۆكۈپ كەتكەن يەردىن ئۇنىڭ ئىسكىلىتى چىقماي ئىتنىڭ ئىسكىلىتى چىقاتتىمۇ؟ ئىتنىڭ ئىسكىلىتى دېگەنلەر بىكار دەيدۇ. مەدىكار دېگەن نېمىنى بىلەتتى؟ بۇ چوقۇم قومانداننىڭ ئىسكىلىتى. چوقۇم شۇنىڭ...

ئىسكىلىت چىققاندىن كېيىن، كۆكتاتچىنىڭ ئىشەنچى يەنىمۇ كۈچەيدى. قوماندان بىلەن كوزا بىر ۋاقىتتا، بىر يەرگە چۆكۈپ كەتكەنغۇ، قومانداننىڭ ئىسكىلىتى چىققان يەردىن كوزىلار چىقماي قالارمۇ؟ كۆكتاتچى ئەمدى دائىم قاراپ تۇرىدىغان كۆۋرۈك ئۈستىگە قايتىمىدى. رېزىنكە ئۆتۈك كىيىپ، تىزىغىچە پانتاق كېچىپ قېزىشقا بىۋاسىتە قوماندانلىق قىلدى. سۇ ناسوسى تاپتۇرۇپ، يىغىلىۋالغان زەي سۇنى چىقىرىپ تاشلىدى. ئۆزى نىشانلىغان يەرنى يەنىمۇ چوڭقۇر كولاتتى. لاي-پانتاق تۈگەپ چوڭقۇرلۇق قاتتىق قاتلامغا يەتتى. ھەممە يەر قېزىلدى. لېكىن كوزىلار چىقمىدى.

بۇ قانداق بولغىنى؟ كوزىلار قانات چىقىرىپ ئۇچۇپ كەتتىمۇ؟ ئانا يەر يۈتۈپ كەتتىمۇ؟ كۆكتاتچى بۇنداق بولۇشىغا ئىشەنمەيتتى. ئۇنداقتا نەگە كەتتى؟ لاي-پانتاقنىڭ سېرىلىشى، بۇلاق سۈيىنىڭ يالىشىغا ئەگىشىپ ئاستا-ئاستا تۆۋەن تەرەپكە سېرىلىپ كەتكەنمىدۇ يا؟

بۇ خېلى يۈك باسىدىغان پەرەز ئىدى. باش مۇتەخەسس ئىدى نەزەرىنى كۆۋرۈك ئاستىدىكى قېزىلىۋاتقان قېيىق ئۆتۈشمە قانىلىغا، كۆۋرۈكنىڭ ئاياغ تەرىپىدىكى يەنە بىر كۆلگە قاراتتى. ئۇ بۇرۇنمۇ ئۇ يەرلەرگە دىققەت قىلغان، ئەمدى نەزەرىنى پۈتۈنلەي شۇ تەرەپكە ئاغدۇردى. ئۇ يەرلەرنىمۇ لاي-پانتاق تۈگەپ بەزدەك لۆم-لۆم سېغىز چىققۇچە كولاتتى. بۇلاق سۈيى ئاقىدىغان

بولغانمۇ بولاتتى. لېكىن ئىككى كوزا ئالتۇننىڭ تېپىلمىغانلىقىغا ئىشەنمىگەن شۇجىنى رازى قىلىشقا توغرا كەلدى. بۇنىڭ بەدىلىگە ئۇ ئاشۇ «تۆمۈر تاۋاق» قا ئېرىشتى.

كۆكتاتچىنىڭ شېرىن چۈشى ئىشقا ئاشمىغان بولسىمۇ، لېكىن شەھەر خەلقىنىڭ ئارزۇسى رېئاللىققا ئايلاندى. سېمونت كۆۋرۈكنىڭ ئىككى تەرىپىدە بىر جۈپ ئايدەك قوش كۆل پەيدا بولدى. كىشىلەر كۆۋرۈكنىڭ جەنۇبىدىكى كۆلنى «ئاشق كۆل»، شىمالدىكى كۆلنى «مەشوق كۆل» دەپ ئاتىدى. ئىككى كۆل كۆۋرۈك ئاستىدىكى قانال ئارقىلىق قول تۇتۇشۇپ، بىر-بىرىگە بېقىشىپ، نازلىنىپ تۇراتتى. قېيىقلار ئۈزۈپ، كۈلكە-چۇقان ياغرايتتى... قوش كۆلنىڭ قىرغاقلىرىدا تۆت بۆلەككە بۆلۈنگەن «چاھارباغ» پەيدا بولدى. كىشىلەر بۇ تۆت باغنى «جاھانباغ»، «جانانباغ»، «يارباغ»، «ياران باغ»، دەپ ئاتىدى. باغلار بىر-بىرىدىن گۈزەل ئىدى. گۈللەر ئېچىلىپ، بۆلبۈللەر سايراپ تۇراتتى. كىشىلەر يۆلەنچۈكلۈك ئورۇندۇقلاردا شېرىن سۆھبەتلەر قۇراتتى. تار ۋە تەرەپ-تەرەپكە سوزۇلغان ئاسفالت يوللاردا سەيلى قىلاتتى. گۈللەرنى تاماشاقىلاتتى، قوشلارنىڭ سايرىشىغا قۇلاق سالاتتى. شەھەرمۇ، تۇرمۇشمۇ گۈزەللىشىپ كەتكەنىدى.

مەسئۇل مۇھەررىر روزىمەھمەت جۈمە

تار ئېقىنىنى تاكى ئاياغدىكى ئازمىغا يەتكۈچە تازىلاتتى. لېكىن ئىككى كوزا يەنىلا تېپىلمىدى. كۆكتاتچى ئۆز-ئۆزىدىن ھەيران بولاتتى. ھەر خىل پەرەزلەرنى قىلىپ باقاتتى. ئۇ شۇ كۈنلەردە، بىر سوتكا ئىچىدىكى كىچىككىنە كۆز يۇمغان چاغلاردا يەنىلا ھېلىقى ئىككى كوزا ئالتۇننى قۇچاقلاپ چۈش كۆرەتتى. ئاخىرى ئىككى كوزا ئالتۇننىڭ تېپىلمىغانلىقىغا تەن بەردى. ئۇنى ئانا يەرنىڭ مەڭگۈلۈككە يۈتۈپ كەتكەنلىكىگە ئىشەندى. ئۇنىڭ ئۇزاققا سوزۇلغان شېرىن چۈشلىرى ئاخىرلاشتى. چۈنكى قۇرۇلۇش ئورنىدا ئىش ئاياغلىشىۋاتاتتى.

كۆكتاتچىنىڭ مۇھاپىزەتچىدىن مىراس بولۇپ قالغان شېرىن چۈشى رېئاللىققا ئايلانالمىدى. لېكىن ئۇ ئاشۇ قېزىش-كولاشلار ئاياغلاشقان چاغدا يەنىلا بايلىق ۋە «تۆمۈر تاۋاق» تىن ئىبارەت ئىككى نەرسىگە ئىگە بولدى. كېيىنكىسى ئۇنىڭ پۈتكۈل قۇرۇلۇش جەريانىدا ئىقتىدارىنى نامايان قىلغانلىقىنىڭ، ئالدىنقىسى قۇرۇلۇش مەبلىغى ھېساباتىنىڭ ئاخىرقى نەتىجىسى ئىدى. ئۇنىڭغا ئېشىپ قالغىنى ئاشۇ ئۆز شەھىرىنى ئۆزى قۇرىدىغان خەلق تاپشۇرغان پۇلنىڭ يېرىمىغا يېقىنلىشاتتى. بۇ گەرچە ئىككى كوزا ئالتۇننىڭ قىممىتىگە يەتمىسىمۇ، ئۇ يەنىلا ئۆزىنىڭ بايلار قاتارىغا ئۆتۈپ قالغانلىقىنى بىلدى. ئۇ تولۇق باي





جاپار قاسم

ھازىخاننىڭ ھازىسى

(ھېكايە)

يۈرۈپتىمەن!

ھازىخاننىڭ ئارقىسىدىكى دېرىزىدە قول ياغلىقىنى كۆزىگە تۈتۈپ ئولتۇرغان كىچىك كېلىننىڭ سۇلغۇن ھالىتىگە خەيرۇل پاختەكنىڭ كۆزى چۈشتى. دە، بىردىنلا تۈنۈگۈن ئەتىگەن ھازىخان بىلەن بولۇپ ئۆتكەن پاراڭ ۋە ئاخشام كىچىك كېلىن سۆزلەپ بەرگەن سىرلىق ئىش يادىغا كەلدى:

- خەيرۇل! - دېدى ھازىخان جىددى قىياپەتتە، - ئاۋۇ دادىڭىزنى كېسەلخانىدىن ياندۇرۇپ چىقىڭ، ئۆيدە يېتىپ داۋالاندۇن!

- تېخى ئالدىنقى كۈنلا ئەكىردۇققۇ؟! - دېدى خەيرۇل پاختەك كۆزلىرىنى ئايالىنىڭ كۆزلىرىدىن قاجۇرۇپ.

- بىلىمەن! - ھازىخان بېشىنى ياغاچ قورچاقتەك گىلدېڭىشتى، - داۋالاتقىمىزنى ئەل-يۇرت كۆردى. ئەمدى پۇلنى بۇزۇشنىڭ ھاجىتى يوق.

خوتۇننىڭ تىلىدىن زەھەر تامىدىغانلىقىنى ئوبدان بىلىدىغان خەيرۇل پاختەك ئائىلاج دادىسىنى كېسەلخانىدىن ياندۇرۇپ

روزەم بوۋاي ئالەمدىن ئۆتتى.

روزەمنىڭ چوڭ كېلىنى ھازىخان ئاق ياغلىقىنى چېكىلەپ تېگىپ، ھويلىغا چىقتى. دە، ھەممىنى تاڭ قالدۇرۇپ ھازا ئاچتى:

- ئۆيىمىزنىڭ تۇۋرۇكى، مەھەللىمىز. نىڭ كۆۋرۈكى، ھازىخاننىڭ يۈرىكى، جان ئاتامغا يىغلايمەن، - ئۇنىڭ ناخشىچىلارغا خاس يېقىملىق ئاۋازى جىمى ھازىدارلارنىڭ ھازىسىنى بېسىپ چۈشتى، يۈرەكلەرنى ئېزىپ، سانسىز كۆزلەردىن ئىختىيارسىز ياش ئېقىتتى.

- نېمىدېگەن كۈيۈمچان كېلىن بۇ؟ - دېدى پاكىرىغىنە كەلگەن مەھەللە مەزىنى ياشقا تولغان كۆزلىرىنى ھازىخاندىن ئالماي، - رەھمەتلىك روزەم ئۇنىڭدىن بىكارلا يامانلاپ يۈرگەنكەن. دە!

- توۋا! - دېدى ھازىخاننىڭ يولدىشى خەيرۇل پاختەك ئايالىنى تۇنجى رەت كۆرگەندەك تىكىلىپ قاراپ، - مۇشۇ ھازىدار مېنىڭ ئايالىمىدۇ؟! ھەي، 30 يىل بىر ئۆيدە ياشاپ، ئۇنىڭ بۇنچىلىك مېھرىبان، يۇمشاق كۆڭۈل ئىكەنلىكىنى بىلمەي

كىچىك كېلىن ئىتائەتمەنلىك بىلەن ئۈن-تىنىسىز ئارقىغا ئۆرۈلدى. دە، ئۇچقاندەك چىقىپ كەتتى. ھازىخان بولسا قول ياغلىقىنى دەرىزى تۈكۈرۈكى بىلەن ھۆلدەپ بوۋاينىڭ كۆرسەتكۈچ بارمىقىنى سۈرتكىنىچە بوتلاقتەك بوزلاشنى داۋام قىلدى...

ھازىخاننىڭ يۈرەكلىرىنى پارە-پارە قىلىپ، مىسكىن دىللارنى قوغۇشۇندەك شۇررىدە ئېرىتىپ تاشلايدىغان نالىسى بۆلەكتىن ئەۋجىگە كۆتۈرۈلۈپ، خەيرۈل پاختەكنىڭ خىيال يىپلىرىنى ئۈزۈپ تاشلىدى:


- مەرھۇمنىڭ يۈزىنى كۆرۈۋېلىڭلار! - دېدى يۇيۇشتىن چىققان پاكار مەزىن ئەتراپقا قاراپ. دېرىزە تەكچىسىدە ئۈنىسىز يىغلاپ ئولتۇرغان كىچىك كېلىن ئۇچقاندەك قورۇغا چىقىپ، جەسەت قويۇلغان ئۆيگە ئۆزىنى ئاتتى. چوڭ كېلىن بولسا، يىغىدىن چىپىدە توختاپ، ئېغىزىنى بىلىنەر-بىلىنمەس قىيىپايتتى. دە، ياغلىقنىڭ بىر ئۈچىنى بۇرنىغا ئوراپ ئۆز ئۆيىگە كىرىپ كەتتى شۇنچە ئادەم ئارىسىدا بۇ ھالىنى بىردىنبە بايقاپ قالغان پاكار مەزىن تەئەججۈپ ئىلكىد تۇرۇپلا قالدى:

- يىلان قاسرىقىنى تاشلىغان بىلەن، خۇي-پەيلىنى تاشلىمىغان ئىكەن. دە؟! مەسئۇل مۇھەررىر ئالمىجان ئىسمائىل

چىقتى، ھازىخان بولسا، دەرىزى ئۆيىمۇ ئۆي كىرىپ، دوختۇر ئاخىرەتلىك ئىشلىرىغا تەييارلىق قىلىڭلار، دېدى دەپ خەۋەر تارقىتتى. كەچتە ئۇ ئېرىنى بىر ئىشقا بۇيرۇۋېتىپ، روزەمنىڭ نامىدىن ئالدىن تەييارلانغان ۋەسىيەنامىنى تورۇسقا قاراپ كۆزلىرىنى پارقىرىتىپ ياتقان بوۋايغا ئوقۇپ بەردى. روزەم ئولتۇرۇشقان نۇرسىز كۆزلىرىنى كېلىننىڭ تىكىپ: «مەن تېخى ھايات!» دەپ قاتتىق بىر ۋارقىرىدى. دە، پۈتۈن تېنى قارا بوراندا قالغان دەرەختەك قاتتىق سىلكىنىپ، ھەش-پەش دېگۈچە جان ئۈزدى. ھازىخان ئادىتى بويىچە بېشىنى گىلدىگىشتىپ سوغۇق ھىجايىدى ۋە بوۋاينىڭ تېخى مۇزلىمىغان، لېكىن يېرىلىپ قوۋزاقىتەك بولۇپ كەتكەن كۆرسەتكۈچ بارمىقىنى سۇرۇققا تەگكۈزۈپ ۋەسىيەتتا- مىگە ئۇزاتتى. دەل شۇ چاغدا قېيىن ئاتىسىنىڭ ئەنىسىز ئاۋازىنى ئاڭلاپ يۈگۈرگەن كىچىك كېلىن ئۈستىلەپ كىرىپ قالدى. يۈ، داڭقىتىپ تۇرۇپ قالدى.

ھازىخاننىڭ تۇيۇقسىز كەلگەن كەلكۈندەك ئۈشتۈمتۈت كۆتۈرۈلگەن ھازىسى كېچە جىمجىتلىقىنى بۇزۇپ، كىچىك كېلىننى ئېسىگە كەلتۈردى. ئۇ يىغلاۋېتىپ كىچىك كېلىننىڭ:

- ئۈكام، ئاكىڭىزنى چاقىرىڭ، بولۇڭ! - دەپ ئۈلگۈردى.





مۇھەممەتجان راشىدىن

غەزەللەر

بۇ جېنىمنى بەرگىلى تاس قاپتىمەن يارىم دېسەڭ،
 سەن تۈپەيلى ھەپتە، ئاي ئاچ قاپتىمەن، يارىم دېسەڭ.
 بۇندا قويغان-تۇتقىنىمنى قانچە كۈن بىلمەي يۈرۈپ،
 تاسقىغان ئۈننى يەنە تاسقاپتىمەن، يارىم دېسەڭ.
 باللىرىمغا بەرمىگەن ئۆرۈكلىرىم كەتتى ساقا،
 تاڭ سەھەردە ئىرغىتىپ قاق ساپتىمەن، يارىم دېسەڭ.
 سەن ئۈچۈن يۈگۈرۈپ يۈرۈپ گويا دېدەكتەك بىر ئۆمۈر،
 يىقىلىپ دوقمۇشتا بىر ئاقساپتىمەن، يارىم دېسەڭ.
 كىم قويۇپتۇ كۈنچىلىكىنى سەن مېنى سۆيىمەي تۈرۈپ،
 ئۆزگىلەردىن قىزغىنىپ قاقشاپتىمەن، يارىم دېسەڭ.
 يەتتە ئىقلىمغا سېنى مەدداھ كەبى ماختاپ يۈرۈپ،
 سەندە گەپ يوق، بۇندا مەن داپ چېپتىمەن، يارىم دېسەڭ.
 مېنى ئازدۇردى نادانلىق، مېنى ئازدۇردى ئىشقى،
 ۋاي ئىست، ئاق نان بىلەن ئاشلاپتىمەن، يارىم دېسەڭ.
 كۆرۈنۈپ كەتتىڭ كۆزۈمگە بارچىدىن دانا ئەجەب،
 شۈكرىكىم، يۈر، دەپ سېنى قاچماپتىمەن، يارىم دېسەڭ.
 ساقلىدى تەڭرىم يەنە تاغدەك كۆپۈرلۈقتىن مېنى،
 كەچكىلى يۇرتتىن ئېغىز ئاچماپتىمەن يارىم دېسەڭ.
 بىۋاپانى كۆرمىگەچكە سەن كەبى بۇ ياش بېشىم،
 گۈل سۈپەتلەرنى تالاي تاشلاپتىمەن، يارىم دېسەڭ.

* * *

سەن پۇلۇڭنى ماختىما، يارىمغا يەتمەس پۇل دېگەن،
 سەن گۈلۈڭنى ماختىما، يارىمغا يەتمەس گۈل دېگەن.

ھىدىلىسام شۇ گۈل قولۇمدا، قۇشلىسام قۇرغۇي مانا،
 خۇشلۇقۇمدا يار يېنىمدا، شۇ ئېرۇر بۇلبۇل دېگەن.
 ئەھلى ئىخلاسىنى ئۇنىڭدىن بۇ جاھان كۆرگەن ئەمەس،
 سۆيگۈ بەرمەس چاڭقىمىنىڭ ئەلۋەتتە ياردەك قۇل دېگەن.
 ئاغزىدىن دۈشمەن دېگەننىڭ نېمە گەپ-سۆز چىقىمىغان،
 تەلتۆكۈس ئىغۋا ئېرۇر كىيىگىنى جۈل-جۈل، دېگەن.
 ئەگمە شەيتان، مېنى ياردىن بۈگۈن ئازدۇرغىلى،
 مەن تۇغۇلغاندا ئۈزۈمنى يار بىلەن بىر يول، دېگەن.
 يار يېنىمدا بولمىسا، بوستان ماڭا دەشت كۆرۈنەر،
 بۇنچە دەشتتە بولمىغاي دۇنيادا ھېچ دەشت-چۈل دېگەن.

* * *

بۇ ئىشقىنىڭ دەردىنى تارتقان كىشىلەر ئازمىدۇ؟
 دەردۇ غەملەردىن بېشى قاتقان كىشىلەر ئازمىدۇ؟
 ئاق قورايدەك ئۆرتىنىپ ئارمان ئوتىدا بىر ئۆمۈر،
 بۇ قارا يەر ئاستىدا ياتقان كىشىلەر ئازمىدۇ؟
 ئاغرىماس باشلارغا ئاغرىق ئەسلى ھىجراندىن كېلۈر،
 ئۈز-ئۈزىگە بىر بالا تاپقان كىشىلەر ئازمىدۇ؟
 تالڭ سەھەردە تەڭرىدىن تەلەي تىلەش بىزنىڭ ئۈدۈم،
 تەقدىرىدىن كۈندە قۇر ئاچقان كىشىلەر ئازمىدۇ؟
 بۇ ۋىسالىنى ئويلىماڭ تەييار ھەسەل دەپ ھەر قاچان،
 ھەرە بار دەپ ئاڭلىسا، قاچقان كىشىلەر ئازمىدۇ؟
 ئۈندى دەپ كۆك شۈمبۇيا سۆيگۈ پېلەك يايماي تۇرۇپ،
 ئۈز-ئۈزىنى بىمەھەل ئاتقان كىشىلەر ئازمىدۇ؟
 قايدا ھىجرانسىز مۇھەببەت، قايدا قۇزغۇنسىز چىمەن،
 كۆز يېشى كەلكۈن كەبى ئاققان كىشىلەر ئازمىدۇ؟
 قىسقىرامدۇ يار يولى، ھىجران ئازابى پۇل بىلەن،
 مالۇ مۈلكىن شۇ سەۋەب چاچقان كىشىلەر ئازمىدۇ؟

* * *

جاھاندا ئەتە جەننەتنى كۆرەرگە ئالدىراپ كەتمە،
 تامام ھۆرلەر ئارا ئويىناپ يۈرەرگە ئالدىراپ كەتمە.
 ئوتۇننىڭ پارچىسى كۆيمەي تونۇرلار قىزىغان قايدا،
 ئۈزۈڭ تەنھا تونۇر ئىچرە كۆيەرگە ئالدىراپ كەتمە.
 كۆزۈڭگە خوپ كۆرۈنگەنلەر ساڭا ھەر ناز قىلۇر بەلكىم،
 سېنى سۆيمەي تۇرۇپ ئاۋۋال سۆيەرگە ئالدىراپ كەتمە.

كېلۈر شەيتان قېشىڭغا «دوست» دېگەن شەرىپەت بىلەن بەلكىم،
ئۇنى بىلمەي يۈرەككىنى بېرەرگە ئالدىراپ كەتتە. ئۇنىڭدىن
ئېتىڭنىڭ ئالدىدىن چۆپنى ئېلىپ قاچمايدۇ دەمسەن ئۇ،
چۈشۈپ خىلۋەتتە - ئۆتەڭدە تۈنەرگە ئالدىراپ كەتتە.
قالۇرسەن بەلكى زار يىغلاپ كۆڭۈلنى بىمەھەل بەرسەڭ،
كۆرۈنگەننى نىگارم دەپ كۈلەرگە ئالدىراپ كەتتە.

* * *

يىغلىدىم تەڭرىمگە قايتا بىر گۆدەك بولغۇم كېلىپ،
مەيلى ھاكىم، مەيلى شاھ، يا قۇل-دېدەك بولغۇم كېلىپ.
مەن ئۇزاق ئارمانغا ئاشنا يۈرگىنىمنى ئەل بىلۈر،
تاغدا قارىغاي بولسام باغدا تېرەك بولغۇم كېلىپ.

مەن ئۈچۈن بىر جۈپ چىراغدەك ياش تۆكۈلمەس كۆز كېرەك،
يارىلاي دەيمەن يەنە قورقاس يۈرەك بولغۇم كېلىپ.
مەڭگۈ ياش تۇرسام جاھاندا، سۆلمسام دەيمەن ئەبەد،
بارچە باغدا غۈنچە، يا پورەك بولغۇم كېلىپ.

ھەرىلەرنى ئويلىسام ھەر كۈن ھەسەل يۈرگەن يىغىپ،
بىر ئىشقتا ئۆرتىنەرمەن مىڭ كۆنەك بولغۇم كېلىپ.
شەرىپتى قوغۇن يېسەم يەردىن شەرەپ تاپقۇم كېلۈر،
بارچە ئارزۇدىن كېچىپ، ئاددىي چۆنەك بولغۇم كېلىپ.

كەتمىنىم تاشلىقنى كولايدۇ قىياسەن كەچكىچە،
سېغىنىپ بوستاننى، ھەر جايغا ئورەك بولغۇم كېلىپ.
ئەھدى قىلدىم ئۆز-ئۆزۈمگە كىرگىلى قۇل قەۋمىگە،
كىم يىقىلسا قىڭغىيىپ، شۇئان يۆلەك بولغۇم كېلىپ.

ئەسكە يەتسە زاغرا يەپ ئۆتكەن جاپالىق يىللىرىم،
كەلدى باي بولغۇم مېنىڭ ئەمدى كۆرەك بولغۇم كېلىپ.
توۋا قىلماي بەيگىلەرنىڭ كەينىدە قالدۇم شۇڭا،
بارچىدىن ئەقلىۋ كارامەتتە زېرەك بولغۇم كېلىپ.

* * *

ئەل ئەزىم دەرياكى، شۇدەرياغا تاش ئاتقان يامان،
ئەل خىزىر، ئەل ئەۋلىيا، شۇ ئەلنى قاقشاتقان يامان.
ھەر كىشىگە بار جۇدالىق بۇ جاھاندىن كەتكىچە،
جاندىن ئايرىلساڭمۇ ئايرىل، ئەلدىن ئايرىلغان يامان.
ھەر يىگىتكە بار ئىرۈر نەپسى بالادىن بىر قازا،
مىنگىشىپ شەيتانغا نەپنىڭ كەينىدىن چاپقان يامان.

مەست بولۇر ئادەم دېگەن مەي ئىچمەيىن ماختاش بىلەن،
 كۈلكىلەرنىڭ ئاستىغا قۇرغان توزاق-قايقان يامان.
 ياخشىغا جورۇپ چۈشۈڭنى ياخشى كۈن كۆردۈڭ قاچان،
 يىغلىغاننى ئۈندىبان غەپلەتكە قۇر ئاچقان يامان.
 قايسى دۈشمەن، قايسى دوست، بىلمەك ئۈچۈن ئاقىل كېرەك،
 ئۈنلىگەن كەپتەر تۇرۇپ، قۇزغۇنغا دان چاچقان يامان.

* * *

مەن ئۈچۈرۈڭنى ئالاي دەيمەن شاماللاردىن سوراپ،
 كېپىنەك، تۈزدەك گۈزەل ساھىبجاماللاردىن سوراپ.
 بىر ۋىسالچۇن كۆپ كىتابلار ئاقتۇرۇپ ئاۋارىمەن،
 تېگى-تەكتىڭنى سېنىڭ ئۆتكەن زامانلاردىن سوراپ.
 بولمىساڭ بىر كۈن يېنىمدا، ئايلىنىپ سەۋدايىغا
 يۈرگىلى تاس قاپتىمەن كۆزى يامانلاردىن سوراپ.
 ئوخشىتىپ خۇلقىڭنى مەن دېھقان قىزىغا بەزىدە،
 بارغىنىمنى ئاڭلىدىڭ بەلكىم، خامانلاردىن سوراپ.
 ئەنسىرەپ مىنگەن ئېتىڭدىن، ئالدىراش كەتتى دېسە،
 قانچە رەت باردىم، گۈلۈم، سانسىز داۋانلاردىن سوراپ.
 كۈنچىلەردىن خالىي بولماق بۇ جاھاندا تەس ئىكەن،
 ئالغىنىم يوق بىر جاۋاب سانسىز جانلاردىن سوراپ.

* * *

يار بولالمىدىم مەن سېنىڭ بارىڭنى دۆلەت بىلمىسەم
 يار بولالمىدىم بىر كېچە يوقۇڭنى زۈلمەت بىلمىسەم؟
 بۇ جاھاندا قايسى بولغاي يەتكىنىم قەدرىڭگە مەن،
 سۆيگىنىڭنى ھەر قېتىم ئالەمچە ھىممەت بىلمىسەم؟
 قاش قاراسى قۇت ئەمەس، قەلبىڭدە بارىم قۇت ماڭا،
 بى ئەقىل بولمامدىمەن قەلبىڭنى قىممەت بىلمىسەم؟
 ئەنسىرەمتىم ئايرىلىشتىن بىز تېخى ئۆلمەي تۇرۇپ،
 بۇندا مەن يۈرمەكنى تەنھا دەردۇ كۈلپەت بىلمىسەم؟
 سەن ئىجازەت بەرمىسەڭ، مۈشكۈل ماڭا ھەر بىر تىنىق،
 شۇ ئىجازەتتى، ئۆلەي، ئەركىمگە مۆھلەت بىلمىسەم.
 كېپىنەك يەڭلىغ يۈرەمدىم ھەر كۈنى ئەگىپ سېنى،
 خۇش ھىدىڭنى بىر ئۆمۈر مۈلكۈمگە بەرىكەت بىلمىسەم؟
 ئايلىنۇر كەۋسەرگە تەھقىق سەن ئۆزۈڭ بەرگەن شاراب،
 مەي ئىچەمدىم مەن سېنى ئۆمرۈمگە ئۈلپەت بىلمىسەم؟

كەلمىسەڭمۇ بىر ئۆزۈڭگە باغلىنىپ يۈرمەس ئىدىم،
 مەكتۈپىڭنى مەڭگۈلۈك ۋەدەڭگە تىلخەت بىلمىسەم؟!
 ھەر ھېتىم يۈگۈرۈپ چىقامتىم ئەل سېنى كەلدى دەپ،
 كەلگىنىڭنى مەن ئۈچۈن ئەلۋەتتە ھۈرمەت بىلمىسەم؟
 نۇر بىلەن جىسىم يۈيۈلدى ئاي جامالىڭ ۋەجىدىن،
 سېغىناتتىم مەن سېنى ھۆسنۈڭنى قۇدرەت بىلمىسەم؟

* * *

بىر ئۆمۈر باي بولمىدۇق، بەرگىن خۇدايىم، دەپ يۈرۈپ،
 مۆرىمەس مۆمىن يەنە بولغىن مۇلايىم، دەپ يۈرۈپ.
 ئۇچرىغاننى شۇندىمۇ يۈردۈق تۇزاققا دەستىتىپ،
 قاتمۇقات قىلدۇق گۇناھ، بوقتۇر گۇناھىم، دەپ يۈرۈپ.
 قوغلىدۇق يۇلتۇزغا چىنماقتىن كۆڭۈللەرنى نېرى،
 ئاخىرەتنى ئۆلگىچە ئويلايلى دائىم، دەپ يۈرۈپ.
 قارغىدۇق كەتسە ئەگەردە ئۆزىمىزدىن كىم ئۈزۈپ،
 ئۆزىمىز ئۆلدۇق، ئۇنى ئۆلگىن ئىلاھىم، دەپ يۈرۈپ.
 نازى ئايلاندى كىبىرگە نازىنىلارنىڭ تېخى،
 بىر كوكاتقا بولدى تەڭ گۈلدەك چىرايىم، دەپ يۈرۈپ.
 قۇتتىدى بوران بىلەن قۇشقاچ پېيىمۇ بىر مەھەل،
 يەرگە چۈشتى ئاخىرى ئاسماندا جايىم دەپ يۈرۈپ.

ماخمۇتجان ئىسلام

ياڭرايسەن كۈيۈمدە سەن ھامان «تارىم»

— «تارىم» ژۇرنىلى نەشر قىلىنغانلىقىنىڭ 45 يىللىقىغا بېغىشلايمەن

سەن - باغۋەن، ھەم ئەمەي ئانامنىڭ ئوغۇز سۈتىنى
 سەن - گۈلشەن، قۇرۇماس بۇلاق، ئاڭلىدىم دىل مەپتۇن ئەللەي كۈيىنى.
 سەن - خانغا جان قوشقان ئەزىز تۇمارىم، ئاشۇ كۈي قوشۇلۇپ ئانام سۈتىگە،
 سەن - باھار، ئايلىنىپ ئۆمرۈمنىڭ ئارزۇ گۈلىگە
 سەن - ناھار، دىللار ئاشىقى، ئەيلىدى ئەڭ ئېسىل، مەڭگۈلۈك ماكان
 ياڭرايسەن كۈيۈمدە سەن ھامان «تارىم». يۈرىكىم بېغىشى، فەلبىم تۇرىنى.

* * *

تۈرىلىپ ئالەمگە، بوۋاقلق، بالىلىق ئۆتتى كۈنۈ تۈن
 كۆز ئاچماي تۇرۇپ، ئەللەينىڭ زەمزمى - سۈيىدە يايىراپ،

سەن ئەھلى ئەمەسسەن بۇ ئىشنىڭ قابىلى.
سەندە يوق دىت - ئەقىل، بىلىم، ماھارەت،
چەكسەڭمۇ رىيازەت، بولماس كامالەت،
تەرسالق قىلمىغىن، بولمىغىن جاھىل.
شائىرلىق مۇشكۈل ئىش، سىرلىرى تولا،
نىيەتتىن يان، باشقا يول تۇتساڭ بولا،
تېپىلماس ھەم ساڭا ئۇستاز - پىركامىل.

ئويلاندىم: بۇ سۆزدە ھەقىقەتمۇ بار،
بىراقكى، يانغاققا ئەدە ۋىسال يار؟
ئىشتىياق يالقۇنلۇق، ھەۋەس ئالەمچە،
ئەپسۇس، يوق مېنىڭدە دەرمان ھاتەمچە،
نە قىلاي؟
قالدىم مەن ئەجەب تەنتىرەپ،
ئۆتەرمۇ، ئاھ، ئۆمرۈم ئەمدى تەنتىرەپ؟
كانايدىن قاماللاپ بوغدى نومۇس - ئار...

دەل شۇ چاغ، ئەي «تارىم» تاپتىم مەن سېنى،
گۈلىياردەك باغرىمغا باستىم مەن سېنى.
زۈلمەتتىن ئالتۇنرەڭ تاڭغا ئۇلاشقان،
چۆل - دەشتتە بۇلاقنى كۆرۈپ ئۇلاشقان
يولچىدەك خۇشلۇقتا ئەتىۋار، ئەزىز
تۇمار قىپ، بوينۇمغا ئاستىم مەن سېنى.

دىت - ئەقىل بۇلىقى بولدۇڭسەن ماڭا،
سۈبى بال - شەربەتتەك، ئېقىپ خورماس.
مېھرىبان باغۋەندەك پەرۋىشلەپ مېنى،
ئۆستۈردۈڭ، باغۋىنىم دېدىم مەن سېنى،
گۈل بولدۇم قەددى تىك، سولماس - قورماس.

ئۇستازىم بولدۇڭسەن قاتتىق تەلەپچان،
ھەم ئاتام - ئانامدەك غەمخور، مېھرىبان.
دىلىمغا مەرىپەت مەشئىلى ياقتىڭ،
كۈن كەبى يىللىقلىق، نۇر - ئاپتاپ چاچتىڭ،
شائىرلىق سىرلىرى يېشىلدى بىر - بىر،
يۈز ئاچتى ئالدىدا ئەدەبىي جاھان.

لاي - لايغا جۆر بولۇپ، ئۇسسۇللار ئويىناپ.
قەلبىمدە قوشاققا ئىشتىياق ياندى،
ئۇنىڭدىن كۈنسىرى ئارزۇ جانلاندى،
شۇ ئارزۇ - ھەۋەستىن ئايرىلسام بىر كۈن
يۈرەكنى پىراقنىڭ خەنجىرى تىلغاپ،
چىقتىم مەن تۈن بويى زارۋاز يىغلاپ.

ئۆسمۈرلۈك دەۋرىگە قويۇپ مەن قەدەم،
(ئۆگەنگەن چېغىمدا تۈتۈشنى قەلەم)،
مۇنداق بىر ھەقىقەت بولدى نامايان:
بىز يورۇق ئالەمگە تۆرەلگەندىمۇ،
تۇپراقنىڭ ئاستىغا سۆرەلگەندىمۇ
يار ئىكەن ناخشا، ماز، قوشاق، ھېكايە،
تومۇردا ئاقار كەن ئۇلار بولۇپ قان.

بىر شائىر بولايكى، دېدىم، ئەجدادىم،
جان ئاتام، مېھرىبان ئانام، ئەۋلادىم
شائىرلىق مېۋەمدىن رازى بولغۇدەك.
باھاردا كۈلگەندەك تەڭرىتاغ، تارىم،
يارايىسەن شائىر، دەپ دىيارىم، يارىم
ئىپتىخار، غۇرۇردا خۇشال كۈلگۈدەك.

ئۆتتى كۈن،
ئۆتتى ئاي،
ئۆتتى نەچچە يىل،
كاككۈكتەك، بۇلبۇلدەك سايرالىمدى تىل،
ھەم مۇراد شارابى ئىچەلمىدى دىل،
گۈل - چېچەك ئاچمىدى ئارزۇيۇ ئارمان.
تىرىشتىم، تىرىشتىم كۈن - تۈننى ئۇلاپ،
ئۆزگىنى تۈتتۈش بولۇپلا دوراپ،
شائىرلىق، ئىجادنىڭ سەپىرىدە مەن
قالدىمكى ئاشالماي قىلچە قىر - داۋان.
دېيىشتى بەزىلەر: قىينالما مۇنچە،

سەن دەيدىڭ: بىر شائىر بولۇشتىن ئاۋۋال
 ۋىجدانلىق، سۇباتلىق دۇرۇس ئادەم بول.
 مەنمەنلىك، رەڭگۈزلىق، شۆھرەتخۇمارلىق
 بىلگىنىكى، ئەدبىنى نابۇت قىلار يول.
 ئادەمدە بولمىسا جاسارەت، غايە،
 ئىشتىياق - ھەۋەسلا قىلماس كۇپايە،
 ھەمىشە ئىزلەنگىن، ئىقتىدارغا تول...

تەلىمىڭ ساقلىدىم دائىما ئەستە،
 مەنزىلگە ماخدىم مەن مەردانە چامداپ.
 مەن يازغان ھەر قۇردا - ھەر بىر سەتىردە،
 ئىجادنىڭ يولىغا تۆككەن قەتىردە
 ئاھ، سېنىڭ ئالتۇندەك باھامسىز تېرىڭ،
 ئوتقا شتەك قىپقىزىل، پاك يۈرەك قېنىڭ
 تۇرىدۇ قۇياشتەك ۋالىلداپ - چاقناپ.

مەن ئالغا چامدىسام ھەتتا بىر غېرىج،
 چېھرەڭدە ئوينىدى تەبەسسۇم - كۈلكە.
 سەن دەيدىڭ: يارايەن، كېرىلمە بىراق،
 ئاشقىنىڭ بىر داۋان، مەنزىلىڭ يىراق،
 ئالغا باس، قالما سەن ئايلىنىپ تاختا
 ئېچىلىپ، كەچقۇرۇن سۇلاشقان گۈلگە.

ئۆتتى كۈن،

ئۆتتى ئاي،

ئۆتتى قىرىق بەش يىل،

مەن يەنە كېلىمەن ئاشۇ يول بىلەن.

قول تۇتۇپ، مۇرىنى - مۈرىگە تىرەپ،

بەزىدە يۈگۈرۈپ، بەزى تەمتىلەپ

تەڭرىتاغ، تارىمنىڭ باتۇر ئەۋلادى -

«تارىم» دا ئېچىلغان تۈمەن گۈل بىلەن.

مىڭ ئەپسۇس،

ئاشمىدىم ھېچقانچە داۋان،

يوق تېخى «تارىم» غا كەلتۈرگىنىم شان،

بىراقكى، توۋلايمەن: ئىجاد يولىدا
 يېتەكچىم «تارىم» دەپ ياڭراق ئۈن بىلەن.

ئاھ، «تارىم»،

قىرىق بەشكە تولدۇڭ سەنمۇ ھەم،

بولدۇڭ بىر سۇمباتلىق ياپپېشىل چىنار.

سەن - گۈلشەن،

باغرىڭدا تۈمەن گۈلگۈن گۈل،

دىللارنى خوش قىلىپ چاچىدۇ ئىپار.

سەن - باغۋەن،

پەرۋىشلىڭ، مېھرىڭگە قېنىپ

كۆچەتلەر چېھرىدە چاقنايدۇ باھار.

سەن - بۇلاق،

مىليونلار ساڭا كۆز تىككەن،

شەرىپتىڭ جانلارغا ئەزىز جان قوشار.

سەن - ئۇستاز،

ھەۋەسكار قەلبىدە چەكسىز

ئەقلىڭنىڭ نۇرىدىن پارلايدۇ ناھار.

قىرىق بەش يىل،

قىسقا ھەم ئۇزۇن مۇساپە،

باسقىنىڭ يوق ئۈنى ئوڭخاي ھەم راۋان.

يەكلەندىڭ،

سەتلەندىڭ،

زەربىلەر يېدىڭ

«سول» چېللىق چىقارغان يىللاردا بوران.

بەزىدە تولغىقى تۇتقان ئاندىك

تولغاندىڭ،

بىراق سەن دەيمىدىڭ ۋايىجان!

قەلبىڭدە جۇش ئورغاچ ئەدەبىياتنىڭ

باھارى نۇرلانىسا دېگەن بىر ئارمان؛

توسقۇنلار، مۈشكۈللەر قىلالىدى كار،

تىرىشىپ - تىرىشىپ ئاتلىدىڭ داۋان.

جاسارەت ئىلكىدە يەتتىڭ ئاخىرى

قۇياشلىق، نۇرانە مەنزىلگە ئامان.

ئۇچاردىڭ مىڭلىغان قىران بۇركۈتى،
 ھە، ئۇلار قىلماقتا سامادا جەۋلان.
 ئىجادتا ئەل - يۇرتۇم قۇچقان شەرەپنى
 جاكارلاپ ئالەمگە قىلدىڭ نامايان.
 پەخىرلەن، ئەدىبلەر سېپىدە چاقنار
 سېنىڭدىن پارلىغان نەچچە ئون چولپان.

تەشلىق يەتكەندە سۇ ئىچكەن كىشى
 ئالمىسا ئېسىگە قۇدۇق قازغانى؛
 تۈزىنى يەپ تۇرۇپ، تۈزلۈك قاپاقنى
 قولغا تاش ئېلىپ ئۇرۇپ چاققاننى
 لەنەتلەر ئەقەللىي ئەقلى بار ئادەم،
 لەنەتلەر ھەتتاكى كەڭ جاھان - ئالەم.
 ئەي «تارىم»،
 سەن ماڭا سىڭدۈرگەچ ئەجرە،
 بولدۇم مەن سېنىڭدە بىر تامچە - قەترە،
 سەنسىز مەن يايالماس ئىدىم كەڭ قانات،
 قىلالماس ئىدىم ھەم ئىجادتا پارات،

بولغۇسى سەنسىز بۇ ھاياتىم ماتەم...
 ئەي «تارىم»،
 مۇبارەك قىرىق بەش يېشىڭغا،
 يار بولسۇن تەلەپنىڭ قۇشى يېشىڭغا،
 ئۆرلىگىن،
 گۈللەنگىن،
 نۇرلانغىن دائىم!
 سەن - گۈلشەن،
 سەن - باغۋەن،
 سەن - ئويغاق بۇلاق،
 سەن - جانغا جان قوشقان ئەزىز تۇمارىم.
 سەن - باھار،
 سەن - ناھار، دىللار ئاشىقى،
 سەن مىڭلاپ ئەدىبىنىڭ ئەلۋەك يايلىقى،
 خەلقىمنىڭ باھاسىز ئۆلمەس بايلىقى،
 سەن بىلەن كۈلگۈسى ئارۇزۇ، خۇمارىم!
 1995 - يىلى ئىيۇل، ئۈرۈمچى

ئىلھام ئۆمەر

ئانامغا

مانانلار كۆزىنى تىكمەكتە يەنە،
 ئاق قۇنىڭ پېيىنى تۆكمەكتە ئاسمان.
 رېلىسىز بىر پويىز كەلمەكتە ئاستا،
 ئېھ، يۇمران قەلبىمنى باسماقتا پىغان.

تۇرمەن سۈكۈتتە لام - مەم دېمەستىن
 كۈمۈشتەك چېچەكلەر ئوينار بېكەتتە.
 سەن نەدە، نۇرلارنى كۆكلەتكەن ئانا،
 بالقىغان كۈيلىرىڭ تۈنەر يۈرەكتە...

ئابابەكرى توختى

مۇھەررىر ئاغىنەمگە

(ھەزىل)

قىغىغىر كەتسە بىر سۆزۈم ھەتتا،
 تولغاق يەيسەن ئوڭشاش ئۈچۈن كۆپ.
 قالايمىقان پەش - چېكىتلىرىم
 رۇسلىنىدۇ قولۇڭدىن ئۆتۈپ.

مەن شېئىرنى يازغىنىم بىلەن،
 مەندىن كۆپرەك ئۇپرايدۇ جېنىڭ.
 قەلەم ھەققى مېنىڭ بولسىمۇ،
 شېئىرىمنىڭ يېرىمى سېنىڭ!



ئالمجان ئسمائل

تۇمانلىق شەھەر

(پوۋېست)

1

خۇداغا شۈكرى، يۆتكىلىش ئىشىم ئاخىرى ھەل بولدى، قاتناش دېگەن بۇ نەس باسقان ئىدارىدىن قۇتۇلىدىغان بولدۇم، بۇ ئوڭۇمۇ ياكى چۈشۈمۇ؟ توۋا، مۇشۇ تۆت قۇر خەت، بىر قىزىل تامغا بىلەن تەقدىرىم ئاسانلا ھەل بولدى - ھە. ئەمدى قارا ماشىنىدىن قۇتۇلۇپ كىچىك ماشىنىنىڭ شوپۇرى بولىدىغان بولدۇم. شۇنىڭغا قارىغاندا ھوقۇق دېگەننىڭ قۇدرىتىمۇ كارامەت ئىكەن، مەن بۈگۈن ئۇنىڭغا راستتىنلا قايىل بولدۇم. چىمەن بىلەن بالىلار ماۋۇ قەغەزنى كۆرسە قانچە خوش بولۇپ كېتەر كىن؟ ئەلۋەتتە خوش بولىدۇ - دە، بىچارە چىمەن ئون نەچچە يىلدىن بۇيان جاپانى يەتكۈدەك تارتتى. بالىلارغا ھەم ئانا، ھەم دادا بولدى، بىر ئۆيىنىڭ ھەممە ئېغىر چىلىقىنى كۆتۈرۈپ كەلدى، بەزىدە چىدىيالمىغاندا:

- ئادەم تېپىلمىغاندەك شوپۇرغا تەگكەندىن كېيىن ئۆزۈمگىمۇ ئاز، - دەپ غۇدۇراپ قويدۇ. دېمىسىمۇ بىر تەرەپتىن خىزمەت قىلىپ، بىر تەرەپتىن بالىلارنى بېقىش ئايال كىشى ئۈچۈن ئاسانمۇ، مېنىڭ 360 كۈنۈم يولىدا ئۆتۈۋاتقان، ھەپتە، ئون كۈندە بىر كېلىمەن، شۇ كۈنىمۇ ماشىنىمنىڭ بۇزۇلغان يەرلىرىنى ياساش، توشۇغان يۈكىنىڭ ھېساباتلىرىنى ئۆتكۈزۈش بىلەن كالوندا ئۆتكۈزۈپ، يەنە شۇ قارغىش كەتكۈر يولغا ماڭمەن. ئويلاپ باقسام شۇنچە يىللاردىن يا ئۇيقۇنىڭ، يا تاماقنىڭ لەززىتىنى كۆرمەپتىمەن. قاچانلا بولسا ئالدىراپلا يۈرگەن. راست گەپنى قىلغاندا ھازىر قاتناشنىڭمۇ مەسلىھەتى قالمدى. بۇرۇنلاردا قەيەرگە بارساڭ باسىدىغان يۈكۈڭ تەييار، تالوننى كۆرسىتىپلا مېڭىۋېرەتتىڭ، ۋەزىپىنىڭ توشقان - توشمىغانلىقى

بىلەن شوپۇرنىڭ كارى يوق ئىدى. ھازىرچۇ؟ ئۇنداق تەييار جاھان قالمىدى. بازار چاققاننىڭ بولۇپ كەتتى. ئىدارىلەرنىڭ زاپخوزلىرىغا ئىتتەك خۇشامەت قىلىپ يالۋۇرمىساڭ، گېلىغا ئاز - تولا ئۇرمىساڭ، يۈكنى باشقىلار قېقىپ كېتىدۇ، قۇرۇق ماڭساڭ مۇكاپاتىڭ يوق. بەزىدە ئايلىقىنىمۇ تولۇق ئالمايسەن، يولىنىڭ جاپاسىنى بىر تارتىڭ، ئاخىرى ئايلىق مائاشتىن زىيان تارتىڭ، ئۆيگە كەلسەڭ ئايالىڭ بىلەن بالىلارنىڭ تاپا - تەنىسى... بەزىدە مۇشۇ ئەلەملەرگە چىدىماي يىغلىۋەتكەن ۋاقىتلىرىمۇ بولدى. شوپۇر بولۇپ قالغىنىمغا مىڭ يەردىن پۇشايمان قىلغان ئىدىم. شۇ ئاھلىرىم خۇداغا يەتكەن بولسا كېرەك، مانا ئەمدى ئۇ جاپالاردىن ئۈزۈل - كېسىل قۇتۇلىدىغان بولدۇم. ئەمدى خۇدا بۇيرىسا مەنمۇ ئادەمگە ئوخشاش ياشارمەن. ئويلاپ باقسام ئۈزۈن يىللاردىن بۇيان ئەل - ئاغىنىلەر بۇياقتا تۇرسۇن، ئۇرۇق - تۇغقانلارنىڭ توي - تۆكۈن، ئۆلۈم - يېتىملىرىگىمۇ تۈزۈككىنە قاتنىشالماپتىمەن، ئادەمگەرچىلىك دېگەندىنمۇ چىقىپ قاپتىمەن، بەزىدە ئاغىنىلەر ئۇچراپ قالسا:

- ھاجى، پۇلنى دەپ جاننىمۇ سېلىپ بەرمە جۈمۈ.

- ئاڭلىساق نەمۇنچى بولۇپ مېدال تاپتۇ دەيدىغۇ، بۇيۇپ بېرەرسەن؟

- ھاجى، يول دېگەننى سەن مېڭىپ تۈگىتەلمەيسەن، ئەمدى بولار، - دېيىشىپ تاپا - تەنە قىلىشىدۇ.

ئۇلارنىڭ دېگىنىمۇ راست، مەن ماڭمىغان يول، بارمىغان يۇرت قالدۇم؟ شوپۇر بولۇپ ھازىرغىچە ئۈچ ماشىنىنى يەڭگۈشلەپ بولدۇم. بۇ يوللارغا ئاشۇ تۆمۈرمۇ چىدىمىدى. لېكىن ئادەم بالىسى چىدايدىغان نېمىكەن... كۆز يۇممايسەن، شۇنداق ئىشلىگىنىمگە تۇشلۇق تەشكىلمىغۇ يامان قىلمىدى، بىر نەچچە قېتىم خىزمەت ئىلغارى قىلىپ سايلىدى، ئەمگەك نەمۇنچىسى بولۇپ بېيجىڭغا يىغىنىمۇ باردىم، دۆلەت بايرىمىدا ئۆز ۋاقتىدا ماۋجۇشى تۇرىدىغان تىيەنئەنمېن راۋىقىغا چىقىپ سەيلە قىلىشقا مۇيەسسەر بولدۇم، دۆلەت رەھبەرلىرى بىلەن بىللە رەسىمگە چۈشتۈم... لېكىن بۇ ئىشلار خۇددى بىر چۈشتەك ئۆتۈپ كەتتى، مەن يەنە شۇ كالىۋىغا يېنىپ كەلدىم. يەنە شۇ قارغىش كەتكۈر چۆلدە توپا يەپ ماڭىدىغان تەقدىردىن قۇتۇلالىمىدىم. ئادەم ياش ۋاقتىدا جاپا - مۇشەققەتلەرمۇ ئانچە بىلىنىپ كەتمەيدىكەن، ياش چوڭايغانسېرى بۇنداق سىگانلاردەك كۈن ئۆتكۈزۈش ئېغىر كېلىدىكەن. ئۆمرۈم مۇشۇنداقلا ئۆتۈپ كېتەرمۇ، مەنمۇ باشقىلاردەك تۇرمۇشنىڭ، ئائىلىنىڭ راھىتىنى كۆرۈپ، خاتىرجەم ياشاپ باقسام نېمە بولار، دەيمەن ئۆزۈمگە. ئۇنىڭ ئۈستىگە ياش چوڭايغانسېرى ئادەمگە جان بەكرەك تاتلىق بولۇپ كېتىدىكەن، يوللاردا ئوت كەتكەن، ئاغدۇرۇلۇپ ياتقان ماشىنىلارنى ھەر بىر كۆرسەم يۈرىكىمنى بىر ۋەھىمە قاپلايدۇ، بىر كۈنلەردە مەنمۇ شۇنداق قىسمەتكە يولۇقسام چىمەن بىلەن بالىلىرىم قانداق قىلار، دېگەن بىر ئەندىشە كۆڭلۈمنى غەش قىلىدۇ. شۇڭلاشقا قاتناشتىن يۆتكىلىپ كېتىش نىيىتىگە كەلگىلى خېلى بولغان ئىدى. يۆتكىلىشنىڭ يولىدا خېلى مېڭىپمۇ باقتىم. بۇ كۈندە قۇرۇق گەپ ھېچكىمنىڭ قولىقىغا خوش ياقمايدىكەن، بەزىلەرنىڭ گېلىغا خېلى تىقىپمۇ باقتىم، ماشىنام بىلەن ئىش - كۈشلىرىنى قىلىپمۇ بەردىم، لېكىن ئەنە، مانا بىلەن كۈن ئۆتۈۋەردى، مەن قاتناشتىن قۇتۇلالىمىدىم.

ماڭا قارىغاندا ئايال كىشى بولسىمۇ چىمەننىڭ يولى بار ئىكەن. ئاخىرى بۇ ئىش شۇنىڭ قولى بىلەن پۈتتى. چىمەن ئىككى يىلدىن بۇيان ئىشلەۋاتقان زاۋۇتىدىن چىقىۋېلىپ، ئۆز ئالدىغا بىر ماشىنىچىلىق دۈكىنى ئېچىۋالغانىدى. ھازىر ھەممە ئادەم مودىغا، كىيىمگە يۈگۈرۈيدىغان بولغانمۇ قانداق، چىمەننىڭ ئىشى ئوبدانلا يۈرۈشۈپ، شەھەردە خېلى نامى چىقىپ قالدى. خېلى - خېلى ئاياللار ئۇنىڭغا كىيىم تىككۈزگىلى كېلىدىكەن. چىمەن شۇلارنىڭ ئىچىدە زەيتۇنگۈل دېگەن ئايالنىڭ گېپىنى تولاراق قىلاتتى، چىمەننىڭ دېيىشىچە بۇ ئايال بىر نازىرنىڭ ئايالىمىش. ئۇ قانداق كىيىم مودا بولسا شۇنىڭدىن كىيمەي

قويمايدىكەن. ئۇ ئايالنى بىر كۈنى چىمەننىڭ دۈكىنىدا ئۇچرىتىپ قالدىم. مەن ئۇنى تەن قويغان، ياشانغان ئايال دەپ قىياس قىلغانىدىم، لېكىن ھازىر مېنىڭ كۆرۈۋاتقىنىم زىلۋا بويلۇق، قاش - كۆزلىرى ئويناپ تۇرىدىغان، يۈرۈش - تۈرۈشى چاققان، قاملاشقان چوكان ئىدى. چىمەن مېنى ئۇنىڭغا تونۇشتۇردى.

- ھە، سىزنىڭ يولدىشىڭىز بولامدۇ؟ - ئۇ سەل ئەجەبلەنگەندەك بولۇپ ماڭا قارىدى، ئۇنىڭ كۆزلىرى خۇمارلىق تەبەسسۇم بىلەن ئوت بولۇپ ياندى، ئۇنىڭ بۇ قارىشىدىن ئۆزۈمچىلا ئوڭايىسىزلىنىپ قالدىم. ئۇ بولسا مېنىڭدىن كۆزىنى ئۆزمەستىن چىمەنگە ئۇن قاتتى، - مەن تېخى بىرەر ئىدارىنىڭ كادىرىمىكىن دەپتەن، ھېچبىر شوپۇرغا ئوخشىمايدىكەن، سىزنىڭمۇ كۆزىڭىز بار جۈمۈ چىمەن...

ئۇنىڭ مېنى ماختاشلىرىدىن چىمەن يايىراپ كەتتى. مەن ئىچىمدە: كىيىمنى تىككۈزۈۋالغۇچە دەۋاتىدىغۇ، بولمىسا نەدىكى ماي چاپان بۇ، دەر ئىدى، دېدىم - دە، بىر ئىشنى باھانە قىلىپ دۈكاندىن چىقىپ كەتتىم. چۈشتىن كېيىن چىمەن ئۆيگە خوشال يېنىپ كەلدى.

- زەيتۇنگۈل ھەدەم كەچتە كېلىڭلار دېدى، - چىمەن كىرىپلا مېنى ئالدىراتتى، - بولۇڭ، باش - كۆزىڭىزنى يۇيۇپ، ساقلىڭىزنى ئېلىڭ! - چاقىرسا سېنى چاقىرغاندۇ، تونۇمايدىغان يەردە مەن نېمىش قىلىمەن، - دېدىم خوش ياقماي.

چىمەن ماڭا كايىپلا كەتتى: - مەنمۇ سىزنىڭ غېمىڭىزنى قىلىۋاتىمەن، - دېدى ئۇ تېرىكىپ، - مەن بايا سىزنىڭ ئىشىڭىز توغرىلىق ئۇنىڭغا دېۋىدىم. ئۇ نېمىشقا بۇ گەپنى بالدۇرراق دېمىدىڭلار، بۇ قانچىلىك ئىش ئىدى، مەن نازىرغا دەي، كەچتە ئۆيگە كېلىڭلار، دېدى، مەن فارسام زەيتۇنگۈل ھەدەم نازىرغىمۇ گېپىمنى ئۆتكۈزىدىغاندەك تۇرىدۇ، ئولتۇرىسىزغۇ، بولۇڭ!...

مەن ئىچىمدە ئاچچىق كۈلۈپ قويدۇم، ئايال كىشىنىڭ ئەقلى دېگەن مانا مۇشۇنچىلىك، ئۇنداق ئاسانلا ھەل بولىدىغان ئىش نەدە تۇرۇپتۇ، زەيتۇنگۈل دېگەن بۇ ئايال تازا تىلى قايماق ئايال دەك قىلىدۇ، چىمەنگە ئىشنى قىلدۇرۇۋېلىش ئۈچۈن دەپ قويغان گېپى بولمامدۇ، تۇرغان گەپ، ئېرىمۇ: قېنى، بىز مۇزاكىرىلىشىپ باقايلى، دەپ يولغا سالىدۇ، ئاندىن چىمەن بۇ ئايالنىڭ كىيىملىرىنى تىكىپ دوڭ بولۇپ كېتىدۇكى، ئۇلارنىڭ مۇزاكىرىسى پۈتمەيدۇ. نەچچە ۋاقىتتىن بۇنداق گەپلەرنى ئاز ئاڭلىدىمۇ، لېكىن چىمەن مېنىڭ ئىشىم خۇددى بۈگۈنلا ھەل بولىدىغاندەك قىزىپ كېتىۋاتىدۇ، ئايال كىشى دېگەن شۇدە... شۇ تاپتا چىمەن بىلەن بارمىسام كۆيۈۋاتقان ئوتقا سۇ چاچقان دەك بولىمەن. جېدەل قوزغايدۇ، بوپتۇ، باراي. ئۇمۇ خىزمەت يۆتكىلىشنىڭ تەس ئىكەنلىكىنى بىلىپ قالسۇن، بۇندىن كېيىن ئازراق كۈتۈلداشقا پايدىسى تېگىپ قالار...

چىمەننىڭ تەلىپى بويىچە باش - كۆزۈمنى يۇيۇپ، ساقلىمىنى ئالدىم. چىمەن ئۇنىمىغىنىمغا قويماي تىككۈزگەندىن بۇيان تۈزۈككەنە كىيمەي ساندۇقتا ياتقان كاستۇم - شىمىمنى كىيگۈزدى، گالىستۇكنى تاقاتتى، مەن بۇ كىيىملەردە خۇددى قاتۇرۇپ قويغان ھەيكەلدەك بولۇپ قالدىم. بىر تۇرۇپ كۈلگۈم كېلىدۇ، بىر تۇرۇپ ئاچچىقىم كېلىدۇ، چىمەن مېنى ياساپ بولۇپ ئاندىن ئۆزى ياساندى.

نازىرنىڭ بوسۇغىسىغا كىرىۋېتىپ ئەيمىنىپ قالدىم. ئىشىكتىن تارتىپ ئىچكەركى ئۆيلەرگىچە قىپقىزىل گىلەم سېلىنغان، ۋال - ۋالچىلىق ئىكەن، بىزگە ئىشىكنى ئېچىپ بەرگەن ئۆي خىزمەتچىسى قىز بىزنىڭ كېلىشىمىزدىن خەۋەردار بولسا كېرەك، دەرھال ئۆيگە باشلىدى. ئەمما مېنىڭ پۈتۈمغا قاراپ قويدى، چىمەن مېنى ئاستا ئوقۇپ: ئايىغىڭىزنى سېلىڭ، دېگەن شەرەتنى قىلدى. ئادەم ھودۇقۇپ كەتسە تېخىمۇ نەس باسىدىكەن، ئالدىراشچىلىقتا شېلىتمىنىڭ يېپىنى تارتىپ چىكىش بولۇپ قالسا بولىدۇ، ئۇنداق قىلىمامۇ، بۇنداق قىلىمامۇ پېشىلىمدى، ھېلىقى قىز خۇددى تۈرمە ساقچىسىدەك پېشىمدا قاراپلا تۇراتتى، چىمەن بولسا پېشىمنى ھەدەپ تارتاتتى. ئىچىمدە ئاياغىمۇ، مېنى مۇشۇ يەرگە باشلاپ كەلگەن چىمەننىمۇ مىڭنى تىللاپ ئاخىرى بوغۇچۇمنى ئۈزۈپ ئايىغىمنى سالىدىم، ئۈزۈم قارا تەرگە چۆمۈلۈپ كېتىپتەن. ھېلىقى قىز بىزنى تولدۇرۇپ ساپا تىزىلغان ئازادە مېھمانخانىغا باشلاپ كىردى. بۇ ئۆينىڭ تېگىگىمۇ قېلىن، گۈللۈك گىلەم سېلىنغان بولۇپ، ئۆي شۇنداق پاكىز، قانداقتۇر سۈرلۈك ئىدى. ئۇدۇلدىكى بىر تام پۈتۈنلەي دېرىزە بولۇپ، ئۇنىڭغا باشتىن بوي دۇخاۋا پەردە تارتىلغانىدى. چىمەن پەردىدىن كۆزىنى ئۈزەلمەيلا قالدى.

بىردەم ئولتۇرۇشىمىزغا ئىشىكتە نازىر بولسا كېرەك، ئوتتۇرا بوي، تەن قويۇپ قورساق سالغان، چېچى تەكشى ئاقارغان قارامتۇل ئادەم پەيدا بولدى، ئۇ بىزگە باش لىڭشىتىپلا كۆرۈشتى ۋە قولى بىلەن ئولتۇرۇڭلار، دېگەن شەرەتنى قىلدى. دە، ئۆزى تۈردىكى ساپاغا كېلىپ جايلاشتى. ئۇنىڭ ھەرىكەتلىرى خۇددى بىر يىغىنغا كىرگەندەك جىددىي، ھارغىن ۋە سوغۇق ئىدى. نازىر بىزگە نېمە ئىشىڭلار بار، دېگەندەك سالقىن قاراپ قويدى. دە، بىزنىڭ ئېغىز ئېچىشىمىزنىمۇ كۈتمەستىن قولىدىكى ماتېرىيالنى ئوقۇش بىلەن مەشغۇل بولدى، باشلىق دېگەن مانا شۇ، مەن ئۈمىدسىزلەنگەن قىياپەتتە چىمەنگە قاراپ قويدۇم، ئۇمۇ خىجالەت بولغاندەك ئورنىدا تولغىنىپ قويدى، كۆزى بولسا ئىشىكتە ئىدى. مەن كۆزۈمنىڭ قىرىدا نازىرغا - كەلگۈسى خوجايىنىمغا سەپسالىدىم، تۇرقىدىن ئۇنىڭ مېجەزىنىڭ چۈسلىقى چىقىپ تۇراتتى، بۇنداق ئادەملەر خىزمەتتە تولىمۇ ئەستايىدىل، تەرتىپلىك بولىدۇ، ئۆزىنىڭ دېگىنىنى راست قىلىدۇ، ئۇلار ئۆزلىرىدىن مەنسىپى، مەرتىۋىسى يۇقىرىلارنى كۆرگەندىلا ئېچىلىپ - يېيىلىدۇ، ئۆزىدىن تۆۋەنلەرگە سۈر كۆرسىتىدۇ، ئۇلارنىڭ ئالدىغا ھاجەتمەن بولۇپ كېلىش، خۇددى دىۋاننىڭ قورسىقى توق كىشىدىن خەير سورىغىنىدەك ئىش، بەلكىم بۇ نازىر بىزنىڭ قۇرۇق كېلىپ ئارامىنى بۇزغانلىقىمىزغا ئىچىدە مىڭنى تىللاۋاتقاندۇر، بايقى قىزمۇ ئىشىكتىن كىرگىنىدە قولىمىزغا ئالايتەن قاراپ قويدى.

تەلىمىمىزگە ھايال ئۆتمەي تالادىن ئايال خوجايىن كىرىپ، بىزنى قىيىن ئەھۋالدىن قۇتۇلدۇردى.

ۋاي خوش كەپسىلەر، - دېدى ئۇ خوش خۇي كۈلۈپ ئىشىكتىن كىرىپلا. ئۇنىڭ پەيدا بولۇشى بىلەن ئۆينىڭ ئىچىمۇ جانلىنىپ كەتكەندەك بولدى. ئۇ ئېرىغا قاراپ ئاچچىق كىنايە بىلەن قاپاقلىرىنى سۈزدى، - سىز مېھمانلارغا ھۇججەت ئوقۇپ بېرىۋاتامسىز نېمە؟ توۋا، ماۋۇ ئادەمنىڭ قىلىۋاتقان ئىشىنى، قويۇڭە ئۇ نېمىڭىزنى، بۇ دېگەن ئۆي...

نازىرنىڭ چىرايىدا بىلىنەر - بىلىنمەس كۈلكە پەيدا بولدى. - سىز ئۇنىڭ قىلىۋاتقان ئىشىنى، ئەتە يىغىندا سۆزلەيدىغان سۆز ئىدىچۇ، مانا ئاز قالدى.

- كەچتە كۆرسىڭىزمۇ ھۇججەت دېگەن قېچىپ كەتمەيدۇ، - زەيتۇنگۈل ئوڭايسىزلانغان قىياپەتتە بىزگە ئۆزرە ئېيتتى، - بۇ ئاكىڭىز لارنىڭ ئادىتى مۇشۇنداق، كۆڭلۈڭلارغا كېلىپ قالمىسۇن، ئۇنىڭغا خىزمەت بولسىلا بولدى، مەن ئۇنىڭ بۇ ئادىتىنى ئۆزگەرتەلمەيلا قېرىپ كەتتىم، خىزمەت دېگەننىمۇ قىلىدىغان ۋاقىت بار ئەمەسمۇ؟ خۇددى مۇشۇ ئادەم قىلىسا ھۆكۈمەتنىڭ ئىشى توختاپ قالىدىغاندەك، جاھان ئاستىن - ئۈستۈن بولۇپ كېتىدىغاندەك قىلىپ كېتىدۇ، قاراڭ، بۇ خىزمەت سىزگىمۇ باقمۇۋەندە ئەمەس. ھازىر ئىشلىگەننى كۆرىدىغان زامانمۇ، مەن سىزنىڭ ئورنىڭىزدا بولىدىغان بولسام قول ئاستىدىكىلەرنى ئىشقا سېلىپ قويۇپ ئۆزۈم ئارام ئالاتتىم، راست...
- شۇڭا سىزگە ئەمەل بەرمىگەندە، - نازىر ھۇججەتنى يېنىدىكى كىچىك ئۈستەلگە قويۇۋېتىپ كۆلدى.

- ۋايىيەي، ماڭا بەرسىمۇ ئالمايمەن، نېمە جاپا، - دېدى زەيتۇنگۈل قاش - قاپىقىنى سۈزۈپ. ئاندىن بىزگە قاراپ نېمىدۇر ئېسىگە كەلگەندەك پېشانىسىگە بىرنى ئوردى، - ۋاي خۇدايىم، مەن باياتىن ئۆزىمىزنىڭ گېپى بىلەن بولۇپ كېتىپ سىزلەرنى تونۇشتۇرماپتىمەن، بۇ ئىنىمىزنىڭ ئىسمى؟...
- ھاجى، - دېدى چىمەن دەرھال.

- ھاجى؟ - زەيتۇنگۈل ئىشەنمىگەندەك قايتۇرۇپ سوراپ نازىرغا تونۇشتۇردى، - قاتناشتا شوپۇر بولۇپ ئىشلەيدۇ، بۇ قىزنىڭ ئىسمى چىمەن، مەن سىزگە گېپىنى قىلىپ بەرگەن ئۈستە ماشىنىچى مۇشۇ.

نازىر ئېغىر قاپاقلىرى ئاستىدىكى قىزغۇچ، ھارغىن كۆزلىرىنى ماڭا تىكتى. ئۇنىڭ چىرايى بىردىن جىنايەتچىنى سوراق قىلىدىغان ساقچىنىڭكىدەك سۈرلۈك، جىددىي تۈس ئالدى، ئۇنىڭ بۇ قارىشىدىن پۈتۈن ئەزايم شۈركىنىپ، ئۈمىدىم ئۈزۈلدى.

- شوپۇرلۇق قىلىۋاتقىلى قانچە ئۇزۇن بولدى؟ - نازىر ماڭا بىر قۇر سەپىلىۋېتىپ سورىدى.

- ئون يىلدىن ئاشتى، - مەن ئۆزۈمنى سەل بېسىۋېلىپ جاۋاب بەردىم.

- شوپۇرلۇقتا ئوقۇغانمۇ؟

- ھەئە.

- ئەسلىدە قانچىنچى سىنىپقىچە ئوقۇغانتىڭىز؟

- تولۇق ئوتتۇرىنى تۈگەتكەن.

تاشخانا ئۆيدىن چاي كۆتۈرۈپ كىرگەن زەيتۇنگۈل كەپكە ئارىلاشتى:

- شۇنداقمۇ؟ ئۇنداقتا نەق سىز ئىزدەۋاتقان شوپۇر ئىكەنغۇ؟ - دېدى ئۇ ماڭا قاراپ يېقىملىق

بىر كۆلۈپ قويۇپ، - ئىدارىڭىزدىكى شوپۇرلىرىڭىز تۈزۈك ئىسمىنىمۇ يازالمايدۇ، ئاشۇلارنىمۇ شوپۇر

دەپ ئىشلىتىۋاتىسىز، ھاجى كەلسە ئىدارەڭلەرنىڭ ئىسمى ئاتىقىغا لايىق بولىدىغان بولدى.

مەن ھەيران بولغان ھالدا چىمەنگە قارىدىم، بۇ تايال چىمەننىڭ دېگىنىچە بارمۇ نېمە، بىردەمدىلا

مېنى بۇ ئىدارىگە يۆتكەپمۇ بولىدىغۇ، ياكى بۇلار بىز كەلگۈچە مەسىلىھەتنى پۈتتۈرۈپ بولغانمىدۇ؟

مەن ئاستا نازىرغا قارىدىم، ئۇ بايقى سۈرلۈك ھالىتىنى بۇزماي ئولتۇراتتى، ئاخىرى زەيتۇنگۈل شەرەت

قىلغاندىن كېيىن گېلىنى قىرىپ قويۇپ ئۇن قاتتى:

- ئىدارىدىغۇ شوپۇر خېلى بار، لېكىن كۆڭۈلگە يارايدىغان، دېگەن چاغدا جانغا ئەسقاتىدىغىنى ئاز، بىرى ھاراقكەش، يەنە بىرى بولسا مەينەت... سىز توغرىلىق زەيتۇن ماڭا دېگەنتى، ھەر ھالدا سىز مەخسۇس ئوقۇغان ئىكەنسىز، شوپۇرلۇق ستاژىڭىز مۇ ئۇزۇن ئىكەن، قېنى، بۇنى ئىدارىدە مۇزاكىرىلىشىپ باقايلى...

- ۋاي - ۋاي، قۇرۇق گەپنى قىلماي كېسىپلا دېمەمسىز؟ - زەيتۇنگۈل ئاچچىقى بىلەن نازىرنىڭ گېپىنى بۆلدى، - سىلەرنىڭ مۇشۇ مۇزاكىرىلىشىپ باقايلى دېگىنىڭلاردىن زەردىڭگۈش بولۇپ كېتىدۇ ئادەم.

- سىز ئۇنداق دېگەن بىلەن...

- سىز باش نازىر تۇرۇپ بىرەر ئادەمگە كۈچىڭىز يەتمەمدۇ؟ مۇشۇنداق چاغدا ئىشلەتمىگەن ھوقۇقىنى بولدى بىردەم ماڭا بېرىڭا، - دېدى ئۇ ئاندىن بىزگە قاراپ، - بولدى، خاتىرجەم بولۇڭلار، - دېدى.

- ھاي، ھاي ئەستاغپۇرۇللا...

زەيتۇنگۈل مەغرۇر قىياپەتتە كۈلۈمسىردى.

مەن نېمە دېيىشىمنى بىلمەي گاڭگىراپلا قالدىم. بۇ ئوڭۇمۇ ياكى چۈشۈمۇ؟... بۇ ئايال چاقچاق قىلىۋاتامدۇ يا؟ زەيتۇنگۈل بىزگە بۆلەكچىلا يېقىنچىلىق قىلىپ كەتتىغۇ؟ ئەگەر راستتىنلا يۆتكىلىپ كەلگۈدەك بولسام، مەنمۇ يەتكۈدەك خىزمىتىمنى قىلىپ رازى قىلارمەن...

شۇنىڭدىن ئىككى ھەپتە ئۆتۈپ ئۇ چىمەننىڭ يېنىغا كېلىپ، مېنىڭ يۆتكىلىش ئىشىمنىڭ ھەل بولغانلىقىنى، يۆتكەش ئالاقىسىنىڭ كەتكەنلىكىنى ئېيتىپ، مېنىڭ ئىدارىگە كىرىپ كۆز - قۇلاق بولۇپ تۇرۇشۇمنى تاپىلاپ كېتىپتۇ. مانا بۈگۈن يۆتكىلىش رەسمىيىتىمنى قولۇمغا ئالدىم، قارغىش تەڭكۈر قاتناش بىلەن ئۈزۈل - كېسىل خوشلاشتىم.

كالىوننىڭ دەرۋازىسىغا كېلىشىمگە تۇرسۇن جەرەن ئۇچراپ قالدى، ئۇنىڭ بىلەن ئىككىمىز شوپۇرلۇققا بىللە كىرگەن، بويتاق كۈنلىرىمىزدە بىر ياتاقتا ياتاتتۇق، كۆڭلى ئالتۇندەك نېمە، ئۇ ماشىنا بىلەن جەرەن قوغلاپ شۇ لەقەمنىڭ ئىگىسى بولۇپ قالغانىدى. بىزنىڭ بۇ كالىوندىكى شوپۇرلارنىڭ ئىچىدە لەقىمى يوقلىرى بەك ئاز. ئۇلارغا بۇ لەقەملەر قاچانلاردا، قانداق قويۇلۇپ قالىدىغانلىقلىرىنى ئۆزلىرىمۇ بىلمەيدۇ، گاھىدا ئىسمى ئۇنتۇلۇپ قېلىپ لەقىمى بىلەن چاقىرىلىدىغان شوپۇرلار بار. - سېنى يۆتكەلگۈدەك دېيىشىدۇ، راستمۇ؟ - تۇرسۇن جەرەن ئورا كۆزلىرىنى چىمىرلىتىپ سورىدى.

مەن ئۇنىڭغا يۆتكىلىش ئالاقە قەغىزىنى ئېلىپ كۆرسەتتىم. ئۇ خېلى ئۇزاققىچە قەغەزگە قاراپ كەتتى.

- نېمە، ئىشەنمەيۋاتامسەن؟

- بۇ گەپچە راست ئىكەندە، باشلىقنىڭ كىچىك ماشىنىسىنى ھەيدەيدىغان بولدۇڭمۇ؟

- ھەئە.

- ئاخىرى دېگىنىڭنى قىلىپسەندە، - ئۇ كۆڭۈلىمىز بىر قىياپەتتە ئالاقىنى قايتۇرۇپ بەردى، - قېنى، ئۇنىمۇ كۆرۈپ باق، سەنغۇ مېجەزلىك ئېغىر، ئەپلىشىپ كېتەرسەن.

- سەنچۇ؟

- قويع، ئايلىقىڭغا تەڭمۇتەڭ قوشۇپ بېرەيلى دەيمۇ كۆتەر دەيمەن.
- چۈنكى ئۇنىڭدا جەرەن قوغلىيالىمايمەن دەيسەندە.
- نېمىنى؟ مەن سېنىڭ ئورنىڭدا بولغان بولسام توشقان قوغلايتتىم، توشقان، - ئۇ ۋەيت قىلىپ كۈلدى، - شەھەردە ئالامەت توشقانلار باردە... لېكىن سەن چىمەندىن قورقۇپ بولسىمۇ يېقىن يولسايەن.

تۇرسۇنغا ئاياللارنىڭ گېپىنى قىلساڭ يايىراپ كېتىدۇ، يولغا چىققاندا قاچانلا قارىساڭ ئۇنىڭ كابىنىكىسىدا بىرەر قىز - چوكانلار بارلا بولاتتى، نۇرغۇن قېتىم تاياقمۇ يېدى، تەشكىلدىن چارىمۇ كۆردى، لېكىن ئۇنىڭ بۇ ئادىتى ئۆزگەرمىدى.
- شۇنداق قىلىپ بىزنى تاشلاپ كېتىدىغان بولدۇڭ، - دېدى ئۇ بىردەم چاقچاقلاشقاندىن كېيىن، -
ئۇنداق بولسا كەچقۇرۇن ئۆيگە كەلگەنە، كالوندىن ئايرىلىدىغان بويسەن، بىردەم مۇڭدېشىپ ئولتۇرايلى.

ئادەم دېگەن شۇنداق نەرسە ئىكەن، بىللە بولساڭ قەدرى ئانچە ئۆتۈلمەيدۇ، بەزىدە ئۇنى كۆزۈم كۆرمىسە دەيسەن، لېكىن ئۇنىڭدىن ئايرىلىش توغرا كەلگەندە نېمىشقىدۇر كۆڭلۈڭ قىيماي قالىدۇ، ئۇنىڭغا تارتىشىسەن، مېنىڭمۇ شۇ تاپتا مۇشۇ تۇرسۇندىن، كالوندا يۈرگەن ئۈستىگە مايلىشىپ كەتكەن خىزمەت كىيىمى كىيىۋالغان قوپال، مەينەت شوپۇرلاردىن، توپا ئۆرلەپ تۇرغان كۆرۈمىز كالون قورۇسىدىن ئايرىلىدىغانلىقىمنى ئويلاپ كۆڭلۈم غەش بولۇۋاتىدۇ. شۇنىڭغا قارىغاندا ئۆگەنگەن يەرنىڭ ئوتى باشقىچە دېگەن گەپ راست ئوخشايدۇ...

2

شۇنداق قىلىپ مەن تاسادىپىي كەلگەن ئامەتتىن شەھەرلىك بولۇپ قالدىم، يەنە كېلىپ نەق زۇنۇن نازىرنىڭ كىچىك ماشىنىسىنى ھەيدەيدىغان بولدۇم، تۇرۇپ ئۆز - ئۆزۈمگە ئىشەنمەيلا فالسىمەن.

- زۇنۇن نازىر ۋاقىتقا بەك رىئايە قىلىدىغان ئادەم، - دېدى ياپىلاق يۈز، سول كۆزىنىڭ يېنىدا قوناققەك چوڭ مېڭى بار ئىشخاننىڭ مۇئاۋىن مۇدىرى ماڭا ئىشنى تاپشۇرۇپ تۇرۇپ، - دېگەن ۋاقىتتىن كېچىكىپ قالسىڭىز ئاچچىقى كېلىدۇ، بۇنى ئېسىڭىزدە چىڭ تۇتۇڭ!
«ۋولگا» نى تاپشۇرۇپ ئالدىم، ماشىنىنى ئالغىلى ئۇزۇن بولمىغان ئىكەن، لېكىن ئاۋۋالقى شوپۇر پاكىز تۇتمىغاچ ماشىنىنىڭ ئىچى ماي، توپا بىلەن ئارىلىشىپ بىرلىك قېتىپ كېتىپتۇ، ئورۇندۇقنىڭ ياپقۇچلىرى ئەسلى رەڭگىنى يوقىتىپتۇ، ماشىنىنى ئۆينىڭ ئالدىغا ئاپىرىپ بىر كۈن كەچكىچە سۇرتۇپ تازىلىدىم، ھەممە زاپچاسلارنى بىر قۇر تەكشۈرۈپ ئېرتىپ چىقتىم، ھەر ھالدا ماتور ياخشىكەن، چىمەن بولسا ئورۇندۇقنىڭ ياپقۇچلىرىنى يۇيۇپ دەزماللىدى، ماشىنىنىڭ دېرىزىسىگە سۇس گىرىپىتىشىدىن پەردە تىكتى، بىز پۈتۈن ئائىلە بويىچە خۇددى تويى بولىدىغان قىزنى ياسىغاندەك «ۋولگا» نى جابدۇدۇق. مېنىڭ رەھمەتلىك ئۈستام ھەمىشە توختىغانلا يەردە مېنى ماشىنا ئېرتقىلى سالاتتى، ئۇ: شوپۇر قانچە مەينەت بولسا شۇنچە دومىلە باسىدۇ، ماشىنا دېگەننى قىز بالىدەك تۇتۇش كېرەك، دەپ تۇراتتى، ئۈستامنىڭ تەلىمى بىلەن ماشىنىنى ئېرتىش ئادىتىمگە ئايلىنىپ، ماشىنام

سەللا توپا بولسا ئىچىم پۇشاتتى، ئوغۇ قارا ماشىنا، ماۋۇ بولسا چىرايلىق كوچىدا ماڭىدىغان پىكاپتە. زۇنۇن نازىرمۇ مېنىڭ ماي چاپان، قاسماق شوپۇرلاردىن ئەمەسلىكىمنى كۆرۈپ قويسۇن. ئەتسى ماشىنىنى يالىغاندەك پار قىرىتىپ تۇنجى قېتىم نازىرنىڭ ئىشىك ئالدىغا كەلدىم، سائىتىمگە قارىسام سەككىزگە يەنە ئون مىنۇت بار ئىكەن، سېگنال بېرەيمۇ ياكى ئۆيىگە كىرىپ خەۋەر قىلايمۇ، ئادەتتە شوپۇرلار قانداق قىلىدىغان بولغىنىنى كىمكىن - ھە؟ ئەڭ ياخشى سائەت توشقىچە ساقلاپ تۇراي، مەن شۇلارنى كۆڭلۈمدىن كۆچۈرۈپ تۇرۇشۇمغا ئىككىنچى قەۋەتتىكى قورۇغا قارىغان دېرىزە ئېچىلىپ زەيتۇنگۈلنىڭ بېشى كۆرۈندى.

- ھاجى، كەلدىڭىزمۇ؟ - دېدى ئۇ خۇش خۇيلۇق بىلەن چاڭلىداپ سۆزلەپ ۋە ئىتتىكلا دېرىزىدىن غايىب بولدى.

ھايال ئۆتمەي نازىر بىلەن بىللە چىرايلىق كىيىنىۋالغان زەيتۇنگۈل ھويلىدا پەيدا بولدى. نازىرنىڭ قولىدا قېلىن ماتېرىيال سومكىسى بار ئىدى، ئۇنىڭ تۇرقى شۇنچىلىك سالاپەتلىك ئىدىكى، مەن ئىچ-ئىچىمدىن سۆيۈنۈپ كەتتىم، باشلىق دېگەن مانا مۇنداق بولمامدۇ، تۇرقىدىنلا كىشى ئەيمىنىدۇ. مەن ماشىنىدىن ئىتتىك چۈشۈپ، ئارقا ئورۇننىڭ ئىشىكىنى ئاچتىم، زەيتۇنگۈل مەن بىلەن خۇددى كونا قەدىناسلاردەك، ئوچۇق چىراي كۆرۈشتى، نازىر بولسا سالاپىتىنى بۇزماستىن ماڭا بېشىنى سىلكىپلا قويدى، زەيتۇنگۈل ماشىنىغا كىرىپلا ھايان بىلەن سۆزلەپ كەتتى:

- پاد، ماشىنىنى قالتىس قىلىۋېتىپسىزغۇ ھاجى، - ئۇ دېرىزىگە تارتىلغان پەردىلەرنى تۇتۇپ كۆرۈپ ئاغزى - ئاغزىغا تەگمەي ماختىغىلى تۇردى، - قاراڭا زۇنۇن، ماشىنا دېگەننى مانا مۇنداق تۇتمامدۇ؟ ماۋۇ پەردىلەرنى ھەقاچان چىمەن تىكتىغۇ دەيمەن، قولى گۈل چوكان جۇمۇ... مانا ئەمدى پىكاپقا ئوخشاپتۇ، ئاۋۇ سەمەت دېگەن بەڭگى ھەيدىگەن چاغدا بۇ ماشىنىدا بىر يەرگە بېرىشقىمۇ ئادەم نومۇس قىلاتتى، پەردىلەر يارشىپتۇ ھە زۇنۇن؟

- ھە، ياخشى بوپتۇ، - دېدى نازىر ماشىنىنىڭ ئىچىگە ھەيرانلىق بىلەن نەزەر تاشلاپ. مەن ئالدىدىكى كۆرسەتكۈچ ئەينەكتىن ئۇنىڭ چىرايىغا سەپ سالدىم، نازىر مەننۇن بولغان قىياپەتتە زەيتۇنگۈلگە قاراپ بېشىنى لىڭشىتتى.

تۇنجى قىلغان ئىشىمنىڭ كۆڭۈلدىكىدەك بولۇپ، خوجايىنىڭ رازى بولغانلىقىدىن كۆڭلۈم كۆتۈرۈلۈپ قالدى، خۇدايىم بۇيرىسا تېخى ھۈنرىمنى كۆرسىتىمەن، ئۇلارنى ئويلىغىنىدىن ئوشۇق رازى قىلىمەن، دېدىم ئىچىمدە. چوڭ ماشىنىنى ھەيدەپ ئادەتلەنگەن ماڭا پىكاپ خۇددى ئويۇنچۇقتەك تۈيۈلۈۋاتاتتى، رولمۇ شۇنداق سىلىق، سىگنالنىڭ ئاۋازىمۇ قۇلاققا يېقىملىق ئاڭلىنىدۇ، ئۇنىڭ ئۈستىگە يولمۇ شۇنداق تۈز، ماشىنا يەردە ماڭماستىن ئۇچۇپ كېتىۋاتقاندا تۈيۈلۈدۇ، بۇلار ماڭا خۇددى چۈشتەك تۈيۈلۈۋاتاتتى. توۋا، مەن راستتىنلا كىچىك ماشىنىنىڭ شوپۇرى بولۇپ قالدىممۇ؟ تېخى بىر ھەپتىنىڭ ئالدىدا كۆتەك ھارۋىدەك قوپال ماشىنىدا توپا - چاڭغا مىلىنىپ ئايغىر بۇلاقنىڭ قاغىرىغان سېپىدا كېلىۋاتاتتىم، ئىچىمدە مۇشۇ جاڭگالدىن قۇتۇلىدىغان كۈنمۇ بولارمۇ، دېگەندىم. قاياققا قارساڭ ئۆلۈكتەك سوزۇلۇپ ياتقان جىمجىت جەزىرە، قۇپقۇرۇق تاغ، توپا ئېقىپ تۇرىدىغان يول... ئۇيقۇسىزلىق، ھارغىنلىقتىن بېشىڭ گاراڭ بولۇپ ئولتۇرسەن. ماڭا، مەن قاچاندۇر بىر كۈنى مۇشۇ چۆلدە ئۆلۈپ قالىدىغاندەك تۈيۈلاتتى، مانا بار - يوقى بىر ھەپتە ئۆتۈپ ئۇ تۇرمۇش بىلەن مەڭگۈگە

خوشلاشتىم. مانا ھازىر بىر - بىرىدىن چىرايلىق ماشىنىلار بىلەن قولغان كەڭرى كوچىدا كېتىۋاتىمەن، كوچىنىڭ ئىككى قاسنىقىدا ئاسمانغا تاقاشقان بىنالار، كۆزنى قاماشتۇرىدىغان گۈللۈك، بايرامدىكىدەك رەڭگارەڭ كىيىنگەن كىشىلەر... كوچىدا كېتىۋاتقانلار ماڭا قىرغىش، ھەۋەس بىلەن قاراۋاتقاندىكى تۈيۈلدى...

زەيتۇنگۈل بىلەن نازىرنىڭ پارىڭى تاتلىق خىياللىرىمنى بۆلۈۋەتتى.

- ياپونغا كىم چىقىدىغان بولدى؟ - سورىدى زەيتۇنگۈل

- ليۇ تىڭجاڭ.

- نېمىشقا ئۆزىڭىز چىقمايسىز؟

- ئالدىنقى قېتىم مەن چىقىپ كەلدىم، ئەمدى باشقىلا مۇ كۆرۈپ كەلسۈندە.

- سىز زە قالىتىسى ئەخمەق ئادەمسىزغۇ، باشقىلار بىلەن نېمە كارىڭىز، خىزمەتنىڭ ئېھتىياجى

دېسىڭىز تۈگىمىدىمۇ؟ ياخشى ئىش بولسا خەققە ئۆتۈنۈپ بېرىپ، ئۆزىڭىز تۆۋەنگە بارىدىغان ئىش بولسا

بېرىڭ! -

- سىز ئۇنداق دېگەن بىلەن تەسىرى ياخشى بولمايدۇ.

- ۋاي - ۋاي، ھازىر تەسىرىنى كىم سۈرۈشتۈرۈپ تۇرۇپتۇ، سىزلا تەسىرى دەپلا قالدىكىنسىز،

تاۋۇ سابىر قاسىم ئۆتكەن يىلىلا ئامېرىكا، ئەنگىلىيەلەرنى ئايلىنىپ كەلگەنتى، تۈنۈگۈن بۈھجەر دېگەن

تاز: بىزنىڭ سابىر چاۋشيەنگە كەتكەنتى، دەپ ماختىنىپ ئولتۇرىدۇ، ئەجەپ ئۇلارغا بىر كىم

كەپ قىلمايدىكەن، سىز زە سايىڭىزدىن ئۈركۈپلا يۈرۈڭ.

- شۇ چەت ئەلدىمۇ قىزىققۇدەك نېمە بار. ھازىر تۆۋەندە قىلىدىغان بىر مۇنچە ئىشلار

تۇرۇپتۇ... -

- يامانغا ياغ ياراشماس دېگەن شۇدە، سىزگە پىزا لايىق، - زەيتۇنگۈل ئاچچىقى بىلەن دېمىغىنى

قېقىپ ئالدىغا قاراپ ئولتۇرۇۋالدى. مەن ئالدىمدىكى ئەينەككە خۇدۇكىسەرەپ سەپ سالدىم، زەيتۇنگۈلنىڭ

سۈزۈك چىرايى ئۆڭۈپ - تاتىرىپ كەتكەندى، ئىنچىكە قېشى ئاچچىق بىلەن ھىمىرىلگەن، كۆزلىرىنىڭ

قۇيرۇقلىرىدا ئۇششاق قورۇقلار پەيدا بولغانىدى، نازىر بولسا خۇددى مۇئەللىمدىن تەقىد ئاڭلىغان

ئوقۇغۇچىدەك روھسىز، قورۇنۇپ ئولتۇراتتى، ئۇ پات - پاتلا ئايالىغا ئەندىكىپ قاراپ قوياتتى، نېمىدۇر

دېمەكچى بولۇپ ئۈمىدلىنەتتىمۇ، لېكىن زەيتۇنگۈلنىڭ سۈرلۈك تەلەتتىدىن ئەيمىنگەندەك بولۇپ

خورسىنىپ قوياتتى، مېنىڭ بۇ ئادەمگە ئىچىم ئاغرىپ قالدى، بۇ زەيتۇنگۈل نازىرنى راستتىنلا باشقۇرۇپ

قويامدۇ - نېمە؟ توۋا، شۇنداق سالاپەتلىك، سۈرلۈك نازىر ئايالىدىن تەپ تارتسا نېمە بولۇپ كەتكىنى،

شەھەر دېگەندە قىزىق ئىشلار بار ئوخشىمامدۇ؟ ئامان بولسام خېلى ئويۇنلارنى كۆرۈپ

باققۇدەكەندە... -

ئىدارىگە كەلگۈچە ئۇلار گەپ - سۆز قىلىشىمدى، مەن ئىدارىنىڭ دەرۋازىسىغا قايرىلاي دېيىشىمگە

زەيتۇنگۈل ماڭا:

- بولدى، قورۇغا كىرىپ يۈرمەيلى، زۇنۇنكىڭىز مۇشۇ يەردە چۈشۈپ قالىدۇ، - دېدى.

ئۇنىڭ سۆزلىرى بۇيرۇقتەك چورتلا چىقتى، مەن قانداق قىلارنى بىلمەي تۇرمۇز قىلدىم،

ئىچىمدە نازىرنىڭ چوقۇم ئاچچىقى كەلدى، ماشىنىنى ھەيدە دەيدىغۇ دېسەم، ئۇ ئادەم ئۇلۇغ بىر تىنىپ

قويدى - دە، ماشىنىنىڭ ئىشىكىنى ئاچتى. مېنىڭ ئېسىمگە شۇ ھامان كالوندىكى دەپىتچىر ئايال كەلدى، شىركەت پارتكوم شۇجىسىنىڭ كېلىنى بولغان بۇ ئايالدىن كالوننىڭ باشلىقلىرىمۇ قورقاتتى، ئۇ شوپۇرلارغا خۇددى مۇشۇ زەيتۇنگۈلدەك بۇيرۇق قىلاتتى، شۇڭا شوپۇرلار دۇچاڭلارغا قىلمىسا قىلمايتتىكى، بۇ ئايالغا گۆشتىن گۆش، مايدىن ماي تىقىپ تۇراتتى. مەن ئۇنىڭدىن قۇتۇلدۇم دەپسەم ئۇنىڭدىن بەتتەررەك دەپىتچىرگە تۇتۇلۇپ قالدۇمۇ نېمە؟

نازىر ماشىنىدىن چۈشۈۋېتىپ ئايالدىن سورىدى:

- چۈشكە يېنىپ كېلەرسىلەر - ھە؟

- خاتىرجەم بولۇڭ، كېلىمىز، - زەيتۇنگۈل بىزار بولغان قىياپەتتە قوپال جاۋاب بەردى، - ھەي، ماڭا قاراڭ، ئۆيىنى رېمونت قىلىدىغان ئىشنى ئۇنتۇپ قالماي ئىشخانىدىكىلەرگە تاپىلاڭ، چاققانراق قىلىۋەتسۇن!

- ھەي، بۇ ئىشنى قويۇپ تۇرايلىمىكىن.

- نېمىشقا؟

- ئىدارىنىڭ كەسپى خىراجىتىگە ئىقتىساد يېتىشمەيۋاتىدۇ...

- بولدى، بولدى، - زەيتۇنگۈل ئۇنىڭ گېپىنى بۆلدى، - روزى جۈرىن بىلەن ئۆزۈم

سۆزلىشى.

نازىر بېشىنى چايقىغىنىچە ئىشىكىنى ياپتى ۋە سالاپەت بىلەن دەرۋازىغا قاراپ ماڭدى. ئىشىك

ئالدىدا تۇرغان بىر نەچچە يىلەن نازىرنى كۆرۈپ ھۈرمەت بىلەن سالام بېرىپ يول بېرىشتى.

مەن زەيتۇنگۈلنىڭ نەگە بېرىشىنى سوراي دېگۈچە ئۇ بىلگەندەك:

- شۇيۇمۇگوغا، - دەيدى قىسقىلا قىلىپ، - ئارىشاڭغا چۈشۈپ باقاي دەيمەن، سېمونت ئۆيدە

سوغۇق ئېلىپ كەتتىمىكىن، كېچىچە پۈتۈم سىرقىراپ چىقىدۇ، - زەيتۇنگۈلنىڭ ئاۋازى ئەمدى

مۇلايىملاشتى، - شۇڭا ئۆيىنىڭ تېگىنى تاختايلىق قىلىۋالايلى، ئىدارىگە دەك دەپسەم ئۇنىمايدۇ قاراڭ،

ۋىيەي، بۇ زۇنۇنكىڭىز ئاجايىپ ساددا ئادەم جۇمۇ، بۇنىڭغا ئوخشاش ئىنقىلابقا قاتنىشىپ خىزمەت

كۆرسەتكەنلەر ھازىر نېمە دەپسە قىلىپ بېرىدۇ، ھازىر ئۇنىڭ بىلەن بىللە ھەربىي بولغانلار ئۆلكە دەرىجىلىك

كادىر بولۇپ كەتتى. بۇ ئادەم يەنىلا شۇ نازىرلىقتىن ئۆسەلمەيۋاتىدۇ، كەچكىچە خىزمەت، خىزمەتلا

دەيدۇ، بىر قىلىقلىرى ئەخمەق، بىر نېمە دەپسەڭىز «تەسىرى يامان بولىدۇ» دەپلا تۇرغان، يىلدا

ئىچكىرىلەرگە دەم ئېلىش، ئېكسكۇرسىيىگە سان كەلسە «باشقىلار بارسۇن» دەپ ئۆتۈنۈپ بېرىدۇ

قاراڭ، كىچىك ئوغلۇم تازا قاملاشمىغان بىر ئورۇنغا كىرىپ قالدى، شۇنى ھوقۇقىڭىزنىڭ بارىدا

ئۆزىڭىزنىڭ ئىدارىسىگە يۆتكەپ ئەكىۋالايلى دەپ يالۋۇرۇپ كەتتىم، بۇ ئادەم بولسا، خەقلەر نېمە دەيدۇ،

مەن باشقىلارغا قانداق خىزمەت ئىشلەيمەن، دەپ زادىلا ئۇنىمىدى، كاشكى شۇنداق ئىشلىگىنىگە

يۇقىرىدىكىلەر بىر ئېغىز «ياخشى» دەپ مەنسىپىنى ئۆستۈرۈپ قويغان بولسا، تېخى ھەدەپسەلا بالغا

جاپا - مۇشەققەت ئىچىدە چېنىقىش توغرىسىدا تەربىيە بېرىدۇ... ۋىيەي، تاس ئېسىمدىن چىقىپ

كېتىدىكەن، چۈشتىن كېيىن راخمان تىڭجاڭنىڭ توي چېيىغا ئېيتىپ قويغانىتى، بىزنىڭ پەرھاتنى

شۇ ئادەم يۆتكەپ ئەكەلمەكچى بولۇۋاتىدۇ، مەن زۇنۇنكىڭىزغا ئۇختۇرماي ئۆزۈم ماڭدىم. ئۇ يەرگە

بېرىپ قويىمىسام بولمايدۇ، چۈشتىن كېيىن زۇنۇنكىڭىزنى ئىدارىگە ئاپىرىۋېتىپلا ئۆيگە كېلەرسىز

جۇمۇ، ئېسىڭىزدىن چىقىپ كەتمىسۇن!

- زۇنۇنكام ماشىنا ئىشلىتىمەن دەپ قالمايمۇ؟

- ئۆزىڭىز بىر ئامالنى قىلىسىز دە، - زەيتۇنگۈل قاش - قاپقىنى ئويىنىتىپ تۇرۇپ دەيدى، - لېكىن مېنى ئىشلىتىمەن دەيدى دەپمەڭ جۇمۇ، تۇرۇپلا تەتۈرلۈكى تۇتۇپ قالىدىغان ئادەم ئۇ. شوپۇر دېگەننىڭ باھانىسى جىققۇ، ماي قاچىلاپ كېلەي دەمسىز، ياكى ماشىنىنىڭ بىرەر يېرىنى ئوڭشايتتىم دەمسىز، بىر نېمە دەپمەمسىز؟... ھە راست، كەچتە ئويۇنغا بارىدىغان ئىش بار، سىزگىمۇ بېلەت بەرگەندۇ؟

- ياق.

- ياق دەيسىزغۇ؟ چۈشتىن كېيىن روزى جۇرىندىن سۈرۈشتۈرۈڭ، تۈركىيىنىڭ ئويۇنى دەيدۇ، زۇنۇنكامنى بارمايدۇ، ئۇنىڭ بۇنداق ئويۇن - تاماشا بىلەن خۇشى يوق... بۇندىن كېيىن ئېسىڭىزدە بولسۇن، زۇنۇنكامنى تەكلىپ قىلغان يەرگە سىزگىمۇ بېلەت بېرىدۇ، زىياپەتلەرگىمۇ كىرىسىز... يەنە تارتىنىپ يۈرمەڭ جۇمۇ!

- ماقۇل.

مەن بۈگۈن خېلى ئىشلارنى ئۇقۇۋالدىم، مەن نازىرنىڭ ماشىنىسىنى ھەيدىدىم دېگىنىم بىلەن ھەقىقىي خوجايىنىم مۇشۇ زەيتۇنگۈلدەك قىلىدۇ، ئۇنىڭ كېيىنى نازىرمۇ، ئىشخانىنىڭ مۇدىرىمۇ يىرالمايدىكەن.

- ئۇ ئايال بىلەن تەڭ بولغىلى بولمايدۇ، - دەيدى روزى جۇرىن بېشىنى چايقاپ تۇرۇپ، - بالا خوتۇن، شۇڭلاشقىمۇ نازىرنىڭ نەچچە شوپۇرى ئالمىشىپ بولدى، بۇ ئايالغا ھەدەپ قويسىڭىزلا بولدى...

توۋا، بۇ ئايالنىڭ نېمە خىسلىتى باردۇ؟ شۇنداق سۈرى بار، ھوقۇق دەپسە ھوقۇقىمۇ بار كىشى ئاشۇ ئۆي خوتۇنىدىن قورققىنى قىزىق، ياكى بۇ ئايالنىڭ ئالدىدا تىل تۇتۇقى بارمىدۇ؟ لېكىن نېمە بولمىسۇن زەيتۇنگۈل مېنىڭ بۇ ئىدارىگە يۆتكىلىشىمگە ئالاھىدە كۈچ چىقاردى. شۇنىڭ يۈزىدىن بولسىمۇ، ھە دەپ قويايەنمۇ؟ ماڭا كىم خوجايىن بولسىمۇ ئوخشاش ئەمەسمۇ، ئۇنىڭ ئۈستىگە زەيتۇنگۈلنىڭ ئىشى ھەر كۈنى چىقۇۋەرمەس...

بۈگۈن كەچ سائەت 11 لەر بىلەن ئۆيگە قايتتىم، چىمەن بىلەن بالىلار ئاللىقاچان ئۇخلاپ قاپتۇ.

- ئەجەپ كەچ قالدىڭىزغۇ؟ - چىمەن ئويغىنىپ تۇردى، - قورسىقىڭىز ئاچتۇ، تامىقىڭىزنى توڭلاتقۇغا سېلىپ قويغانىدىم، ئىسسىتىپ بېرەيمۇ؟

راستىنى ئېيتسام قورسىقىمنىڭ ئاچ ياكى توقلۇقىنى بىلەلمىدىم، كۆڭلۈم ھېچنەرسىنى تارتمايدۇ، ھارغىنلىقىمۇ بىلمەيمەن، ئۈگە - ئۈگىلىرىم بوشىشىپ، يېتىۋالغۇملا كېلەتتى.

- ياق، بولدى، - دېدىم مەن بوينۇمنى قىسىپ كەتكەن گالىستۇكنى ئاچچىقىم بىلەن يېشىۋېتىپ، - قورسىقىم توق.

بۈگۈن مۇشۇ گالىستۇكىمۇ ئۈچ بولدۇم، گېلىمنى سىقىپ تىنغۇزىدى، گويا بوينۇمدا بىر سىرتماق تۇرغاندەكلا تويۇلىدۇ. مەن بۇرۇندىنلا بۇ بىر نېمىنى تاقاشقا ئۈچ ئىدىم، بۇمۇ چىمەننىڭ زورى بىلەن بولدى، لېكىن بۇ زەيتۇنگۈلگە ياراپ كەتتى:

- يائاللا، زۇنۇننىڭ شوپۇردىن پەقەتلا تەلىيى كەلمىگەنتى، ئەمدى كۆڭۈلدىكىدەك شوپۇرغا ئېرىشكەن ئوخشايمىز، شوپۇر بولسىمۇ ئادەمدەك رەتلىك يۈرۈشى كېرەكتە، ھېلىقى سەمەت دېگەن بەڭگىنى پاكىزلىققا ئۆگىتەلمەيلا كەتتىم، جۇۋازچىدەك يۈرگىنى يۈرگەن، يېنىغا كەلسىڭىز ئېچىغان تېرە پۇرايدۇ... نازىرنىڭ شوپۇرى بولغاندىكىن شۇنىڭغا لايىق يۈرمەمدۇ، ئوقۇمىغان بىلىمىمىز ئادەمگە مىڭ قىلغان بىلەن يەنە بولارى شۇ ئىكەن... ئايالىڭىزنىڭ دىتى بار جۇمۇ، ھەقاچان سىزنى شۇ ياسىدىغۇ دەيمەن...

يەنە شۇ چىمەن، چىمەن بولمىسا كۈن كۆرەلمەيمەنمۇ، بۇلار مېنى باشقىلاردەك قارا قورساق، ماي چاپان دەپ ئويلايدىغان ئوخشايدۇ، بۇلارنىڭ نەزەرىدە ھەممە شوپۇر ئوخشاشلا بولسا كېرەك، توختاپ تۇرۇش، شۇ دېگىنىڭلارغا مەن ئۆزۈمنىڭ قانداق ئادەم ئىكەنلىكىمنى كۆرسەتمەيدىغان بولسام... چىمەن بولسا مېنىڭ يېڭى خىزمىتىمدىن رازى بولغان - بولمىغانلىقىمنى بىلمەكچى بولغاندەك ماڭا خاۋاتىرلەنگەن، ئوڭايىمىز لانغان بىر ھالەتتە قاراپ قويدى، كۆڭلى بىر نەرسىنى تۇيغاندەك ئىدى، ئايال خەق دېگەن تولىمۇ تۇيغۇن بولىدۇ، مەن چاندۇرما سېلىققا سېلىپ چىرايمىغا كۈلكە يۈگۈرتتىم، بىچارە چىمەن، ئۇ مۇشۇ كۈنلەرنى كۈتۈپ قانچىلىق جەبرى - چاپانى تارتتى، بىز ئەمدى دائىم بىللە، مەن ئۇنىڭ ئالدىدا كۆپ قەرزدارمەن، بۇنى ئەمدى قايتۇرۇشۇم كېرەك، مەيلى قانچىلىك ئىش بولسىمۇ چىدايمەن، بىز ئەمدى كۆڭۈللۈك، خاتىرجەم تۇرمۇش ئۆتكۈزۈمىز.

3

يېڭى ئىدارىدە ئىشلەۋاتقانلىقىمغا بىر نەچچە ئاي بولۇپ قالدى، باشتا ماڭا يېڭى، غەلىتە تۇيۇلغان ئىشلارغىمۇ كۆنۈكۈپ قالدىم. ئىنسان دېگەن شۇنداق ئىكەن، دەسلەپ كۆرگەندە ھەممە نەرسە شۇنداق قىزىقارلىق، گۈزەل كۆرۈنىدىكەن ئادەمگە، كۈنلەر ئۆتۈپ، كۆرۈۋەرگەنسىرى باشتا گۈزەل، يېقىملىق كۆرۈنگەن نەرسىلەرمۇ ئادەتتىكىچە بىلىنىپ، ۋاي، شۇنچىلىق ئىكەنغۇ، دەپ زېرىكىشكە باشلايدىكەن. شۇڭا قارىغاندا ئادەمنىڭ تەبىئىتى قانائەتسىز بولسا كېرەك.

مېنىڭ خىزمىتىم بىر خىللا ئىدى، ئەتىگىنى سائەت سەككىزگە ئونبەش مەسۇت قالغاندا يولغا چىقىشىم كېرەك، شۇ ۋاقىتقا ئۈلگۈرۈش ئۈچۈن ئاۋۋال ماشىنىنى سۈرتۈپ تازىلايمەن، ئاندىن چىمەننىڭ ئۆگىتىشلىرى، جىملەشلىرى ئىچىدە ياسىنىپ - جابدۇنمەن.

- كۆڭلىڭىزگە دەزمال سېلىپ قويغان، يەڭگۈشلىۋېلىڭ، - دەيتتى ئۇ كۈن ئارىلاپ، - گالىستۇكتىن يەنە بىر - ئىككىنى ئالسىڭىز بولغۇدەك، ماڭىزىنلارغا قارىغاچ كېلىڭ... مەن باشقىسىغىمۇ كۆندۈم، مۇشۇ گالىستۇك تاقاشقا زادىلا ئادەتلىنەلمىدىم، ئۇ خۇددى گېلىمغا سېلىنغان سىرتماقتەكلا، قاچاندۇر بىر كۈنى شۇنىڭغا بوغۇلۇپلا جېنىم چىقىپ كېتىدىغاندەك تۇيولاتتى. ئۇنىڭ ئۈستىگە ئۇ بىر نېمە پۇلاڭشىپ، ئىش قىلسام پەقەتلا قولاشمايتتى. لېكىن چىمەن شۇنىڭ بىلەنلا قالاتتى:

- زەيتۇنگۈلدەم سىزنى بەك پاكىز، رەتلىك ئىكەن، دەپ رازى بوپتۇ. دۇكانغا ھەر كەلسە بىر ماختايدۇ. ئەمدى قاتناشتىكى يۈرۈشلىرىڭىزنى دوراپ قويماڭ جۇمۇ!

نېمە دەيتتىم، زەيتۇنگۈل بىلەن چىمەن خۇش بولىدىغانلا بولسا مەيلى، بەلكىم ئاستا - ئاستا ئۇنىڭغىمۇ كۆنۈپ قالارمەن، دېمىسىمۇ شەھەردىكى كىچىك ماشىنا شوپۇرلىرىنىڭ تولىسى قىز بالىدەك

ياسىنىشىپ يۈرۈيدىكەن، بەزىدە قايسىسى شوپۇر، قايسىسى باشلىق ئايرىۋالغىلىمۇ بولماي قالدىكەن. شۇنداق قىلىپ ئەتىگىنى قىزىم بىلەن ئەينەك تالىشىپ تۇرۇپ ياسىنىمەن، ئاندىن چايىنى چالا - بۇلا ئىچىمەندە چىمەننى ماشىنىچىخانغا ئاپىرىۋېتىپ، نازىرنىڭ ئۆيىگە چاپمەن، كىچىك ماشىنا ھەيدىگەندىن بۇيان چىمەنگە يەتكۈزگەن پايدام شۇ بولدى. چىمەن بۇنىڭدىن قەۋەتلا خوشال ئىدى. مەن كۆزۈمنىڭ قىرىدا ئۇنىڭغا سەپ سېلىپ قويىمەن، ئالدىدىكى ئورۇندا ئۇنىڭ قولاشمىغان بىر قىياپەتتە كېرىلىپ، ماشىنا ئىشىكىنىڭ ئەينىكىدىن بويۇنداپ پات - پات كوچىغا قاراۋاتقانلىقىنى كۆرۈپ قالسىمەن. ئۇ شۇ تاپتا بىرەر دوستلىرى ياكى تونۇشلىرىنىڭ ئۇنى كۆرۈشىنى، ئۆزىنىڭ پىكاپتا ئولتۇرۇپ كېتىۋاتقانلىقىنى بىلىشىنى ئارزۇ قىلاتتى، لېكىن ئىشقا ئالدىراپ كېتىۋاتقان ئۇ ئادەملەر بۇ قىم - قىم ماشىنىلارنىڭ قايسىسىگە زەن قويدۇ، بىر قېتىم تۆت كوچىدىكى قىزىل چىراغنىڭ ئالدىدىلا تۇراتتىم، يولدىن توغرا كېسىپ ئۆتۈپ كېتىۋاتقان بىر چوكان ماشىنىغا قاراپ چىمەننى كۆرۈپ قالدى ۋە ھەيران بولغاندەك تېڭىرقىغان ھالدا بىر ماشىنىغا، بىر ئۇنىڭغا قاراپ - قاراپ قويدى، چىمەن كۈلۈمسىرىگەن ھالدا ئۇنىڭغا قولىنى پۇلاڭلاتتى، ئۇ بەلكىم ئىشىكتىن بېشىنى چىقارماقچى بولغانىدى، ئاڭغىچە يېشىل چىراغ يېقىلىپ قالدى - دە، بىز مېڭىپ كەتتۇق.

- بىزنىڭ زاۋۇتتا ئىشلەيدىغان ئىبادەت، - دېدى چىمەن ھاياجاندىن يايىرىغان ھالدا ئۇنى ماڭا تونۇشتۇرۇپ.

مەن چىمەنگە قارىدىم، ئۇنىڭ كۆزلىرىدە شادلىق كۈلكىسى جىلۋە قىلىپ تۇراتتى، بەلكىم ئۇ ئىبادەتنىڭ بۇ يېڭىلىقنى زاۋۇتتىكىلەرگە قانداق يەتكۈزىدىغانلىقىنى، ئاياللارنىڭ ھەۋەس، قىزغىنىش بىلەن قىلىشىدىغان گەپلىرىنى پەرەز قىلىۋاتسا كېرەك، ھەي ئاياللار، ئاياللار، سىلەر نېمانچە ساددا، ئەخمەق خەقىلەر، بەزىدە سىلەرنىڭ قىلىقىڭلارغا قاراپ ئادەمنىڭ بوغۇلۇۋالغۇسى كېلىدۇ، زەيتۇنگۈلنىڭ قىلىۋاتقىنى ئاۋۇ، زۇنۇن نازىردەك ئابرويلىق ئادەمنى ئىنسابسىزلىق بىلەن بوزەك قىلىپ يۈرۈيدۇ، بۇنى ئۆزىگە ئابروي چاغلىسا كېرەك، ئۇنىڭ بويىتۇ، دېسەم، بىزنىڭ چىمەنمۇ قەدەمدە بىر ئۆزىنى كۆرسىتىشنىڭ كويىدا بولۇۋاتىدۇ، تېخى ئەتە - ئۆگۈن قانداق ھۈنەرلەر چىقىدۇ؟ بۇ خەقنىڭ تەبىئىتى شۇنداقمۇ ياكى شەھەر ئاياللىرىنىڭ خۇبى شۇنداقمۇ؟

ئىدارىدىكى شوپۇرلار ئادەتتە ئەتىگىنى باشلىقلارنى ئىدارىگە ئەكىلىۋەتكەندىن كېيىن، ئىككىنچى قەۋەتتىكى ئىشىكىگە «شوپۇرلار بۆلۈمى» دېگەن خەت چاپلانغان چوڭ بىر ئىشخانغا يىغىلاتتۇق. بۇ ئۆيگە تولدۇرۇپ ساڧا قويۇلغان بولۇپ، پەقەت دېرىزە ئالدىدىلا ماشىنا بەلگىلىگۈچى ئادەمنىڭ كونا بىر ئۈستىلى بار ئىدى، بۇ ئۈستەل كۆپىنچە قارتا، شاھمات ئوينىدىغان يەربولۇپ خىزمەت قىلاتتى. ناۋادا باشقىلارنىڭ سىرتقا چىقىدىغان ئىشى بولمىسا بىز كۈننى شۇ بۆلۈمدە قارتا ئويناش، پاراڭ بىلەن ئۆتكۈزەتتۇق، مەن يېقىندىن بۇيان شۇنى ھېس قىلىدىمكى، شوپۇرلارنىڭ بۇ ئۆيىنى ئۇچۇر مەركىزى دېسە توغرا بولىدىكەن، ئىدارىدە بولۇۋاتقان ۋە بولىدىغان يېڭىلىقلار، شەھەردە يۈز بەرگەن ئاجايىپ-غايىپ ۋەقەلەر، ھەتتا قايسى نازارەت، ئىدارىنىڭ باشلىقلىرىنىڭ قانداق ئالماشقانلىقى، توي - تۆكۈن، نەزىر - چىراغ، زىياپەتلەرنىڭ قانداق ئۆتكەنلىكى... قاتارلىق ئىشلارنىڭ ھەممىسى شۇ ئۆيىدە شوپۇرلارنىڭ ئاغزىدىن تارقىلاتتى. بەزىدە ئۇلارنىڭ دېگەنلىرىنى ئاڭلاۋېتىپ، ئىدارىلەرنىڭ ھەقىقىي باشلىقلىرى مۇشۇ شوپۇرلار ئىكەن دەپ قالىدۇ كىشى. مېنى ھەيران قالدۇرىدىغىنى شۇلارنىڭ ئىچىدىكى

مۇرات دېگەن ياش شوپۇر ئىدى. ئىدارىدىكىلەر مۇرات ماشكا دەپ ئاتايدىغان بۇ يىگىت مۇئاۋىن نازىر، پارتىيە گۇرۇپپىسىنىڭ شۇجىسى ليۇ تىڭجاڭنىڭ «سانتانا» ماشىنىسىنى ھەيدەيتتى. ئۇ ئادەتتە ئەتىگىنى باشلىقنى ئەكىلىپ بولۇپلا «شوپۇرلار ئىشخانىسى» غا كىرمەستىن ئەكسىچە بۆلۈملەرنى بىر قېتىم ئارىلاپ چىقاتتى، ئاندىن قاياققىدۇر يوقاپ كېتىپ چۈشكە يېقىنلا پەيدا بولاتتى. باشقا شوپۇرلارنىڭ دېيىشىچە ياش بولۇشىغا قارىماي مۇراتنىڭ يولى بارمىش، ھەممە يەرلەردە تونۇش - بىلىشى بارمىش. بىر قېتىم ئۆز كۆزۈم بىلەن بىر ئىشنى كۆرۈپ ئۇنىڭ ھەقىقەتەن قولىدىن ئىش كېلىدىغانلىقىغا ئىشەندىم. بىر كۈنى ئەتىگەندە بىز ئىشخانىغا ئەمدىلا كىرىپ تۇراتتۇق، روزى جۇرىن ئالدىراپ كىرىپ كەلدى:

- مۇرات بارمۇسىز؟ - دېدى ئۇ ھولۇقۇپ، ئاندىن ئۇنىڭدىن مۇلايىملىق بىلەن سورىدى، - سىزنىڭ ئايروپىلان بېلىتى ساتىدىغان يەر بىلەن تونۇشلۇقىڭىز باردۇ؟
- نېمە ئىش؟ - مۇرات پەرۋاسىزلا سورىدى.

- ئا تىڭجاڭ شاڭخەيگە يىغىنغا بارماقچى ئىدى، يىغىن ئەتە باشلىنىدىكەن، ئايروپىلان بېلىتى ئالغىلى بولمىدى.

- بىرلا بېلەتمۇ؟

- ھەئە.

- قېنى، مەن بېرىپ باقاي، - مۇرات ئالدىرىماي ئورنىدىن تۈردى، - ئەمەسە ليۇ شۇجى ماشىنا لازىم دەپ قالسا ئۆزىڭىز بىر نېمە دەرسىز جۇمۇ.

- بولدى، ليۇ شۇجىغا مەن جاۋاب قىلىمەن.

ئارىدىن يېرىم سائەت ئۆتمەي مۇرات قايتىپ كەلدى. ئۇنىڭ قولىدا ئايروپىلان بېلىتى تۇراتتى، روزى جۇرىن خۇشاللىقىدىن ئۇنى بىر ھازا ماختاپ دۈمبىسىگە ئۇرۇپ قويدى، كېيىنچە ئۇقتۇمكى، ليۇ شۇجىمۇ قولىدىن ئىش كەلگەچكە ئۇنى ئۆزىگە مەخسۇس شوپۇر قىلغانىكەن، شوپۇرلار ئۇ يوق چاغدا كەينىدىن ئۆلگۈدەك تىللايتتى، لېكىن ئالدىدا ھەممىسىلا ئۇنىڭغا خۇشامەت قىلاتتى.

بۈگۈن مەن «شوپۇرلار ئىشخانىسى» غا كىرىپ يېڭى گېزىتلەرنى كۆرۈپ ئولتۇراتتىم، مۇرات كىرىپ يېنىمغا كېلىپ ئولتۇردى.

- زۇنۇنكامنى سىياسىي كېڭەشكە چاڭئۆي قىپتۇ - ھە؟ - دېدى ئۇ يانچۇقىدىن ئالىي دەرىجىلىك سىگارتنى ئېلىپ تۇرۇپ. ئۇ تاماكىدىن بىر تالنى ماڭا تۈتتى. مەن ئۇنىڭ داۋاملىق ئالىي دەرىجىلىك تاماكا چېكىدىغانلىقىغا دىققەت قىلىپ ئېسىمگە باشقىلارنىڭ مۇرات يىغىن، زىياپەتلەردە قويۇلغان تاماكىلارنى يىغىپ يانچۇقىغا سالىدۇ دېگەن گەپلىرى كەلدى.

- تاڭھې، - دېدىم مەن ھەيران بولۇپ، - ئۆزى ئۇنداق گەپنى قىلىدىغۇ؟

- ليۇ شۇجىغا تەشكىلات بۆلۈمىدىن ئۇقتۇرۇپتۇ، قارىغاندا بۇ ئادەمنى نازىرلىقتىن قالدۇرىدىغان ئوخشايدۇ.

مېنىڭ يۈرىكىم جىغىدىلا قىلىپ قالدى. بۇ زۇنۇنكاممۇ قىزىق ئادەمدە، - ئۇ بېشىنى چايقاپ قويۇپ سۆزىنى داۋاملاشتۇردى، - سىزمۇ بۇ كەمگىچە ئۇ ئادەمنى خېلى چۈشىنىپ قالغانسىز، ئۆزىغۇ ياخشى ئادەم، لېكىن ھەددىدىن تاشقىرى

پرىنسىپى، شۇنداقمۇ؟ بولمىسا ئۈچ ۋىلايەت ئىنقىلابىدا تۈەنجاڭ بولغان ئادەم تېخىچىلا نازىرلىقتىن ئۆتەلمەي يۈرەمدۇ، مەن قارىسام بۇ ئادەم ھازىرقى ۋەزىيەتنى تازا چۈشەنمەيدىكەن، كالىسى تېخىچىلا 50 - يىللاردا پىرقىراپ يۈرىدۇ، ئەگەر بىلسە ئۇ ئادەمنىڭ جاھاننى كۆرۈپ، يەپ - ئىچىپ ئوينايدىغان ۋاقتى، ئەمەل دېگەن ھېچكىمگە باقمۇۋەندە ئەمەس، پارتىيە شۇنچىۋالا ھوقۇقنى بەرگەندىن كېيىن ئۇنى بولۇشىغا پايدىلانمىسەن. ئۆتكەندە ئىدارىگە ياپونىيىگە چىقىدىغان سان كەلسە ئۇنى ليۇ شۇجىغا بېرىۋەتتى، شياڭگاڭغا ئاتىغاڭنى ئەۋەتتى، ئۆزى ئىدارىنى بېسىپ ئولتۇرغان، خۇددى ئۆزى بولمىسا ئىدارە ئاستىن-ئۈستۈن بولۇپ كېتىدىغاندەك قىلىدۇ، مەن زۇنۇنكامنىڭ ئورنىدا بولىدىغان بولسام چەت ئەلگە چىقىدىغان پۇرسەتنى قەتئىي قولدىن بەرمەيتتىم، ھازىر دېگەن قىلىۋالغان قىلىۋالغاننىڭ، بولمىسا ئەتە - ئۆگۈن ۋاي ئىستىت، دەيدىغان گەپ... .

- ئۇنداقتا زۇنۇنكام پېنسىيىگە چىققان بولامدۇ؟ - مەن ئېھتىيات بىلەن سورىدىم.
 - بۇ دېگەن بىرىنچى قەدىمى دەڭ، ھازىر ھۆكۈمەتمۇ ئۈستى بولۇپ كەتتى، زۇنۇنكام نېمىلا بولمىسۇن كونا ئىنقىلابچى، بۇنداقلارنى بىر بولسا خەلق قۇرۇلتىيىغا ياكى بولمىسا خۇدايىم بەرگەن سىياسىي كېڭەشكە ئەكىرىپ قويىدۇ، شۇ. سىياسىي كېڭەش دېگەن يىلدا بىرەر قېتىم يىغىن ئېچىپلا قويىدىغان يەر، باشقا چاغدا ئۆيىدە بىكار ياتىدىغان گەپ. ھېسابتا پېنسىيىدىن تولا پەرقى يوق.
 مېنىڭ كاللامغا ئەمدى كىمنىڭ قولغا قالارمەن، دېگەن ئەندىشە كىرىۋالدى.
 - ئۇنىڭ ئورنىغا كىم نازىر بولغۇدەك؟ - مەن ئۆزۈمگە پەرۋاسزلىق تۈسى بېرىپ سورىدىم.

- ھازىرچە تېخى ئېنىق ئەمەس، بۇ شەپنى ئاڭلاپ ھازىر ئىدارىنىڭ ئىچىدە قىيامەت بولۇۋاتىدۇ، سىزمۇ كۆرۈۋاتىدىغانسىز؟
 - ياق... - مەن راست گېپىمنى قىلدىم.
 مۇرات ماڭا ئىشەنمىگەندەك قاراپ قويدى.
 - ھازىر ئاتىغاڭ بىلەن سادىر چۇجاڭ بەس - بەس بىلەن چوڭلارنى ئۆيىگە چاقىرىۋاتىدۇ، - دېدى ئۇ بېشى بىلەن يۇقىرىنى كۆرسىتىپ، - تېخى ئاخشاملا ئاتىغاڭنى بىر شۇجىنىڭ ئۆيىگە ئاپىرىپ كەلدىم.

- ئۇنداقتا ئابدۇراخمانكام باش نازىر بولۇپ قالدىغان ئوخشىمامدۇ؟
 - ھەي، قانداق بولار كىن، ئىقتىدارنى سۈرۈشتۈرسىغۇ شۇ ئادەم بولسا بولىدۇ، لېكىن ئاڭلىشىمچە ئۇ ئادەمنى چوڭلار ئانچە ياخشى كۆرمەيدىغان ئوخشايدۇ، ئۇنىڭغا قارىغاندا سادىر چۇجاڭنىڭ ئارقا تىرىكى خېلى چىڭ. ئۆتكەندە چوڭ بىر باشلىقنىڭ ئوغلىنىڭ تويىدا قارىسام پۈتۈن مەرىكىنى شۇ باشقۇرۇۋېتىپتۇ، ئۆزىمۇ ئېپى بار ئادەم... - مۇرات سائىتىگە قاراپ قويۇپ ئىتتىك ئورنىدىن تۈردى، - تاس ئېسىمدىن چىقىپ كېتىدىكەن، ليۇ شۇجى قۇشخاندىن ئوبدانراق گۆش ئېلىپ بەرسەڭ دېۋىدى، مەن غاچچىدە شۇ يەرگە بېرىپ كېلەي.

- قاسساپتىنمۇ تونۇشلىرىڭىز بار ئوخشايدۇ - دە، - مەن كۈلۈپ تۇرۇپ سورىدىم.
 - ئاز - تولا دەڭ، قانداق، گۆش لازىمىدى؟
 - ياق، ھازىر لازىمى يوق.

- ئالدىنچا چاغدا ھايتلا دەك، ئۇ دېگەن قانچىلىك ئىش دەيسىز. مۇرات چىقىپ كەتتى، مەن ئۇنىڭ كەينىدىن قارىغىنىمچە ئويغا پاتتىم. ئۇنىڭ باياتىن دېگەن گەپلىرى كاللامنى ئىشلەشتۈرۈپلىۋەتتى. بۇ ئالدىنقى راست دەۋاتامدىغاندۇ؟ ھېلىمۇ بۇ مۇرات باشلانغۇچىمۇ تۈزۈك ئوقۇمىغانكەن، ئەگەر ئۇ كۆپرەك ئوقۇپ قالغان بولسا ئىش بار ئىكەندە... ئۇنىڭغا قارىغاندا مەن بىر ئەخمەق ئىكەنمەن. نازىر بىلەن زەيتۈنگۈل قەيەرگە ئاپار دېسە ماقۇل دەپ شۇلارنى توشۇش بىلەنلا يۈرۈپتىمەن، ناۋادا مۇراتنىڭ دېگىنىدەك زۇنۇنكام نازىرلىقتىن چۈشۈپ كەتسە مەن قانداق قىلارمەن. يېڭى كەلگەن نازىر مېنى ئىشلەتمەي قويسىچۇ؟ شۇ تاپتىمۇ مېنى ئون نەچچە شوپۇرغا گۇرۇپپا باشلىقى قىلىپ قويغىنىغا نەچچىسى چىشىنى بىلەپ يۈرۈيدۇ، ھەتتا كەينىمدىن: بۇ ئاداش نازىرنىڭ گېلىدىن تازا ئىلغان ئىكەن، ئاڭلىساق ئېكسپورت گىلىمىدىن ئىككىنى بېرىپ يۆتكىلىپتۇ، دېگەن گەپلەرنى قىلىشىپتۇ. شۇنىڭغا قارىغاندا ناۋادا زۇنۇنكام ئەمەلدىن ئايرىلسا بۇلار مېنى پېتەك قىلىۋېتىشتىن يانمايدۇ... .

مەن چۈشتە كېتىۋېتىپ زۇنۇنكامنىڭ كەيپىياتىغا زەن سېلىپ باقتىم. ياق، ئۇ ئادەمدە بىرەر ئۆزگىرىش بولمىغاننىڭ شەپسى يوق، بۇرۇنقىدەكلا خاتىرجەم، سۈرلۈك ھالەتتە ئىدى. خىزمەتكە تېخىمۇ بەك كىرىشىپ كېتىۋاتاتتى، بۇ ئىمدارىدە ئۇ كونا ۋە سالاھىيىتى چوڭ بولغاچقىمۇ، چوڭدىن تارتىپ كىچىكىگىچە ھەممەيلەن ئۇنىڭدىن چۈچۈيتتى، ئۇ ئىمدارىگە پەيدا بولغان ھامان بىنانىڭ ئىچىنى بىر خىل سۈرلۈك جىمجىتلىق قاپلايتتى. ئۇنىڭ ماقۇللۇقىنى ئالماي تۇرۇپ ھېچكىم ئۆز ئالدىغا بىرەر ئىشنى بېرى - بېرى قىلالمايتتى، بۈگۈن يۈز بەرگەن بىر ئىشنى كۆرۈپ، بۇ ئادەمنىڭ ئاچچىقىدىن چۈچۈدۈم. مەن ھۈججەتلەرگە قول قويغۇزاي دەپ روزى جۇرنىنىڭ ئىشخانىسىغا كىرىپ تۇراتتىم؛ ئىشخانىغا زۇنۇنكام كىرىپ كەلدى، تۇرقىدىن ئۇ نېمىگىدۇر خاپا كۆرۈنەتتى، روزى جۇرنى ئۇنى كۆرۈپ ئىتتىك ئورنىدىن تۇردى.

- روزى جۇرنى! - دېدى نازىر ماڭا قاراپمۇ قويماستىن، - لايىھىلەش باشقارمىسىدىكىلەر ھېلىقى 50 مىڭ يۈەننى تاپشۇرۇپ ئالسىدۇق دەيدىغۇ، بۇ قانداق گەپ؟ روزى جۇرنىنىڭ چىرايى تاتىرىپ كەتتى.

- زۇنۇنكا، - دېدى ئۇ دۇدۇقلىغان ھالدا، - ئۇ پۇل... .

- پۇل زادى كەلدىمۇ - يوق؟

- كەلگەنتى.

- ئەمەسە پۇل قېنى؟

- بۇ ئىش مۇنداق ئىدى زۇنۇنكا... . كىچىك ماشىنىدىن ئىككىسىنى رېمونتقا بەرگەنتۇق ئەمەسمۇ، شۇنىڭ رېمونت ھەققىگە پەقەت پۇل ئاجرىتالمىدۇق، شۇڭا... .

- پۇلنى ماشىنا رېمونت قىلىشقا بەردىڭلارمۇ؟

- لىۋ شۇجى قوشۇلغانتى... .

زۇنۇنكامنىڭ قاپقى سېلىنىپ، چىرايى قارىداشقا باشلىدى.

- روزى جۇرنى، بۇنى بىزگە ماشىنا رېمونت قىلىڭلار، دەپ بەرگەنمىدى؟

- ياق... .

- سىز پىرىنسىپ دېگەننى بىلمەيسىز؟ - نازىر غەزەپ بىلەن روزى جۇرىنغا ۋارقىرىدى، - ھازىر ماشىنا مۇھىمىمۇ ياكى كەسپى خىزمەت مۇھىمىمۇ؟ بۇ پۇلنى بىز قانچە تەستە ھەل قىلغان. ھە؟ ماشىنا بۇزۇق بولسا بىر نەچچە ۋاقىت ماڭمىسا نېمە بوپتۇ، قالغان ماشىنىلارمۇ يېتىشىدىغۇ؟ سىز بۇ ئىشنى نېمىشقا ۋاقىتدا ماڭا دوكلات قىلمايسىز؟

- سىز يىغىنغا كەتكەنتىڭىز.

- ئۆيگە تېلېفون بېرىشنى بىلمەيسىز؟

- ئەيىب مەندە...

- ياكى سىزمۇ مېنى ئەتە - ئۆگۈن ئەمەلدىن قالدۇ، دەپ كۆزىڭىزگە ئىلمايۋاتامسىز-يا؟ مەن سىزگە ئېيتىپ قوياي، مەن تېخى ماۋۇ ئىدارىنىڭ باشلىقى، ھېچكىم مېنى ۋەزىپەمدىن ئېلىۋەتكىنى يوق، بۇ ئىدارىدە بولىدىكەنمەن، بۇنداق چۈشىنىكىسىز ئىشلارغا يول قويۇلمايدۇ، - نازىر ئۈستەلنى غەزەپ بىلەن ئوردى، - سىز ھازىرلا بېرىپ پۇلنى ياندۇرۇپ كېلىڭ، ئوقتىڭىزمۇ؟

- ئوقتۇم، - دېدى چىرايىدا قان قالمىغان روزى جۇرىن.

مەن ئىدارىگە كېلىپ ھازىرغىچە زۇنۇنكامنى بۇنداق چېچىلغان ھالدا كۆرمىگەندىم. ئۇنىڭ كۆزلىرى قان قۇيغاندەك قىزىرىپ، كالىپۇكى كۆكرىپ كەتتى، چىرايىدا قان دىدارى قالمىدى، مەن ئىتتىك ئۇنىڭ يېنىغا باردىم.

- زۇنۇنكا، بولدى، خاپا بولماڭ.

راستىمنى ئېيتسام، نازىرغا قاراپ مەن ئەنسىرەپ قالدىم. ئۇنداق بولۇشى، زەيتۇنگۈل ماڭا: «زۇنۇنكىڭىزنىڭ يۈرەك كېسىلى بار، سەللا خاپا بولما تۇتىدۇ، سىز تولاراق كۆز - قۇلاق بولۇپ يۈرۈڭ» دەپ تاپىلىغانىدى. ھازىرقى تۇرقىدا ئۇنىڭ كېسىلى قوزغىلىدىغاندەكلا تۈيۈلۈپ كەتتى. نازىر ئۆزىمۇ سەزدىمۇ، باشقا گەپ قىلماستىن ئىشخانىدىن چىقتى ۋە ئىشخانىسى تەرەپكە قايرىلىۋېتىپ تۇرۇپ قالدى.

- سائەت نەچچە بولدى؟ - سورىدى ئۇ مەندىن.

- ئىشتىن چۈشىدىغان ۋاقىت بولۇپ قاپتۇ، - دېدىمەن ئۇنىڭ چىرايىغا قاراپ چۈچىگەن ھالدا. ئۇ گەپ - سۆز قىلماستىن تۆۋەنگە ماڭدى. ئۇ ماشىنىغا تەستە چىقتى ۋە تۆش يانچۇقىدىن ئايرىمايدىغان دورىسىنى ئېلىپ، تىترەپ تۇرغان قوللىرى بىلەن بىر تالنى تىلىنىڭ ئاستىغا باستى. مەن ھودۇققان ھالدا ئۇنىڭغا قاراپ تۇردۇم. ئۇ ئورۇندۇقنىڭ يۆلەنچۈكىگە ئۆزىنى تاشلىغان ھالدا بىردەم كۆزىنى يۇمۇپ ئولتۇردى. ئارىدىن ئون مىنۇتلا ئۆتكەندىن كېيىن ئۇ ئاستا كۆزىنى ئېچىپ، ماڭا قولى بىلەن مېڭىشقا ئىشارەت قىلدى.

- دوختۇرغا بېرىپ باقامسىز-يا؟ - مەن خاۋاتىرلەنگەن ھالدا سورىدىم.

- ياق، - دېدى ئۇ ئاستا ئاۋازدا، - ئۆيگە كېتەيلى.

مەن ماشىنىنى ئاستا ھەيدەشكە تىرىشتىم، پات - پات ئالدىمدىكى ئەينەكتىن نازىرغا قاراپ قويايتتىم. ئۇ بىر نۇقتىغا تىكىلگەن ھالدا بۈتتەك قېتىپ ئولتۇراتتى، چىرايىدىن قانداقتۇر بىر مىسكىنىلىك، روھسىزلىق چىقىپ تۇراتتى، تۇرۇپ - تۇرۇپ كۆكسىنى تولدۇرۇپ ئۇلۇغ - كىچىك تىنىپ قويايتتى. ئۇ نېمىنى ئويلاۋاتقاندۇ؟ ئىدارىدە ئۆز گېپىنىڭ ئاقمايۋاتقانلىقىغا ھەسرەتلىنىۋاتامدۇ ياكى ئۆزىنىڭ

قېرىپ، ئاغرىقچان بولۇپ قالغانلىقىغا مەيۈسلىنىۋاتامدىغاندۇ ۋە ياكى ئەمەلدىن قالدىغانلىقىنىڭ شەپسىنى ئۇقۇپ قالغانىدى؟...

مېنىڭ بۇ ئادەمگە ئىچىم ئاغرىپ قالدى، ئۆيىگە بارسا زەيتۇنگۈلنىڭ تاپا - تەنىسى، تۈگمەس كۈتۈلداشلىرى، ئىدارىگە كەلسە ھەر قەدەمدە بىر ئۇچراپ تۇرىدىغان باش ئاغرىقى ئىشلار... باشلىق بولماقمۇ بىر ھېسابتا تەس ئىش ئىكەن. بولۇپمۇ ھازىر كىشىلەر باش - باشتاق بولۇپ كەتتى، سىياسەتتىن قورقمايدۇ، ھەممە ئادەمنىڭ ئاغزىدا پۈلنىڭلا گېپى، گېلىغا تىقىپ تۇرساڭ سەن ياخشى، بولمىسا سېنى كەينىڭدىن بولۇشىچە غاجاپ تىللايدۇ، زۇنۇنكامنىڭمۇ ئالدىدا دېيەلمىگىنى بىلەن ئارقىسىدىن نى گەپلەرنى قىلىشىدۇ. بەزىلەر ئۇنى: «مۈتەئەسسىپ، سولچى»، «ئىسلاھات روھى يوق، كالىسى قېتىپ قالغان»... دېسە، يەنە بەزىلەر: «خىزمەتكە ئەستايىدىل، شەخسىيەتچى ئەمەس» دەپ ساختىشىدۇ. كىملىرىنىڭ توغرا، كىملىرىنىڭ خاتا ئىكەنلىكىنى مەنمۇ ئۇقالمىدىم... ۋاي - ۋۇي، ماڭا باش قاتۇرۇپ نېمە قويدى؟ مەن دېگەن بىر ھارۋىكەش، ھۆكۈمەت قانداق قىلىشىنى ياخشى بىلىدۇ، لېكىن مەن ئەمدى كىمىنىڭ قولىغا قالارمەن...

4

مۇراتنىڭ دېگىنى توغرا چىقتى. ئارىدىن ئۇزۇن ئۆتمەي زۇنۇنكامنىڭ سىياسىي كېڭەشكە دائىمىي ھەيئەت بولۇپ بېكىتىلگەنلىكىنى ئاڭلىدۇق. لېكىن ئۇنىڭ ئورنىغا تېخى بىرىنى بېكىتمىگەن ئىدى. شۇ خەۋەر تەسىر قىلىدىمۇ، ئۇ ئادەمنىڭ يۈرەك كېسىلى قوزغىلىپ كېسەلخانىدا يېتىپ قالدى.. مېنىڭ ۋەزىپەم كۈنگە ئۈچ ۋاق ئۇ ئادەمگە تاماق توشۇش بولدى. زەيتۇنگۈل كۈنگە بىرەر قېتىم، بەزىدە كۈن ئارىلاپ بېرىپ قارايتتى، كۆپىنچە ۋاقىتلاردا نازىرنىڭ يېنىدا مەن بولاتتىم. زۇنۇنكامنى يوقلايدىغانلار ئۈزۈلمەي كېلىپ تۇراتتى، تولاراق نازارەتلەرنىڭ نازىرلىرى، ئىنقىلابتا بىللە بولغان سەپداشلىرى ئىدى. ئۇلار ئۈزۈندىن - ئۈزۈن پاراڭ قىلىپ ئولتۇراتتى، بىر - بىرىگە دەردلىرىنى تۆكۈشەتتى. مەن ئۇلارنىڭ نېمىگىدۇر نارازى بولۇپ قايىناپ كېتىدىغانلىقىغا ھەيران بولاتتىم. بىر كۈنى ئەمدى تاماقنى ئەكىرىپ تۇراتتىم، كېسەلخانىغا ئېگىز بويلۇق، گەۋدىلىك بىر ئادەم كىرىپ كەلدى.

- كەل، كەل ساپىر، - دېدى زۇنۇنكام ئۇنى كۆرۈپ غۇش خۇيلۇق بىلەن، - بارمۇسەن؟
- نېمە بولدۇڭغۇي ئاداش، - گەۋدىلىك ئادەم قولىدىكى مېۋە قاچىلانغان سۇلياۋ سومكىنى تومپۇچكىنىڭ ئۈستىگە قويۇپ تۇرۇپ سورىدى، ئۇنىڭ ئاۋازى ئۆز بەستىگە لايىق يوغان ئىدى، - تېرىلغۇنىڭ تازا ئالدىراش چېغىدا يېتىۋالغىنىڭنى قارا، بۇ گەپچە قىشتىن ياخشى چىقالماپسەندە؟
زۇنۇنكاممۇ ئۇنىڭغا دەرھال چاقچاق بىلەن جاۋاب قايتۇردى:

- بىز سىلەردەك ئايلاپ بىر نېمە يېمەي يۈرۈشكە چىدىمايدىكەنمىز.
- ھە قاچان ئىگەڭگە ئالىيىپ قويغانسەن، شۇڭا قىشتىن تۈزۈك بىر نېمە بەرمەپتۇ. دە.
- ساڭا ئوخشاش چۆك دېسە يېتىپ، ماڭ دېسە ئاچ قورساق چۆلمۇ چۆل كېتىۋەرمەيمىزدە.
- شۇڭا نەپ بەرمىدى، دەپ بۇ قوتانغا سولاپ قويدى دېگىنە، - بەستىلىك ئادەم ئۆيىنى تىترەتكۈدەك كۈلدى.

ناۋادا سېسترا ئايال ئىشىكتە پەيدا بولمىغان بولسا بۇلارنىڭ چاقچىقى قاچانغىچە داۋاملىشىپ

بولغىتتىكىن، سېسترا ئەيىبلەنگەن قىياپەتتە بېشىنى چايقاپ قويۇپ چىقىپ كەتتى. - نەچچە ۋاقىتتىن پارتىيە مەكتىپىگە ئۆگىنىشكە كەتكەندىم، - دەدى گەۋدىلىك ئادەم سافاغا جايلىشىپ ئولتۇرۇپ، - تۈنۈگۈن يېنىپ كەلدىم. سېنىڭ يېتىپ قالغىنىڭنى ئاخشام تۈردىيۇفتىن ئاڭلىدىم.

- نېمىنى ئۆگەندىڭلار؟

- قۇرۇلتاي ھۈججەتلىرىنى ئۆگەندۇق. تونۇشنى توغرىلايدىغان گەپ ئىكەن، - ئۇ شىلەپسىنى ئېلىپ چېچى چۈشۈپ ئەينەكتەك پارقىراپ كەتكەن بېشىنى سىيلاپ قويدى، - بىزنىڭ كالىلار ئەمدى يارىماي قېلىۋاتقان ئوخشايدۇ، كالىنى يەڭگۈشلەڭلارلا دەيدۇ، بۇنداق قىلىپ ئاۋارە قىلغىچە ئورۇننى بىكار قىل دەپسلا بولمىدىمۇ؟

- نېمە، خىزمەتتىن زېرىككەن ئوخشىمامسەن؟

- زېرىكمەيچۇ، - ئۇ قولنى ئاچچىق بىلەن شىلتىدى، - ھازىر قىلغان ئىشىڭدىن ھەتتا ئۆيۈڭدىكى بالا - چاقاڭمۇ رازى بولمىسا، بىر نېمە دەپسەڭ «سىلەر دەقىيانۇسنىڭ ۋاقتىدىكى گەپنى قىلىسىلەر» دەيدۇ، نېمە دەيسەن ئۇلارغا... مانا سەن بىلەن بىز نېمە كۈنلەرنى كۆرمىدۇق، ئازادلىق دەپ قان كېچىپ جەڭ قىلدۇق، كېيىن يەر ئىسلاھاتى، ئۈچكە قارشى، بەشكە قارشى ھەرىكەتلەرگە قاتناشتۇق، ئوڭچىلىققا قارشى كۈرەشتە ئاكتىپ بولدۇق. مەيداننىمۇ مۇستەھكەم بولدى، ئۇ چاغلاردا بۇ كالىمىز تازا يارىغان ئىدى، ئەمدى بۈگۈنگە كەلگەندە بۇ كالىلار يارىماس بولۇپ قالدى، لازىمىمۇ قالدى، ئەكسىچە دۆلەتنىڭ پۇلىنى بۇزۇپ - چېچىۋاتقان بەزى ھارامزادىلەر ئىسلاھاتچى بولۇپ قېلىۋاتىدۇ. بۇ قېتىم ئۆگىنىشتە مۇشۇلارنى دېدىم.

- ياخشى قىپسەن، - زۇنۇنكام ئۇنى قوۋۋەتلىدى، - ھازىر بەزىلەر ئىسلاھات دەپ ھەممىنى ئاستىن - ئۈستۈن قىلىۋاتىدۇ، خىيالىغا كەلگەن بىر ئىشلارنى قىلىۋاتىدۇ، مەسىلەن: ھازىر ئىدارىلەردە نېمە تولا دەپسەڭ شىركەت دېگەن بىر نېمە بېسىپ كەتتى.

- مەدەنىيەت ئىنقىلابىدىكى تەشكىلاتلار شۇنداق كۆپ ئىدى - ھە؟

- ھازىرمۇ شۇنىڭغا ئوخشاپ قېلىۋاتىدۇ، ئۇنىڭ ناملىرىنىڭ ھەيۋەتلىكلىكىنى دېمەمسەن. «ئاسىيا تەرەققىيات شىركىتى»، «تەڭرىتاغ ھەسسدارلىق شىركىتى» دەمدۇ، ئادەمنى ئۈرۈكۈتىدىغان ئىسىملار، بىكارلا گەپ... ھەممە ئادەم پۇل تاپقىلى كىرىپ كەتسە پارتىيىنىڭ خىزمىتىنى كىم قىلىدۇ، ئىلىم-پەن، تەتقىقات ئىشلىرىنى كىم قىلىدۇ؟

ئۇلار خېلى بىر چاققىچە بىر - بىرىگە دەردىنى تۆكۈشتى، ھەسرەت بىلەن مۇڭداشتى، مەن زۇنۇنكامنىڭ كۆڭلىدىكى گەپلىرىنى بۈگۈنكىدەك ئاشكارا دېگىنىنى ئاڭلاپ باقمىغاندىم، بۇ گەپلەرگە قارىغاندا ھازىرقى خېلى ئىشلار ئۇنىڭ كالىسىدىن ئۆتمەيدىغان ئوخشايدۇ، توۋا، بۇ ئادەم راستتىنلا مۇتەئەسسەپەرەكمۇ نېمە؟ پۇل تېپىشقا نېمانچە قارشى چىقىدىغاندۇ؟ خەلق پۇل تېپىپ باياشات بولسا ياخشى ئەمەسمۇ؟ ھېلىمۇ كەمبەغەل، نامرات تۇرمۇشنى يەتكۈدەك كۆردۈققۇ، ياكى «غۇجامنىڭ قورسىقى توق، قولى بىلەن ئىشى يوق» دېگەندەك ئىشىمۇ بۇ. توق ئادەم ئاچنىڭ ھالىنى بىلمەيدۇ، دېگەن راست ئوخشايدۇ... دە...

پاراك ئەمدى ئۆزلىرىنىڭ تەقدىرى ئۈستىگە يۆتكەلدى.

- سېنى سىياسىي كېڭەشكە دائىمىي ھەيئەت قىپتۇ دەپ ئاڭلايمەنغۇ؟ - سورىدى مېھمان.
زۇنۇن نازىرنىڭ چىرايى تۇتۇلدى.

- شۇنداق قىپتۇ، - زۇنۇن نازىر ئاچچىق كۈلۈپ قويۇپ جاۋاب بەردى.
- ئورنىڭغا كىمنى قويدى؟
- بىلمەيمەن.

- سەنمۇ نېمە بولمىسۇن داق يەرگە يىقىلماپسەن، مېنى تەشكىلات بۆلۈمىدىن پېنسىيىگە ئىلتىماس يازساڭ دەيدۇ، ئەمدى بىزنىڭ ئىشلەپ يەتكەن يېرىمىز شۇ ئوخشايدۇ.
- ماقۇل دېدىڭمۇ؟

- ئاغشامدىن ئويلاپ، توختا، بۇنداق ئاسان چىقىپ كېتىمەنمۇ، ئەڭ بولمىغاندا ھۆكۈمەتنىڭ خىراجىتىدە بىر قېتىم چەت ئەلگە بېرىپ سەيلى قىلىۋالايلىكىم دەۋاتىمەن.

- ئۇ دۇنيالىقنىمۇ ئويلاپ قويساڭ بولغۇدەك ئەمدى، - دېدى زۇنۇن نازىر خورسىنىش ئارىلاش كۈلۈمسىرەپ. ئۇلارنىڭ مىسكىن تۇرقىغا قاراپ كۆڭلۈم بىر قىسما بولدى. توۋا، زۇنۇنكامنىڭ ھېلىقى سۈرلۈك قىياپىتى قېنى؟ ئۇنى شۇنداق كۆرسەتكەنمۇ ئاشۇ ئەمىلى، ھوقۇقى ئىكەن-دە، شۇڭلاشقىمۇ بەزىلەر ئەمەل ئۈچۈن جان تىكىپ كۈرەش قىلىدىكەن-دە...
مەن قايتماقچى بولۇپ ئورنۇمدىن تۇردۇم.

- ئىشخانىدىن سىزگە باشقا ۋەزىپە ئورۇنلاشتۇرمىغاندۇ؟ - زۇنۇن نازىر كارىدورغا بىللە چىقىپ سورىدى.

- گەپ - سۆز قىلىمىدىغۇ.

- ئۇنداق بولسا بوپتۇ، - دېدى ئۇ خاتىرجەم بولۇپ، - سىزگە بىر گەپ ھاجى، زەيتۇنگۈلگە ئۆي شۇنداقلا قالدى، سىزمۇ بىلىمىز، ئۇنىڭمۇ سالامەتلىكى تازا ياخشى ئەمەس، ماشىنا بولمىسا بىر يەرگە بارالمايدۇ. ئۆزۈم باشتا يامان ئۆگىتىپ قويۇپتىمەن، قانداق قىلىمىز، شۇڭا ماشىنا دەپ قالسا ئېغىر كۆرمىي مېڭىپ قويارسىز جۇمۇ!

- ئۇنىڭدىن خاتىرجەم بولۇڭ، - دېدىمەن دەرھال.

قايتىپ كېلىۋېتىپ زۇنۇن نازىرنىڭ باياتىن دېگەن گېپى ئېسىمگە كەلدى، قىزىق ئىش، ئۇ ئىلگىرى دائىم ماڭا: زەيتۇنگۈلگە تولا قۇيرۇق تۇتقۇزماڭ، يامان ئۆگىنىپ قالىدۇ، دەيتتى. ھەممە ئىشتا پىرىنسىپ، تۈزۈم، تەرتىپنى سۆزلەيدىغان بۇ ئادەم ئەمدى باشقىچىلا گەپنى قىلىۋاتىدىغۇ، شۇنىڭغا قارىغاندا پىرىنسىپ دېگەنمۇ ئەمەل، ھوقۇققا يارىشىدىغان نەرسە ئىكەن-دە...

بېنزىن بېلىتى ئالاي دەپ «شوپۇرلار ئىشخانىسى» غا كىرىشىمگە زۇنۇن نازىرنىڭ ئىلگىرىكى شوپۇرى سەمەت بىلەن ئۇچرىشىپ قالدىم. بۇ ئادەم مەن كېلىپ ئۇزۇن ئۆتمەيلا پېنسىيىگە چىقىپ كەتكەندى. مەن ئۇ ئادەمنى كۆرسەملا نېمىشقىدۇر ئۆزۈمچىلا خىجىل بولۇپ قالاتتىم، شۇ تاپتىمۇ ئۇنى كۆرۈپ ئوڭايىسىزلىنىپ قالدىم.

(داۋامى كېيىنكى ساندا)

مەسئۇل مۇھەررىر سارەم ئىبراھىم

توختى سابىر

ھايات قايناملىرى

قارا، كۆكتە چولپانغا

قايسى ئۈزلۈك تەڭ كېلەر
ئۈپۈقتىكى ئاق تاڭغا.
تەبىئەت ئۆز ھەممىدىن،
قارا، لېۋەن چولپانغا.

تۇپراققا مەدھىيە

مۇنبەت تۇپراق بولسا ئەل گويا،

ئۇندا يىلتىز تارتقان مەن بىر گىياھ.
قوينىدا كۆكلەپ ياشاردىم بىر ئۆمۈر،
مەن ئۈچۈن بىر زەرسى مىڭ تۈتىيا.

پار - پۇرى يوق لايدا پىشقان شۇ ساپال

ساقلايدۇ سۈنى دائىما موغۇق پېتى.

ياخشى كۈن كۆرگەن ئۈنىڭىز قايسى جان،
ئۇلۇغۇڭمۇ، پەقىرىڭمۇ قايسىسى؟

ئاشۇ تۇپراقتا يېتىشكەن بەزىلەر

تارتقىنىچە بوي ئېگىزگە يىلسېرى.

تەكتىنى ئۈنتۈپ ئۆزىنىڭ تەلتۆكۈس

يىلتىزنى كۆزگە ئىلمايدۇ تېخى.

پەرۋىشىڭدە ئەل - يۇرتۇڭنى جان دەپسەڭ،

گۈللىنەر گۈلدەك ھاياتىڭ كۈن - تۈنى.

ئۇندىن ئايرىلساڭ ناۋادا نەس بېسىپ،
قانچە ئۆسسەڭمۇ قۇرۇيسەن بىر كۈنى.

ھەممىدىن كەچسەمۇ كەچمەيمەن پەقەت،
بولغىنىم بولغان خەلقنىڭ چاكىرى.
بىر ھەقىقەت بار ئۇنىڭدا ئاڭلىساڭ،
ئەلگە كۆيگەن ئەر بۈيۈك ئەڭ ئاخىرى.

يول

ئىز بىلەن تەڭلا ئېچىلار يول ھامان،
يەتسە يولچى قەدىمى بۇندا قاين.

ئۇ ھاياتتىن شوخ كۈيلەرنى ياغرىتىپ،
دىل بىلەن باغلايدۇ دىلنى ھەر زامان.

يول ئېچىلغاندا بولسىمۇ ئۈزۈك - ئۈزۈك،
بىر قەدەم، ئىككى قەدەم قىلغاي راۋان.

چېكىگە يەتتىم دەپمە، ئوغلۇم تېخى،
باسقىنىڭ بولدى ساناقتا بىر ئاران.

يولنى ئاچقانلار ئۇلۇغ تارىخ بويى،

ئەگمىشپ ماڭغانلىمۇ باتۇر، قىران.

ياتسىلا يولدا لېكىن يولۋاس ئەمەس،

ئۇ پەقەت تەييارغا ھەييار «قەھرىمان».

چۈشكىنىم گۈلدار زېمىن بولدى كېيىن،
دەستە - دەستە گۈلنى تۈتى خۇش كۈلۈپ ماڭا ماناس.
ھەر كۈنى ھېكمەتكە تولدۇم، روھلىرىم
قار سۈيىدىن مەي ئىچىپ شەربەتكە خاس.

ئەل ئىچىگە مەن كىرىپ كەتتىم سىڭىپ،
ئالسىپ باققان چىرايىنى مەن كۆرمىدىم.
دوستلۇرۇم قۇمدەك كۆپەيدى كۈن ساناپ،
تېخىمۇ ئاشتى ئۇلارغا ھۈرمىتىم.

ئىشچى بار، دېھقانمۇ بار بۇ ساھەدە،
بار خوتەن، قەشقەر، ئىلى پەرزەنتلىرى.
تاغدىكى دوستۇم قازاقتىن نەچچە ئون،
قەنت كەبى خەنزۇ ئاغىنەم گەپلىرى.

بار ئىكەن بۇ يەردە شۇنچە تاغ - دالا،
بىرى ئېگىز، بىرى كەڭ، بايلارمۇ جىق.
بۇنچە ئامەت مەنبەسى نېمە دېسەم
شۇ ئىكەن ئاققان ئەزىم دەريادا لىق.

ئېھ، ماناس بەردىڭ ماڭا يېڭى ھايات،
سۆكۈلۈپ كەتكەن جاراھەتنى تىكىپ.
مىڭ تەشەككۈر سۇلىرىڭنىڭ تەمىگە،
ئۆلگۈچە قانمايمەن ئىچسەم دۈم يېتىپ.

كىشىلەر ئارىسىدا

1

ھەر قېتىم ئادەملەر قېتىغا كەلسەم،
يېپيېڭى كۆرۈنەر دۇنيا كۆزۈمگە.
دات يېسىپ قالغاندا ئەقىدەم مېنىڭ
ئاۋامنى قىلىمەن بىلەي ئۆزۈمگە.

بىز بېسىپ كەلدۇق بۈگۈن ئەجدادلىنىڭ
ئىزىدىن ئىز قالدۇرۇپ يۆتكەپ زامان.
توختىماي باسماق يەنە يوللار ئېچىپ،
يېتىمىز ئاخىر نىشانغا بىز ئامان.

يىگىتلىك ئوغرىسى

ئاي مارايدۇ مېنى ئۇ ھىلال بولغاندا،
مەن مارايمەن ئۇنى ئاق ئايدىڭ ئاخشامدا.
تېپىرلاپ كېتىمىز شەرەت قىلىشىپ،
يا ئو، يا مەن بەزىدە يالغۇز قالغاندا.

ئاي كۈلىدۇ ماڭا ھەم تولۇن بولغاندا،
مەن كۈلمەن ئۇنىڭغا تۇمان يارغاندا.
تار دېمەستىن يەرنى بىز پومداقلىشىمىز،
ھېلىرىمىز قىمىزدەك قىيام بولغاندا.

دېرىزەمدىن كىرسەن شەپسىز ئاستا،
يۈكسەك ئاسمان چېتىدىن ئۆيگە يانغاندا.
تاك شەپقى سۆزلەيدۇ سىرىمنى مېنىڭ
لەۋلىرىمگە، مەڭزىمگە سۆيۈپ قانغاندا.

كۈن چىقىشتا تۇغۇلدۇم، قۇياش ئوغللىمەن،
نۇرنى نۇرغا بۆلەيمەن قۇياش بولغاندا.
دوستلىشىشنى ئىزدەيدۇ ئاي بىلەن يىگىت
يىگىتلىكنىڭ ئوغرىسى «قىران» بولغاندا.

مەن ماناستا

دەسلەپتە يەرگە چۈشتۈم دەپتىمەن،
بار دېسە، تەشكىل ماناسقا مەن چېنىپ.
دەپتىمەن ئويماي ئۆزۈمچە چوققىنى،
خۇددى ئاسماندا تۇغۇلغاندەك قىلىپ.

2

ياشايمەن ھەر كۈنى ئۆزگە روھلىنىپ،
دوستلۇرۇم كۈلگەچكە تەڭلا زوقلىنىپ.
دوسك تۇتساڭ جاھاندا ئاۋامدىن خىللاپ،
قويمايدۇ ئۇ، سېنى تاج ۋە توڭدۇرۇپ.

سەلەي قاسم

3

كشىلەر ئىچىدە نۇرغۇن مەنە بار،
ئاۋامنىڭ ئىچىدە مىليون دانا بار.
ئاۋالار ئىزدىسەڭ گۈل - باغلار ئارا،
بۆلبۈلدەك سايرىغان سانسىز رەنا بار.

كۈي تۆكۈلەر سەھرا قوينىدىن

ئانا سەھرا

ئىشقى پۈچەك

گۈزەل سەھرا، ئانا سەھرا،
ئارامبەخش - خۇش ھاۋا سەھرا.
جىمى دەردكە داۋا سەھرا،
ئۈزۈلمەس كۈي - ناۋا سەھرا.

دەل - دەرەخكە يامشىپ
ئۆسىدۇ ھەشقىپچەك.
ئېچىلغاچ كەچتە، بولار
نامازشام گۈلى دېسەك.

بوۋام قان تەر بىلەن يۇيغان،
دادام ياپ - ياش يېتىم بولغان.
مېنىڭ ئەجرىم - تېرىم سىڭدى
يېرىم ئۆمۈر ساڭا، سەھرا.

يار تېپىشقا ئۇستا ئۇ،
تاللىماس دەرەخنى ئۇ.
تۈتىدۇ چىڭ چىرىمىشىپ،
ئىشقىدىن قەدەھنى ئۇ.

سۆيۈملۈكسەن ماڭا سەھرا،
كۆيۈملۈكسەن ماڭا سەھرا.
ئارامى جان ئەزىز جايىمەن،
ئۆمۈرلۈكسەن ماڭا سەھرا.

كونىلار ئېيتقان ئىكەن،
ھەشقى ئەمەس ئىشقى پۈچەك.
دورسا سەھرادا كىم
بولىدۇ رىسقى پۈچەك.

ھوشۇر ئىبراھىم

خەلقىم

تېلىڭمەن جانجان خەلقىم، دىلىڭنى سۆزلىيەلەيمەن،
كۆزۈڭمەن قۇت بىلەن كۈلكەڭ، پىغانىڭنى كۆرەلەيمەن.
قۇلاقىڭ - شائىرىڭ، دوستۇڭ، سېنى كۆيىلەپ لىرىكامدا،
ۋۇجۇدۇم كاندىن دۇرلار قېزىپ داستان يازالايمەن.

قۇلۇڭمەن بارمىقىم ئون گۈل قاقاس چۆللەرگە گۈل تەرگەن،
 قارا دوسكىدا ئاق بور بوپ دىلىڭنى يوربتالايمەن.
 قوراللىق قولدىكى مەزمۇت ئوقى ھەردەمدە بەتلەكلىك،
 چېۋەر مەرگەن كەبى چەنلەپ رەقىبىڭنى ئاتالايمەن.
 سېنىڭ جىسمىڭ - مېنىڭ جىسمىم قۇرۇلغان ئۇستىخان - گۆشتىن،
 گۈزەل رۇخسار بىلەن پەمنى سېنىڭدىنلا تاپالايمەن.
 ئەقىل - زېھنىڭ تومۇرۇمدا - مېڭەمدە قان بولۇپ ئاقتى،
 مېجەزىم سەن بىلەن ئوخشاش خۇيۇڭغا خوي قاتالايمەن.
 ئۆزۈڭ بار ئۇشبۇ ئالەمدە ھاياتىم مەنبەسى - كانى،
 ساڭا ئىشلەپ، سېنى كۈيلەپ گويا شاھتەك ياشالايمەن.
 سېنىڭ بەختىڭ - مېنىڭ بەختىم، ئەقىدەم سەن ئۈچۈن تەقدىم،
 گۈزەل ئىقبال سىرى جاننى تەسەددۇق ئەيلىيەلەيمەن.
 مېنىڭ قەلبىمدە دائىم سەن سېنىڭدىن ئۆزگە قىل سىغماس،
 قېرىنداش رىشتىدەك رىشتىم ساڭا مەھكەم چاتالايمەن،
 ياشاپ ئۆتسەم ئەگەر بىر كۈن ساڭا سادىق يۈرەكىمنى،
 گويا دانكو كەبى بەختىڭ ئۈچۈن قولغا ئالالايمەن.

مۇھەممەد ئىمىن ئەھمەد

ئىككى شېئىر

پولۇڭ داۋانلىرى

تىك قىيا ئۈستىدە بۈركۈت ئوۋىسى
 ۋە لېكىن داۋانلار قىيادىن ئېگىز.
 ئۇ گويا ئاسماننىڭ چىقىش ئېغىزى،
 بۇلۇتلار داۋانغا چىقالماس ھەرگىز.

شۇ داۋان دەل مەشە ئۆتمە بولماس
 مەنزىلگە يېتىشنى كۆزلىگەن ھەر جان،
 ئەجدادلار قەدىمدىن مەشەدىن ئۆتكەن،
 ھېلىمەم مۇشۇ يول، خەتەرلىك داۋان...

مەشەدە زەلىلى، دەلىللىرىمىز ①

بىر ئاھاڭ تۈزىگەن راۋابلىرىغا.
 مەشەدە تۇغۇلغان ئېسىل غەزەللەر،
 گۈل چەككەن ھاياتنىڭ راۋاقلرىغا.

مەن دەسلەپ كۆرگەندە تىك داۋانلارنى،
 يۈرىكىم جىغ قىلىپ چىرايىم ئۆڭگەن.
 بوۋىلار ئاغزىدىن قىسىلەر ئاڭلاپ،
 داۋاندا بى خۇدۇك مېڭىشقا كۆنگەن.

* * *

ھاياتتا سىناققا دۇچ كېلەر ئىنسان،
 ئەرزىمىدۇ ئويلسا تىك داۋانلارنى.

① دەلىلى - زەلىلىنىڭ بىر تۇغقان ئىنىسى، ھېلىمەم شىخىش مازىرىدا ئۇلار ئىشلەتكەن داڭقان - قازانلار بار.

جىرالار، دەريا - بۇلاق شوخ سۇلىرى
تەلپۈنۈپ بىز تەرەپكە ئالدىرايدۇ.

كۈندۈزى قۇياش باقسا كېچىسى ئاي
بۇ يۇرتنى مىڭ - مىڭ ئەگىپ كېتەلمەيدۇ.
يۇلتۇزلار تەلمۈرىدۇ كىرىپك قاقماي،
مىڭ قىلسۇن شۇ چوققىدىن ئۆتەلمەيدۇ.

ئاجايىپ بىر زېمىنكى بىزنىڭ بۇ يەر،
ئاللاننىڭ نەزەر كۆزى چۈشكەن تولۇق.
تۈپرىقى - ئالتۇن، سۈيى - ھايات بەخش،
ھاۋاسى - ئەنبەر، ئېكىن ئوخشار بولۇق.

ئەڭ كۈچلۈك يالقۇندا تاۋلىنار پولات،
مۈشكۈللەر ئايرىيدۇ پەھلىۋانلارنى.

ئانا يۇرتۇم

ئورغاندا جىلغىلاردىن شوخ شامالار
نازغىتىپ گۈل - چېچەكلەر ئەركىلەيدۇ.
شامىلى، ساپ ھاۋاسى، نۇرلىرىغا
ئانا يۇرت بىزنى بۈلەپ پەپىلەيدۇ.

مەڭگۈلۈك قارلىق چوققا، مۇز داۋانلار
قارساڭ باش ئۈستۈڭدە يالتىرايدۇ.

ئېزىز ھوشۇر

سۆيگۈ دېگەن ئالەم ئۈچۈن قۇت

پاڭلىق

چىقىپ كەلسە مۆجىزە كەبى
قان چاچرىتىپ ئۇپۇقتىن قۇياش.
بولغانمىكىن ھەممە ئەسەبىي،
مىليون قولدىن ياغدۇرۇپتۇ تاش.

ئويلىمىدى ھېچكىم بىر مۇرەت،
قۇياش نۇرغا كۆمدى زېمىننى.
قۇتلۇق قەدەم، ئۆلمەس مۇرىۋەت،
«ياڭرىتايلى ئاڭغا گېمىننى.»

شۇنداق، تاشتىن ياسىلىپتۇ گۆر،
قىلىنىپتۇ كېپەنسز دەپىن.
لېكىن تىلەپ جەننەتكە بىر ھۈر،
ئەلچى كەپتۇ ئاللا ئىگەمدىن.

ئۆمرۈم بويى

سۈرىتىڭنى تاڭغا سىزارمەن،
جۇلالىساق جۈپ بۈپ سەھەردە.
ئۆمرۈم بويى قەدرىڭ قىلارمەن،
بەختلىك بۈپ كۈلسەڭ ئەگەردە.

پارلايدۇ كۆزۈمدە

چوغلانغان ئىنتىلىش قانتىن پەرلەر،
قىيام بۈپ تاۋلانغان شېرىن مۇھەببەت.
نورۇزنىڭ سۈپۈزۈك ئاخشىمى، دىلبەر
سېنىڭلا ئىسمىڭنى چاقىردىم پەقەت.

تانمايمەن مەن ئاددىي سەھرا بالىسى،
نېمىشقا چوڭ شەھەر دۈچ كەلدى ماڭا.
ئېھتىمال يوق ئىدى قەلبىم ئالىسى،
يولۇقماي قالسام مەن تاش يۈرەك ساڭا.

دېرىزەم تۇۋىدە ئويغا چۆمۈلدۈم،
ئويلىرىم باغرىمغا ئاتەش تاراتتى.
كىرىپككە قونماقچى ئەمەس قەترىلەر
ۋە لېكىن بەربىر ساڭا قاراتتى.

ئېھتىمال ئويۇڭدا يوقتۇرمەن تامام،
چۈشۈڭمۇ مېنىڭدىن ئېلىپ قاچار باش.
ۋە لېكىن ھەر نۆۋەت ئۇچراتسام سېنى،
كۆزۈمدە پارلايدۇ مىليونلاپ قۇياش.

ئابلەت ئابدۇرېشىت

ھېكمەت سوقماقلىرى

چېقىق روھ

1

دېڭىز چۈشەپ چۆلدە ئويغاندىك،
ئۈچۈپ كىردى قوينۇڭغا يۇلتۇز.

2

چېقىلغىنى قايسى بىر ئاسمان،
يەر قوينىدا قاتتىق قىمىرلاش.
تۈزۈپ كەتتى قىزىلگۈل كەبى،
يول بېتىنى بويىغان كۆز ياش.

3

سەن ئۆزگە ئادەمسەن، مەنمۇ ھەم ئۆزگە،
دوست بولۇپ باقمىدۇق ھەتتا بىر قېتىم.
قامچا بوپ ئۈركۈتسى گۇمان، كوچاھىدل
ھودۇقۇش ئىلكىدە كەزگەندە ئېتىم.

دوست بولۇپ باقمىدۇق، دوست بولۇپ ئەمما،
ھەممىدىن مەن سېنى كۆرۈمەن يېقىن.
مەن مۇڭلۇق باقمەن قىرغاققا كۆككە؛
سەن پەستە لايلىنىپ ئاققان بىر ئېقىن...

4

يىراقلاپ كەتمەكتە مەنزىلىدىن يۈرەك،
بىلمەيمەن ئىزدەركىن يىراقتىن نېمە؟
مەجنۇندەك ئولتۇرار تەلمۈرگەنچە ئۇ
يوقالغان ئۆتمۈشنىڭ دېڭىز كۆزىدە.

يىراقلاپ كەتمەكتە مەنزىلىدىن خىيال،
سۆيگۈنى ئۇلۇغلاپ تۇرسىمۇ ۋىسال.
ياش تۈكۈپ سۆيىدۇ ئۇنى پىغانلىق
چاقنىغان ئۇچقۇنلار بىر چاغلار غىل - پال...

5

يازماقتا ئىدى شام ئۆز تارىخىنى
توختىماي پىزىلداپ كۆيۈشى بىلەن.
ئۇ تەلۋە ئاشىقتۇر ھاياتقا ئەمما،
ئۆلۈملەر ئۇنىڭغا مەڭگۈلۈك ۋەتەن.

6

خاتالىشاي پەقەت بىر قېتىم،
ئۆتمۈشتىكى خاتالىق ئۈچۈن.
گۈزەل ئىدى ئۇ بەكمۇ، ئەمما
بەكمۇ توغرا بولسىمۇ بۈگۈن.

ماۋزۇسىز

1

ئاچچىقلاش ئەسلا بىھاجەت مانغا،
بەرگىن پەقەت قېيىداشلىرىڭنى.
سۆيۈيمۇ خوشلاشما،
ئېسىپ قويغىن خاتىرە ئىدىكى
كەلمىگەن گۈزەل بىر كېچە قوينىغا
تۇمار قىلىپ كۆز ياشلىرىڭنى.

2

فېۋرال سالام بېرىدۇ
ئېرىمىگەن قارلارغا قاراپ.
باغلار سالام بېرىدۇ،
سۆيۈلمىگەن ئىستەكلەر كەبى
ئاچچىققىنە يۈرەككە تاراپ.
يول سالام بېرىدۇ،
ئادەملەرنىڭ كەينىدە
سېغىنىش بوپ قاراڭغىنى ماراپ.

3

قارلىغاچ ناخشىلىرىڭدىن
باچكىسىغا ياسايدۇ ئۇۋا.
ئۇچرىتىشنى ئىزلەيدۇ شامال،
ئىزلىرىڭغا چېچىپ ھەم توپا.
مەن ئېلىپ كېتىمەن ئۇھ تارتىشىڭنى،
شادلىق ئالىمىدە ئۆتكۈزۈپ گۇناھ.

باھار

يوللارنى يېلىنجاپ سۆيگەندە ئەگىز،
باغلاردىن تېپىشماق ماردى ئاستا.
بىردىن يەرگە قاراپ ئاقتى ھەم يۇلتۇز،
قەبرە بوپ قەپ قالدى ئۇنىڭ ئورنىدا،
بىز بىلمىگەن گۈزەل بىر ناخشا...

بۇ ساندىكى شېئىرلارنىڭ مەسئۇل مۇھەررىرى ئوسمانجان ساۋۇت



تۇرغان شاۋۇدۇن

تۇغماس

(پوۋېست) *

تەلەمچى ئايال ئالاھىدە ئەسكەرتىۋاتقان ئاخىرقى سۆزلىرىنى تىلغا ئالغاندا ئىلگىرىكى مۇلايىملىقى بىردىنلا يوقاپ، كۆزلىرىدىن قانداقتۇ بىر ئۇچقۇن ياندى-دە، ئاۋازى كۆتۈرۈلۈپ تەلپۈزى قەتئىيلەشتى. بۇ تەقدىرگە تەن بەرسىمۇ، لېكىن ياشاش ئىقتىدارىنى يوقاتمىغان بىر كىشىنىڭ ئۆز غۇرۇرىنى قوغداش يولىدىكى روھىي قىياپىتىنىڭ پۈتكۈل ۋۇجۇدى ئارقىلىق ئىپادىلىنىشى ئىدى. بۇنى دەرھال چۈشەنگەن مەستۈرە ئامالسىزلىقتىن بىر قېتىم دەپسەندە قىلىنغان ۋۇجۇدىنى يەنىلا ھەقىقىي ئىنسانغا خاس بولغان غۇرۇر كۈچى بىلەن پاك ساقلاشقا ئىنتىلىپ، ئۆزىنى، نامرات ئائىلىسىنى قوغداشقا جان پىدالىق كۆرسىتىۋاتقان ئاجىزەگە كۆڭلىدە ئاپىرىن ئوقۇدى. شۇڭا ئۇنىڭ ئۆتۈنۈشىنى خۇشاللىق بىلەن قوبۇل قىلىپ، قەلبىدە يېڭىدىن يېلىنجاۋاتقان ئۈمىد ئۇچقۇنلىرىنىڭ بەرباد بولۇپ كەتمەسلىكى ئۈچۈن ئالدىراپ سۆز قىلىپ چىقىردى.

- مەن گەرچە سىزگە قارىغاندا، خاتىرجەم تۇرمۇش كەچۈرۈۋاتقان بولساممۇ، لېكىن سىزگە ئوخشاشلا ئايال. ئايال كىشى ئاجىز كېلىدۇ. مۇشۇ ئاجىزلىق تۈپەيلى بېشىغا ئېغىرچىلىق كەلگەنلەرنى سۆز - چۆچەك قىلىش بولمىغۇر ئادەملەرنىڭلا ئىشى. بۈگۈن ياخشى مۇڭداشتۇق. بۇندىن كېيىنمۇ مۇڭداشايلى. ئىچىڭىز پۇشسىمۇ، جىددىي پۇل لازىم بولسىمۇ، ماڭا كېلىڭ. مەن ھاجىتىڭىزدىن چىقىشقا ۋەدە بېرىمەن. قېنى، سىز داۋاملىق كېلىپ تۇرۇشقا ۋەدە بېرىڭ.

تەلەمچى ئايالنى بىردىنلا يىغا تۇتتى. ھېلىلا كۆزلىرىدە چاقنىغان غۇرۇر ئۇچقۇنلىرى لىغىرلاپ

*بېشى ئۆتكەن ساندا

تۇرغان ياش بىلەن ئالماشتى. چۈنكى ئۆزىنى مېھمان ئورنىدا كۈتۈپ، يەنە داۋاملىق مۇڭدېشىپ تۇرۇشقا تەكلىپ قىلىۋاتقان بۇ كىشىنىڭ سۆزلىرى ئۇنىڭ ئاخىرقى ئەسكەرتىشلىرىنىڭ تامامەن ئورۇنسىزلىقىنى ھېس قىلدۇردى. شۇنىڭ بىلەن ئۇ «بۆرە تۈكىنى ھۈرپەيتىپ ئورۇقلۇقىنى بىلىندۈرمەپتۇ» دېگەندەك ئىش قىلىپ قويغانلىقىدىن ئۆكۈنۈپ، كەچۈرۈم سورىماقچىمۇ، ئىلتىپاتىغا رەھمەت ئېيتماقچىمۇ بولدى، لېكىن ئاچچىق ياشلىرى بوغۇزىنى بوغۇپ، ھاياجانلىق جۈملىلەر يوشۇرۇنغان قەلب دەرۋازىسىنى قۇلۇپلاپ قويدى.

- رەھمەت، - دېدى ئۇ ئاخىرى ئارانلا، - كەلسەممۇ كېلەي، لېكىن ماڭا قىلغۇدەك ئىش تېپىپ قويۇڭ. ئەڭ بولمىغاندا كىرىڭىزنى بولسىمۇ يۈيۈپ بېرەي. بولمىسا بىكار تاماق يېيىشتىن ئۈيۈلمەن.

- ئەمەس كېلىشتۇق، - دېدى مەستۈرە خۇشال كۈلۈپ، - كەلمىسىڭىز چوقۇم رەنجىمەن. شۇ سۆز بىلەن تىلەمچى ئايال ئورنىدىن تۇردى. ئۇ تاتلىق ئۇخلاۋاتقان بالىلىرىنى ئويغىتىپ، دالان ئۆيگە ئېلىپ چىققۇچە بولغان ئارىلىقتا مەستۈرە چامادىنى ئېچىپ، كىيىۋاتقان ئىككى قۇر كىيىمى بىلەن ئون سوم پۇلنى بوپلاپ ئېلىپ چىقتى. دە، ئۇنىڭ قولىغا قىستۇردى. ھاياجانلانغان تىلەمچى ئايال دەرھال دۇئاغا قول كۆتۈردى.

- ئالتۇن بوپلىرىنىڭ ئامانلىقىنى بەرسۇن خۇدايىم! سېخى قولىمى مەڭگۈ دەرد كۆرمىگەي.

مەستۈرەمۇ دۇئاغا قول كۆتۈردى. لېكىن بارماقلىرى ئارىسىدىن تىكىلگەن كۆزلىرى ئۇيقۇسى قانغانلىقتىن ئىككى مەڭزى قىزىرىپ، تېخىمۇ ئوماقلىشىپ كەتكەن قىز بىلەن ئوغۇلغا قارىلىپ قالغان ئىدى.

ئىككىنچى قىسىم

مەستۈرە

تىلەمچى ئايال تىلەمچىلىك ھاياتىدا تۇنجى يولۇقتۇرغان ئاق كۆڭۈل خانىمىنىڭ ئۆيىدىكى يېرىم كۈنلۈك ئۇچرىشىشتىن ئىنتايىن مىننەتدار بولۇپ كېتىۋاتقىنىدا، مەستۈرە ئۇنىڭ سەرگۈزەشتىلىرىنىڭ ئاچچىق تەسىراتىدىن تۇغۇلغان ئوي - پىكىرلەرگە بەنت بولغان ھالدا بارماقلىرىنى بېشى ئۈستىگە گىرەلەشتۈرۈپ كارىۋىتىپ ئوڭدا ياتتى. ئۇنىڭغا نىسبەتەن ھېس قىلىپمۇ باقمىغان بۇ پاجىئەلىك كەچۈرمىشلەر رەھىمسىز رېئاللىقنىڭ بىر ئاجىزەنى قول بىلەن تۇتقىلى، كۆز بىلەن كۆرگىلىمۇ بولمايدىغان، لېكىن بۆسۈپ چىقىش تولىمۇ قىيىن بولغان ئاسارەت يىپىلىرى بىلەن قاتتىق بوغۇچلىغانلىقىنىڭ مەھسۇلى بولۇپ تۇيۇلدى. نادانلىق ۋە خۇراپاتلىقنى ئۆز ئىچىگە ئوت چاقىتىپ، ئۇلارنىڭ كۆڭۈل ئاسمىنىدا پەرۋاز قىلىۋاتقان ئاق قۇمەلىكىسىنىڭ ئوبرازىغا ئايلانغان ئىدى. ئۇ پات - پات مۇشۇ مەزمۇندىكى سۆيگۈ خەتلىرىنى تاپشۇرۇپ ئالاتتى - دە، مېيىقىدا كۈلگىنىچە ئىزاھاتسىزلا يىرتىپ تاشلايتتى. ئەگەر خەت ئىگىلىرىدىن بىر ئاز جۈرئەتلىكلىرى ئالدىنى نوسۇپ، خېتىگە جاۋاب بېرىشنى تەلەپ قىلىپ قالسا، كېلىشكەن قەددىنى تېخىمۇ مەغرۇر تۇتۇپ:

- خېتىڭىز يىرتىپ تاشلاندى، كەچۈرمىز، - دەپلا كېتىپ قالاتتى.

ۋاقىتنىڭ ئۆتۈشى بىلەن ئۇنىڭ مەغرۇرلۇقىدىن ھېيىقىدىغانلار بارغانسېرى كۆپىيىپ، ئۇنىڭغا مۇھەببەت تەمەسى بىلەن قارايدىغانلارمۇ ئازىيىپ كەتتى. ئۇ، بۇنى بەش قولىدەك بىلىشىمۇ قىلچە ئۆكۈنمەيتتى، چۈنكى ھېچقايسىسىنى ئۆزىنىڭ خىلى دەپ ھېسابلىمايتتى.

ئۇ يېگانە خىيال قىلغان مەزگىللىرىدە ئۆزىگە جورا بولغۇچىنىڭ سىماسىنى قەلب ئەينىكىدە غىل - پال كۆرۈپمۇ قالاتتى. قەددى - قامەتلىك بۇ سىما ئۇنىڭ بىلەن تەڭ ئويناپ، تەڭ كۈلەلەيتتى. ئۇنىڭ مۇھەببەت ئۇچقۇنلىرى چاقناپ تۇرغان شەھلا كۆزلىرىگە تىكىلگەن مەستۈرە سەزگۈللىرىدە بارغانسېرى ئەۋج ئېلىۋاتقان ئوتتەك تەشئالىق بىلەن ئۇنىڭغا قۇچاق ئاچاتتى، لەۋلىرىنى سوزاتتى، ئاھ... .

لېكىن بۇ تامامەن خىيالىي كۆرۈنۈش ئىدى. ئۇ قەلب ئەينىكىدە نامايان بولغان بۇ يىگىتنى رېئاللىقتىن كۆپ ئىزدەيدى، لېكىن ئۇچرىتالمىدى. ئۇ ئۆزىنى قىزىقتۇرغۇچى بۇ سىمانى كۆڭلىگە پۈككىنىچە ئوقۇشنى تاماملىدى. مانا ئۇ يۇرتلىرىغا تەقسىم قىلىنغان ساۋاقداشلىرىنى ئۆزىتىپ قويۇپ، ئۆزىنى ئېلىپ كەتمەكچى بولغان مەلۇم ئوتتۇرا مەكتەپنىڭ ماشىنىسىنى كۈتمەكتە. سائەت ئۈچكە يېقىنلاشتى، لېكىن ماشىنىدىن تېخى خەۋەر يوق. ئۇ، چۈشتىن بۇرۇنلا ئۆزى تەقسىم قىلىنغان بۇ ئوتتۇرا مەكتەپكە ئۆزىنى مەلۇم قىلغان ئىدى. بۇ، مەكتەپنىڭ تەتل مەزگىلى بولغاچقا، يېڭىدىن سېلىنىۋاتقان ئوقۇتۇش بىناسىنىڭ قۇرۇلۇشىغا مەسئۇل بولغان خوجىلىق مۇدىرى بىلەنلا ئۇچرىشالغان ئىدى. ئۆسكىلەك قاشلىرى قاپاقلىرىغىچە ساڭگىلاپ تۇرىدىغان ئېگىز بويلۇق بۇ قاتاڭغۇر ئادەم ناھايىتى سىپايلىق بىلەن چۈشتىن كېيىنلا ماشىنا ئەۋەتىدىغانلىقىنى، ئاڭغىچە ياتاقنىڭ غېمىنى قىلىپ قويىدىغانلىقىنى ئېيتقان ئىدى. بۇ ئۇزۇنتۇرانىڭ ۋەدىسىدە تۇرمىغانلىقى مەستۈرەنىڭ ئاچچىقىنى كەلتۈرۈشكە باشلىدى. ئۇ جىمجىتلىققا چۆمگەن ياتاققا قۇرۇقدالغان كارىۋاتلارغا قاراپ، تۇنجى قېتىم غېرىبىسىنىشقا باشلىدى. بەش يىلدىن بۇيان خۇددى ئاچا - سىڭىللاردەك ئىچەكشىپ كەتكەن بۇ كارىۋات ئىگىلىرىمۇ قاينام - تاشقىنلىق ھاياتتىن ئايرىلغىنىغا كۆڭلى يېرىم بولغان ھالدا كېتىۋاتقاندۇ. لېكىن ئۇلار يالغۇز ئەمەس، گۆڭۈر - مۇڭۇر گەپلىشەلەيدۇ، ماشىنا ئىچىنى بېشىغا كىيىپ، خۇشال كۈلۈشەلەيدۇ، ناخشىمۇ ئېيتالايدۇ، مەستۈرەچۇ... .

مەستۈرە يالىڭاچلىنىپ قالغان ياتاققا ساۋاقداشلىرى تەرىپىدىن تاشلىۋېتىلگەن كېرەكسىز قەغەز، سۈرەتلەرنى توپلىيىنىڭ ئېگىز پاشىنىلىرىدا ئېرىنچەكلىك بىلەن دەسسەپ ئۇيان - بۇيان ئايلانماقتا. خىيالىدا بالىلىقىدىكى كۆڭۈلسىزلىكلەر ئاستا - ئاستا جانلىنىپ، ۋۇجۇدىنى تىترەك باسماقتا. ئۇ ئەسلىدە ئاتا - ئانىسىنىڭ ئەڭ ئەركە قىزى ئىدى. ئوتتۇرا مەكتەپكە چىققان يىلى ئاتا - ئانىسى كەينى-كەينىدىن ۋاپات بولۇپ كېتىپ، بىر ئەمەلدارغا ياتلىق قىلىنغان ھەدىسىنىڭ ھامىيلىقىدا ئوقۇشنى داۋاملاشتۇردى. ئۇ داشۆگە چىققان يىلى ئەمەلدار قېيىن ئاغىسىنىڭ خىزمىتى بىر ئاز ئۆستۈرۈلۈپ، جەنۇبىي شىنجاڭدىكى مەلۇم ۋىلايەتكە ئالماشتۇرۇلۇشى بىلەن ئىچكۆيەر ھەدىسىدىنمۇ ئايرىلدى. بۇ يەردە شەھەردىن 30 نەچچە كىلومېتىر يىراقلىقتىكى بىر يېزىدا تۇرۇۋاتقان ھامىسىنى ھېسابقا ئالمىغاندا، ئۇنىڭغا پاناھ بولغۇدەك كىشى يوق ئىدى. ئۇ گەرچە ھەدىسى بىلەن ھامىسىنىڭ ھەر ئايدا ئۈزۈلدۈرمەي ئەۋەتىپ تۇرىدىغان پۇللىرى بىلەن داشۆنى بەگ بالىلىرىدەك ھېچنېمىدىن قىسلىماي مەھرۇر يۈرۈپ تۈگەتكەن بولسىمۇ، نېمىشقىدۇر ھەدىسى بىلەن ھامىسىغا بېقىنىپ قېلىشنى خالىمايتتى. ئۇنىڭ

ئوقۇشنى تۈگىتىپ، ئۆزى چوڭ بولغان بۇ شەھەردە قېلىپ قېلىشىمۇ مۇستەقىل تۇرمۇش كەچۈرۈشكە ئىنتىلگەنلىكىدىن ئىدى.

- تاك - تاك - تاك... .

ئىشكىنىڭ يەڭگىل ئورۇلۇشى مەستۈرنىڭ خىيالىنى بۆلدى. ئۇ ئالدىراپ ئىشكىنى ئاچتى - دە، داڭ قېتىپ تۇرۇپ قالدى. ئۇنىڭ ئالدىدا ئېقىپ چۈشكەندەك قاغشالىق بۇرنى ئاستىغا ئىنچىكە بۇرۇت قويغان، قويۇق چاپلىق، قاراقاش، قارا كۆز، ئاق پۇشماق بىر يىگىت كۈلۈمسىرەپ قاراپ تۇراتتى. بۇ ئۇنىڭ قەلب ئەينىكىدە پات - پات پەيدا بولۇپ قالدىغان يىگىتنىڭ دەل ئۆزى ئىدى.

كۆپتىن بېرى ئارزۇ قىلىپ كەلگەن بۇ سىمانىڭ ئۇشتۇمتۇت ئالدىدا پەيدا بولۇشى مەستۈرنى قاتتىق ھودۇقتۇردى. ئۇ نېمە دېيىشىنىمۇ بىلەلمەي ئۆزىنى ئۇنتۇغان ھالدا ئۇنىڭغا ھاڭۋېقىپ قاراپ قالدى. يىگىت ئۇنىڭ بۇ قارىشىدىن بىر ئاز ئوڭايىسىزلا نغاندەك قىلدى، لېكىن چاندۇرمىدى.

- مەستۈرە سىز بولامسىز؟

- شۇنداق، - دېدى مەستۈرە يەنە ھەيرانلىق بىلەن، - سىز... .

- مېنى خۇجىلىق مۇدىرى ئاقۇپ ئاكام ئەۋەتتى.

مەستۈرە شۇندىلا ئۆزىنى خىيالىي دۇنيادىن قۇتۇلدۇرۇپ، رېئاللىققا قايتتى. دە، ئۆزىنى ھەيران قىلغان بۇ يىگىتنىڭ ئۈستىبېشىغا لەپىدە قاراپ چىقتى.

22 - 23 ياشلار چامىسىدىكى بۇ يىگىت كالتە يەڭ ئاق كانىۋا كۆڭلەك، قارا كۆك سارجىدىن شىم كىيگەن ئىدى. پۈتۈندىكى زامانغا لايىق ئۇچى ئۇچلۇق زىغىر رەڭ توپلىسى نۇرلۇق چىرايدەك پارقىراپ تۇراتتى.

ئۇنىڭ بۇ خىل ياسىنىشى يۇقىرىدا تەسۋىرلەنگەن سىياقىغا بەكمۇ ماس كەلگەن ئىدى. مەستۈرە ئۇنى بىر تۇرۇپ ناخشىچى ئارتىسلارغا ئوخشاتسا، بىر تۇرۇپ تېلېۋىزىيە دىكتورلىرىغا ئوخشاتتى، لېكىن بۇ ئوخشىتىشلارنىڭ قەلب ئەينىكىدە ئەكس ئەتكەن سىماندىن تولىمۇ يىراقلاپ كېتىدىغانلىقىنى ھېس قىلىپ ئۆزىچە كۈلۈمسىرەپ قويدى. يىگىت ھېلىلا ھاڭۋېقىپ قاراپ قالغان بۇ قىزنىڭ ئەمدى ھېچ گەپتىن ھېچ گەپ يوق ئۆزىچە كۈلۈپ قويۇشلىرىغا قاراپ ھەيران بولدى.

- ئۈكۈم، مەسئۇد، - دېگەن ئىدى ئاقۇپ مۇدىر يىگىتكە چۈشلۈك تاماق ۋاقتىدا مەكتەپ ئاشخانىسىغا كىرىپ، - مەكتىپىمىزگە ساڭا ئوخشاش ئالىي مەكتەپنى تاماملىغان يەنە بىر ياش ئوقۇتقۇچى كەلدى. ئۇنى ئېلىپ كېلىشكە سەندىن باشقا كىمنى ئىزدەي، ئېغىر بويۇڭنى يەڭگىل قىلىپ، ئۇ قىزنى شاققىدە ئېلىپ كەلمەسەن.

مەسئۇد ياتاقتا يېتىپ خىزمەت قىلىدىغان بىردىنبىر ياش ئوقۇتقۇچى ئىدى. ئالدىنقى يىلىلا مىللەتلەر ئىنىستىتۇتىنى تاماملاپ كەلگىنىگە قارىماي، ئايغىنىڭ يەڭگىللىكى بىلەن ئوقۇتقۇچىلارنىڭ ئائىلىسىگە تەۋە ئېغىر - يېنىك ئىشلىرىغا ھەمدەم بولۇپ، تېزلا ھەممىنىڭ ھىمايىسىگە ئېرىشىپ كەتكەن ئىدى. ئاقۇپ مۇدىرنىڭ ئۇنى مەستۈرنى ئېلىپ كېلىشكە بۇيرۇشىمۇ شۇ سەۋەبتىن. لېكىن مەسئۇد ئىشلىرىنىڭ ھەممىسىنىلا غەرەزسىز قىلىدىغانلاردىن ئەمەس ئىدى. ئەڭ بولمىغاندا، ئۆزىنى بىر كۆرسىتىپ قويۇشنىمۇ ئويلىماي قالمايتتى. ئاقۇپ مۇدىرنىڭ تاپشۇرغان خىزمىتىنىڭ ئۇنىڭغا ياققان يېرى «ئۇ قىزنى...» دېگەن جۈملىسىلا ئىدى. دېمەك، ئۇ ئۆزىگە كەسىپداش بىر قىزنى

ئېلىپ كەلمەكچى. «قىز كەسىپداش» - بۇ نېمىدېگەن مول مەزمۇنلۇق ئاتالغۇ. گەرچە ئۇ ئوقۇغۇچىلىق ھاياتىدا كۆپلىگەن قىز ساۋاقداشلىرى بىلەن يامان ئەمەس ئۆتكەن بولسىمۇ، لېكىن بىرەر بىلەن ئۆمۈرلۈك ھەمراھ بولۇپ قېلىش كويىدا بولمىغان ئىدى. ئۇ قاينام - تاشقىنلىق ھاياتتىن ئايرىلىپ، يەككە - يېگانە ھايات كەچۈرۈشكە يۈزلەنگەندىن كېيىنلا بىھۇدە ئۆتۈۋاتقان ياشلىقىغا يېڭىچە ھاياتى كۈچ بەخش ئېتىدىغان بىر ھەمراھنىڭ بولۇشىنى ھېس قىلدى. شۇڭا «قىز» دېگەن بۇ سۆزدىن ئۆزى ئارزۇ قىلغان نەرسىنى دەرھال تېپىپ ئالدىغاندەك ھېسسىياتتا ئاقۇپ ئاكىدىن ئۇنىڭ ئادرېسىنى تولۇق يېزىپ ئالدى. دە، شوپۇرنىڭ ئۆيىگە چاپتى. لېكىن ماشىنا سىرتقا چىقىپ كەتكەن ئىدى. ئۇ بۇنىڭغا ئۆكۈنۈپمۇ كەتمىدى. ئەكسىچە بۇنى ئۆزىنى ئانچە - مۇنچە تۈزەشتۈرۈۋېلىش پۇرسىتى دەپ بىلىپ، ياتقىغا قايتىپ كەلدى. دە، كىيىملىرىنى ئالماشتۇرۇپ، ساقلىنى ئېلىپ، بۇرۇتنى تۈزەشتۈردى.

مەستۈرنىڭ نەزەرىدە تۇرۇپ ناخشىچى ئارتىسلارغا، تۇرۇپ تېلېۋىزىيە دىكتورلىرىغا ئوخشىشىپ كەتكەن بۇ يىگىت ئەنە شۇنداق تەييارلىق باسقۇچلىرىدىن ئۆتۈپ بۇ يەرگە كەلگەن ئىدى. مەستۈرە ئۇنى قەلب ئەينىكىدە ئەكس ئەتكەن سىماغا ئوخشىتىپ، خىيالىي دۇنيادىن رېئاللىققا قايتقىچە بولغان ئارىلىقتا يىگىتمۇ ئۇنىڭ ياشلىق ھاياتى كۈچ ئۇرغۇپ تۇرغان كېلىشكەن قەدەننىڭ كىشىنى مەھلىيا قىلغۇچى ھەر بىر بۆلەكلىرىگىچە قاراپ چىققان ئىدى. ئىلىپتەك قامەت، كېلىشكەن بەدەن، مارالنىڭكىدەك تۈز ھەم ئۇزۇن پۇتلار ئۇنىڭ مەغرۇر قىياپىتىگە شاھانە تۈس بېرىپ تۇراتتى. مەسئۇد ئۆز قەددى - قامىتىنىڭ قايىل قىلىش كۈچىگە ئىشەنسىمۇ، لېكىن ئالدىدىكى شاھانە قامەتنىڭ ئالدىدا ئۆزىنى تۇتۇشقا ئامالسىز قالدى. بولۇپمۇ قىزنىڭ قاپقارا كۆزلىرىنى كېيىكىنىڭ كۆزلىرىدەك مۆلدۈرلىتىپ قارىشى، كۈلۈمسىرىگەندە لەۋلىرىنىڭ غۇنچىدەك ئېچىلىشى ئۇنى تېخىمۇ ھودۇقتۇردى. ئۇ قىزنىڭ نېمىگە چۈچۈپ، نېمىگە شۇنداق كۈلۈمسىرىگەنلىكىنى ئويلاپ يېتەلمىسىمۇ، لېكىن كۆڭلىدە ئۇنىڭ مەنىستەسلىكىگە ئۇچراپ قېلىشىدىن قاتتىق ئەنسىرىدى.

ئارىنى جىمجىتلىق باستى. مەسئۇد جىمجىتلىقنى بۇزۇش ئۈچۈن قىزنىڭ تەقلەپ قويغان شىڭلىسى بىلەن چامادانىغا نەزەر تاشلىدى.

- ھە، نەرسە - كېرەكلىرىڭىزنى تەقمۇ تەق قىلىپ قويغان ئىكەنسىز - دە، چىقىمىزمۇ؟
- ئەلۋەتتە، - دېدى قىز قاپقىنى نازلىق تۇرۇپ، - يېرىم كۈن ساقلىغىنىمۇ يېتەر.
- ماشىنىنىڭ كاساپىتى بولمامدۇ، - دېدى مەسئۇد ئەيبىكارلارچە دۇدۇقلاپ، - سىرتقا چىقىپ كەتكەن ئىكەن، توپتوغرا ئۈچ سائەت ساقلىدىم دەڭە.

مەستۈرە ئۇنىڭ سۆزلىرىگە ئېتىبار قىلمىغان قىياپەتتە سومكىسىنى مۇرىسىگە سېلىپ، تەلەڭگە سېلىنغان تور سومكىسىنى قولغا ئالدى. دە، قېنى شىڭلىنى كۆتۈرۈڭ دېگەندەك مەسئۇدقا تىكىلدى. مەسئۇد ئۇنىڭ مەغرۇرلۇق نۇرلىرى چاقناپ تۇرغان كۆزلىرىگە لەپىدە قارىدى. دە، شىڭلىنى مۇرىسىگە ئېلىپ، ئۇن - تىنىمىزلا سىرتقا ماڭدى.

كۆڭلىدە بىر - بىرىگە قاتتىق ئىنتىلىگەن ئىككى ياشنىڭ تۇنجى ئۇچرىشى ئەنە شۇنداق باشلاندى.

ئارىدىن بىر قانچە كۈن ئۆتتى. ئۇلار قوشنىدارچىلىق مۇناسىۋىتى بىلەن پات - پات ئۇچرىشىپ تۇردى. بۇ ئۇچرىشىشلارنىڭ ھەممىسىگىلا مەسئۇدنىڭ قىزىدىن ئەھۋال سورىشى باھانە بولاتتى.

- مەستۈرە، ياخشى تۈردىڭىزمۇ؟

- مەستۈرە، تاماققا چىقىمىزمۇ؟

- مەستۈرە، زېرىكىپ قالمىغانسىز؟

مەستۈرە بۇ سوئاللارغا ھەئە ياكى ياق دېگەن بىر ئېغىز سۆز بىلەنلا جاۋاب قايتۇرسىمۇ، لېكىن قەلب ئەينىكىدە ئەكس ئەتكەن ئوبرازغا ئوخشاپ كېتىدىغان بۇ يىگىتكە يەر تېگىدىن تىكىلىپ، ئۇنىڭ كېلىشكەن قەددىگە بارغانسېرى مايىل بولۇپ قېلىۋاتقانلىقىنى ھېس قىلاتتى. يىگىت بولسا، ئىچكى ھېسسىياتىنى بىلگىلى بولمايدىغان تېرمۇس مەجەز بۇ خېنىمنىڭ ئېغىزىنى ئېچىشقا ئىنتىلىپ، يۇقىرىقىدەك باھانىلەر بىلەن ئۇنىڭ ئەتراپىنى ئايلىنىپلا يۈرەتتى.

بىر كۈنى ئاقۇپ ئاكا ئۇلارنى كەچلىك تاماققا تەكلىپ قىلدى. جوزىغا بىر قانچە خىل قورۇما كەلتۈرۈلگەندىن كېيىن، رومكىلارنى ئاق ھەم قىزىل ھاراقلار بىلەن تولدۇردى. دە، قىزىلنى مەستۈرەنىڭ ئالدىغا، ئېقىنى مەسئۇد بىلەن ئۆزىنىڭ ئالدىغا قويۇپ، ئورنىدىن تۈردى.

- ئەمەس، - دېدى ئۇ ئارىدەك ئۇزۇن قوللىرى بىلەن رومكىسىنى سىقىمىدىغىنىچە مەستۈرە بىلەن مەسئۇدقا كۈلۈمسىرەپ قاراپ، - ساھىبخانلىق سۈپىتىم بىلەن بىر - ئىككى ئېغىز گەپ قىلىپ قويماي.

مەستۈرە بىلەن تۇنجى قېتىم مۇشۇنداق كۆڭۈللۈك سورۇندا بىللە ئولتۇرۇۋاتقانلىقىدىن ھاياجىنىنى باسالماي قالغان مەسئۇد ئۆزىنى شوخ ۋە تېتىك تۇتۇشقا ئىنتىلىپ، ئاقۇپ ئاكا ئىككى سۆزىدىن پۇتاق چىقاردى.

- ئۇنداقتا باياتىنقى سۆزلىرىڭىز ساھىبخان سۈپىتىدە ئېيتىلماپتىكەن - دە.

ئاقۇپ ئاكا تۈز ھەم ساددا كىشى بولۇپ، گەپكە ئۇستا بولمىسىمۇ، چاقچاققا ئامراق ئىدى.

شۇڭا مەسئۇدنىڭ چاقچىقىغا چاقچاق بىلەن جاۋاب قايتۇردى:

- ئۆزۈم تومبالقۇ ئادەم بولغاچقا، گەپنى قائىدىلىك قىلالمايمەن. لېكىن سىز ئەدەبىياتچى بولغىنىڭىز

ئۈچۈن ئىچىڭىزدە تەھرىرلەۋېتىپ ھەزىم قىلارسىز.

ئۇنىڭ سۆزى قاتتىق كۈلكە كۆتۈردى. مەستۈرەمۇ قاقاقلاپ كۈلۈپ، ئۇنىڭ ئاغزىغا تىكىلدى.

ئۇ سۆزىنى داۋام قىلدى:

- سىڭلىمىز مەستۈرەنىڭ مەكتىپىمىزگە كەلگىنىگە بىر ھەپتە بولاي دەپ قالدى. شۇنىڭغىچەلىك

قۇرۇلۇش دېگەن بۇ ئوقەتنىڭ ھەلەكچىلىكىدە سىڭلىمىزدىن ئەھۋالىڭىز نىچۈك دەپ سوراپ قويۇشقىمۇ

پۇرسەت بولمىدى. شۇڭا مەستۈرەدىن ئەپۇ سوراش شۇنداقلا ئۇنىڭغا ئىشىكىمىزنىڭ قاياققا

ئېچىلىدىغانلىقىنى كۆرسىتىپ قويۇش ئۈچۈن، بۇ ئەرزىمەس داستىخاننى يايىدىم.

- رەھمەت، - مەستۈرە ئۇنىڭ ئوچۇق كۆڭۈللۈك بىلەن ئېيتىۋاتقان سۆزلىرىدىن ھاياجانلىنىپ

ئەدەب بىلەن ئورنىدىن تۈردى، - تولىمۇ كايىغانلىقىڭىزغا رەھمەت.

- كايىغىدەك ئىش قىلالمىدۇق، - دېدى ئاقۇپ ئاكا قولىدىكى رومكىنى مەستۈرەگە تەڭلەپ، -

ئەمەسە داستىخاننىمىزنىڭ غورىگىللىكىنى چاندۇرماي ئېچىلىپ - يېيىلىپ ئولتۇرۇشىمىز ئۈچۈن بىر -

ئىككى رومكىدىن ئىچەيلى.

- قېنى! - مەسئۇد خۇددى شۇ گەپنى كۈتۈپ تۇرغاندەك ئورنىدىن تۈرۈپ، رومكىسىنى مەستۈرەگە

تەڭلىدى، - ئالدى بىلەن مەستۈرەنى قىزغىن قارشى ئالدىغانلىقىمىز يۈزىسىدىن ئىچەيلى. ئەينەك رومكىلار بىر - بىرىگە ئۇرۇلۇپ ئاۋاز چىقاردى. مەستۈرە قولىدىكى رومكىنى ئىككى رومكا ھاراق ئىككى ئەر كىشىنىڭ ئاغزىغا بىراقلا قويۇلۇپ كەتكەنگە قەدەر تۇتۇپ تۇردى - دە، ئاندىن ئاستا جوزىغا قويۇپ قويدى.

- ئاپلا، بىر ئىشنى كەم قىپتىمەن، - دېدى ئاقۇپ ئاكا مەستۈرەنىڭ ئىچىگە نىلىكىنى كۆرۈپ، ئاندىن تاشقىرىقى ئۆيگە قاراپ توۋلىدى، - زۆھرە، بۇياققا چىققىنا!

ھايال ئۆتمەي بوي - تۇرقى ئاقۇپ ئاكىدىن پەلەمپەيلەردەك پەرقلىنىپ تۇرىدىغان 45 ياشلاردىكى دىققەتقا كەلگەن ئاق پۇشماق ئايال ئالدىغا تارتىۋالغان پەرتۇقى بىلەنلا كۈلۈمسىرەپ كىرىپ كەلدى. بۇ ئاقۇپ ئاكىنىڭ ئايالى ئىدى. ئاقۇپ ئاكا ئۇنى كۆرۈپ بىر رومكىغا قىزىل ھاراق تولدۇرۇپ ئۇنىڭغا سۈندى.

- مەستۈرە بىلەن بىرنى سوقۇشتۇرۇۋال.

- ۋاي، ياق، - دېدى مەستۈرە ئالدىراپ، - مەن ھاراق ئىچىپ باقمىغان. ھۈرمىتىڭىز ئۈچۈنلا رومكىنى قولۇمغا ئېلىپ قويدۇم، مۇشۇ كۈپايە بولسۇن، مېنى زورلىماڭلار. - كېلىڭ ئۈكەم، - دېدى زۆھرە رومكىسىنى مەستۈرەگە تەڭلەپ، - «قاتاردىن قالغۇچە خاتادىن قال» دەپتىكەن، قاتاردىن قالماي ئىچىۋېتەيلى.

- زورلىماڭ ھەدە، - دېدى مەستۈرە يالۋۇرۇپ، - ھازىرغىچە ئىچمەپتىمەن، ئىچمەيلا قويماي.

زۆھرە قاقلاپ كۈلدى.

- ھازىرغىچە ئىچمەپتىمەن دەيدىغانغا قانچە ياشقا كىردىڭىز، خېنىم؟ ئىلگىرى ئوقۇغۇچىلىق سۈپىتىڭىز بىلەن ئىچمىگەن بولسىڭىز، ئەمدى خىزمەتكە چىقتىڭىز. بەھرىمەن بولۇشقا تېگىشلىك ئىشلاردىن ئۆزىڭىزنى چەكلەۋەرمەڭ.

- بۇ ئۈزۈم سۈيىغۇ، - دېدى مەستۈد سۆز قىستۇرۇپ، - تاماقنى ھەزىم قىلدۇرۇشقا پايدىسى باركى، ھەرگىز ئەكىس تەسىرى يوق. ئىچىپ قويۇڭ.

ئۇ ئېغىزىدا شۇنداق دېگەن بولسىمۇ، لېكىن كۆڭلىدە «ھاراق» دەپ ئاتىلىپ كېلىۋاتقان بۇ سۈيۈقلۈقنىڭ ئۆز ۋۇجۇدىدىن ئورۇن بەرگەن ھەر قانداق كىشىنى ئۆزىنى نىقابلىغۇچى بارلىق ياسالما قىياپەتلىرىدىن تېزلا ئايرىپ تاشلاپ، ھەقىقىي قىياپىتى بىلەن ئوتتۇرىغا چىقىرىدىغانلىقىنى ياخشى بىلەتتى. شۇڭا ئۇ ئۆزى ئىنتىلىگەن بۇ خېنىمغا يامان خىيالدا بولۇشنى خالىمىسىمۇ، ھەر ھالدا ئۇنىڭ تېرموسىنىڭكىدەك نەچچە قەۋەت مۇداپىئە تاملىرىدىن بۆسۈپ چىقىپ ھەقىقىي ھارارىتىنى ئىپادە قىلىشنى تولىمۇ ئارزۇ قىلاتتى. لېكىن ئېسىنى بىلگەندىن باشلاپلا قېيىن ئاكىسىنىڭ ئۆيىگە چاقىرىغان تۈپتۈزۈك مېھمانلىرىنىڭ بىر - ئىككى رومكا ئىچىپلا ئۆزىگە ئوخشىماي قالغانلىقىنى كۆپ كۆرگەن مەستۈرە مەستۈدنىڭ زورلاشلىرىدىن قانداقتۇ بىر خىل غەيرىيلىكىنى ھېس قىلغان بولسىمۇ، لېكىن ئۇنىڭغا بولغان ئىنتىلىشنىڭ سېھىرلىشى بىلەن قەتئىي ئىچمەسلىك نىيىتىدىن ئاستا - ئاستا يېنىپ، رومكىنى قولغا ئالدى.

- ئەمەس، - دېدى ئۇ ھەممىگە تەڭ كۆز تاشلاپ، - لەۋزىڭلارنى يەردە قويماسلىق ئۈچۈنلا مۇشۇ

بىر رومكىنى ئىچمەن، بۇنىڭدىن كېيىن زورلىمايسىلەر. ئۇنىڭ ئۆتۈنۈشى خۇشاللىق بىلەن قارشى ئېلىنىپ، رومكىلار تەڭلا كۆتۈرۈلدى. مەستۈرە رومكىسىنى سوقۇشتۇرۇپ، ئۇنىڭ ئىچىدىكى ياقۇتتەك تاۋلىنىپ تۇرغان ھال رەڭ سۈيۈقلۈققا تىكىلدى. دە، گويا ئېغىزى كۆيۈپ كېتىدىغاندەك ئېھتىيات بىلەن لەۋلىرىگە تەگكۈزدى. جۇلالىق رەڭلەر بىر-بىرىگە قوشۇلۇپ، كىشىنىڭ ھەۋسىنى كەلتۈرگۈدەك مەنزىرە ھاسىل قىلدى. بۇنىڭدىن ئۆزىنى تۇتالماي قالغان مەسئۇد:

-قېنى، بىراقلا كۆتۈرۈۋېتىڭ، - دېدى ھاياجان بىلەن.

مەستۈرە بىراقلا كۆتۈرۈۋەتتى، شۇنىڭدىن كېيىن ئۇ باشقىلارنىڭ زورى بىلەنمۇ، ئۆزىنىڭ خاھىشى بويىچىمۇ قايتۇرماي ئىچىۋېرىپ، مەسئۇدنىڭ كۆڭلىدىكىدەك ئىش قىلدى. مەڭزى ئاناردەك قىزىرىپ، چېھرى گۈلدەك ئېچىلدى. لەۋلىرىدە كۈلكە قاناتلاندى. بۇ چاغدا زۆھرەنىڭ كەيپىمۇ خېلىلا كۆتۈرۈلگەن ئىدى، ئۇ پېشانىسىدىن تەپچىرەپ چىقىۋاتقان شەبنەمدەك تەر تامچىلىرىنى ھېلىدىن - ھېلىغا سۈرتۈپ، بارغانسېرى شوغلىشىپ، چىرايلىقلىشىپ كېتىۋاتقان مەستۈرەگە زوقلىنىپ قارايتتى، ئۈچىسىدىكى كىيىملىرىنىڭ رەختى، تىكىلىشى، شۇنداقلا بەكمۇ ياراشقانلىقىنى ماختاپ، ئۆزى ئىشلەۋاتقان ماگىزىنغىمۇ پات - پاتلا ياخشى ماللارنىڭ كېلىپ تۇرىدىغانلىقىنى، لازىم بولسا، مەستۈرەگە ئېلىپ بېرىدىغانلىقىنى ۋەدە قىلاتتى. ئاقۇپ ئاكا بولسا، تۇتۇۋاتقان قۇرۇلۇشى توغرىلىق گەپ ئېچىپ، بىر قىسىم ماتېرىياللارنىڭ ساختىلىشىپ كېتىۋاتقانلىقى ئۈستىدە شىكايەت قىلاتتى. مەسئۇد بولسا، كۈلۈمسىرىگىنىچە ھەممىگە كۆز سېلىپ، ئىشتىھا بىلەن تاماكا چېكەتتى.

مەستۈرە ئۇنىڭغا تۇنجى قېتىم كۈلۈمسىرەپ قارىدى.

-نېمانچە چەككۈلۈك، - دېدى ئۇ ئۇنىڭغا، - يا ئۇنىڭغا شېكەر سېپىپ قويىمىسا ياكى ئۇ قورساق

تويىدىغان نەرسە بولمىسا.

-راست، - دېدى ئاقۇپ ئاكا مەستۈرەنىڭ سۆزىنى قۇۋۋەتلەپ، - چېكىۋېرىپ ھەممىمىزنى سۈرلەپ

بولدۇڭلار، ئاداش! ئاچچىق ئىسنى يۈتۈۋەرگىچە سەي - پەي، مېۋە - چېۋە يەڭلار. ھاراق ئىچىڭلار.

ئاقۇپ ئاكا رومكىلارغا يەنە ھاراق تولدۇرۇشقا باشلىدى.

-مەن ئەمدى بولدى قىلاي، - دېدى مەستۈرە رومكىسىنى ئىتتىك ئالدىغا تارتىپ، - ھېلىمۇ

كۆپ ئىچىۋەتتىم.

-بويۇتۇ ئەمەس، - دېدى ئاقۇپ ئاكا ئۇنى ئاياش ھېسى بىلەن، - ھېلىمۇ ناھايىتى ياخشى ئولتۇرۇپ

بەردىڭىز.

-ماڭىمۇ بولار، - دېدى زۆھرەمۇ رومكىسىنى ئالدىغا تارتىپ، - مەسئۇد ئىككىڭلار

ئىچىڭلار.

-ئەمەس، بۇ ئاخىرقىسى بولۇپ قالسۇن، - دېدى مەسئۇد رومكىنى قولغا ئېلىپ، - سىلەرمۇ

چارچىدىڭلار، ئەمدى ئارام ئالايلى.

-تېخى ئەتىگەنغۇ، - دېدى ئاقۇپ ئاكا سائىتىگە قاراپ، - مانا ئەمدىلا 11 بويۇتۇ. يەنە بىر ئاز

ئولتۇرۇڭلار، بەك ئوبدان مۇزىكىلىرىم بار ئىدى. قويۇپ بېرىش ئېسىمگىمۇ كەلمەپتۇ، ئىچىڭلار

پۇشۇپ قالغان بولسا، بىر ئاز تانما ئوينايمىز يا؟

-رەھمەت، - دېدى مەستۈرە يۇمۇرلۇق كۈلۈپ، - ھەممىنى بۈگۈنلا تۈگىتىۋەتسەك بولماس.

-ئەمەس ئۈكۈم، ئىشىكىمىز ئوچۇق، قاچانلا كىرسىڭىز ھەدىڭىز خۇشال قارشى ئېلىۋېرىدۇ.

-ئەلۋەتتە، - دېدى زۆھرەمۇ سۆز قىستۇرۇپ، - ھەر قاچان قوللىنىمىز كۆكسىمىزدە.

ئەنە شۇنداق تەكەللۈپ سۆزلەردىن كېيىن، ئاقۇپ ئاكىنىڭ مەستۈرەنى قارشى ئېلىش يۈزىدىن ئويۇشتۇرغان ئولتۇرۇشى ئاخىرلاشتى.

-باھاسىز ئادەم - دە، بۇ، - دېدى مەستۇد سىرتقا چىققاندىن كېيىن ئاقۇپ ئاكىنى ماختاپ، - چوڭغىمۇ، كىچىككىمۇ خۇددى ئەل - ئاغىنىلىرىدەك مۇئامىلە قىلىۋېرىدۇ. ئايالىنىڭ مېجەزى ياخشى. سىزنى كۆرۈپ قىلىدىغان قىلىق تاپالماي قالدى.

-بىراق مېنىڭ قىلمايدىغان قىلىق تاپقىنىم يامان بولدى - دە!

-قايسى قىلىقنى دېمەكچىسىز؟

-ئۆزى زورلىغىنىنى ئۇنتۇپ قالغاندەك خۇپسەنلىك قىلىۋاتقىنىنى قارا، - دېدى مەستۈرە قېيىدىغان

قىياپەتتە مەستۇدقا لاپ ئېتىپ قاراپ، لېكىن ئۇنىڭ چىرايى ئۆزى ئەيىبلەنگەن نەرسىنىڭ شادلاندىرۇشىدا گۈلدەك چاقنىماقتا ئىدى. تولۇنئاي يورۇتۇپ تۇرغان مەكتەپ سەيناسىدا ئۇنىڭ بىلەن يانمۇ يان كېتىۋاتقان مەستۇد ئۇنىڭ چىرايىدىكى بۇ خىل جەزىمدارلىقتىن ئۆز قەلبىدە ئويغىنىۋاتقان مەپتۇنلۇقنىڭ ئەسەبىي تۇغىيانلىرىنى باسالماي قالدى. ئۇ بىر كۆرۈپلا ئاشىق بولغان بۇ قىز بىلەن پەقەت تۇنجى قېتىملا مۇشۇنداق يانمۇ يان ماڭماقتا. قىز مۇ ئۇنىڭغا پەقەت تۇنجى قېتىملا كۈلۈمسىرەپ قاراپ، ئۆز مايىللىقىنى قېيىداش قىياپىتىدە بىلدۈرمەكتە ئىدى. بەخت ۋە پەخىرلىنىش ھېسسىياتىنى بەخش ئەتكۈچى بۇ كۆرۈنۈشلەر مەستۇدنىڭ ۋۇجۇدىنى سىمابىتەك ئېرىتىپلا قالماي، پۈتۈن تەبىئەتتىمۇ ئۆز ئىلكىگە ئالغاندەك قىلاتتى.

مانا، ئادەتتىكىدىنمۇ بەكرەك تولۇنلانغان ئاي يالتمىراپ تۇرغان جىسمىدىن كۈمۈش رەڭ نۇرلارنى بولۇشىغا چامماقتا. لەرزىلەر شامال ئىللىق يەلپۈنۈپ، يېقىملىق پىچىرلىماقتا. يۇلتۇزلار كۆز قىسىماقتا. مەستۇد بۇ سېزىمنىڭ ھاياجانلىق ھۇزۇرىدىن تېخىمۇ كۆپ بەھرىمەن بولۇش ئۈچۈن قىز بىلەن تەكشى قەدەم تاشلاپ، ئۇنىڭ بىلەن يانمۇ يان ماڭماقتا. كالتە يەك كۆڭلىكىدىن چىقىپ تۇرغان يالىڭاچ بىلىكىنىڭ قىزنىڭ كۆڭلىكىنىڭ يېڭىدىن چىقىپ تۇرغان يالىڭاچ بىلەكلىرىگە ئارىلاپ تېگىپ كېتىشىلىرىدىن ھاسىل بولغان توك ئېقىمىدەك شېرىن جۇغۇلداشلاردىن تېخىمۇ مەست بولۇپ، ئۆزىنى سېھىرلىك دۇنياغا كىرىپ قالغاندەك ھېس قىلماقتا.

-گەپ قىلمايسىزغۇ؟ - دېدى مەستۈرە مەستۇدنىڭ جىمىپ كەتكەنلىكىگە تاقەت قىلالماي، -

ياكى مېنى قىلىمىغان قىلىقنى قىلىشقا زورلىغانلىقىڭىزغا پۇشايمان قىلىۋاتامسىز؟

-پۇشايمان قىلىۋاتمەن، - دېدى مەستۇد كەيپى خېلىلا كۆتۈرۈلۈپ، بارغانسېرى يېقىملىق بولۇپ كېتىۋاتقان مەستۈرەنىڭ خۇش ئاۋازىنى تېخىمۇ كۆپرەك ئاڭلاشقا تىرىشىپ، - لېكىن ئېيتقانلىرىڭىزنىڭ ئەكسىچە.

-قىزىق، - دېدى مەستۈرە مەستۇدقا ھەيرانلىق بىلەن تىكىلىپ، - نېمىنى كۆزدە تۇتقانلىقىڭىزنى

ئۇقالمىدىم. سىز ئەيىبلەۋاتقان بۇ نەرسىنىڭ، - دەدى مەسئۇد كۈلۈپ، - سىزگە دورا بولىدىغانلىقىنى بۇرۇنراق بىلەلمىگەنلىكىمگە پۇشايىمان قىلىۋاتىمەن. بۇ سىزگە بەكمۇ يارىشىدىكەن ئەمەسمۇ. - بۇنى قانداقمۇ ياراشتى دېگىلى بولسۇن، - دەدى قىز كۈتمىگەندە قاقاقلاپ كۈلۈپ، - قاراڭ، پۇتلىرىم ئۆزۈمنىڭ ئەمەستەك مېنى قاياققا باشلاپ كېتىۋاتقانلىقىنىمۇ بىلمەيۋاتىمەن. پېشىنى تىك تۇتۇپ، ھەر بىر قەدىمىنى چېكىتتەك دەسسەپ ماڭىدىغان مەستۈرەنىڭ ئاياغ ئېلىشلىرى ھەقىقەتەنمۇ ئىلگىرىكىگە ئوخشىمايتتى. گويا ئۇزاق يول مېڭىپ چارچىغاندەك ئېغىر ئىدى. ئارىلاپ سەندۈرۈلۈپمۇ قوياتتى. لېكىن روھىي كەيپىياتى ناھايىتى ياخشى بولۇپ، ئەقلى - ھوشىمۇ جايىدا ئىدى. - پۇتلىرىڭىزنىڭ نەگە ئېلىپ بارىدىغانلىقىنى بىلەلمىسىڭىز، - دەدى مەسئۇد ئۇنىڭ ئۆز خاھىشىغا يېقىنلىشىۋاتقان سۆزلىرىدىن دەل جايىدا پايدىلىنىشقا ئىنتىلىپ، - مەن يېتەكلىۋالاي، ماڭا ئىشىنىڭكى. . . . مەسئۇد سۆزىنىڭ ئاخىرىنى تۈگەتمەيلا، ئاجايىپ زور جاسارەت بىلەن قىزنىڭ بىلەكلىرىگە قول سوزدى. قىز گەرچە بىلەكلىرىنى قاچۇرمىسىمۇ، لېكىن توك تەپكەندەك جۇغۇلداشتىن تىزلىرى پۈكۈلۈپ، يىقىلىپ كېتىشكە تاسلا قالدى. ھېلىمۇ ياخشى مەسئۇدنىڭ سوزۇلغان بىلەكلىرى ئۇنىڭ تال چىۋىقتەك بېلىنى قامالاشقا ئۈلگۈردى - دە، ئۇنى شۇنداق ئەپچىللىك بىلەن ئالدىغا تارتتىكى، ھارارەتلىك كۆكرەكلەر دەرھال بىر - بىرىگە يېپىشىپ، نۇرانە كۆزلەر بىر - بىرىگە تەشئالىق بىلەن تىكىلىپ قالدى. - ماڭا ئىشىنىڭكى. . . - دەپ تەكرارلىدى مەسئۇد جۇغۇلداشتىن ئۆزىنى ئۇنتۇغان ھالدا قىزنى قويۇپ بەرگۈسى كەلمەي. - ئىشىنىمەن، - دەدى قىز مۇ شېرىن جۇغۇلداش ئىلكىدە ئۆزىنى قاچۇرغۇسى كەلمەي، - ئىشىنىمەن. . . . قىز ماغدۇرسىزلانغاندەك كۆزلىرىنى يۇمدى، لېكىن تەشنا لەۋلىرى يەنىلا ئىلگىرىكى ھالەتتە مەسئۇدقا قاراپ پىچىرلىماقتا ئىدى: - ئىشىنىمەن. . . . مەسئۇد چەكسىز بەختىيارلىق ئىلكىدە ئاي نۇرىدا گىلاستەك يالتىراپ تۇرغان بۇ پاك لەۋلەرگە ئاتەش لەۋلىرى ئارقىلىق سۆيگۈ تامغىسىنى باستى. ئارىدىن بىر قانچە ئاي ئۆتتى، ئۇلار شۇنداق قىزغىنلىق بىلەن توي مەرىكىسى ئۆتكۈزۈپ، بەختىيار ئائىلىنىڭ ئىگىسىگە ئايلاندى. بەختىيار ئائىلىنىڭ ئىگىسىگە ئايلىنىش ئاشىق - مەشۇقلار ئارزۇسى چېچەكلىگەنلىكىنىڭ نامايەندىسى. لېكىن چېچەككە كىرگەن ھەممىلا نېمىنىڭ مېۋە بېرىۋېرىشى ناتايىن. مەستۈرەنىڭ ھاياتىمۇ شۇ خىل بەختسىزلىككە دۇچ كەلدى. ئۇ تۇغماس چىقىپ قالدى. مانا ئارىدىن ئۈچ يىل ئۆتتى. پەرزەنت كۆرۈشنى تەقەززارلىق بىلەن كۈتۈۋاتقان مەسئۇدنىڭ تاقەت كاسسىسى پەقەت ئىككى يىلدىلا تولۇپ تاشتى. شۇنىڭدىن كېيىن ئىلگىرىكى قىزغىن

سۆيۈشلەردىن ئەسەرمۇ قالمدى. مەستۈرە بولسا، شۇ قىزغىن سۆيۈشلەرنىڭ غۇۋا ئەسلىمىسى ئىچىدە ئانا بولالماسلىق ھەسرەتنى بىلەن ئۈنۈپ ياش تۆكەتتى.

- سىلەر نېمىدېگەن بەختلىك، - دەيتتى مەسئۇد ئەل - ئاغىنىلىرىنىڭ ئۆيلىرىگە بارغاندا ئۇلارنىڭ بالىلىرىنى ئەركىملەتكەن بولۇپ، - بۇلارنىڭ ھەممىسى سىلەرنىڭ ئوتلىرىڭلار، ئۆلسەڭلەر ئىزىڭلارنى باسدۇ، بىز بولساق، بىر جۈپ پور كۆتەكلەر، ئۆلسەك چىرىپ تۈگەيمىز، خالاس.

مەستۈرەنىڭ كۆز ئالدىدا ئېيتىلىۋاتقان بۇ سۆزلەر ئۇنىڭ ۋۇجۇدىنى قوقاستەك ئۆرتەپ، كۆز ئالدىنى قاراڭغۇلاشتۇراتتى. «يەرگە كىرەي دەپسە، يەر قاتتىق، ئاسمانغا چىقاي دەپسە، ئېگىز» تۈيۈلۈپ ئۆزىنى قويدىغان جاي تاپالماي قالاتتى. ئۇنىڭ مۇشۇنداق ئاچچىق يۇتۇۋېرىپ ئورۇقلاپ كېتىۋاتقانلىقىنى كۆرگەن بىر دوستى ئۇنىڭغا مىللىي شىپاخانىغا كۆرۈنۈپ بېقىشنى تەۋسىيە قىلدى. بۇ تەۋسىيە قانداقلا بولمىيۇن مەستۈرەگە يېڭى ئۈمىد بېغىشلىدى.

- ئانا بولالايدىكەنسىز، - دەپى ساقاللىرى ئۈشتەك ئاقارغان تېۋىپ ئۇنىڭ تومۇرىنى تۇتۇپ، - دورا يېزىپ بېرەي، لېكىن بۇ دورىنى ئېرىنمەي ئۇزاق مۇددەت ئىچىشىڭىزگە توغرا كېلىدۇ.

مەستۈرەنىڭ كۆزلىرى نۇرلىنىپ، ۋۇجۇدى خۇشاللىققا تولدى.

- رەھمەت، - دەپى ئۇ تېۋىپقا قايتا - قايتا تەزىم قىلىپ، - ئارزۇيۇم ئەمەلگە ئاشىدىغانلا بولسا، بىر ئۆمۈر ئۈزۈلدۈرمەي ئىچىشكە رازىمەن.

- تىلىكىڭىزنىڭ ئىجاۋەت بولۇشىنى تىلەيمەن، - دەپى تېۋىپ ئۇنىڭ خۇشاللىقىدىن تەسرلىنىپ.

مەستۈرە شۇ كۈندىن باشلاپ ئىسمىنى بىلمەيدىغان ھەر خىل ئوت - چۆپ، گۈل - گىياھ، ئورۇقلاردىن تەركىب تاپقان بولاق - بولاق دورىلارنى قاينىتىپ، ئۈزۈلدۈرمەي ئىچىش بىلەن ھەپتە، ئايلىرىنى ئۆتكۈزدى. مەسئۇد مەستۈرەنىڭ بۇ ھەرىكىتىگە دەسلەپكى چاغلاردا خېلى ئۈمىد بىلەن قارىغان بولسىمۇ، ۋاقىت ئۇزارغانسېرى ئىچى پۇشۇشقا باشلىدى، ئوچۇق بىر نېمە دەپمىسىمۇ، لېكىن ئاشخانا ئۆيىدە قايناۋاتقان دورا پۇرىقىنى ھىدلاش بىلەنلا مېھمانخانا ئۆيىگە كىرىپ، ئىشىكىنى چىڭ يېپىپ ئولتۇرۇۋالاتتى. ئۇنىڭ بۇ كەيپىياتىنى سەزگەن مەستۈرە كۆرمەسكە سالاتتى. شۇنداق قىلىپ، ئۆزىنى «كۆرۈپ كۆرمەسكە، بىلىپ بىلمەسكە سېلىش» بۇ ئائىلىنىڭ كۈندىلىك تۇرمۇش ئادىتىگە ئايلىنىپ، ھەپتىلەر، ئايلار خۇددى يا ياغماي، يا ئېچىلىپ كەتمەي، تۈتۈلۈپلا تۇرۇۋالغان ھاۋادەك بۇرۇختۇمىلىق ئىچىدە ئۆتۈشكە باشلىدى.

بىر كۈنى ئۇلارنى ئاقۇپ ئاكا مېھمانغا چاقىردى.

- بۈگۈنكى سورۇنىمىزنىڭ مەقسىتى، - دەپى ئاقۇپ ئاكا تاماق يېيىلىپ، جوزىغا ھەر خىل قورۇلمىلار كەلتۈرۈلگەندىن كېيىن رومكىلارنى تولدۇرۇپ، - ئىنىمىز مەسئۇدقا كەلگەن ئامەتنى تەبرىكلەش، شۇنداقلا ئۇنى خۇشال - خۇرام ئۈزىتىش.

ئەل قاتارى ئورنىدىن تۇرۇپ، رومكا سوقۇشتۇرۇشقا تەمىشلىپ تۇرغان مەستۈرە ئاقۇپ ئاكىنىڭ سۆزىنى ئاڭلاش بىلەن دالڭ قېتىپ تۇرۇپ قالدى. ئاتالمىش «ئامەت» بىلەن، بىر ئۆيىدە تۇرۇپمۇ ئاڭلاپ باقمىغان بۇ «ئۈزىتىش» نىڭ تېگىگە يېتەلمەي، ئېرىنىڭ بۇنچىلىكىمۇ «يات» لېشىپ كەتكەنلىكىدىن غەزىپى ئۆرلەپ ئۇنىڭغا لاپ ئېتىپ قارىدى. لېكىن مەسئۇد بۇ قاراشلارغا قىلچىمۇ ئېتىبار قىلماي

ئۆزىنى خۇش خۇي ۋە سالماق قىياپەتكە سېلىپ:

- ئاۋارە بولغىنىڭىزغا رەھمەت، - دېدى - دە، رومكىسىنى ئېگىز كۆتۈرۈپ، ئاقۇپ ئاكا ۋە زۆھرەنىڭ رومكىسى بىلەن بىر - بىرلەپ سوقۇشتۇردى. ئاندىن مەستۈرەگە قاراپ، - كېلە، سەن بىلەنمۇ سوقۇشتۇرۇپ قويماي، - دېدى.

غەزىپى خۇددى پارتلاشقا تەييار تۇرغان ماگمىدەك ئىچ - ئىچىدىن قايناۋاتقان مەستۈرەنىڭ قولىدىكى ھاراقنى ئېرىنىڭ ھەييارلىق بىلەن چىمىلداپ تۇرغان كۆزىگە، ھەممىنى ياسالما كۈلكە بىلەن يوشۇرۇشقا ئادەتلىنىپ كېتىۋاتقان يۈزىگە چېچىۋەتكۈسى كېلىپ كەتتى. لېكىن سەتچىلىك بولمىسۇن دەپلا ئۆزىنى زورغا تۇتۇۋالدى.

- خۇش خەۋەرلەرنىڭ ئەمەلگە ئېشىشىغا تىلەكداشمەن، - دېدى ئۇ ئاخىرى ئۆزىگە مۇلايىم تۈس بېرىپ، - ئاق يول بولسۇن، ئەپەندىم.

مەستۈرەنىڭ مەستۇدقا تەگكۈزۈپ ئېيتقان بۇ سۆزلىرى ئاقۇپ ئاكا بىلەن زۆھرەگە چاقچاق بولۇپ تۇيۇلۇپ، قاتتىق كۈلۈشتى، مەستۇدۇمۇ دەردىنى ئىچىدە بىلىپ، ئۇلارغا ئەگىشىپ كۈلدى. «دەردىنى ئىچىدە بىلىش»، «كۆرۈپ كۆرمەسكە سېلىش» - مەستۈرە ئۆزىنى بۇرۇختۇم قىلىۋاتقان بۇ ئادەتلەرنىڭ ئىسكەنجىسىدە قاتتىق خىيالغا پاتتى. بۇنىڭ ئەيبىكارى كىم؟ مەستۇدۇمۇ ياكى مەستۈرەمۇ؟

مەستۈرە ئويلىغانسىرى ئۆز تەبىئىيىتىدىكى ئاجىزلىقتىن ئۆكۈندى. مۇشۇ تۈپەيلى ئېرىنىڭ ئالدىدا تىل قىسىنچىلىقى تارتىۋاتقانلىقىدىن ئازابلاندى. ئەگەر تالاشسىلا بۇ ئاجىزلىقى يۈزىگە سېلىنىپ، ۋاقتىدا «خاتىرجەم» بولۇشنىڭ لايىھىسى ئېلان قىلىنىدىغاندەكلا تۇيولاتتى. بۇ دەھشەتلىك «ئېلان» نى ئاڭلاشتىن كۆرە، يەنىلا «دەردىنى ئىچىگە يۇتۇش»، «كۆرۈپ كۆرمەسكە سېلىش» ئۇنىڭ ئۈچۈن ياخشى تەسەللى ئىدى. خۇدا بۇيرۇسا، مىللىي شىپاخانىنىڭ دورىسىمۇ بارغۇ.

مەستۈرە كېلىشكەن قامىتىگە مەغرۇرانە تۈس بېرىپ، ئېرى توغرىسىدا بولۇۋاتقان پاراڭلاردىن بۇرۇنلا خەۋەردار بولغاندەك قىياپەتتە كۈلۈمسىرەپ ئولتۇرۇشقا مەجبۇر بولدى. گەپ ئارا ئېرىنىڭ ئىچكىرى ئۆلكىگە ئىككى يىللىق بىلىم ئاشۇرۇشقا بارىدىغانلىقى، ئۆگۈنلۈككىلا يولغا چىقىدىغانلىقى ئاشكارىلاندى. مەستۈرە ئېرىنىڭ شۇنداق چوڭ ئىشىنىمۇ ئۆزىگە دېگۈسى كەلمىگەنلىكىدىن يەنە ئازابلاندى. باشلىدى. بۇ ئۇنىڭ نىيىتىنىڭ تامامەن بۇزۇلغانلىقىدىن دېرەك بېرىمدۇ - قانداق؟

مەستۈرەنىڭ ئازابلىق ئويلىنىشلار ئىچىدە بۈگۈن - ئەتىلا ئۆز ئەقىدىسىنى ئاياغ ئاستى قىلىدىغان جۇدالىق سىگنالنىڭ چېلىنىدىغانلىقىغا كۆزى يەتتى. ھەي ئەر كىشىلەر، سىلەر نېمانچىمۇ يۈزسىز كېلىدىغانسىلەر! دۇنيادا يۈرەك - باغرىڭلارنىڭ ئەڭ چوڭقۇر قاتلاملىرىدىن ئورۇن ئالغان بىردىنبىر مەھبۇبىڭلارنى بىر سۆز بىلەنلا ئۇيان - بۇيان قىلىۋېتىشكە يۈرىكىڭلار قانداقمۇ چىدايدىغاندۇ!

مەستۈرە ئۆزىنى چىڭ تۇتۇشقا ھەرقانچە ئىنتىلىسىمۇ، ئىچ - ئىچىدىن ئۇرغۇپ چىقىۋاتقان ئازابلىق سوئاللار ئاق كۆڭۈل ئاقۇپ ئاكىنىڭ سەمىمىي مېھماندوستلۇقىدىن ھەقىقىي بەھرىمەن بولۇش پۇرسىتىنى بەرمەيۋاتاتتى. ئۇ بۈگۈن - ئەتىلا چېلىنىدىغان جۇدالىق سىگنالغا قانداق مۇئامىلە قىلىش توغرىسىدا ئويلىناتتى. ئۇ گەرچە بۇ سىگنالنى ئاڭلاشنى خالىمىسىمۇ، لېكىن ئۇ بەربىر چېلىنىدىغانلىقى ئۈچۈن ئۇنىڭ ئالدىدا قورقۇپ، ھودۇقۇپ، بىچارە قىياپەتكە چۈشۈپ قېلىشىنىمۇ غۇرۇرى كۆتۈرمەيتتى. شۇڭا

ئېرى ئېغىز ئاچمىغىچە بۇ ھەقتە ئۆزىنى ئارتۇقچە ئۇپرىتىشنىڭ ھاجەتسىزلىكىنى ھېس قىلدى. ئۇ، شۇ خىيال بىلەن ئولتۇرۇش تۈگەپ، ئۆيىگە قايتىپ كىرگەنگە قەدەر ئېرىگە ئېغىز ئاچمىدى. ئۆيگە قايتىپ كىرگەندىن كېيىنمۇ، ئېرىنىڭ ياتىدىغان ئورنىنى راسلاپ بېرىپ، ئۆزى ئايرىم كارىۋاتتا يېتىۋالدى. مەسئۇد كەينى - كەينىدىن تاماكا چېكىپ ئۆي ئىچىنى ئىسلىۋەتكەندىن كېيىن كىيىملىرىنى سېلىپ، چىراغنى ئۆچۈردى - دە، مەسئۇرەنىڭ يېنىغا كېلىپ قىسىلدى. مەسئۇرە بارغانسېرى ئۆزىدىن ياتلىشىپ كېتىۋاتقان بۇ گەۋدىگە پەقەت ئۇنىڭ ئىلكىدە بولغانلىقى ئۈچۈنلا سەل - پەل سۈرۈلۈپ، يېقىندىن ئورۇن بەردى. مەسئۇد ئۆزىنى ئۇنىڭغا چىڭ چاپلاپ، كۈچلۈك قوللىرى بىلەن قۇچاقلدى. بەدەنلىرىنى سىلاپ، لەۋلىرىگە سۆيدى. مەسئۇرە بولسا، گويا پۈتۈن سەزگۈلىرىدىن ئايرىلغاندەك مەتمۇ قىلىپ قويمىدى. «ئىشتانغا چىققان كۆڭۈلگە تايىن» دېگەندەك، ئۇنىڭ نېمە ئۈچۈن شۇنداق قىلىۋاتقانلىقى مەسئۇدقا بەكمۇ ئايان ئىدى. ئۇ مەسئۇرەنى تولىمۇ ياخشى كۆرۈپ، ناھايىتى ئەزىزلەپ ئالدى. ئۇنىڭ بەستىدىكى گۈزەللىك، مەجەزىدىكى مەردانلىققا مەپتۇن بولۇپ، پۈتۈن ۋۇجۇدىنى ئۇنىڭغا بەردى. لېكىن ئانا بولالماسلىقتىن ئىبارەت بىرلا يېتىشىملىك كەلگۈسىنى خىرەلەشتۈرۈپ، كۆڭلىنى غەش قىلىشقا باشلىدى. مېۋىسىز دەرەختكە ئۆتكەن ئۆمۈرنىڭ كۆچكەن يۇلتۇز، ئۆچكەن ئوتتىن نېمە پەرقى بار؟ ئويلىغانسېرى چۆلدىكى سەرراپقا ئەگىشىپ، ئۇسسۇزلۇقى قانمىغان كارۋاندەك بۇ گۈزەلنىڭ چىرايلىق قامىتىگە مەپتۇن بولۇپ، ئورۇق - ئەۋلادسىز ئۆتۈپ كېتىشىنى خالىماي قالدى. ئۇ، بۇ ئازۇسىنى ئەمەلگە ئاشۇرۇش ئۈچۈن ئۆزى كۈتكەندىكىدەك ئارتۇقراق ۋاپادار بۇ خوتۇننى بىراقلا رەنجىتىپ قويۇشنى خالىماي، ئۇنى ئاستا - ئاستا زېرىكتۈرۈش خىيالىغا كەلدى. ئۈندىمەسلىك، تاپا - تەنە قىلىش، بۈگۈنكىدەك زور ئىشلاردىنمۇ ئۇنى خەۋەردار قىلماسلىق - مانا بۇ ئۇنىڭ زېرىكتۈرۈش يولىدا ئوينىغان ئويۇنلىرى ئىدى. ئۈندىمەسسىمۇ بۇ كۆرۈنۈشلەرنىڭ ئۆز جېنىغا يېتىۋاتقانلىقىنى سەزمەيدىغان جان بولامدۇ؟ مەسئۇرەدەك چېچەن ئايالدىن بۇ ھەقتە سوئال سوراش ھاجەتسىز. شۇنىسى ئۇ نېمىشقا ئۈندىمەيدىغاندۇ؟ مەسئۇدقا شۇ تاپتا مەسئۇرەنىڭ سەزگۈلىرىدىن ئايرىلغان مۇزدەك گەۋدىسى ھەممىنى چۈشەندۈردى. ئۇ، ئۇنى ھەرقانچە قۇچاقلاپمۇ ئىللىتالمىدى. دېمەك، ئۇ ئاستا - ئاستا زېرىكتۈرۈش مەقسىتىگە يېتىپ بولغان ئىدى. ئەمدى ئېغىز ئاچسىلا مۇزلىغان تېنىنى ئىللىتالمايدىغان بۇ گەۋدىدىن ئاللىقاچان بىزار بولغانلىقىنى ئېيتىدىغاندەكلا قىلاتتى. لېكىن مەسئۇد يەنىلا چىدىمىدى. چۈنكى ئۇ ئۆمرىگە كېلىپ، مەسئۇرەدەك قىزنى ئۇچراتمىغان ئىدى. بۇندىن كېيىنمۇ بۇنداق ۋاپادارغا نائىل بولۇشقا كۆزى يەتمىدى. تىببىي ئىلىم تېز تەرەققىي قىلىۋاتقان بۈگۈنكى كۈندە ئۈمىدسىزلىك پانقىقىغا يېتىپ قالغانلىقىدىن خىجىل بولدى. شۇنىڭ بىلەن مەسئۇرەنى تېخىمۇ مەھكەم قۇچاقلاپ قۇلىقىغا ئاستا

پېچىرلىدى:
 - شىپاخانىنىڭ دورىسىنى ھازىرمۇ ئىچىۋاتامسەن؟
 - ئىچىۋاتىمەن.

مەسئۇرەنىڭ جاۋابى ئىنتايىن سەمىمىي، ئاۋازى يەنىلا يېقىملىق ئىدى. مەسئۇد بۇنىڭدىن ئۇنىڭ تۇرمۇشتىكى ئۈمىدۋارلىقىنى تېخىچىلا يوقاتمىغانلىقىنى چۈشىنىپ يەتتى. كۆز ئالدى نۇرلىنىپ، پۈتكۈل ۋۇجۇدى قانداقتۇ بىر جۇغۇلداش ئىلكىدە لەرزىگە كەلدى. ئۇ ھاياجان ئىچىدە مەسئۇرەنى مۇرىسىدىن تۈتۈپ ئۆزىگە قاراتتى.

- بىز جەزمەن بالىلىق بولىمىز.
 مەستۈرە ئۆز قولىغا ئىشەنمىگەندەك كۆزلىرىنى لەپىدە ئاچتى. نېپىز پەردىلىك دېرىزىدىن چۈشۈپ تۇرغان ئاي نۇرى ئېرىنىڭ سەمىمى تەبەسسۇم جىلۋىلىنىپ تۇرغان چىرايىنى يورۇتۇپ تۇراتتى. بۇ چىراي مەكتەپ سەيناسىدىكى ھېلىقى ئايدىڭ كېچىدىكىدەك ئىللىق ۋە يېقىملىق ئىدى. بۇ ئىللىقلىق ئۇنىڭ تومۇر - تومۇرلىرىدا قېتىشقا باشلىغان سۆيگۈ سەزگۈلىرىنى بىراقلا جانلاندۇرۇپ، بىمەزگىل سوۋۇشقا باشلىغان ياشلىق ھارارىتىنى ئەسلىگە كەلتۈردى. ئۇ سەينادىكى تۇنجى ئۇچرىشىشتىكىدەك مەستخۇش قىياپەتتە كۆزلىرىنى يۇمۇپ ئېرىگە يۈزلەندى.
 - نېمىشقىدۇ، - دېدى مەسئۇد ئايالىنىڭ لەۋلىرىگە سۆيۈپ، - شىپاخانىنىڭ دورىسى شىپالىق رولىنى نامايان قىلىدىغاندەكلا تۈيۈلۈۋاتىدۇ.
 - قانداق؟ - دېدى مەستۈرە ئەۋرىشىمدەك قوللىرى بىلەن ئېرىنىڭ گەۋدىسىنى بوش قۇچاقلاپ، - چۈشىڭىزدە ئايان بولدىمۇ - يا؟
 ئايالىنىڭ ئەركىلەپ قىلغان چاقچىقى مەسئۇدنىڭ يۈرەك - باغرىنى يايىرىتىۋەتتى.
 - مەن بۇنى ئىشەنچ، ئېتىقاد نۇقتىسىدىن ئېيتىۋاتىمەن، - دېدى ئۇ چۈشەندۈرۈپ، - ئازكەم بىر يىلدىن بۇيان ئۇنى ئۈزمەي ئىچىۋاتقانلىقىڭ ئەلۋەتتە خۇدانىمۇ تەسەرلەندۈرەلەيدۇ.
 - سىزنىڭ تەسەرلەنگىنىڭىز خۇدانىڭ تەسەرلەنگىنىگە باراۋەر، - دېدى مەستۈرە يەنە چاقچاققا يۆلەپ، - چۈنكى ئەر دېگەن يېرىم خۇدا ئەمەسمۇ.
 - ئاخىر يۈزۈمگە سالىدىك - دە، - دېدى مەسئۇد بىر ئاز جىملىقتىن كېيىن، - مېنى كەچۈر، خوتۇن.
 - بولدى، گەپ قىلماڭ، - دېدى مەستۈرە لەۋلىرى بىلەن ئۇنىڭ لەۋلىرىنى توسۇپ، - مېنى چىڭ قۇچاقلاڭ.
 تاڭ ئاتتى، مەستۈرە ئادەتتىكىدىنمۇ ئارتۇق چەبەسلىك بىلەن ئۆي ئىچىنى يىغىشتۇرۇپ، يېرىم كۈن ئىچىدىلا مەسئۇدنىڭ سەپەر تەييارلىقىنى تەق قىلدى.
 مانا بۈگۈن مەسئۇدنىڭ ئىچكىرىگە كەتكىنىگە ئىككى ئايدىن ئاشتى. ئۇ، بۇ جەرياندا شىپاخانىنىڭ دورىسىنى ئىچىشنى ئۈزۈلۈدۈرمىسىمۇ، لېكىن ئۈمىدسىزلىكتىن خالىي بولالمىدى، ئۇ، بىر تەرەپتىن، بىر يىلغىچە ئۈنۈم بەرمىگەن بۇ دورىنىڭ ئەمدى قانچىلىك رولى بولىدىغانلىقىدىن گۇمانلانسا، يەنە بىر تەرەپتىن، مەسئۇدنىڭ پەرزەنت كۆرۈش ئىستىكىدە يەنە كونا سەنەمگە دەسسەمەي قالمايدىغانلىقىدىن خاۋاتىرلىنەتتى. ئۇ ۋاقىتنىڭ كۆپ قىسمىنى زىددىيەتلىك خىياللار ئىچىدە ئۆتكۈزەتتى. ئۇ گەرچە ئەدەبىيات فاكولتېتىدا ئوقۇغان بولسىمۇ، بىر نەرسە يېزىشقا ئادەتلەنمىگەنىدى. ئانچە - مۇنچە رومان ئوقۇپ باققان بولسىمۇ، ئۇنىڭ تۇرمۇشتىن بەكمۇ يىراقتىكى نەرسىلەر ئىكەنلىكىدىن بىزار بولۇپ، ئايىغىنى چىقارمايلا تاشلىۋەتكەنىدى. پەقەت دەرس ئۆتۈش ئېھتىياجى بىلەنلا بىر قىسىم ئەسەرلەرنى ئوقۇپ، ئوقۇشلۇق كىتابتىكى تەھلىلگە سېلىشتۇرۇپ كۆرەتتى. ئۇنىڭغا بۇنىڭدىن ئۆزگىچە ئەمەك يوق ئىدى. دېمەك ئۇنىڭغا دۇنيانىڭ ھېچقانداق قىزىقى قالمىغانىدى. تىلەمچى ئايالىنىڭ ئەنە شۇنداق پەيتتە ئۇنىڭ قەلبىگە بېسىپ كىرىشى ئۇنىڭ بارلىق نېرۋىلىرىنى جانلاندۇرۇۋەتتى. ئۇ ئۇنىڭ قايتا دىدار كۆرسىتىشىگە تەقەززا بولۇپ، ئۆزىنى قويدىغان جاي تاپالماي قالدى. بۇ ئۇنىڭ ئۆزىنى

بەختسىزلىككە ئۇچراتقان تەقدىرىنى ئۆزگەرتىش كويىدا تۇنجى قېتىم قاراملىق قىلىشقا يۈزلەنگەنلىكىنىڭ نەتىجىسى ئىدى. ئۇ ئىككى بالىنىڭ قايسىسىغا بولمىسۇن، ئىشقىلىپ پەقەت بىرىگىلا ئېرىشىش ئۈچۈن تىلەمچى ئايال بىلەن سودىلىشىشنى كۆڭلىگە پۈكتى. شۇنىڭ بىلەن ئۇ ئارتۇقچە ۋاقىت ئۆتكۈزۈشنى خالىماي، ئورنىدىن تۇرۇپ كىيىملىرىنى ئالماشتۇردى - دە، سىرتقا ماڭدى.

ئۇ، شۇ كۈنى بازارنىڭ تىلەمچىلەر ئولتۇرىدىغان بارلىق بۆلۈك - پۇشقاقلارنى ئايلىنىپ چىقتى، لېكىن ئۆزى ئىزدىگەن تىلەمچى ئايالنى ئۇچرىتالماي ھېرىپ - چارچاپ قايتىپ كەلدى. ئۇ شۇنىڭدىن كېيىنمۇ بىر قانچە قېتىم سىرتقا چىقىپ، ئۇنى يەنىلا تاپالمىغاندىن كېيىن ۋەدىسى بويىچە كېلىپ قالار دېگەن ئۈمىدە ئۆيىدىمۇ كۈتتى. لېكىن ئۇ كەلمىدى. ئارىدىن ئىككى ھەپتە ئۆتتى. مەستۈرە ئاخىرى ئۇنى مەھەللىسىدىن تېپىشنى نىيەت قىلىپ، مېڭىشقا تەرەددۇت قىلىپ تۇرغىنىدا ئىشىك قېقىلدى. ئۇ كۈتمىگەن بۇ مېھماننىڭ كىملىكىنى بىلىش نىيىتىدە ئىشىككە ئورنىتىلغان ئەينەكچىدىن سىرتقا باقتى. سىرتتا ئالىپتە كىيىنگەن بىر ياش ئايال تۇراتتى. مەستۈرە شۇنچە سىنچىلاپ قاراپمۇ، ئۇنى تونىيالمىغاندىن كېيىن ئىشىكنى ئاستا ئاچتى.

- ئەسسالام، ياخشى تۇرۇپسىز، خېنىم.

قەددى - قامىتى كېلىشكەن زىلۋاغىنە ئايال كېلىشكەن چېھرىدىن نۇر ياغدۇرۇپ، قەدىناسلاردەك كۈلۈپ كىرىپ كەلدى. مەستۈرە ئۇنى قەيەردىدۇ كۆرگەندەك قىلىشىمۇ، لېكىن دەماللىققا ئەسلىيەلمەي، ھاڭ - تاڭ بولۇپ:

- خۇش كەپسىز، - دېگىنىچە ئىچكەركى ئۆيگە باشلىدى.

ئايال بىر ئاز كىيىلگەن بولسىمۇ، تېخى ئىسكەتىدىن كەتمىگەن ئاراپاشنا توپلىمىنى كارىدورغا سېلىپ قويۇپ، ئىچكىرىگە ماڭغىنىدىلا مەستۈرەنىڭ يۈرىكى نېمىنىدۇ تۇيغاندەك دۈپۈلدەپ كەتتى. ئۇ توپلىمىنى تونۇغانىدى. بۇ ئۇنىڭ بىر يىلچە كىيىپ، كېيىن تىلەمچى ئايالغا باشقا كىيىملىرى بىلەن قوشۇپ بېرىۋەتكەن توپلىمى ئەمەسمۇ؟! ئۇنداقتا بۇ ئايالچۇ؟ ...

مەستۈرە كېلىشكەن ئايالنىڭ كەينىدىن يۈگۈرۈپ دېگۈدەك كىرىپ، ئۇنىڭ ئۈستىبېشىغا سەپسالدى. قويۇق، قارا چاچلىرىنى ئىككى تال قىلىپ ئورۇۋالغان بۇ ئايالنىڭ بۇلاقتەك كۆزلىرى كۈلۈپ، ئويماقتەك ئېغىزى تەبەسسۇم قىلىپ تۇراتتى. قارلىغاچنىڭ قاننىمىدەك ئەگمە قاشلىرى، ئېقىپ چۈشكەندەك ئىنچىكە، قاڭشالىق بۇرنى تولۇنئايىدەك يۈزىگە تېخىمۇ كۆركەم تۈس بېرىپ تۇراتتى. مەستۈرە ئۇنىڭ ئۈچىسىغا قارىدى، ئۇنىڭ كىيىۋالغىنىمۇ مەستۈرەنىڭ بىر يىل ئىلگىرى كىيگەن شاپتۇل چېچىكى گۈللۈك تېگى سارغۇچ بەل پۈرمە كۆڭلىكىگە ئوخشاش ئىدى. مەستۈرە بۇ كۆڭلىكىنىمۇ ئىككى ھەپتە ئىلگىرى ھېلىقى تىلەمچى ئايالغا بېرىۋەتكەنىدى. ئەمەسە بۇ كىم؟ مەستۈرە ئىككى ھەپتە ئىلگىرى تىلەمچى ئايالنىڭ تەبىئىي گۈزەللىكىگە مەپتۇن بولۇپ، ئۆزىنىڭ ئالما ئورۇقى رەڭ بەل پۈرمە شىپىڭ دۇخاۋا كۆڭلىكىنى ئۇنىڭغا خىيالەن كىيگۈزگەندىن كېيىنكى گۈللەر ئىچىدە ھەممىدىن ئېگىز ئۆسۈپ، لەرزىن شامالدا يېقىملىق تەۋرىنىپ تۇرغان غۇنچە قامەتنى كۆز ئالدىغا كەلتۈردى.

- ئاھ ...

مەستۈرە ئۇنى تونۇدى. ئۇ تىلەمچى ئايالنىڭ دەل ئۆزى ئىدى. مەستۈرە غۇلاچلىرىنى كەڭ يېيىپ ئۇنى قۇچاقلدى، مەڭزىنى مەڭزىگە ياقىتى، ئاندىن قوللىرىنى قويۇپ بەرمەي، ئۇنىڭ ئۈستىبېشىغا

يەنە بىر قېتىم زوق بىلەن قاپ چىقتى. - مانا، يارشىپتۇ، - دېدى ئۇ پۈتۈن ۋۇجۇدى بىلەن خۇش بولۇپ، - «ئادەم ئەسكىسى ئەمەس، لاتا ئەسكىسى» دەپ بىكار ئېيتىلماپتىكەن، بەكلا چىرايلىق بولۇپ كېتىپسىز، تونۇماي قاپتىمەن. - ياخشى كۆڭلىڭىزگە رەھمەت، - دېدى تىلەمچى ئايالىمۇ خۇشاللىقنى يوشۇرالمى، - دۆلىتىڭىزدە مۇشۇنچىلىك ئىسكەتكە كىرىپ قالغىنىمغا خۇشالمەن. - بۇ لاتا - پاتىلار گۈلدەك قامتىڭىزنىڭ ئالدىدا نېمىگە ئەرزىيتتى، - دېدى مەستۈرە تىلەمچىنىڭ كۆڭلىنى ئاۋۇتۇپ، - خۇدا بۇيرۇسا ئۈنىڭدىنمۇ ئېسىللىرىنى ئېلىپ بېرىشكە قادىرمەن. - شۇنىسى، - دېدى تىلەمچى ئايال غەمكىن كۈلۈپ، - مەن يەنىلا تىلەمچى، بۇ ھالىمدا ماڭا ياسىنىشنى كىم قويۇپتۇ. ئوچۇقنى ئېيتسام، بۇنى مەن سىزنىڭ كۆڭلىڭىز ئۈچۈنلا كىيىدىم. - نېمىشقا ئۇنداق دەيسىز، تازىمۇ يارشىپتىغۇ. - يارشىشىنىغۇ ياراشتى، لېكىن بۇ كىيىملەر بىلەن تىلەمچىلىك قىلسام، ماڭا كىم سەدىقە بېرىدۇ. تىلەمچىنىڭ سۆزلىرى مەستۈرەنى كۈلدۈرۈۋەتتى. - راست، - دېدى ئۇ چاقچاق قىلىپ، - بۇ سىياقىڭىز بىلەن تىلەمچىلىك قىلىشىڭىز، سىزگە نان ئەمەس، جان بېرىدىغانلارمۇ كۈرمىڭلار چىققۇدەك. - بۇنداق جان بەرگەنلەرنىڭ نەچچىسىنىڭ ھېكايىسىنى سۆزلەپ بەردىمغۇ، يەنە چىقسا، شۇلارچىلىكلا بولار. - ئەگەر مەن يىگىت بولغان بولسام، - دېدى مەستۈرە يەنە چاقچاق قىلىپ، - سىزنى بىر تۇتۇۋالغىنىمچە، ھەرگىزمۇ قويۇپ بەرمىگەن بولاتتىم. - ئەگەر راستتىنلا يىگىت بولغان بولسىڭىز، - دېدى تىلەمچى ئايالىمۇ كۈلۈپ، - پۈتۈڭىزغا ئېسىلىۋېلىپ، قوغلىسىڭىزمۇ چىقىپ كەتەيتتىم. - ئىككى ئايال تەڭلا كۈلۈشتى. - توۋا، - دېدى تىلەمچى ئايال كۈلكىدىن ياشلانغان كۆزلىرىنى سۈرتۈپ، - خۇدا ئادەم دېگەننى شۇنداقمۇ تەلتۆكۈس ياراتقان بارمۇ. سۆلىتىڭىزمۇ، دۆلىتىڭىزمۇ بار ئايال كەنسىز، ئىچى - قارنىڭىز بولسا، بىر دەريا. ئېرىڭىز ئۆز بەختىدىن بەكمۇ شادلانسا كېرەك. - ئانچىمۇ ئەمەس، - دېدى مەستۈرە شۈركەنگەندەك قىياپەتتە تىلەمچى ئايالغا لاپ ئېتىپ قاراپ، - بۇنى سىزگە ئايرىم ئېيتىپ بېرىمەن. مەستۈرە شۇنداق دەپلا تاشقىرىقى ئۆيگە چىقىپ كەتتى. تىلەمچى ئايال «گادايىنى ھۈرمەت قىلساڭ چورقى بىلەن تۆرگە چىقار» دېگەندەك ئىش قىلىپ قويدىمۇ نېمە دېگەن خىيال بىلەن ئارتۇقچە ئېچىلىپ. يېيىلىپ، بولمىغۇر پاراڭلارنى قىلىپ قويغانلىقىدىن ئۆكۈندى. مەستۈرە ئاستىخان ئېلىپ كىرىپ شىرەنى تۈزەشتۈردى. ئۇنىڭ چىرايى يەنىلا تۇتۇق بولۇپ، لەۋلىرىدە قېتىپ قالغان كۈلكىسى كەچكۈزدە ئېچىلالماي قالغان غۇنچىدەك سۇلغۇن ھەم جۇلاسىز ئىدى. تىلەمچى ئايال ئۇنى ھەقىقەتەن رەنجىتىپ قويغانلىقىغا كۆزى يېتىپ، ئىچىدە ئۆزىنى نەچچە مىڭنى ئەيىبلىدى.

- كەچۈرۈڭ، - دېدى ئۇ ئاخىرى تاقەت قىلالماي، - ئۆز ھالىغا باقمىي سىزنى رەنجىتىپ قويدۇم.

- نەدىكى يوقىلاڭ گەپنى قىلىدىغانسىز، - دېدى مەستۈرە سەل - پەل كۈلۈمسىرەپ، - ئالدى بىلەن چاي - پاي ئەكىلەي، ئاندىن تاقەت قىلىپ ئاڭلىسىڭىزلا، سورىغان سوئاللىرىڭىزغا تالىق سۆھبەتكە كىرىشىمىز.

- ۋاي، ياق، - دېدى تىلەمچى ئايال قانداقتۇر بىر كۆڭۈلسىزلىكنىڭ پەيدا بولۇپ قېلىشىدىن چۆچۈپ، - مەن بۈگۈن سىزگە كىر يۇيۇپ بېرىش ئۈچۈنلا كەلدىم. چايىمۇ ئىچمەيمەن، قىلىدىغان ئىشلىرىمنى كۆرسىتىپ بەرسىڭىزلا بولىدۇ.

مەستۈرە ئۇن - تىنىسىز چىقىپ كېتىپ، دەملەنگەن چاي بىلەن ئىككى پىيالىنى كۆتۈرۈپ كىردى.

- قىزىكەنسىز، - دېدى مەستۈرە پىيالىلارغا چاي قويۇۋېتىپ، - سىز ھەرگىزمۇ رەنجىتىدىغان گەپ قىلغىنىڭىز يوق، ئەكسىچە مېنىڭ سىزگە دېيىشكە تېگىشلىك گەپلىرىمنىڭ بۇرۇنراق باشلىنىشىغا يول ئاچتىڭىز، خالاس... قېنى چايغا بېقىڭ!

تىلەمچى ئايال مەستۈرەنىڭ زورى بىلەن پىيالىدىكى چايدىن بىر - ئىككى ئوتلاپ، ئۇنىڭ كۆزلىرىگە ھەيرانلىق بىلەن تىكىلدى. ئۇنى رەنجىتىپ قويماقچىلىقىغا ئىشەنسىمۇ، بۇ ئېسىلزا دە خېنىمنىڭ نېمە دەيدىغانلىقىغا قىزىقتى.

- مەن، - دەپ گېپىنى باشلىدى مەستۈرە، - سىز ئويلىغاندەك ئانچىمۇ بەختلىك ئەمەس، ئېرىمىنىمۇ مەندىن ئانچە رازى دېگىلى بولمايدۇ، چۈنكى مەن ئۆتكەندە سىزگە ئېيتقىنىمدەك پەرزەنت كۆرمىگەن. پۇلغىمۇ سېتىپ ئالغىلى بولمايدىغان بۇ ئىقتىدارنى ھەرقانچە قىلىپمۇ ئۆزۈمدە يېتىلدۈرەلمىدىم، خۇدا بەرمىسە، نېمە ئامال...

مەستۈرە كۆزلىرىگە ياش ئالغان ھالدا بىزگە مەلۇم بولغان سەزگۈزەشتىلىرىنى بىر - بىرلەپ بايان قىلدى. دە، بىزگە مەلۇم بولغان ئارزۇسىنىمۇ دۇدۇقلاپ ئولتۇرماي ئاشكارىلا ئوتتۇرىغا قويدى.

- بۇنىڭ ئۈچۈن، - دېدى ئۇ ئاخىرى يالۋۇرغاندەك قىياپەتتە، - سىزنى خالىغىنىڭىزچە رازى قىلىمەن.

- بۇنىڭغا ئارتۇقچە تەكەللۈپ قىلىشنىڭ ھاجىتىمۇ يوق، - دېدى تىلەمچى ئايال كۈتمىگەن مەردانىلىق بىلەن، - قايسى بالانىڭ بولمىسۇن سىزدەك ئېسىل ئانىغا ئېرىشىشى ئۇنىڭ بەختى دېگەن گەپ. مېنىڭ قولۇمدا ئاچ - يالىڭاچ ئۆسۈپ، توپا - تۇمان ئىچىدە مەندەك تىلەمچى بولۇپ يېتىلگەندىن كۆرە، سىزنىڭ قوللىڭىزدا ئۆزىگە چاڭ يۇقتۇرماي چوڭ بولغىنى ئەۋزەل ئەمەسمۇ. قېنى، خالىغىنىڭىزنى تاللىۋېلىڭ. بۇنىڭ ئۈچۈن بەدەل تۆلىشىڭىزنىڭمۇ ھاجىتى يوق.

تىلەمچى ئايالنىڭ بۇنچىلىك مەردانىلىقى مەستۈرەنى ئېسەنكىرتىپ قويدى. ئۇ ئەسلىدە تىلەمچى ئايال ماقۇل بولغان تەقدىردىمۇ، ئۆز تۇرمۇشىنى ئوڭلاش كويىدا مەلۇم دەرىجىدە سودىلىشىدۇ، دەپ ئويلىغانىدى.

- دەردىمگە دەرمان بولغىنىڭىزغا رەھمەت، - دېدى مەستۈرە كۆزلىرىگە ياش ئالغان ھالدا ئورنىدىن

تۈرۈپ، - بۇ ياخشىلىقىڭىزنى ھەرگىز ئۈنتۈمايمەن. - ئۇلارنىڭ ھەر ئىككىسىنى ئۆيگە سولاپ قويۇپ كەلگەن ئىدىم، - دەيدى تىلەمچى ئايال سەممىيلىك بىلەن، - ئەتە ئېلىپ كېلەي، قايسىنى ئۆگىتىۋېلىشقا كۆزىڭىز يەتسە، شۇنى ئېلىپ قېلىڭ ياكى قورسىقىمىدىكىنى ئالامسىز - يا؟ ئۆزىڭىز تۇققاندا چوڭ قىلىۋالسىز. بۇ سۆز مەستۈرەگە كۈتكىنىدىنمۇ ئارتۇقراق خۇشاللىق بېغىشلىدى، شۇنداق بولغاندا بالا ئۆزىگە ئاندىن تۇغۇلغانلىقىنى ھېس قىلمايلا، مەستۈرەنى ئۆز ئانىسى بىلەپ چوڭ بولۇۋېرىدۇ. تەبىئىي مېھىر-مۇھەببەتتىنمۇ بەھرىمەن بولالايدۇ.

- ئەگەر خالىسىڭىز، - دەيدى تىلەمچى ئايال مەستۈرەنىڭ خىيال سۈرۈپ قالغانلىقىنى سېزىپ، - مەن بىلەن تەڭ قورساق كۆتۈرۈڭ. تۇققاندىمۇ تەڭ تۇغايلى. بۇنداق بولغاندا بالىڭىزنى ھېچكىممۇ «ئاسراندى» دېيەلمەيدۇ.

- ۋاھ! - مەستۈرەنىڭ كۆزلىرى نۇرلىنىپ، چېھرى گۈلدەك ئېچىلدى، - بۇمۇ بولىدىغان گەپكەنغۇ. بۇنچىلىق تەدبىرلەرنى نەلەردە يۈرۈپ ئۆگىنىۋالغان بولغىدىڭىز. - بۇ يېزىمىزدا بولۇپ ئۆتكەن ئىش. تۇغماسلىقتا ئەيىبلەنپ يۈرگەن ۋاقتىمدا بەزىلەر ماڭىمۇ بۇ يولنى كۆرسەتكەن، لېكىن بالىسىنى بېرىدىغان ئىككىقات ئاياللارنى تاپالمىغانلىقىم ئۈچۈن بۇنداق قىلالىدىم.

- چېنىپ قالما - ھە؟

- قانداق چاناتتى، ئىككىمىز چاندۇرمىساقلا بولىمىدۇ.

- ئىككى ئايلىق بولدى، دەيدىڭىزمۇ؟

- توپتۇغرا ئىككى ئايلىق بولدى.

- ئۇنداق بولسا، ئېرىمگىمۇ چانمىغۇدەك.

- نېمە، ئۇنىڭدىنمۇ يوشۇرامسىز؟

- ئۇنىڭغا شىپاخانا دورىسىنىڭ ئۈنۈمى كۆرۈلگەنلىكىنىلا ئۇقتۇرسام بولدى.

مەستۈرە شۇ مىنۇتتىن باشلاپلا باشقىچە جانلىنىپ كەتتى. ئۇ تىلەمچى ئايال بىلەن كېيىنكى ئۇچرىشىشلىرى توغرىسىدا كېلىشكەندىن كېيىن ئۇنىڭغا ھامىلىنى ئاسراشنىڭ ئۇسۇللىرىنى قايتا - قايتا تاپىلاپ، ئوزۇقلىنىشى ئۈچۈن يېتەرلىك پۇل بېرىپ، خوشلاشتى - دە، ئېرىگە خەت يېزىشقا تۈتۈندى.

ئۈچىنچى قىسىم

يوچۇن ئادەم

ھەش - پەش دېگۈچە ئارىدىن ئازكەم ئىككى يىل ئۆتۈپ كەتتى. مەستۈرەنىڭ تىلەمچى ئايال ئارقىلىق تۇنجى ئېرىشكەن بالىسى بىر ياشقا يېقىنلىشىپ، تەمتىلەپ مېڭىشقا باشلىدى. ئۇ قوشۇما قاشلىق، ئۆسكىلەك بويلۇق، بۇدۇققىنە ئوغۇل ئىدى.

ئۇنىڭ دۇنياغا كېلىشى مەستۈرەگىلا ئەمەس، ئۇنىڭغا ھېسداشلىق قىلغۇچى قولۇم - قوشنا، يارۇ - بۇرادەرلەر ئۈچۈنمۇ خېلىلا زور خۇشاللىق ئېلىپ كەلدى. چۈنكى ئۇلار بۇ ئوغۇلنىڭ پەرزەنتسىزلىك تۈپەيلىدىن ئۈزۈلۈپ كېتىشكە ئازلا قالغان ئىككى ياشنىڭ ئەر - خوتۇنلۇق رىشتىنى قايتا مۇستەھكەملىگىنىدىن ئازراق بولسىمۇ خەۋەردار ئىدى. بولۇپمۇ ئاقۇپ ئاكىنىڭ ئايالى زۆھرە بۇ بالىنىڭ دەل ۋاقتىدا دۇنياغا كېلىشىدە ئۆزىنىڭمۇ ئاز ئەجىر سىڭدۈرمىگەنلىكى توغرىسىدا خۇشاللىق بىلەن ھېكايە قىلاتتى.

- مەستۈرە كۆڭلىدىكى ماڭىلا ئېيتاتتى، - دەيتتى ئۇ ماختانغان قىياپەتتە، - مەن ئۇنىڭ پەرزەنت كۆرۈش ئارزۇسىدا بەكمۇ ئازابلىنىۋاتقانلىقىنى ئاڭلىغىنىمدا ئۇنىڭدىنمۇ بەتتەر بىئارام بولاتتىم، مەن ئاخىرى ئويلىنا - ئويلىنا، ئۆزىمىزنىڭ تىبابەتچىلىكىمۇ خېلى ئۇزاق ئەنئەنىگە ئىگىمۇ، شۇنىڭغىمۇ كۆرۈنۈپ باقسا قانداق دېگەن ئەقىلگە كەلدىم. بۇ ئويۇمنى مەستۈرەگە ئېيتىۋېدىم، ئۇ بەكمۇ خۇشال بولۇپ كەتتى. ئۆزىمىزنىڭ دورىسىمۇ قالتىسكەن، ئۇ، بۇ دورىلاردىن بىر قانچە بولاق ئىچىشى بىلەنلا بويىدا قاپتۇ.

- تەشكىلمۇ مەستۈرەگە ئالاھىدە كۆڭۈل بۆلدى، - دەيتتى مەكتەپ پارتكومىنىڭ ئايال شۈجىسى، - بىز ئۇنىڭ ساغلام پەرزەنت كۆرۈشى ئۈچۈن يەڭگىشتىن ئىككى ئاي ئىلگىرىلا خىزمەتتىن ئاجرىتىپ، ئۆزىنى كۈتۈشكە ئورۇنلاشتۇردۇق.

خېلىلا ئاشۇرۇۋېتىلگەن بولسىمۇ، لېكىن مەستۈرەنىڭ رەت قىلىشىغا مۇھتاج بولمىغان بۇ سۆزلەر تەسىرلىك ھېكايىگە ئوخشاش ئېغىزدىن ئېغىزغا كۆچۈپ، ئەتراپقا خېلىلا كەڭ تارقىلىشقا باشلىدى. بۇنىڭ بىلەن مەستۈرەنى يوقلاپ، مۇبارەكلەپ كەلگۈچىلەرنىڭ ئايىغىمۇ خېلىغىچە ئۈزۈلمىدى.

- مۇبارەك بولسۇن، - دەيتتى ئۇلار بولاق - بولاق نەرسىلەرنى بۆشۈكتىكى پاقلىندەك بوۋاقنىڭ يېشىغا قىستۇرۇپ، - خۇددى ئاتىسىغىلا ئوخشاپتۇ.

- ياق، مەستۈرەگە ئوخشايدۇ.

مەستۈرە كۈلۈمسىرىگىنىچە، يا ياق، يا ھەئە دەپمەي پەقەت «رەھمەت» دەپلا قوياتتى. لېكىن بۇنىڭ ئۆتمۈشى كۆز ئالدىغا كېلىۋېلىپ، خەق ئاڭلىسا، بىر ئۆمۈر كۈلكە بولىدىغان مەسخىرىلىك بىر ئويۇننىڭ ئاساسى قەھرىمانغا ئايلىنىپ بولغانلىقىدىن ئۆكۈنەتتى.

- چېنىپ قالارمۇ، - دەيتتى ئۇ تىلەمچى ئايال بالىنى ئېمىتىشكە باشلىغاندا ئىشكىنى تاققىدە ئېتىپ قويۇپ، - كىشىلەرنى كۆرسەملا خۇدۇكىسەرەيدىغان بولۇپ قالىدىم.

- نېمىگە خۇدۇكىسەرەيتتىڭىز، - دەيتتى تىلەمچى ئايال ئۇنى جىمىلەپ، - ئىشلىرىمىزدا خەقنى گۇمانلاندىرىدىغان ھېچقانداق يوقۇق قالمىدىغۇ.

«يوقۇق» قالمىغان بۇ ئىشلارنىڭ جەريانى مەستۈرە ئۈچۈن ھازىرقىدە كىلا ئايان ئىدى. ئۇ تىلەمچى ئايالنىڭ مەسلىھەتى بويىچە ئاندى بىلەن ئۆزىنىڭ ھامىلدار بولغانلىقىنى ئاشكارىلىماقچى بولدى. بۇنىڭغا ئوشۇقچە ئاۋازچىلىق كەتمىدى. ئاقۇپ ئاكىنىڭ ئايالى زۆھرەگە «تىنىپ» لا قويۇۋېدى، بۇ خەۋەر ئىككى كۈن ئىچىدىلا ھەممىگە ئايان بولدى. ئاندىن تىلەمچى ئايالنىڭ قورسىقىغا تەقلىد قىلىپ، تېنىنىڭ ھامىلىنى گەۋدىلەندۈرىدىغان قىسىملىرىغا خەيمەندىن كۆپتۈرمە قويدى. شۇنداق قىلىپ، قىش چىقىرىپ 2 - ئاينىڭ ئاخىرىغا بارغىچە قورسىقى گۈمبەزدەك يوغىناپ، ئالچاڭلاپ ماڭالمىلا قالدى. ئاندىن

ھاممىسىنىڭ ئۆيىدە بوشىنىپ كېلىشىنى ئېيتىپ، «يەڭگىش» تىن بىر ئاي ئىلگىرىلا تىلەمچى ئايالىنى ئېلىپ سەھراغا چىقىپ كەتتى. ئۇ، بۇ خىل ۋەتتە ئاق كۆڭۈل ھاممىسى بىلەن بىللە تىلەمچى ئايالىنى كارىۋاتتىن چۈشۈرمەي كۈتتى. بىللە ئېلىپ چىقىپ كەتكەن ئىككى بالىسىنىمۇ بەگ بالىلىرىدەك ئەتىۋارلىدى. ئۆزى ئارزۇ قىلغىنىدىنمۇ نەچچە ھەسسە ئارتۇق كۈتۈلگەن تىلەمچى ئايال 4 - ئاينىڭ ئوتتۇرىلىرى پاقلىندەك بىر ئوغۇل تۇغدى. ئۇنىڭغا كۆپ ئويلىنىشلاردىن كېيىن مەسئۇدقا ئاھاڭداش مەخمۇد دېگەن ئىسىمنى قويۇشتى. تەلەپلىك مەخمۇد ئۈچ ئاينىڭ قولىدىن چۈشۈرمەي ئەتىۋارلاپ كۈتۈشى بىلەن ئىككى ئايدىلا كۆزگە كۆرۈنۈپ قالدى. ئەمدى ئۇنى شەھەرگە ئېلىپ كىرىپ كېتىدىغان ۋاقىت بولۇپ قالغان بولسىمۇ، لېكىن مەستۈرنىڭ «تۇغۇت» تىن كېيىنكى دەم ئېلىشى يازلىق تەتىلگە ئۆلىنىپ كەتكەچكە، تولىمۇ ئالدىراپ كەتمىدى. ئۇ، شۇ يەردە تۇرۇپ، مەخمۇدنى قۇچىقىغا ئالغان ھالدا سۈرەتكە چۈشۈپ مەسئۇدقا يوللىۋەتتى. مەسئۇد خەت بىلەن سۈرەتنى تاپشۇرۇپ ئېلىپلا پەرزەنت ئاتا قىلغان جانابىي ئاللاغا نەچچە مىڭ شۈكرى سانا ئوقۇپ، تەتىلگە قويۇپ بېرىلگەن ھامان يولغا چىقىدىغانلىقىنى بىلدۈرۈپ خەت يازدى. خەت بىلەن بىللە بىر خالتىمۇ يېتىپ كەلدى. ئۇنىڭغا مەخمۇدقا بىر قانچە قۇر كىيىم، مەستۈرەگە ئىككى كىيىملىك رەخت سېلىنغانىدى. مەستۈرە بۇنى ئېلىپ ئۆپكە-ئۆپكىسىنى باسالماي يىغلىۋەتتى. چۈنكى ئۇ تىلەمچى ئايالنىڭ «يۈچۈق» چىقماستەدبىرىنى قوللىنىپ، ئېرىنىڭ شەكسىز تەشەككۈرىگە ئېرىشكەن بولسىمۇ، لېكىن ئاخىرقى ھېسابتا ئۇنى ئالدىغانلىقىدىن تولىمۇ ئازابلىناتتى.

مەسئۇد شۇ يىلى تەتىلدە كېلەلمىدى، مەكتىپى ئۇلارنى جەنۇبىي جۇڭگونى ئېكسكۇرسىيە قىلىشقا ئورۇنلاشتۇرغانىدى. ئاسان ئېرىشكىلى بولمايدىغان بۇ پۇرسەت مەستۈرنىڭمۇ قىزغىن قوللىشىغا ئېرىشتى.

مەندىن ھەرگىز ئەنسىرىمەڭ، - دېدى مەستۈرە ئېرى بىلەن تېلېفوندا سۆزلىشىۋېتىپ، - ئۆيدە بالا باققۇچى ئايال بار، ھاممامۇ پات - پاتلا كېلىپ - كېتىپ تۇرۇۋاتىدۇ. سالامەتلىكىمۇ ناھايىتى ياخشى. مانا قۇچىقىمدا مەخمۇدۇمۇ بار.

مەخمۇد! مەخمۇد! دادا دېگەن، بالام!

تۇرۇپكىدىن مەسئۇدنىڭ مەخمۇدقا ئىلتىجا قىلغان خۇشال ئاۋازى كەلدى. مەستۈرە تۇرۇپكىنى مەخمۇدنىڭ ئاغزىغا تەڭلىدى. مەخمۇد بالىلاردىكى ھەممىنى ئاغزىغا سالىدىغان ئادەت بويىچە بۇدۇرۇق قوللىرى بىلەن تۇرۇپكىغا يېپىشىپ، گۇڭگۈرلىغىنىچە ئۇنى يالاپ، ئاغزىغا پاتقۇزالمىغاندىن كېيىن جىلى بولۇپ يىغلىۋەتتى. مەستۈرە قاقاقلاپ كۈلدى.

ئاڭلاۋاتامسىز؟ ئۇ ئاۋۋال سىزنى سۆيدى، سىزدىن سادا بولمىغاندىن كېيىن، دادام مېنى ئۇنتۇپ قالغان ئوخشايدۇ، دەپ يىغلاۋاتىدۇ.

مەسئۇد قاقاقلاپ كۈلدى.

بالام، داداڭ سېنى ھەرگىز ئۇنتۇپ قالمايدۇ. قارىغىنا، مەنمۇ سېنى سۆيۈۋاتىمەن. بىر، ئىككى، ئۈچ. مانا تۆتىنچىسى ئاپاڭغا مەنسۇپ بولسۇن!

مەسئۇدنىڭ لەۋلىرىنى تۆت قېتىم چوگۇلداتقىنى بەكمۇ ئېنىق ئاڭلاندى. بۇ چوگۇلداش گەرچە تۇرۇپكىدىن كېلىۋاتقان بولسىمۇ، تۇغماسلىقى تۈپەيلىدىن خېلى يىللاردىن بۇيان ئېرىنىڭ بۇنداق قىزغىن

سۆيۈشكە مۇيەسسەر بولمىغان مەستۈرە گويا ئۇنى ئۆز لەۋلىرىگە تېگىپ چىقمۇ ئاتقاندا كەپس قىلىپ، ئىللىق مۇھەببەت تەپتىدىن ئېسىنى يوقىتىپ قويغىلى تاس قالدى.

- ئاڭلاڭ، - دېدى ئۇ ئۆزىنى تەستە بېسىپ، ئوغۇلنىڭ مەڭزىگە سۆيگەچ، - مانا، سىز ئۈچۈن ئوغلىڭىزنىڭ مەڭزىگە سۆيۈپ قويدۇم.

- مەن ئۈچۈن ئۆزىڭىزگە تەئەللۇقنىچۇ؟

- ئۇنى قىشلىق تەتىلدە كەلگىنىڭىزدە.

- ھا، ھا، ھا...

پەرزەنت خۇشاللىقى بىلەن چەكسىز ھاياجانغا چۆمۈلگەن ئەر - ئايالنىڭ مۇھەببەتلىك سۆزلىرى ئەنە شۇنداق كۆڭۈللۈك ئاياغلاشتى. مەستۈرە شۇ كۈندىن باشلاپ، ئۆزىنى بىئارام قىلغۇچى بىھۇدە خىياللاردىن بىراقلا قول ئۈزۈپ، ئىككى ياشنىڭ مۇھەببىتىگە يېڭى ھاياتى كۈچ بەخش ئەتكەن بۇ پەرزەنتكە پۈتۈن مېھرىنى بېغىشلىدى.

- پاتەمخان، - دەيتتى ئۇ تىلەمچى ئايالنى تېخىمۇ ياخشى ئوزۇقلىنىشقا ئۈندەپ، - ئۆزىڭىزگە قۇۋۋەت بولىدىغان نەرسىلەرنى تاللاپ يېيىشىڭىز كۆڭۈل بۆلۈڭ، بۇنىڭ بالىغىمۇ پايدىسى بار.

- قاراڭ، - دەيتتى پاتەمخان كۈندىن - كۈنگە ئەت ئېلىپ يوغىناپ كېتىۋاتقان بەل - كۆكرەكلىرىنى كۆز - كۆز قىلغاندەك سىلىغانچە كۈلۈپ، - كېچە - كۈندۈز بېقىلىۋېتىپ، بوردىغان توپاقتەك بولۇپ كەتتىم، ھېلىغۇ بىر مەخمۇدكەن، ئۇنىڭدەك ئونىغىمۇ يەتكۈدەك قۇۋۋەتتىم بار.

پاتەمخاننىڭ سۆزلىرى دەۋرەقە راست ئىدى. ئۇ ئۆمرىدە تېتىپ باقمىغان ھەر خىل تاماقلار بىلەن ئوزۇقلىنىشتىن تاشقىرى بەدەن قۇۋۋەتلىگۈچى ھەر خىل شېرىنلىكلەردىنمۇ بەھرىمەن بولۇپ تۇراتتى، مەستۈرە بۇلارنى تۇغۇتلۇق ئاياللارنىڭ ئۆزىنى كۈتۈشى توغرىسىدىكى ماتېرىياللاردىنلا ئەمەس، تېلېۋىزىيە ئېلانلىرىدا ئېيتىلغىنى بويىچىمۇ تېپىپ كېلەتتى، نەتىجىدە پاتەمخان ئىلگىرى كۆرگەنلەر تونۇمايدىغان ھالەتتە رەڭ تۈزەپ، كېلىشكەن قامىتىگە يارىشا ئاپئاق ۋە يۇمشاق ئەت ئېلىپ، يۇقىرى تەبىقە ئاياللىرىغا خاس كۆركەم سىياققا كىردى.

- نەدىن تېپىپ ئالغانسەنۇي بۇ خېنىمنى، - دەيتتى پاتەمخانغا زوقلانغان مەستۈرەنىڭ دوستلىرى چاقچاق قىلىپ، - سىياقىدىن بالا باققۇچى ئەمەس، سېنىڭ خوجايىنىڭدەكلا كۆرۈنىدىغۇ.

- يېزىدىكى ھامام تېپىپ بەرگەن، - دەيتتى مەستۈرە ھەقىقىي ئەھۋالنى يوشۇرۇپ، - «تەلەي كەلسە قوش كەپتۇ» دېگەندەك بۇمۇ مېنىڭ تەللىم.

مەستۈرە ئېغىزىدا شۇنداق دېسىمۇ، كۆڭلىدە ئۆزى بىر ئۆمۈر تولدۇرالمىدىغان بوشلۇقنى ئۆز ۋۇجۇدىنىڭ جەۋھىرىنى مەردانلىق بىلەن بەخش ئېتىش ئارقىلىق تولدۇرۇپ بەرگەن بۇ مەردانە ئايالنىڭ رېئاللىقتىكى ئورنىنى تولىمۇ ئەپسۇسلىنىش ئىچىدە ئەسكە ئالاتتى.

گەرچە ئۇ ھازىر مەستۈرەنىڭ ھىماتىدا سىياقى جەھەتتىنلا ھەقىقىي خوجايىنىغا ئوخشاپ قالماي، كۈتۈلۈش جەھەتتىنمۇ ھەقىقىي خوجايىنىغا خاس ئىلتىپاتلاردىن بەھرىمەن بولۇپ تۇرغىنى بىلەن، ۋاقتى يېتىپ ئۆيىگە قايتىسلا بىر يىل ئىلگىرىكى تىلەمچىلىك سىياققا كىرىپ، ئۆز نېسۋىسىنىمۇ تىلەپ تېپىپ يەيدىغان ھالىتىگە قايتىدىغانلىقى ناھايىتى ئېنىق ئىدى.

مەستۈرە ئۇنى ئاشۇ ئېچىنىشلىق تۇرمۇش قوينىدىن تامامەن تارتىپ ئالالمىسىمۇ، ھەر ھالدا

ئۇنىڭ بۇ خىل تۇرمۇشىنى ئۆزگەرتىش كويىدا كۆپ باش قاتۇردى. بۇنىڭ ئۈچۈن 2000 سوم دەسمايە كېرەك ئىدى. شۇڭا ئۇ ھاممىسىنىڭ ئۆيىدىن ئۆز ئۆيىگە كۆچۈپ كېلىش ئالدىدا تاراقلاپ تۇرغان 100 سوم پۇلدىن 20 نى ئۇنىڭ ئالدىغا قويۇپ، ئويلىغانلىرىنى بىر - بىرلەپ چۈشەندۈردى، لېكىن پاتەمخان كۈتمىگەن يەردىن چىقىپ، پۇلغا قاراپمۇ قويمىي، كۆزلىرىگە لىققىدە ياش ئالغان ھالدا مەستۈرەگە مۆلدۈرلەپ تىكىلدى.

- بۇنداق گەپنىڭ بولۇشى ماڭا بۇرۇنلا ئايان ئىدى. چۈنكى مەن قاچانلا بولمىسۇن، قايتىپ كېتىدىغان ئادەم. لېكىن مەخمۇدنىڭ ئانا سۈتىگە تويۇنۇۋېلىشى ئۈچۈن، ئۇنىڭ يېنىدا بىرەر يىلچە تۇرساممىكىن دەيمەن. ئەگەر ئېغىر كۆرمىسىڭىز بۇ تەلىپىمنى ئويلىشىپ كۆرسىڭىز. بۇ ھەرگىزمۇ پۇل ياكى قورساق تۇيغۇزۇش ئۈچۈن ئەمەس. بالىغا قىيالىمايۋاتقانلىقىمۇ ئەمەس.

پاتەمخاننىڭ ئاۋازى ئېچىنىشلىق تىترەپ، كۆز ياشلىرى مەڭزىنى بويلاپ ئاقتى. باشتىنلا ئۇنىڭغا ھېسداشلىق قىلىپ كېلىۋاتقان مەستۈرە ئۇنىڭ ئانىلىق مۇھەببەتكە تولغان سۆزلىرىنىڭ تەكتىگە يەتتى. ئۇ ھەممە جەھەتتىن كاپالەتكە ئېرىشكەن يۈرەك پارسىنىڭ ساغلام ئەي بولۇشىنى كۆزلىمەكتە ئىدى. بۇنىڭ ئۈچۈن ئانا سۈتى زۆرۈر، ئەلۋەتتە.

- ئېيتقانلىرىڭىز ماڭا مايدەك ياقىدۇ، چۈنكى سىز مەخمۇدقا بەخش ئېتىدىغان نەرسىنى بالا باققۇچى ئاتالغانلارنىڭ ھېچقايسىسىدىن تاپقىلى بولمايدۇ. ئەگەر يولدىشىڭىزنىڭ تۇرمۇشتا قىيىنلىشىدىن ئەنسىرىمىسىڭىزلا، ئىشىكىم سىز ئۈچۈن ئوچۇق.

- ئۇ، قولى ئانچە - مۇنچە پۇل كۆرسىلا رازى بولۇۋېرىدۇ، لېكىن ...

پاتەمخاننىڭ كۆز ياشلىرى توختاپ، چىرايىغا مەمنۇنلۇق ئالامەتلىرى تېپىپ چىققان بولسىمۇ، لېكىن ئاۋازى يەنە قانداقتۇ بىر خاتىرجەمسىزلىك بىلەن تىترەپ، كۆڭلىدىكى ئېيتالماي تۇرۇپ قالدى. مەستۈرە ئۇنىڭ نېمىشقا شۇنداق تۇرۇپ قالغانلىقىغا قىزىقىپ ئوچۇق كۆڭۈللۈك بىلەن كۈلدى.

- ئەجەبمۇ تۈزۈت قىلىپ كەتتىڭىزغۇ، يا بىز يېڭى تونۇشقانلاردىن بولمىساق. قېنى، ئاغزىڭىزغا كەلگەننى ئاياپ ئولتۇرماي دەۋېرىڭ.

- لېكىن، - دېدى پاتەمخان بىچارىلەرچە تىرنىقىنى تاتىلاپ، - ئىككى بالامدىن خاتىرجەم بولالمايۋاتمەن.

- شۇ گەپىمدى؟ - دېدى مەستۈرە قاقاقلاپ كۈلۈپ، - مېنىڭ ئۇلاردىن زېرىكىپ قالغىنىم يوققۇ. يەنىلا يېنىڭىزدا ئويناپ يۈرۈۋەرمەمدۇ. قانداق بولسا بولامدۇ؟

پاتەمخان ئۈستىدىكى ئېغىر يۈكنى ئېلىپ تاشلىغاندەك يەڭگىللىنىپ كۈلۈپ قويدى. بۇ، ئۇنىڭ تەلتۆكۈس خاتىرجەم بولغانلىقىنىڭ بىشارىتى ئىدى. سىز بۇنىڭغا قاراپ: «تېنەپ - تەمتىرەپ يۈرگەن ئۈچ جاننىڭ بىر بالىنى بېقىش ھېسابىغا ئاز ۋاقىت بولسىمۇ، خاتىرجەم تۇرمۇشقا ئېرىشىشى تىلەپ تاپقىلى بولمايدىغان ئامەت تۇرسا، نېمىشقا خۇش بولۇپ كۈلمىگۈدەك» دەپ قېلىشىڭىز مۇمكىن. راستىنى ئېيتقاندا، بۇ مەستۈرە ئۈچۈنمۇ ئانچە يەڭگىل يۈك ئەمەس. لېكىن بۇ يېڭىدىن دۇنياغا قوشۇلغان پەرزەنتنىڭ ساغلام قاتارغا قوشۇلۇشى ئۈچۈن بولۇۋاتقان ئورتاق كۆڭۈل بۆلۈش ۋەجىدىنلا بولۇۋاتقاچقا، ھەر ئىككى تەرەپتە ھېچقانداق غەيرىي خىيال يوق ئىدى. پاتەمخان كاپالەتكە ئېرىشكەن پەرزەنتىنى ئۆز

قولى بىلەن ئەي قىلىپ بېرىش پۇرسىتىگە سازاۋەر بولغانلىقىدىن خوش بولغان بولسا، مەستۈرە ئۆز ھاياتىدىكى بوشلۇقنى تولدۇرغان بۇ پەرزەنتىنىڭ ئانا سۈتى بىلەن قاتارغا قوشۇلدىغانلىقىدىن مەمنۇن ئىدى.

ئارىدىن بىر قانچە ئاي ئۆتتى. تەلەپلىك مەخمۇد پاتەمخاننىڭ مېھرىلىك سۆيۈشى، مەستۈرەنىڭ خۇشال قۇچاق يېيىشلىرى ئىچىدە پاتلا كۆزگە كۆرۈنۈپ، ئىككى ئانىنىڭ ئەركىنلىكلىرىگە خۇشال كۈلكە، تاتلىق قىلىقلىرى بىلەن ھەمجاۋاب بولالايدىغان بولدى.

مەخمۇد توپتوغرا ئون ئايلىق بولغاندا تەمتىلەپ مېڭىشقا باشلىدى. بۇنىڭدىن شادلانغان مەستۈرە دەستىن سىرتقى ۋاقىتلىرىنىڭ ھەممىسىنىلا ئۇنىڭغا بېغىشلاپ، ئۇنىڭ بىلەن مەلىكە بولۇپ ئۆتكۈزەتتى. چاغدا ئۇ قوشۇمچە ئاش - تاماققا خېلىلا كىرىشىپ قالغاچقا، پاتەمخاننى خۇمارلىققىلا ئېمىپ قويمىسا، نەتە تاتلىق - تۈرۈملەر بىلەن قورسىقىنى تويغۇزۇۋېلىپ، كۈلكە - سۈرەنلىرى بىلەن ئۆيىنى بېشىغا كىيىپ، ئويىناپ يۈرۈۋېرەتتى. بۇنىڭ بىلەن پاتەمخاننىڭ ئۆيىنى بېسىقتۇرۇپ، ئاش - تاماق ئېتىشىگىمۇ، ھەپتىسىگە ئۆز ئۆيىنى يوقلاپ، ئېرىنىڭ ئەھۋالىدىن خەۋەر ئېلىپ تۇرۇشىغىمۇ پۇرسەت چىقىپ تۇرىدىغان بولدى.

يەكشەنبە كۈنى ئىدى. مەستۈرە دەپزىرە پەردىلىرىدىن ئۆتۈپ، يۈزىگە چۈشكەن قىش قۇياشنىڭ غىدىقلىشىدىن كۆزىنى ئاچتى. پاتەمخان ئىككى بالىسىنى ئېلىپ، ئۆز ئۆيىگە شەنبىلەپ كەتكەچكە، ئۆي ئىچى جىمجىت ئىدى. يېنىدا كېچە خېلى ئۇزاققىچە ئويىناپ چارچىغان مەخمۇد يۈزىدە جۇلالىنىپ تۇرغان تەڭگە - تەڭگە نۇرلارنىڭ تەپتىنىمۇ سەزمەي تاتلىق ئۇخلاۋاتاتتى. مەستۈرە ئۇنىڭ نۇر ئىچىدىكى قوشۇما قاش، قاڭشا بۇرۇنلۇق ئوماق چىرايىغا قارىغانسېرى مەستلىكى ئېشىپ، ئۇنىڭ دىدارىغا تەشنا بولۇپ، ئۈزۈلدۈرمەي خەت يېزىپ تۇرۇۋاتقان ئېرىنى ئىختىيارسىز ئېسىگە ئالدى. ئۇنىڭ خېتىنىڭ ھەربىر قۇرىدىن پەرزەنت خۇشاللىقىدىن ۋۇجۇدى يالقۇنلاپ تۇرغان ئاتىنىڭ بەختىيار سىماسى جىلمىيىپ تۇراتتى. مانا بۈگۈن 1 - ئايغا 15. ئەگەر ئۇنىڭ قىشلىق تەتىلگە قويۇپ بېرىلدىغان ۋاقتى خېتىدە يېزىلغىنىدەك بولسا، مانا بۇ نۇر ئىچىدە ئوماقلىشىپ تۇرغان سەبىي چىرايى بىر ھەپتە ئۆتمەيلا ئۆزى سېغىنىدۇرغان ئاتىنىڭ بەختلىك سۆيۈشلىرىدىن بەھرىمەن بولۇپ، كۈلكىسىگە كۈلكە، خۇشلۇقىغا خۇشلۇق قاتىدۇ.

مەستۈرە شۇ شېرىن خىيال بىلەن تەشنا لەۋلىرىنى تاتلىق ئۇخلاۋاتقان مەخمۇدنىڭ يۇمران مەڭزىگە تەگكۈزدى - دە، سائەت توققۇزغا يېقىنلىشىپ قالغانلىقى ئۈچۈنلا ئۇنىڭ يېنىدىن مەجبۇرىي ئايرىلىپ، كىيىنىشكە باشلىدى.

سائەت ئونغا يېقىنلاشقان چاغ. مەخمۇد تېخىچە ئۇخلىماقتا، ئەتىگەنلىك چېيىنى ئىچىپ، ئۆي ئىچىنىمۇ چىنىدەك پاكىزلەپ چىققان مەستۈرە مەخمۇدنىڭ ئويغىنىشىنى كۈتۈپ، ھېلىدىن ھېلىغا ئۇنىڭ خانىسىگە كىرىپ، نۇر ئىچىدە جۇلالىنىپ تۇرغان چىرايىغا تىكىلگىنىچە تۇرۇپ قالاتتى. ئۇ بەلكىم ئۇزاق ۋە شېرىن بىر چۈشنىڭ يېقىملىق ئەركىنلىشىدىن ھۇزۇر ئېلىۋاتقان بولسا كېرەك. ئەمدىلا تولۇقلىنىۋاتقان گۈرۈچتەك ئاق، ئۈنچىدەك يالتىراق چىشلىرىنى كۆرسىتىپ، پات - پات كۈلۈپ قويايتتى. ھەر كۈلگىنىدە گىلاستەك لەۋلىرىدىن گۈل ئېچىلغاندەك بولۇپ، قاشتېشىدەك سۈزۈك، ئالىمدەك رەڭدار چىرايى ئاپتاپتەك نۇرلىنىپ كېتەتتى. مەستۈرە ئۇنىڭغا تىكىلگەنچە ھەقىقىي ئانىغا

خاس ھېس - تۇيغۇ ئىچىدە ئۇنىڭ چۈشلىرىنى بىلگۈسى ۋە شۇ چۈشلىرىگە ئارىلىشىپ كەتكۈسى كېلەتتى.

تاك - تاك - تاك ...

ئىشىك ئۈشتۈمتۈت ئورۇلدى. قوپاللىق بىلەن تەمكىنلىك ئارىلىشىپ كەتكەن بۇ ئورۇلۇشتىن كەلگۈچىنىڭ بۇ ئۆي بىلەن خېلى تونۇش ئىكەنلىكىنى بىلگىلى بولاتتى، لېكىن مەستۈرە ئۇنى تونۇش-بىلىشلىرىنىڭ ھېچقايسىسىغا ئوخشىتالمىدى. چۈنكى بۇئەتراپتا ئۇنىڭدەك قوپاللىق بىلەن ئىشىك قاقىدىغانلار يوق ئىدى. مەستۈرە نېمىشقىدۇر قورقۇمسىراپ، پۈتىنىڭ ئۈچىدا مېڭىپ، ئىشىك ئالدىغا كەلدى - دە، ئۇنىڭ كىملىكىنى بىلىش ئۈچۈن نەيچە كۆزگۈدىن سىرتقا باقتى. ئۇ ئوڭ قولىنى ياغلىق بىلەن بوينىغا ئېسىۋالغان، ئېگىز بوي، يىرىك ساقاللىق يۈزۈن كىشى ئىدى. ئۇ دەلدەڭشىگىنىچە قۇلىقىنى ئىشىككە يېقىنلاشتۇرۇپ، ئۆي ئىچىدىن تىۋىش ئالالمىغاندىن كېيىن ئىشىكنى يەنە قوپال تاقىلدىتىشقا باشلىدى. مەستۈرە بۇ يۈزۈن كىشىنىڭ يۈزۈن ھەرىكەتلىرىدىن تېخىمۇ گۇمانلىنىپ، ئاۋاز چىقارماسلىقىنى ئويلىغان بولسىمۇ، لېكىن مەخمۇدنىڭ چۈچۈپ كېتىشىدىن ئەنسىرەپ، بۇ قوپال تاقىلدىتىشقا خاتىمە بەرمەكچى بولدى.

- نېمە ئىشىڭىز بار؟ - دېدى ئۇ ئاخىرى نەيچە كۆزگۈدىن كۆرۈنۈپ تۇرغان يۈزۈن كىشىدىن كۆز ئالماي تۇرۇپ.

- مەن ... مەن ... - دېدى يۈزۈن كىشى كۈتمىگەن سوئالدىن تەمتىرەپ، ئۇنىڭچە «تولۇمدىن توقماق چىققاندىك» بۇنداق قاملاشمىغان سوئالنى سورىغاندىن كۆرە، ئۆز ئادىتىمىز بويىچە «كىم؟» دېيىشى كېرەك ئىدى. شۇنداق بولغاندا ئۇنىڭ ئۆزىنى تونۇشتۇرۇشىمۇ ئىمكانىيەت ھازىرلىناتتى. مانا ئەمدى بولسا، ئۆزىنىڭ كىملىكىنى بىلىشنى خالىمىغان ئۆي ئىگىسىگە نېمە دېيىشى كېرەك؟ ئۇ بىرقانچە سېكۇنتلۇق تېڭىرقاشتىن كېيىن «ئۇنداق قازانغا مۇنداق چۆمۈچ» دېگەندەك گېپىنى ئوچۇقلا ئېيتتى:

- مەن پاتەمخاننىڭ ئېرى، بالامنى كۆرگىلى كەلەم.

- ئاھ ...

ئىشلىرىدا قىلچە «يۈچۈك» قالمىغانلىقىغا كۆڭلى ئەمدىلا ئەمىن تېپىپ، قەلبىدە ھەقىقىي ئانىغا خاس مېھىر - مۇھەببەت يېتىلدۈرۈۋاتقان مەستۈرەگە ئۈشتۈمتۈت كەلگەن بۇ ساياقنىڭ كۈتمىگەن سۆزلىرى گويا بېشى ئۈستىدە پارتلىغان بومبا بولدى. ئۇ، بۇ كۈچلۈك زەربىدىن خۇددىنى يوقاتقان ھالدا پۈت - قولىغىمۇ ئىگە بولالماي، ئېڭىرىغىنىچە ئىشىككە يۆلىنىپ قالدى. ئىشىك كەينىدە بولسا، ئۆز سۆزىنىڭ قانداق ئۈنۈمگە ئېرىشىدىغانلىقىنى ئالدىن مۆلچەرلەپ يەتكەپ ساياق خىرىلداپ كۈلمەكتە ئىدى.

- قانداق، خانىم، تەلپىم ئورۇنلۇقتۇ؟

مەستۈرە كېڭىزىنىڭ بىر بۇرجىكىدىن ئورۇن بېرىش ھېسابىغا بىر «ئانا» بىلەن بىر خوتۇنغا ئېرىشىپ، ئۆزىنى باقتۇرۇپ كەلگەن بۇ پارازىت توغرىسىدا پاتەمخاننىڭ ئېيتقانلىرىنى چاقماق تېزلىكىدە ئېسىگە كەلتۈرۈپ، تېخىمۇ چۈچۈپ كەتتى. مانا، مۇشۇنداق ئادەمنىڭ مەستۈرە بېقىۋالغان بالىنىڭ ئاتىسى بولۇش سۈپىتى بىلەن بۇ ئائىلىنىڭ ئىشىكىنى قېقىشى مەستۈرەنىڭ زور بەدەل تۆلەشكە

مەجبۇرلىنىدىغانلىقىنىڭ دەسلەپكى سىگنالى ئىدى. بۇنىڭدىن قاتتىق ۋەھىمىگە چۈشكەن مەستۈرە بۇنداق بالا - قازاغا چېتىلىپ قالىدىغانلىقىنى ئېمىشقا بۇرۇنراق ئويلىمىغانلىقىدىن قاتتىق ئۆكۈندى. ئەڭ بولمىغاندا، پاتەمخانى ھامىسىنىڭ ئۆيىدىكى چاغدىلا رازى قىلىپ قايتۇرۇۋەتكەن بولسا، بۇنداق پېشكەللىكمۇ بولمىغان بولاتتى. ئۇ ئويلىغانىمىز ئۆزىنى كەم ئەقىللىقتا ئەيىبلەپ، يۈز بېرىش ئېھتىمالى بولغان ئىشلارنىڭ ۋەھىمىسى بىلەن تېخىمۇ تۈگۈلۈپ كەتتى. ئەمدى ئۇ بۇنىڭغا قانداق تاقابىل تۇرۇشى كېرەك؟ ئەگەر بۇ ساياقنىڭ دىلىغا ئازار بەرسە، ھەقىقىي ئەھۋالنى پاش قىلىپ تاشلاپ، مەستۈرەنى جامائەت ئالدىدا باش كۆتۈرگۈسىز قىلىۋېتىدۇ. ئۇ چاغدا ئۇنىڭ بەختلىك ئائىلىسىنى قوغداپ قېلىش ئۈچۈن قىلغان بۇ ئىشلىرىنى پەرزەنت كۆرەلمىگەنلىكى سەۋەبىدىن مەستۈرەدىن بۇرۇنلا سوۋۇشقا باشلىغان ئېرى توغرا چۈشىنىرمۇ ياكى شاللاق، ساختىپەزلىكتە ئەيىبلەپ، بىراقلا يۈز ئۆرەرمۇ؟

مەستۈرەنىڭ ئارتۇقچە ئويلىنىشقا ماجالى قالمايدى. ئۇنى ئاخىرقى ئېھتىمال ھالىدىن كەتكۈزمەكتە ئىدى. ئۇ ئايال بولۇپ يارىلىپ، مۇشۇنداق زىددىيەتكە گىرىپتار بولغانلىقى ئۈچۈن ئىختىيارسىز خۇداغا نالە قىلدى.

- ئاھ خۇدا، تەلتۆكۈس باراتقان بەندەڭنى نېشىقىمۇ نامەردلەرگە مۇھتاج قىلىدىغانىمەن؟
- دەپمىڭز نېمانچە ئىچىڭىزگە چۈشۈپ كەتتى، خانىم؟ بالىنىڭ ئانىسى شۇنچە قەدىرلىنىۋاتقان يەردە بالىنىڭ ئانىسى بوسۇغىدا تۇرۇپ قالسا، تولىمۇ تەڭسىزلىك بولارمىكىن؟! ئىشكىنى ئېچىڭ!

ساياقنىڭ ئوت ئۈستىگە ياغ چاچقانداك بارغانىمىز ئەۋزەيلەۋاتقان زەھەرلىك سۆزلىرى مەستۈرەنى خىيالىدىن ئويغاتتى. ئۇ نېمە قىلارنى بىلەلمەي «يامانغا يېلىن» دېگەن ھېكمەت بويىچە ئىش كۆرۈش ئۈچۈن بىخەتەر قۇلۇپنى ئاچتى، لېكىن ئۇنىڭ زەنجىرىنى ئېلىۋەتمەيدى، شۇڭا ئىشك بىر غېرىچلا ئېچىلدى. ساياق مەست ئىدى، ئۇ دەلدەڭشىگىنىچە يوقۇققا يېقىنلاپ كېلىپ، مەستۈرەگە قاراپ ھىجايىدى. غالىبلىق بىلەن ھەييارلىق ئۆزئارا ئارىلىشىپ كەتكەن بۇ كۈلكىدە داپشاقلىق بىلەن پېشەملىكمۇ ئۆز مەنىسىنى تولۇق تاپقانىدى. بۇنىڭدىن مەستۈرەنىڭ پۈتۈن بەدىنى تىكەنلىشىپ، يىرگىنىشتىن ھۆ بولۇپ كەتكىلى



تاس قالدى. شۇنداقتىمۇ ئۇ ئۆزىنى تەستە بېسىپ ئۇنىڭغا مېختەك تىكىلدى. ۋۇجۇدىدا بولسا، ئاجايىپ بىر خىل تىرىكىشىش ئالامەتلىرى بىخلاندى.

- كەچۈرۈڭ، مەن سىزنى تونۇمايدىكەنمەن.

- تونۇمايمەن؟ - ساياق قاقاقلاپ كۆلدى، - ئۆزىڭىزنى خۇپسەنلىككە سالماڭ، خانىم، زىيان

تارتىپ قالسىز.

- گېپىڭىزنى ئوچۇقلا ئېيتىڭە، سىز مەندىن نېمىگە ئېرىشمەكچى؟

- مانا ئەمدى ئىزىڭىزغا چۈشتىڭىز، خانىم. دېمەكچى بولغىنىم، مەن سىزگە بالىنى بىكارغا

بەرمەيمەن. ئۇنىڭ ئۈستىگە، ئايالىمىڭىز سىزگە ئىشلىگەن ھەقىقى بار.

- كىملىكىڭىز ماڭا نامەلۇم بولۇپ تۇرغان ئەھۋالدا سىز بىلەن بۇنداق سۆزلىشەلمەيمەن. گېپىڭىز

راست بولسا، شۇ ئايالىڭىزنى بىللە ئېلىپ كېلىپ سۆزلىشىڭ.

- ئۇ ئايالنىڭ ھەر شەنبە كەچ كېتىپ، ھەر يەكشەنبە كەچقۇرۇن ئۆيىڭىزدە ھازىر بولىدىغانلىقىنى

ھېسابقا ئالمىغاندا، ئۇ ھېلىمۇ سىزنىڭ ئىلىكىڭىزدە.

- ئەمىسە، كەچقۇرۇن كېلىڭ.

- لېكىن مەن قۇرۇق قول قايتالمايمەن. كۆردىڭىزغۇ، بىر قولۇمنىڭ ئاكاللىقىنى. مەن بۇنى

خوتۇننىڭ يوقلۇقىدىن ئاش - تاماق ئېتىمەن، دەپ قازانېشىغا پۈتلىشىپ سۇندۇرۇۋالدىم.

دېمەكچىمەنكى، بۇنىڭمۇ سىزنىڭ چېتىشلىقىڭىز بار. شۇڭا بۇنى داۋالتمىشىم ئۈچۈن 30 - 40

سوم بېرىسىز.

مەستۈرە ئوچۇقتىن ئوچۇق ئۆلۈكىنى ئارتىۋاتقان بۇ ساياقنىڭ تەلىپىنىڭ ئانچە يۇقىرى

بولمىغانلىقىدىن خۇشال بولغان بولسىمۇ، لېكىن ئۇنىڭ قايتا پاراكەندە قىلماسلىقى ئۈچۈن پاتەمخان

كېلىشى بىلەن ئارىنى ئۈزۈۋېتىشىنى ئويلىغاچ، ئۇنىڭغا 40 سوم ئەپ چىقىپ بەردى. ئۇ مەدەنە

ئالغاندىكىدەك ساق قولىنى ساقال بېسىپ خۇنۇكلشىپ كەتكەن يۈزىگە ئاپاردى - دە، دۇئا ئىشارىسىنى

بىلدۈرگىنىچە ھەييارلىق بىلەن ھىجىيىپ يولىغا راۋان بولدى.

كەچقۇرۇن پاتەمخان ئىككى بالىسىنى ئەگەشتۈرۈپ يېتىپ كەلدى. ئۇ مەستۈرەنىڭ نېمىشىقىدۇر

چىرايى تاتىرىپ، كۆزلىرى ھارغىنلىقتىن ئولتۇرۇشۇپ قالغانلىقىنى كۆرۈپ ھەيران قالدى.

- مېجەزىڭىز يوقمۇ نېمە، ئەجەب ھارغىن كۆرۈنىشىڭىزغۇ؟

مەستۈرە ئۇلۇغ - كىچىك تىنىغىنىچە كۈندۈزى بولغان ئەھۋالنى سۆزلەپ بەردى.

- 40 سومنى بېرىۋەتتىڭىز؟ - دېدى پاتەمخان مەستۈرەنىڭ بوزەك قىلىنىشىغا ئۆكۈنۈپ.

- نېمە ئامال؟ قۇتۇلغىنىمغا خۇش بولدۇم.

- كاززاپ! - دېدى پاتەمخان ئېرىگە بولغان غەزىپىنى ئىپادىلەپ، - قارىمامدىغان بۇ ئەبلەخنىڭ

بېشىمىزنى سىيلىغان بىر ئاق كۆڭۈلگە ئەسكىلىك قىلغىنىنى. ۋۇي ئىگىسىنى چىشلەيدىغان ئىت!

- 40 سومنىڭ كارايىتى چاغلىق، - دېدى مەستۈرە تېخىچە لوقۇلداپ ئافرىۋاتقان چېكىسىنى

ئۇۋۇلاپ، - ئەمدى بۇنداق پاراكەندىچىلىك بولۇۋەرسە بولمايدۇ. شۇڭا...

- خاتىرجەم بولۇڭ. مەن ئۇنى ئەتىلا توۋا قىلدۇرۇپ، سىزنى ئالداپ بوينىغا ئېسىۋالغان قولىنى

راستىنلا چېقىپ تاشلايمەن.

نېمە؟ - دېدى مەستۈرە ھەيران بولۇپ، - راست سۇنغان ئەمەسمۇ؟ - سۇنغان ئۇنىڭ ئۆزىدە نەدىكىنى؟ بۇ ئۇنىڭ كېيىنكى ۋاقتلاردا تېپىۋالغان ھۈنرى. ئۆزىنى بىچارە كۆرسىتىش ئۈچۈن بەزىدە پۈتتىنمۇ شۇنداق تېگمۇۋالىدۇ.

بۇ گەپنى ئاڭلاپ مەستۈرە ئىختىيارسىز كۈلۈۋەتتى. - ئەمىسە ئۇنىڭدىن رەنجىمەسمۇ بولغۇدەك.

- قانداقلا بولمىسۇن، ئۇ بېقىشقا تېگىشلىك ئۈچ جانغا سىز يېگۈزۈپ، ئىچكىۈزۈۋاتىسىز. ھىممىتىڭىزدە قولىمىزمۇ ھەر ئايدا پۇل كۆرۈۋاتىدۇ، ھەر شەنبە دېگۈدەك ئۇنىڭ ھەپتىلىك ئوزۇقىنىمۇ بۇ ئۆيدىن توشۇۋاتىمەن. مۇشۇنداق ئەھۋالدا، ئۆز رازىلىقىمىز بىلەن بەرگەن بالىنى قايتا تىلغا ئېلىپ سىزنى بوزەك قىلسا، كىممۇ ئۇنىڭدىن رەنجىمەيدۇ. مەن ئۆتكەندە ئۇنىڭ: «سېنى بوردۇۋاتقان ئۇ ئايالنىڭ ئۆيىنى كەينىڭدىن ماراپ بېرىپ بىلىۋالدىم. ئەمدى مەنمۇ بوردۇلۇشنىڭ ئامالىنى قىلسام بولغۇدەك» دېگىنىنى ئاڭلاپ، چاقچاق قىلىۋاتسا كېرەك دەپ ئويلاپ، تولىمۇ كەم ئەقىللىق قىپتىمەن. مانا قاراك، ئۇ ئىپلاسىنىڭ پەس كۆڭۈللۈكىنى، خەپ، تاڭمۇ ئاتار!

- ئەمدى ئۇنداق ئاۋاز بېقىلىق بىلەن ئۆزىڭنى ئۇپراتمىسىڭىزمۇ بولىدۇ، - دېدى مەستۈرە خورسىنىش ئىچىدە، - ئۇ مېنىڭ راسا ئەندىش قىلىدىغان يېرىمدىن يوقۇق ئېچىۋالدى. «ئۆگەنگەن خوي ئۆلگىچە قالمايتۇ» دېگەندەك، ئۇ قىلىدىغىنىنى يەنە قىلىدۇ. شۇڭا سىز بۇ «يوقۇق» نى قانچىلىك پۇل بىلەن ئەتكىلى بولىدىغانلىقىنى ئۇنىڭ بىلەن كېلىشىڭ. پەقەت كۆڭلۈمنىڭ ئارامىنى بۇزىمىمىلا بولىدۇ.

- پۇل دېگەننى تىلەپمۇ تاپقىلى بولىدۇ. لېكىن كۆڭۈلنى پۇل بىلەن ئۆلچەش تەس. مەن مەخمۇدنى سىزگە كۆڭلۈمدىن چىقىرىپ بەردىم. شۇڭا كۆڭلۈمنى چۈشىنىڭ. ئەگەر پۇلغا خۇشتار بولغان بولسام، مەخمۇدنى سىزگە بېقىشىپ بېرىمەن، دەپ نېمىشقا ئاۋارە بولمەن. ھاممىڭىزنىڭ ئۆيىدىكى چاغدىلا، ئالدىمغا قويغىنىڭىزنى ئېلىپلا كەتسەممىدىم، - پاتەمخاننىڭ كۆزلىرى ھەسرەتلىك پىلىدىرلاپ، بۇرنى ئىچىشىشقا باشلىدى. بوغۇزىغا نېمىدۇر تۇرۇۋالغاندەك سۆزدىن توختاپ، كۆزلىرىدىن بۇلدۇقلاپ چىقىۋاتقان ياشلىرىنى يەڭلىرى بىلەن سۈرتتى.

- كۆڭلىڭىزنى چۈشىنىمەن، - دېدى مەستۈرەمۇ كۆزلىرىگە ياش ئېلىپ، - لېكىن كۆڭلۈمنىڭمۇ نېمىشقا پاراگەندە بولۇۋاتقانلىقىنى چۈشىنىڭ، مەن ئەندىشە قىلىۋاتقان «يوقۇق» نى ۋاقتىدا ئېتىۋالمام، ۋاقتى كەلگەندە «كىرىشكە يەر قاتتىق، چىقىشقا ئاسمان ئېگىز» بولۇپ قالىدۇ.

- زادى مەن ئۇ ناھەلىنىڭ ئاغزىنى ئەتسەملا بولامدۇ؟ - دېدى پاتەمخان تاقەت قىلالماي ئورنىدىن تۇرۇپ، - تېخى ئاپتوبۇس توختىغىنى يوققۇ. مەن ھازىرلا بېرىپ كېلىمەن.

مەستۈرە ئالدىراپ ئۇنى توستى.

- بولدى قىلىڭ، ئەتىمۇ خۇدانىڭ كۈنى بارغۇ!

- كالىمغا كىرىۋالغان بۇ ئىشنى ۋاقتىدا بىر تەرەپ قىلىۋەتمەيمەن. كېيىنچە كۆزۈمگە ئۇيقۇ كەلمەيدۇ. خاپا بولماي ئۆز رايىمغا قويۇپ بېرىڭ.

پاتەمخاننىڭ سۆزلىرى تولىمۇ قەتئىي بولۇپ، ئەلپازىدىن بۇ سۆزلەرنىڭ ھۆددىسىدىن چىقىمىسا بولمايدىغانلىقى بىلىنىپ تۇراتتى. مەستۈرە كۆڭلىدە ئۇنىڭ بۇ قەتئىيلىكىگە خۇشال بولغان بولسىمۇ،

لېكىن ئۇنىڭ خاپىلىقتا تەلۋە ئېرىنىڭ چىشىغا تېگىپ قويۇپ كىشى تېخىمۇ بۇزۇپ قويۇشىدىن ئەنسىرەپ قالدى.

- كۆڭلىڭىزنى چۈشىنىمەن، - دېدى ئۇ ئاخىرى چاپىنىنى كېيىشكە تەمىشلىۋاتقان پاتەمخانغا يېلىنىپ، - لېكىن دانالارنىڭ: «ئاچچىقلىك كەلگەندە ئىچىڭدە يۈزنى سانىۋەت» دېگەن ھېكمەتلىك سۆزى بار، بۇ ئاچچىقلىقتا ھېسسىياتقا بېرىلىپ كەتمە، دېگىنى، ئەقىل بىلەن ئىش قىلىش ئۈچۈن كۆپرەك ئويلىنىشقا توغرا كېلىدۇ. مېنىڭچە، ھازىر بارىشىڭىزمۇ بىكار. چۈنكى ئېرىڭىزنىڭ قولىدا 40 سوم پۇل بار. ئۇ، بۇنىڭ مېڭىزىنى ھەرگىزمۇ ئۆيدە ئولتۇرۇپ چاقىدىغانلاردىن ئەمەستەك قىلىدۇ.

مەستۈرەنىڭ ئاخىرقى سۆزى پاتەمخاننى ئويلاندۇرۇپ قويدى. ئۇ ئېرىنىڭ ھاراق ئۈچۈنلا تۈرەلگەندەك ئاشخانا، قاۋاقخانلار ئالدىدا مەست - ئەلەسلىكتە ئۆتكۈزۈۋاتقان مەسكىنىشلىك ھاياتىنى ئەلەم بىلەن ئەسلىدى. ئۇ، بۇ جايلاردا پۇلى بولسۇن - بولمىسۇن، خۇددى قۇشخاندىكى يىن ھىدىغا ئۆگەنگەن قوتۇر ئىتتەك دائىملا تىمىسقىلاپ يۈرەتتى. پۇلى بولسا، سېتىپ ئېلىپ ئىچەتتى، پۇلى بولمىسا، تىلەپ ئىچەتتى. ئۇنىڭ قولىنى ياكى پۇتىنى ناكا بولغان قىياپەتتە تېڭىۋېلىشى كۈچىدا پۇل تىلىگىنىگە ئوخشاشلا، بۇ پەردىمۇ دەستمايە بولاتتى.

- بۇرادەرلەر، - دەيتتى ئۇ ئىچىشىۋاتقانلارنىڭ يېنىغا تەپتارتمايلا كېلىپ، - بىرەر رومكا خۇش كەتتىگە داخىل قىلىۋالساڭلار قانداق؟ قولۇمنىڭ سىز قىرىشىغا داۋا بولۇپ قالاتتى... نېمە، دوختۇرغا بار، دەپسىلەر؟ مېنىڭ ۋاقىتلىق ئىشچى ئىكەنلىكىمدىن خەۋىرىڭلار بولغان بولسا، بۇنداق پايدىلىق گەپ قىلىمىغان بولاتتىڭلار، ئەپپۇسكى، قولۇمنىڭ ناكا بولۇشى شۇ ۋاقىتلىق ئىشىمىمۇ توپا چاچتى. ئەمدى بۇ قوللار ئىنسابىڭلارغا تىلەپ دۇئا قىلىشقىلا يارايدۇ.

- ئەمەس، دۇئا قىل!

كەيپچىلىكتە قىلغىلى قىلىق تاپالماي تۇرغان بەزى ھاماقەتلەرگە بۇ ھاراق قەلەندەرنىڭ قىزىقارلىق سۆزلىرى ئەمەك بولاتتى. ئۇلار كۆكسى قانغۇدەك كۈلۈۋېلىش ئۈچۈن بىر رومكىنى تەڭلەپ تۇرۇپ، ئۆزلىرىگە بايلىق، ئامەت، ھەتتا چىرايلىق قىز تىلىتىپ، ئۇنى قايتا - قايتا يۈكۈندۈرەتتى. ئۇ، رومكا ئىچىدىكى سىمابىتەك تاۋلىنىپ، كۈلكىدىن سىلكىنىۋاتقان قولدا ئۈزلۈكسىز چايقىلىپ يېرىملىشىۋاتقان سۇيۇقلۇققا تەشئالىق بىلەن تىكىلگىنىچە، ئۇلار نېمە دېگىن دەپسە، شۇنى دەيتتى، نېمە قىل دەپسە، شۇنى قىلاتتى، لېكىن ئىچىۋېلىپلا:

- بولماپتۇ بۇرادەر، يېرىمنى تۆكۈپ بوپسەن ئەمەسمۇ. چىشىمنىڭ كاۋىكىمىمۇ دال بولمىدى. باشقىدىن قوي، - دەپ تۇرۇۋالاتتى. ئۇلار كۈلكىسىنى داۋاملاشتۇرۇش ئۈچۈن ئۆزلىرىنى ئەمەك قىلىۋاتقان بۇ ئويۇننى يەنە باشتىن باشلايتتى. شۇنداق قىلىپ بۇ ھاراق قەلەندەرى ھاراققىمۇ توياتتى. زاكوسكىدىنمۇ بەھرىمەن بولاتتى.

پاتەمخان ئۇنىڭ بۇ قىلىقلىرىنى يېقىندىلا ئاڭلاپ قېلىپ، ئۇنىڭدىن قاتتىق زەنجىمدى: - ھاراقنىمۇ تىلەپ ئىچكەن بارمۇ؟ ئىككى بالىنىڭ ئاتىسى بولۇپ قېلىپمۇ شۇنداق مايىمۇن ئويۇننى ئويناپ بەرسىڭىز، خەق نېمىمۇ دەر؟ - خەق نېمە دەپسە دەپمەدۇ، - دەيتتى ئېرى خوتۇنىنىڭ ۋاپىسىنى قاپتىلىمىمۇ ئالماي، -

مەن ھەممىنىڭ نەزەرىدە تىلەمچى. تىلەپ تاپقان پۇلۇمغا ھاراق ئىچىدىغىنىمىنىمۇ ھەممىسى بىلىدۇ. پۇلنى تىلەپ تېپىپ، ئۇنىڭغا ھاراق ئېلىپ ئىچكەندىن كۆرە، ھاراقنىلا تىلەپ ئىچسەم، نېمە يامىنى بارىكەن؟

- ئۇيالىمايدىغاننىڭ گېپىنى قارا، ھاراققا شۇنداق تەشنا بولسىڭىز، ھاراق زاۋۇتىنىڭ ھويلىسىنى سۈپۈرسىڭىز بولمايتتىمۇ، ئەڭ بولمىغاندا ھاراقنى بىكارغا ھىدلايتتىڭىز. -
- ئارزۇيۇمچە بولمىدىغان بولسىغۇ، ھاراق قاچىلايدىغان تۇڭلا بولۇۋالاتتىم. لېكىن خۇدايىم مەندەكلەرگە ئۇنداق ئامەتنى بەرمەيدىكەن. ئېڭ بولمىغاندا ھاراق بوتۇلكىسى ياكى رومكا بولۇۋالساممۇ مەيلىدى.

- خۇدايىم سىزنى ھەقىقەتەنمۇ يېڭىلىشىپ يارىتىپ قويغانىكەن، - دەيتتى پاتەمخان ئېرىنىڭ تەلۋىلەرچە ھىجىيىپ تۇرۇپ قىلغان سۆزلىرىگە چىداپ تۇرالماي، - ئەڭ بولمىغاندا، ھاراق ئارزىڭنى قىلىپ يارىتىپ قويغان بولسىمۇ، كالا بوردايدىغانلارغا پايدىڭىز تېگىپ قالاتتى. -
- لېكىن خۇدايىم ئۇنداق قىلمىغىنى بىلەن ماڭا ھەممە نېمىنى بەردى، شۇنىڭ ئىچىدە سەنمۇ بار. ئىككى بالام، ھېلىقى خېنىمغا بەخشەندە قىلىۋەتكەن ئوغۇلمۇ بار. -
- ئۇ ئوغۇلنى تىلغا ئالغۇچى بولماڭ، مەن ئۇنى خېنىمغا كۆڭلى - كۆكسۈمدىن چىقىرىپ بېرىۋەتتىم، ئۇنىڭ بىر تال مويىغىمۇ چىقىلالمايسىز.

- سەن شۇنىڭ ھېسابىغا يامان ئەمەس كۈن كۆرۈۋاتسەن، شۇنداقمۇ؟ مانا قارا، ئېتىڭگە ئەت قونۇپ، ئىسكەتتىڭمۇ تۈزىلىپ قالدى، مېجەزىڭمۇ خېنىمغا ئوخشاپ، مېنىڭ قىلىقلىرىمدىن ئېۋەن تاپىدىغان بولۇۋالدىڭ، ساڭا ئېيتىپ قوياي، مېنىڭ بولغىنىم مۇشۇ. سەن ماڭا تولا ئەقىل ئۆگەتمە!

- ھەي، ساراڭ، - دېدى پاتەمخان ئۇنىڭ مۇرىسىدىن سىلكىپ، - مەن سېنى ئادەم بولغاندىكىن ئادەمدەك ياشا دەۋاتىمەن. خوتۇن جېنىمدا ئۆيىنىڭ، بالا - چاقىنىڭ غېمىدا تېپىرلاپ يۈرۈۋاتسام، سەن پۈتۈنسۈرۈك بىر ئەر تۇرۇپ، كوچا - كويناڭ ئەخلىتى بولۇپ قۇسۇقىڭغا مىلىنىپ يۈرسەڭ، كىممۇ سېنى قالتىس ئەر دەيدۇ. «ئېتىڭگە ئەت قونۇپ، ئىسكەتتىڭمۇ تۈزۈلۈپ قالدى» دەيسەن تېخى. ئۆز خوتۇنىڭنىڭ ئىسكەتتىڭمۇ ئىچىتارلىق قىلساڭ سېنى قانداقمۇ ئەر دېگىلى بولىدۇ. مەنمۇ ساڭا ئېيتىپ قوياي، ھوشۇڭنى ۋاقتىدا يىغساڭ يىغ، بولمىسا سەن بەغەرەزنىڭ دەردىنى تارتىۋەرمەيمەن.

- بالىنى خېنىمغا بېرىش ھېسابىغا قولۇڭغا كىرىۋاتقان تۆت - بەش تەڭگە ئۈچۈن شۇنداق نوچىلىق قىلىۋاتامسەن؟ - دېدى ئەر زەھەر خەندىلىك بىلەن كۈلۈپ، - مەنمۇ بالىنىڭ دادىسى ئىكەنلىكىمنى تونۇتۇش ھېسابىغا خېنىمدىن تۆت - بەش تەڭگە ئېلىشنى بىلىمەن. -
- ئاغزىڭنى يۇم! -

- قانداق، پۇل تېپىشنى بىلمەيدىكەنمەن؟ ھا، ھا، ھا... بىلىپ قوي، سەن مەندىن تېنىپ كەتكىنىڭ بىلەنمۇ خېنىم تانالمايدۇ. -
- ئېرىنىڭ ھەييارلىق بىلەن كۈلۈپ، زەھەر خەندىلىك بىلەن قىلغان سۆزلىرى پاتەمخاننىڭ يۈرىكىگە نەشتەردەك سانجىلدى. ئۇنى قانداقمۇ ساراڭ دېگىلى بولسۇن. ئۇ كوچا - كويدا مايماق دەسسەپ، بىر رومكا ھاراقنى توققۇز تەزىم بىلەن ئىچىپ يۈرگىنى بىلەن ئۆزىگە مۇناسىۋەتلىك ئىشلارنىڭ ئاجايىپ

نازۇك تەرەپلىرىنى تۇتۇۋېلىشنى بىلىدۇ. مانا ئۇ، شۇ ئۈستىلىقى ئارقىلىق موماي بىلەن پاتەمخاننى ئۆزىگە خىزمەت قىلدۇرۇپ كەلگەندەك، مەستۈرەدىن پايدىلىنىشىنىڭمۇ ئەپچىل چارىسىنى ئېلان قىلماقتا. ئار - نومۇسىنىمۇ بىلمەيدىغان بۇ ياۋۇز نەپسىنىڭ ۋەسۋەسىگە سېلىشى بىلەن ئېيتقىنىنى قىلماي قالمايدۇ. ئۇ ھالدا مەستۈرەنىڭ ئۇنىڭ ئاغزىنى ئېتىش ئۈچۈن، تەلەپ قىلغىنىنى بەرمەي ئامالى يوق! بۇ نېمىدېگەن ئىنسابسىزلىق!

ھېلىلا ئۆزىنىڭ يوللۇق تەلەپلىرى ئارقىلىق ئېرىنىڭ پەسكەش قىلىقلىرىنى غەزەپ بىلەن ئەيىبلەۋاتقان پاتەمخاننىڭ دەپمى ئىچىگە چۈشۈپ، ۋۇجۇدىغا قورقۇنۇچ ئولاشتى. ئەمدى ئۇ ئېرىنى ئەيىبلەش ئۈستىدە ئەمەس، ئۇنى قانداق قىلىپ، ئاخىرقى پىكرىدىن قايتۇرۇش ئۈستىدە باش قاتۇرماقتا. - گەپ قىلمايسەنغۇ؟ - دەپدى ئەر ئۆز ئۈستۈنلۈكىنى ئۇنىڭغا ئەسلىتىپ قويماقچى بولغاندەك مەغرۇر ھېجىيىپ، - دەيدىغىنىڭنى دەۋال!

- ھېلىلا: «مېنىڭ بولغىنىم مۇشۇ، ماڭا تولا ئەقىل ئۆگەتمە» دەۋاتاتتىڭىزغۇ، ئەمدى سىزگە ئارتۇقچە ئېغىز ئۇپرىتىشنىڭ نېمە حاجىتى.

- گەپنىڭ ئوچۇقىنى ئېيتقاندا، سەن مېنى ھاراقىتىن توسىيالىمىسەن. «تەلەپ ئىچمە» دەيدىكەنەن، قولۇمغا پۇل بەر. بولمىسا تولا كۆزۈمگە كىرىۋالما.

- مېنىڭ نەسەتلىرىم سىزگە نېمە يامانلىق ئېلىپ كەپتۇ. ئەقىلىڭنى سەل - پەللا ئىشقا سالسىڭىز، بۇنىڭدىن ئېرىگە كۆيۈنگەن بىر ئايالنىڭ پاك كۆڭلىنى كۆرۈۋالالايسىز. بوپتۇ، يەنىلا مۇشۇ پاك كۆڭلۈم بىلەن ھارقىڭىزنىڭ پۇلىنى كۆتۈرەي. لېكىن سەتلىشىدىغان قىلىقلارنى قىلماسلىققا ۋەدە بېرىڭ.

پۇلنىڭ گېپى چىقىشى بىلەن تەڭ ئۇنىڭ گۈلەقەلىرى ئېچىلىپ، خۇنۇك چىرايى ئاپتاپتەك نۇرلىنىپ كەتتى.

- ئىشنىڭ يولى مۇنداق بولمامدۇ، خوتۇن، - دەپدى ئۇ سورۇندىكىلەردىن ھاراق تىلىگەندىكىدەك ھەييارلىق بىلەن كۈلۈپ، - كەچكە «موللام دۇئاغا زورلاڭ» دېگەندەك ئۇنى قىلماڭ، بۇنى قىلماڭ، دەۋەرسەڭ، قۇلاققا خۇش ياقامدۇ. شەيتانمۇ «توپا يەمسەن دەپسە، يېغى بارمىكەن؟» دەپتىكەن. ئەگەر پۇلۇڭنى:

پاتەمخان كۈلدى. ئۇ ئويلىمىغان يەردىن ئېرىنىڭ ھاراق پۇلىنى كۆتۈرۈش ئارقىلىق ئۇنى مەستۈرەنى پاراكەندە قىلىش نىيىتىدىن ياندۇرغىلى بولىدىغانلىقىدىن مەمنۇن بولغانىدى. ئۇ مۇشۇنداق قىلىش بىلەن مەستۈرەنى ئەنسىرتىپ كېلىۋاتقان «يوچۇق» نى ئېتىۋېتەلمىسلا، سەرسانلىقىغا خاتىمە بەرگەن مۇساپىرخانىسىنى ئوڭلاش كويىدا يىغىۋاتقان پۇلنىڭ بىر قىسمىنى ئېرىگە بېرىشكە رازى ئىدى. ئۇ، مۇشۇ خىيال بىلەن ئۇنىڭغا ھەر ئايدا 20 سوم بېرىدىغان بولۇپ كېلىشتى. ئۇ ئۇنىڭ مەستۈرەدىن ھەر ئايدا ئېلىپ تۇرىدىغان ئىش ھەققىنىڭ ئۈچتىن بىرى ئىدى. ئىلگىرى ئۇ بۇنچىلىك پۇلنى بىر قانچە يۈز كىشىگە مىڭبىر تەزىم قىلىپ، جاھاندىكى ئەڭ ئېسىل سۆزلەر بىلەن ئۇلارغا ياخشى تىلەك ئاتا قىلىش ھېسابىغا ئاران تاپاتتى. شۇڭا ئۇ، بۇ پۇلنى يارىماس ئېرىنىڭ بىرلا قېتىم تەرسالىق قىلىشى بىلەن قولىدىن چىقىرىپ قويغىنىغا ئۆكۈنۈپمۇ قالدى. ئەر بولسا، ئۇنىڭدىن مىننەتدار بولۇپ، پۇلنى يانچۇقىغا سالدى. دە، ھاراق خۇمارىنى بېسىشقا ئالدىراپ چىقىپ كەتتى. ئارىدىن بىر

ھەپتە ئۆتۈپ، پاتەمخان ئۇنىڭ ئۇ پۇلنى ئىككى كۈندىلا خەجلىپ تۈگىتىۋەتكەنلىكىنى بىلىپ قاتتىق خاپا بولدى. «ئاي توشمىغىچە قايتا پۇل بەرمەيمەن» دەپ دوق قىلدى. ئەر نېمىشىقىدۇر ئۇنىڭ دوقلىرىغا ئاچچىقلىنىدى. ئەكسىچە بىلىكى مۇنغان كىشى قىياپىتىدە بىر قولىنى بوينىغا ئېسىپ، ئۇن - تىنىسىزلا سىرتقا چىقىپ كەتتى. پاتەمخان ئۇنىڭ بۇ ھالىتىگە قاراپ، خىجىللىقتىن تىلەمچىلىك قىلىپ پۇل تېپىشقا كەتكەن بولسا كېرەك، دەپ ئويلىغانىدى. ئەكسىچە ئۆز ۋەدىسىگە خىلاپ ھالدا بۇ ئۆيگە كېلىپ، مەستۈرەنى پاراكەندە قىلىدىغانلىقىنى خىيالىغىمۇ كەلتۈرمىگەنىدى.

پاتەمخان خىيالىدىن بېشىنى كۆتۈرۈپ ئۇلۇغ - كىچىك تىنىدى. لەۋلىرى تىترەپ، كۆزلىرى ياشقا تولدى.

- شۇنداق قىلىپ، - دېدى مەستۈرە ئۆز سۆزىنى قايتا تەكىتلەپ، - مېنىڭچە، ئۇنىڭ بىلەن تاكالاڭشىڭىز ئىش تېخىمۇ بۇزۇلىدۇ. ياخشىسى، پۇل بىلەنلا كۆڭلى تىنىدىغان بولسا، قانچە ئالىمەن دېسە، شۇنچىلىك بېرەي، شەرت بوسۇغامغا قايتا ئاياغ باسسۇن. سىزمۇ ئۆيىڭىزگە قايتىپ، ئۇنىڭ خىزمىتىنى قىلىڭ.

- شۇنچە چىرايلىق ئۇچرىشىپ، بۇنداق ئايرىلىشماق، ماڭا ئەلەم بولىدۇ. مەن ئۇ تەلۋىنى ئەيۋاشقا كەلتۈرۈشنىڭ باشقا چارىسىنىمۇ ئويلاپ باقاي، يامىنىغا كەلسە، ئۇنىڭ كۈندىلىك ھارىقى ئۈچۈن پۇل بېرىپ تۇرساملا، ئاغزى ئېتىلىدۇ.

- باق، باق، پاتەمخان! سىز ئۇنىڭغا بىر ئۆمۈر ھاراققا پۇل تېپىپ بېرىپلا ئۆتەلەمسىز؟ «جان بار يەردە قازا بار» دېگەندەك تۇرمۇشتا ھەر خىل ئىشلار بولۇپ تۇرىدۇ. شۇڭا تۇرمۇشىڭىزنى كاپالەتكە ئىگە قىلىدىغان بىرەر ئىشنىڭ پېشىنى تۇتۇشنى ئويلىنىپ كۆرۈڭ. ئۆپكە - ھېسىپ قۇيۇپ سېتىشىمۇ ئارتۇقچە دەسمايە تەلەپ قىلمايدىغان ئىش. كاۋاپچىلىق قىلىشىقىمۇ، گازىر - پۇرچاق ئېلىپ - سېتىشىقىمۇ بولىدۇ. ئەگەر ماقۇل كۆرسىڭىز ئېرىڭىز بىلەن مەسلىھەتلىشىپ، ئۇنى بۇ ئىشقا قىزىقتۇرۇڭ. مەن سىلەر ئۈچۈن 2000 يۈەن دەسمايە مېلىپ بېرەي.

مەستۈرەنىڭ سۆزلىرى پاتەمخاننى ئويلىاندۇرۇپ قويدى. بىرەر تىجارەتنىڭ پېشىنى تۇتۇۋالسىلا، تاپقان پايدىسىنى دەسمايە قىلىپ بولسىمۇ، تەلۋە ئېرىنىڭ ئاغزىنى تۇۋاقلمايلايدىغانلىقىغا ئۇنىڭ كۆزى يەتتى. شۇنىڭ بىلەن ئۇ مەستۈرەنىڭ مەسلىھەتىگە ئۆز رازىلىقىنى بىلدۈرۈپ، بىر يىلدىن ئارتۇقراق تۈز تەمىنى تېتىغان بۇ ئۆيىنىڭ ئاخىرقى خىزمەتلىرىنى قولىدىن چىقىرىۋېتىش ئۈچۈن ئەتىسىدىن باشلاپ ئۆي قېقىش، كىر - قات يۇيۇش، كىيىم - كېچەكلەرنى دەزماللاش بىلەن بولۇپ، ئۈچ - تۆت كۈننى بەكمۇ ئالدىراشچىلىقتا ئۆتكۈزدى. 5 - كۈنى كەچتە ئۇزاقتىن بۇيان مەستۈرە يولغا قاراپ كەلگەن مەسئۇد چامادانىنى كۆتۈرگىنىچە كىرىپ كەلدى. ئۆي بايرام تۈسىگە كىردى. ئۈچ - تۆت كۈنگىچە مەسئۇدنى يوقلاپ، يىراق - يېقىندىن كەلگەن دوست - يارەنلەرنىڭ ئايىقى ئۈزۈلمىدى. پاتەمخان مەي قورۇش، تاماق ئېتىش ھەلەكچىلىكىدە ئائىلىسىگە بېرىشىقىمۇ ۋاقىت چىقىرالمىدى. مەستۈرە بولسا، بايرام كۈنىدىكىدەك ياسىنىپ، ئاشخانا بىلەن مېھمانخانا ئارىلىقىدا ئاش - تاماق توشۇش، چاي قۇيۇش ئالدىراشلىقىدا پۈت - قولى يەرگە تەگمەي يۈگۈرۈپ يۈرەتتى. ئۇنىڭ چىرايى كۈندەك ئېچىلغان بولۇپ، مەخمۇدنىڭ دادىسىغا يېپىشىپلا ئالغانلىقىدىن خۇشال ئىدى. مەسئۇد مەخمۇدنى باغرىغا بېسىپ، ئۇنىڭ ئۇمىق يۈزىگە ھېلىدىن ھېلىغا سۆيەتتى. ئۇنىڭ ئۆزىگەلا ئوخشىغانلىقىنى ئېيتىپ، ئۇنىڭ تاتلىق

قىلىقلىرىنى مېھمانلارغا كۆز - كۆز قىلىش ئۈچۈن، ئۇنى چۈچۈك تىللار بىلەن ئەركىلىتىپ، گەپكە سالاتتى. مەخمۇد گەرچە يېقىملىق گۈلگىراپ «داد - دا» دېگەندىن باشقىنى ئېغىزغا ئالالمىسىمۇ، دادا بولۇشقا ئىنتىزار بولۇپ كەلگەن مەسئۇد ئۈچۈن شۇ بىر ئېغىز سۆزنىڭ ئۆزىلا كۆپايە ئىدى. چۈنكى ئۇ ئۆز ئارزۇسىغا يەتكەنىدى. بۇنىڭدىن ھاياجانغا كەلگەن مەسئۇرە قىن - قىنىغا پاتماي قالغان بولسىمۇ، لېكىن تەلتۆكۈس ئېتىلىپ كەتمىگەن «يوچۇق» نى پات - پاتلا ئېسىگە ئېلىپ، پاتەمخاننى ھېلىقى مەسلىھەتنى تېزىرەك پىشۇرۇپ كېلىشكە ئۈندەپمۇ قويايتتى. لېكىن ئايىغى ئۈزۈلمەيۋاتقان مېھمانلارنى كۈتۈشتە يالغۇزلۇق قىلىپ قالماسلىق ئۈچۈن پاتەمخانمۇ ئالدىراۋاتقان ئۇ ئىشقا ۋاقىت چىقىرىپ بېرەلمەيتتى. شۇنداق قىلىپ ھەش - پەش دېگۈچىلا ئارىدىن بىر ھەپتە ئۆتۈپ كەتتى - دە، ئۇلار ئەنسىرەپ كېلىۋاتقان «يوچۇق» تىن ئاخىرى بالا تاشتى.

بۇ يەكشەنبە ئەتىگىنى بولۇپ، تالادا لەپىلدەپ قار يېغىۋاتاتتى. پاتەمخان تاتلىق ئۇخلاۋاتقان ئىككى بالىسىنى ئويغىتىۋەتمەي، ئۆزى ياتقان ئۆي بىلەن مېھمانخانىنى بىر ئاز تۈزەشتۈرۈپ قويۇپ، ئەتىگەنلىك ناشتا تەييارلاش ئۈچۈن ئاشخانىغا كىرىپ كەتتى. ئۇ سەيلەرنى يۇيۇپ، ئەمدىلا توغرىماقچى بولۇپ تۇرغىنىدا ئىشىك توساتتىن تاقىلداپ قالدى. ئۇ ئالدىراپ ئاشخانا ئۆيدىن چىقىشىغا، ئىچكەركى ئۆيدىن مەسئۇد مۇ چىقىپ قالدى - دە، بېرىپ ئىشىكنى ئاچتى. پاتەمخان كەلگۈچىنىڭ كىملىكىگە قاراپمۇ قويماي، ئاشخانا ئۆيگە قايتىپ كىرىپ ئۆز ئىشىنى داۋاملاشتۇرۇۋەردى. لېكىن مىنۇت ئۆتمەي كەلگۈچىنىڭ ئاۋازىدىن قانداقتۇ بىر بالا - قازانى سەزگەندەك يۈرىكى جىغىمىدە قىلىپ قالدى. بۇ ئۇنىڭ ئېرىنىڭ ئاۋازى ئىدى. تۈزۈتسىزلا ئېيتىلىۋاتقان قوپال سۆزلەر ئۇنىڭ ھازىرلا تۆت سەر ئىچىپ كەلگەنلىكى ياكى ئاشخامى مەستلىكىدىن تېخى مەگىمگەنلىكىنى بىلدۈرۈپ تۇراتتى.

- بىرەر ئىشىڭىز بارمىدى؟ - دېدى مەسئۇد ئۇنىڭغا ئىشىك ئالدىدىلا، - مەن سىزنى تونۇمىدىمغۇ!

- خىيالىڭىزدا مېنى بۇ ئۆيگە خاتا كىرىپ قالدى، دەپ ئويلاۋاتقان ئوخشىماسىز، ئەپەندىم؟ بىلىپ قويۇڭ، مەن ئۇنداق خاتا كىرىپ قالمىدىغانلاردىن ئەمەس. -
 - ئۇنداقتا، ئۆزىڭىز كىم بولىسىز؟
 - سىز كىم، نېمە ئىشىڭىز بار، دەۋاتامسىز؟ ھا... ھا... ھا...
 ئۇ ساراڭلارچە قاقاقلاپ كۈلدى. بۇنىڭدىن ئۆزلىرى ئەنسىرەپ كەلگەن «يوچۇق» تىن تاشىدىغان بالانى ئالدىنىلا سەزگەن پاتەمخان ئۇنىڭ ئاغزىنى تۇۋاقلىماقچى بولۇپ يۈگۈرۈپ چىقتى. -
 - خاپا بولماڭ، ئەپەندىم، - دېدى ئۇ مەسئۇدنىڭ ئالدىغا ئۆتۈپ يېلىنغان ئاھاڭدا، - بۇ مېنىڭ ئېرىم بولىدۇ.

- سىزنىڭ ئېرىڭىز؟
 مەسئۇد ھەيرانلىق بىلەن چەكچەيگەن كۆزلىرىنى بىر پاتەمخانغا، بىر ئۇنىڭ ئېرىگە تىككىنچە تالڭ قېتىپ تۇرۇپ قالدى. ئۇ شۇنداق كېلىشكەن چېچەن ئايالنىڭ بەدبەشىرە، مەينەت بىر تەلۋىنىڭ خوتۇنى بولۇپ قالغانلىقىنى ئەقلىگە سىغدۇرالمىغانىدى. -
 - شۇنداق، بۇ مېنىڭ ئېرىم، تايىنلىق مېنى ئىزدەپ كەلگەن گەپ. ئىشقىيىمدا...
 پاتەمخان شۇنداق دېدى - دە، ئۈستىبېشىدىكى قارىمۇ قاقماي، خۇددى قاردىن ياسالغان ھەيكەل

غەزەب بىلەن كىرىپ كەلدى. ئۇ كارىۋاتنىڭ لىۋىدا ئولتۇرغان مەستۈرەنى مۇرىسىدىن سىلكىپ قوپۇرۇپ، ئۆزىگە يول ئاچتى - دە، تاتلىق ئۇخلاۋاتقان مەخمۇدنىڭ چىرايىغا سەپسىلىپ تىكىلدى. روھى چىقىپ كەتكەندەك تاتىرىپ كەتكەن مەستۈرە ئۇنىڭ نېمە ئۈچۈن شۇنداق تىكىلىۋاتقىنىنى چۈشىنەلمەي، تاشقۇسى بالا - قازاننىڭ ۋەھىمىسى بىلەن تىترەپ تۇرغىنىدا مەسئۇد ئورنىدىن ئاستا تۇردى - دە، غەزەپ چاقناپ تۇرغان كۆزلىرىنى مەستۈرەگە مىختەك قادىدى.

- ئېيتە، بۇ بالىنى كىمدىن تاپتىڭ؟

- پاتەمخاننىڭ ئېرى ھەممىنى ئېيتىپ بەرگەندۇ، يەنە نېمىدەپ مەندىن سورايسىز؟

- دېمەك، بۇنى ئۇنىڭدىن تاپقانلىقىڭغا ئىقرار كەنسەن - دە! ۋۇي، ئىپلاس بۇزۇق!

«چال» قىلغان شاپىلاق ئاۋازى بىلەن تەڭ مەستۈرە يەرگە يىقىلدى. پاتەمخان يۈگۈرۈپ بېرىپ

ئۇنى يۆلىدى - دە، مەسئۇدنىڭ قايتا قول سالماسلىقى ئۈچۈن ئۇنى ھىمايىسىگە ئالدى.

- نېمىلەرنى دەۋاتىسىز، ئەپەندىم، سىز ئۇ ئىپلاسىنىڭ سۆزىنى خاتا چۈشىنىپ قاپسىز. ئەھۋال

ھەرگىز ئۇنداق ئەمەس.

- ئۇنداق بولمىسا، توغرىسىنى سەن ئېيتە، قېنى!

- خەقنىڭ خوتۇنىنى نېمىدەپ «سەن» لەيسىز، - دېدى مەستۈرە مەسئۇدنىڭ گۇناھسىز پاتەمخانغا

بىھۇدە ئازار بېرىۋاتقانلىقىغا چىداپ تۇرالماي، - ھەممە ئادەم مەن ئەمەس، نېمە دېسىڭىز بولۇۋېرىدىغان.

- ئەمەس، بۇنىڭ ئېرى بىلەن يۈزلىشەلمەسەن؟

- يۈزلىشىپ يۈزلەشمەي خۇدۇكىم بارمىدى؟! قېنى چاقىرىڭ!

مەسئۇد تەلۋىنى چاقىرىپ كىردى. تەلۋە ئۆزىنىڭ بىر ئېغىز سۆزى بىلەن پۈتۈن بىر ئائىلىدىكى كىشىلەرنى ساراسىمىگە سېلىۋەتكەنلىكىدىن ھەيران بولۇپ، جىددىيلەشكەن، تاتارغان، غەزەبلەنگەن چىرايىلارغا بىر - بىرلەپ قاراپ چىقتى. ئۇ مەسئۇدقا پەقەت: «سىلەر مېنى بۇنچىلىك چەتكە قېقىپ كەتمەڭلار، مەن بولمىسام بۇنچىلىك بالا سىلەرگە نەدە تۇرۇپتۇ، بالا مېنىڭ، يالغان بولسا، ئەينەككە قاراپ، چىرايىڭىزنى ئۇنىڭ بىلەن سېلىشتۇرۇپ بېقىڭ» دېگەن سۆزنىلا قىلغانىدى. شۇنىڭ بىلەن مەسئۇد ئوشۇق - تۆشۈك گەپ قىلمايلا مەستۈرەنىڭ ھۇجرىسىغا چىقىپ كەتكەنىدى. بۇ بىر ئېغىز سۆزنىڭ بۇنچىلىك پاراكەندىچىلىك پەيدا قىلغانلىقىدىن چۆچۈگەن تەلۋە: «ئەر خوجايىن ئىسكەتمىگە قاراپ، مەندەك بىر تەلۋىنىڭ بالىسىنى بېقىشنى لايىق كۆرمىسە كېرەك، ئەمدى ئال بالاڭنى، نەگە ئاپارسەڭ، ئاپار، دەۋەتسە ھاراققا پۇل ئۈندۈرەلمەيدىغان بولدۇم - دە» دېگەنلەرنى كۆڭلىدىن كەچۈردى.

- قېنى، باياتىن ماڭا دېگەن سۆزلىرىڭىزنى مەستۈرەنىڭ ئالدىدا تەكرارلاپ بېقىڭا، - دېدى

مەسئۇد تەلۋىگە تىكىلىپ.

- بۇنى تەكرارلاشتىن قورقىدۇ دەمىسىز، ئەلۋەتتە بالا مېنىڭ.

- ئاڭلىدىڭمۇ، مەستۈرە، بۇنىڭغا نېمە دەيسەن؟

- مېنى بۇ كىشى بىلەن يۈزلەشتۈرۈشىڭىزدىكى مەقسىتىڭىز ھازىرقى «ئىپلاس، بۇزۇق» دېگەن

سۆزىڭىزنى ئىسپاتلاش ئۈچۈن بولسا كېرەك. شۇنداق ئويلىسىڭىز «يارا ئۈستىگە تۈز سەپكەن» دەك

بولسىمىز، خالاس. مەندە خاتالىق بارمۇ دېگەندە، ئەلۋەتتە بار، بۇ بولسىمۇ ئۆزۈمنىڭ «تۇغماس» ئەمەسلىكىمنى ئىسپاتلاش ئۈچۈن ساختا قورساق كۆتۈرۈش، ئەمەلىيەتتە بولسا، ھەقىقىي قورساق كۆتۈرگەن كىشى مانا بۇ پاتەمخان. مۇشۇ نۇقتىدىن ئېيتقاندا، بالا ئەلۋەتتە ئۇنىڭ ئېرىنىڭ بولىدۇ. دېمەك، ئۇنىڭ ئېيتقانلىرى راست.

- مۇنداق دېگىن، - مەسئۇد ئۆتكەن ئىشلاردىن قاتمۇ قات ھېكايىلەرنىڭ چىقمۇ ئاتقانلىقىدىن ھەيران بولۇپ، مەستۈرەنىڭ ياش يۇقى كۆزلىرىگە تىكىلدى. بۇ كۆزلەر گەرچە ياش بىلەن غۇۋالىشىپ تۇرسىمۇ، تېگى - تېگىدىن تىنىق ئاسماندەك ئۆزىنىڭ پاك ۋە غۇبارسىزلىقىنى نامايان قىلىپ تۇراتتى. مەسئۇد شۇنچە ئويلاپمۇ، ئۇنىڭ مۇشۇنچىلىك خۇپىيانە ئىشلارغا تەۋەككۈل قىلغانلىقىغا ئىشەنگۈسى كەلمىدى، - ئۇنداقتا بۇ ئىشنى مەڭگۈ سىر پېتى ساقلاپ كېتەلەيتتىڭمۇ؟
- ئائىلىمىزنىڭ بەختى ئۈچۈن شۇنداق قىلىشنى خالايتتىم. لېكىن سىر پېتى قالىدىغان نەرسە بولمايدىغان ئوخشايدۇ.

مەسئۇد بۇرۇلۇپ، نېمە قىلارنى بىلمەي بۇرنىنى كوچىلاپ تۇرغان تەلۋىگە تىكىلدى.
- ئەمدى قانداق قىلماقچىسىز؟ بالىڭىزنى ئېلىپ كېتەمسىز؟
- ياق - دېدى پاتەمخان ئالدىراپ، - مەن ئۇنى كۆڭلى - كۆكسۈمدىن چىقىرىپ مەستۈرەگە ئاتىۋەتكەن. بۇنىڭ بالىدا قىلچە ھەقىقىي يوق.
- شۇنداقتىمۇ؟ قېنى ئۆزى بىر نېمە دېسۇن.

- مەن، - دېدى تەلۋە دۇدۇقلاپ، - ھەر قايسىڭلاردەك گەپكە ئۇستا ئەمەس، دېمەكچى بولغىنىم، ماڭىمۇ ئانچە - مۇنچە قاراپ قويساڭلار.
- قېنى، كۆڭلىڭىزگە پۈككىنىڭىزنى ئېيتىۋېرىڭ.

- ماڭا پۇل كېرەك، بۇنى باشقىچە چۈشەنمەي ئۆز ئارا ياردەم دېگەن مەنىدە چۈشەنسىڭىزلا، قانچىلىك بېرىشىڭىزدىن قەتئىينەزەر، ئاتىغىنىڭىزنى بىراقلا بېرىۋەتسىڭىز بولۇۋېرىدۇ.
غەزىپى ئىچ - ئىچىدىن تېشىپ تۇرغان مەسئۇدقا تەلۋىنىڭ بۇ سۆزلىرى بەكمۇ كۈلكىلىك تۇيۇلدى. لېكىن ئۇ قاپقىنىمۇ ئاچماي، تەلۋىگە يەنە تىكىلدى.
- ئەگەر بالىڭىزنى كۆتەرتىپلا قويسامچۇ؟

- ئومۇم بولىدۇ، - دېدى تەلۋە زەھەرلىك كۈلۈپ، - لېكىن بۇ ھىممىتىڭلار ئۈچۈن پۈتۈن شەھەر خەلقى ئۆزلىرىنى ئەمەك قىلىدىغان سۆز - چۆچەككە ئېرىشىدۇ. بۇنى ئۆزىڭىزگە لايىق كۆرسىڭىزلا...
- ئەمەس، شۇنداق بولسۇن، بالىڭىزنى ئېلىپ كېتىڭ.

- خوپ، - تەلۋە ئارتۇقچە تاكالىشىپ تۇرمايلا تاتلىق ئۇخلاۋاتقان بالىغا قاراپ ماڭدى. جىددىيلىشىپ تۇرغان مەستۈرە بىلەن پاتەمخان ئۇنى تەڭلا توستى.

- ئۆت نېرى! - دېدى پاتەمخان ئۇنى مەيدىسىدىن ئىتتىرىپ.
- قانچە ئالىدىغىنىڭىزنى ئېيتىڭ، پۇلنى مەن بېرىمەن، - دېدى مەستۈرە ئۇنىڭ كۆزىگە مىختەك قارىلاپ.
- ئىككى «توقماق» بولسىلا كۇپايە، - دېدى تەلۋە تەلۋىلىك بىلەن ھىجىيىپ، - قانداق، ئاز

بولۇپ قالمىغاندۇ، خوتۇن؟
 - ۋۇي، بالاخور ئەرۋاھ، مەككىنىڭ رۇدۇپىيى، پېشانەمگە پۈتۈلگەن ئاپەت! قانداقمۇ قۇتۇلارمەن سەن مەرەزدىن؟!

پاتەمخان ئون سېلىپ يىغلىغىنىچە ئۇنىڭ ياقىسىغا ئېسىلىپ، يۈزىگە بىر شاپىلاق سالدى. مەسئۇد تاقەت قىلالماي ئارىغا كىردى. شۇ ئەسنادا مەستۈرە ھەربىرى مىڭ سوملۇقتىن ئىككى باغلام پۇلنى كۆتۈرۈپ چىقىپ، تەلۋىگە سۈندى.
 - مانا، ئېلىڭ.

تەلۋە بىلەن پاتەمخان تەڭلا چاڭ سېلىپ، ھەر بىرى بىر باغلامدىن پۇلغا ئېرىشتى. نېمە قىلارنى بىلمەي تۇرۇپ قالغان مەسئۇد غەزەپتىن يېرىلغىدەك بولۇپ، ئۇيان - بۇيان ماڭدى، يانچۇقىدىن تاماكا چىقىرىپ چەكتى، ئاندىن ئۇلارنى تاشلاپ، مېھمانخانا ئۆيىگە چىقىپ كەتتى.
 - «قوينۇمدىن تۆكۈلسە، قونچۇمغا چۈشەر» دېگەندەك بولدى خوتۇن، - دېدى تەلۋە بولۇپ ئۆتكەن ئىشلارنى قاپتىلىغىمۇ ئالماي، - سەن مىڭ سوم، مەن مىڭ سوم، بولدى، بۇمۇ غەنىمەت، خوش ئەمەس، مەن كەتتىم.

تەلۋە ھىجايغىنىچە، ئىشىكىنى ئېچىپ چىقىپ كەتتى. قاققان قوزۇقتەك تۇرۇپ قالغان ئىككى ئايال بىر - بىرىگە قاراشقانچە ھالسىزلىنىپ، تۇرغان جايىدىلا ئولتۇرۇپ قالدى.
 بۇ چاغدا مەسئۇد مېھمانخانا ئۆيدە ئۈزىمەي تاماكا چېكىپ، توختىماي ئۇيان - بۇيان ماڭاتتى. ئاغزى قۇرۇپ، بېشى ئايلىناتتى. كۆز ئالدىدا بولۇپ ئۆتكەن ئىشلار تۇرۇپ ئۇنى غەزەپكە كەلتۈرسە، تۇرۇپ ھەيرانلىققا سېلىپ، قەلبىدە چۈشىنىكسىز سوئاللارنى ئويغىتاتتى. سەمىمىي، مۇلايىم، ئوچۇق-يورۇق ئايالنىڭ ئىككى يىلغا يەتمىگەن ۋاقىتتا مۇشۇنداق مۇرەككەپلىك ئىچىگە شۇڭغۇپ كىرىپ، ئاجايىپ ئويۇنلارنى ئوينىغانلىقى ئۇنى تېخىمۇ ھەيرەتكە سالاتتى.

ئۇ مەستۈرنىڭ «ھامىلدار» بولغاندىن باشلاپ، مەخمۇدنى تېلېفوندا «سۆزلەتكەن» ۋە ئۇنىڭدىن كېيىنكى خەتلەردىكى «ئانا» لىق ھېسسىياتلىرىنى، ئۆزىنىڭ «ئاتا» بولۇش خۇشاللىقىدا كىرىپكە قاقماي تاڭ ئاتقۇزغان «بەخت» لىك كۈنلىرىنى ئەسكە ئالدى. بۇ ھەقىقەتەنمۇ ئۇنىڭ ھاياتىدىكى پەخىرلىك كۈنلىرى ئىدى. لېكىن بۇنىڭ ئالداش، ئالدىنىش ئۈستىگە قۇرۇلغان ساختا كۆرۈنۈش ئىكەنلىكىنى بىلگىنىدە، بولۇپمۇ كىشى قاراڭغۇدا كۆرسىمۇ تېنى شۈركەنگىدەك بىر ساياقنىڭ «مەن بالىنىڭ ئاتىسى» دەپ ھەق - تەلەپ دەۋاسى قىلىپ، ئۇنىڭ ئالدىدا گەۋدەسىنى مەغرۇر كېرىپ تۇرغىنىنى كۆرگىنىدە، چىدىغۇسىز ئەلەم ۋە خورلۇق ھېس قىلىپ، ئۆزىنى قويدىغان جاي تاپالماي قالدى.
 مەستۈرەگە بولغان غەزىپى تونۇردەك يېلىنجاپ، ئۇنى ئۆز ۋاقتىدا قويۇۋەتمىگەنلىكىگە قاتتىق پۇشايمان قىلدى.

ئىشىك تىرىقلاپ، ئۇنىڭ خىيال دېڭىزىنى چالغىتىۋەتتى. ئۇ كەينىگە بۇرۇلۇپ پاتەمخاننىڭ ئىككى بالىسىنىڭ مەخمۇدنى ئىككى ياندىن يېتىلگىنىچە خۇشال ئېلىپ كىرىۋاتقانلىقىنى كۆردى. ئۇخلاپ ئۇيقۇسى قانغان مەخمۇد مۇ بەكلا خۇشال ئىدى. ئۇ ئاناردەك قىپقىزىل ئىككى مەڭزىدىن يالقۇن چاقنىتىپ، غۇنچىدەك لەۋلىرىدىن گۈل ئېچىلدۈرگىنىچە، يېڭىدىن يېتىلىۋاتقان ئىككى تال چىشىدىن ئۈنچىدەك نۇر چاقنىتىپ: «داد - دا» دېگىنىچە مەسئۇدقا كۈلۈپ، تەلپۈنۈپ كېلىۋاتاتتى. ئازابلىق خىيال دېڭىزىدىن

يېڭىلا بېشىنى كۆتۈرگەن مەسئۇد بۇ يېقىملىق كۆرۈنۈشنى قەلبىگە سىغدۇرالمىدى. خىيالدا بۇمۇ ساختا، ئەڭ بولمىغاندا ئاشۇ ساختا كۆرۈنۈشنىڭ سايسى بولۇپ تۇيۇلۇپ، غۇزۇدا ئاچچىقى كەلدى.

- نېمە بار مەنلەرگە بۇ يەردە، - دەپ ۋارقىردى مەسئۇد ئاشۇ ئاچچىقتا، - مال كېتىش! ئۇنىڭ ئاۋازى شۇنداق قوپال ۋە دەھشەتلىك چىقتىكى، بۇنداق بۇلارنى ئويلىمىغان ئۈچ بالا قورققىنىدىن ئارقىغا بىردىنبىر كەتتى. دە، خۇددى ئالۋاستىغا يولۇققاندىكى ئۇن سېلىپ يىغلىغانچە ئالدىراپ چىقىپ كەتتى. ئۇلارنىڭ يىغىسىغا چىدىمىغان مەستۈرە ئوقتەك ئېتىلىپ كىرىپ، بىردىنبىر پارتىلىدى:

- بالىلارنى بۇنچىۋالا قورقۇتقىچە، دەيدىغىنىڭىزنى ماڭلا دەسلىڭىز بولمامدۇ، نېمىدېگەن قاملاشمىغان قىلىق بۇ!

- ھەرقانچە قاملاشمىغان بولسىمۇ، - دەپ مەسئۇد مۇ چىشلىرىنى غۇچۇرلىتىپ، - خۇپىيانە ئىش قىلغاندىن مەڭ تۈزۈك.

- شۇلىمۇ؟ قېنى، يەنە دەڭ، قورسىقىڭىزنى بىراقلا بوشتىۋېلىڭ! - سەن ھېچ نەرسىگە ئورۇن قالدۇرمىغان تۇرساڭ، ساڭا يەنە نېمە دېگۈلۈك، ياخشىسى، مەن بىلەن تاكالاڭما.

- مەن قىلغىنىمدىن تانمايمەن. پەقەت ئۇسۇلىملا خاتا بولدى. - مېنى ئالداشقا پېتىنغانلىقىڭمۇ ئۇسۇلىڭدىكى خاتالىقمۇ؟

- سىز ئوقۇشقا كېتىپ، ئىككى ئايدىن كېيىن پاتەمخان بىلەن يولۇقۇپ قالدىم، شۇ چاغدا ئۇنىڭ مەخمۇدقا ئېغىر ئاياغ بولغىنىغىمۇ ئىككى ئاي بولغانىكەن. بىز خېلى مۇڭداشقاندىن كېيىن ئۇ مېنىڭ تۇغماسلىق دەردىدە ئازابلىنىپ يۈرۈۋاتقانلىقىمغا ئىچ ئاغرىتىپ، سالامەت يەڭگىسە، بالىنى ماڭا بېرىدىغانلىقىنى ئېيتتى، مەن بالىنىڭ ئاسراندى ئىكەنلىكىنى باشقىلارغا ئۇقتۇرماستىن ئۈچۈن، ئۇنىڭ مەسلىھەتى بىلەن تەڭلا قورساق كۆتۈردىم. سىزگە ئۇقتۇرماستىكى سەۋەب تۇغالايدىغانلىقىمنى ئىپادىلەش ئارقىلىق بالىسىزلىق تۈپەيلىدىن سوۋۇشقا باشلىغان كۆڭلىڭىزنى قايتا ئىللىتىش ئىدى. - ئەمدىچۇ؟

- بولغۇلۇق بولدى. لېكىن مەخمۇدتىن كېچەلمەيمەن. ئەگەر سىز ئۇنى بالا قاتارىدا كۆرۈپ، مېھرىڭىزنى بېرەلسىڭىز سىز بىلەن ئۆي تۇتۇپ قالمايمەن. بولمىسا... - بولمىسا ئايرىلىپ كەتمەكچىمۇ؟

- بۇ سىزنىڭ كۆڭلۈمنى توغرا چۈشىنىشىڭىزگە، ئائىلىمىزنى قوغداپ قېلىشىڭىزغا ئويلاپ ئۆتكۈزگەن سەۋەنلىكىمنى كەچۈرۈش - كەچۈرمەسلىكىڭىزگە باغلىق. - ھە... ي... .

مەسئۇد جىددىيلىكتىن تىترەپ تۇرغان بارماقلىرى بىلەن تاماكا يۆگەپ چەكتى. ئورنىدىن تۇرۇپ، ئۇيان - بۇيان ماڭدى. تام - تورۇسلارغا، رەسىم جازىلىرىغا تىكىلدى. بۇ ئۇنىڭ بىرەر قارارغا كېلىش مەقسىتىدە ئويلىنىۋاتقانلىقىنىڭ بەلگىسى ئىدى. ئۇزاقتىن بۇيان ئۇنىڭ بۇ مەجەزىنى ياخشى چۈشەنگەن مەستۈرە تا ئۇ بىر تال تاماكنى چېكىپ بولۇپ، ئورنىغا كېلىپ ئولتۇرغىچە ئۇن - تىنىسىز كۈتۈپ ئولتۇرۇۋەردى. شۇ ئەسنادا ئىشىك تىرىقلاپ ئېچىلىپ، ئاقۇپ ئاكا بىلەن زۆھرە خۇشال كىرىپ كەلدى. ياش ئەر - خوتۇنلار ئىچكى زىددىيىتىنى ئۇلاردىن يوشۇرۇن ئۈچۈن دەرھال چىرايلىرىغا كۈلكە يۈگۈرتۈپ، مېھمانلارنى تۈرگە باشلىدى.

- تەتلىڭىزنى ئۆيدىلا ئۆتكۈزەمسىز نېمە، مەسئۇد؟! تالا - تۈزگە چىقىپ باقاي دېمەيسىزغۇ؟ - چاقچاق قىلدى ئاقۇپ ئاكا.

- ئۆينى بەك سېغىنغان بولسام كېرەك، - كۈلدى مەسئۇد.
- «ئۆز ئۆيۈمنىڭ خوشلۇقى، پۈت - قولۇمنىڭ بوشلۇقى» دېگەن شۇدە! - قۇۋۋەتلىدى زۆھرە.

- ياكى مەستۈرە رۇخسەت قىلمايۋاتامدۇ - يا؟ - چاقچىقنى داۋاملاشتۇردى ئاقۇپ ئاكا.
- نېمىدەپ رۇخسەت قىلمايدىكەن.

- كۆپرەك كۆرۈۋالاي، دەپچۈ.

ھەممەيلەن قاقچاقلاپ كۈلۈشتى.

- ئىككى ئالغان تەك ئۈرۈلمىسا ئاۋاز چىقامدۇ، - زۆھرەمۇ قىزىشىپ چاقچاققا كىرىشتى، - مەستۈرەنىڭمۇ تالادا كۆرۈنمىگىنىگە قارىغاندا، مەسئۇدەمۇ ئۇنى كۆپرەك كۆرۈۋالاي، دەپ تۇتۇۋالغان گەپ.

- دېمەك، «ئۆينى بەك سېغىنغان بولسام كېرەك» دېگىنىنىڭ تېگىدە گەپ بار ئىكەن - دە.

- ھا - ھا - ھا . . .

بىردەمدىلا كۈلكە - چاقچاق ئەۋجىگە كۆتۈرۈلۈپ، بايقى كۆڭۈلسىزلىكنىڭ ئىزناسىمۇ قالمىدى. مەستۈرە ئالدىراپ - تېنەپ چاي تەييارلاپ پاتەمخانغا بىر قانچە خىل سەينىڭ تەييارلىقىنى قىلىپ قويۇشنى تاپلىدى. ھەش - پەش دېگۈچە سەيمۇ تەييار بولدى. مەستۈرە رومكىلارنى چاقچاق ھاراق كەلتۈردى.

- قالتىسقۇ، - دەدى ئاقۇپ ئاكا كۈلۈپ، - بۇ نېمىلەر ئەمدى سىزنىڭ قوللىڭىزدىن چىقىدىغان بولۇپ قاپتىغۇ ياكى مەسئۇدنى تېخىچىلا مېھمان قاتارىدا كۈتۈۋاتامسىز؟!

- ئۇ تەرىپىمۇ بار، لېكىن ئۇزاق تارىخنى ئەسلىگەندە، بۇنىڭ تەمىنى سىزنىڭ ئۆيىڭىزدە بېلىپ قالغىنىم بويىچە ئۈزۈم قويۇپ ئىچمىسەم ئىسسىق باسام بولۇپ قالدى.

- ھا - ھا - ھا، قالتىس كەلتۈرۈۋالدىڭىز - دە، بۇنى.

مەستۈرەمۇ قالتىس كەلتۈرۈۋالغىنىغا خوش بولدى، چۈنكى ئۇ شۇ سۆزى ئارقىلىق مەسئۇدقا يېڭى تونۇشقان مەزگىللىرىنى ئەسلەتمەكچى بولغانىدى. مەسئۇدەمۇ ئۇنىڭ كۆڭلىدىكى دەرهال چۈشىنىپ، يەككە - يىگانە قالغان چاغلىرىدا زوق بىلەن ئەسكە ئالدىغان ئۇ كۆڭۈللۈك ئۇچرىشىشنى خىيالىدىن چاقماق تېزلىكىدە ئۆتكۈزدى. ئۇ چاغدا ئۇ بۇ سورۇننى ۋۇجۇدىغا ئىشقى ئوتىنى ياققان بۇ قىزغا ئۆز ئىشقىنى نامايان قىلىدىغان پۇرسەت، دەپ بىلگەنىدى. ئۇ ئادەتتە تىلغا ئېلىش تولىمۇ تەس بولغان بۇ بىر ئېغىز سۆزنى ھاراقنىڭ كۈچىگە تايىنىپ ئىزھار قىلىش قارارىغا كەلگەنىدى.

شۇڭا ئۇ مەستۈرەنىڭ ئىچىپ باقمىغىنىغا قارىماي، ئاق كۆڭۈل ئاقۇپ ئاكا بىلەن زۆھرەگە ماسلىشىپ، سۆز خەزىنىسىدىن ئاجايىپ چىرايلىق دۇردانىلارنى ئىزدەپ تېپىپ، كۈلكە - چاقچاق بىلەن ئۇنىڭغا ئىچۈرگەن. ئۆزىمۇ راسا ئىچكەن. دەر ھەقىقەت بۇنىڭ ئۈنۈمى كىتابخانغا مەلۇم بولغىنىدەك ئۇنىڭمۇ يادىدا. مەكتەپ مەيدانىدىكى ئايدىڭ كېچە، يالىڭاچ بىلەكلەرنىڭ بىر - بىرىگە تېگىپ يالقۇنلۇق بەدەننىڭ توك تەپكەندەك شېرىن جۇغۇلدشى، بىلەكلەرنىڭ گىرەلىشىش، ئىللىق سۆيۈشۈشلەر . . .

- ئۇھ!

- ھا - ھا - ھا! - ئاقۇپ ئاكا قاقچاقلاپ كۈلدى، - مەستۈرەنىڭ بوتۇلكىنى ئېلىۋالغىنى كۆڭلىڭىزگە كەلدىمۇ، نېمە؟ ئەجەپ ئۇھ تارتىپ كەتتىڭىزغۇ؟

- شۇنى دەيمىنا، - دەدى مەستۈرەمۇ كۈلۈپ، - ئۈنچىلىك يېرى بولسا، قېنى، مەرھەمەت. مەنمۇ سىزنىڭ قولىڭىزدىن ئىچىشكە تەشنا.

مەستۈرە كۆڭۈللۈك كۈلكە ئىچىدە ھاراق ۋە رومكىلارنى مەستۇدقا ئۇزاتتى، مەستۇد لەۋلىرىگە زورمۇ زور كۈلكە يۈگۈرۈتۈپ، رومكىلارنى ئاق ۋە قىزىل ھاراقلار بىلەن تولدۇرۇپ، ھەر بىرىنىڭ ئالدىغا قويدى. دە، ئۆزىگە تەئەللۇق رومكىنى كۆتۈرۈپ، ئورنىدىن تۇردى.
- ساق - سالامەت جەم بولغانلىقىمىز ئۈچۈن ئىچەيلى ئەمەس، مەڭگۈ ساق بولايلى، ئۆلمەيلى، خوشە!

- ياق - ياق، بولمىدى، - ئاقۇپ ئاكا قىزىقچىلىق قىلىپ ئۇنىڭ سۆزىدىن قۇسۇر چىقاردى، - مەڭگۈ ساق بولايلى، ئۆلمەيلى، دېگەنمۇ گەپمۇ؟ خىيالىڭىزدا بىزنى مەنتىقە بىلمەيدۇ، دەمسىز؟ سۆزىڭىزنى دەرھال تەھرىرلىۋېلىڭ.

- بۇ ئارزۇ، - دەدى مەستۇد كۈلۈپ، - ئۇنداق بولسا، ئۇزۇن ئۆمۈر كۆرۈش ئۈچۈن ئىچەيلى.
- ھە، بەللى! - تەستىقلىدى ئاقۇپ ئاكا، - ئەر - ئايال تەڭ قېرىپ، بالىلارنىڭ، نەۋرىلەرنىڭ قىزىقىنى تەڭ كۆرۈشنى تىلەپ ئىچەيلى.

- مېنىڭچە، - دەپ گەپ قىستۇردى زۆھرە، - ئالدى بىلەن بالىلارنى تۇغقان ئانىلار ئۈچۈن ئىچەيلى.

- تازا شەخسىيەتچىلىك بولدى - دە، بۇ، - كۈلدى ئاقۇپ ئاكا، - دادىلار بولمىسا، بالىنى سىلەر نەدىن تاپاتتىڭلار؟

- ئەمەس، - دەدى مەستۈرە كۈلۈپ، - ئانىلار دادىلار ئۈچۈن، دادىلار ئانىلار ئۈچۈن ئىچەيلى. ئادەتتىكى قەدەھ سۆزىنىڭ گەپ ئويۇنىغا ئايلىنىپ، بارا - بارا ئاتا - ئانىلارغا مەدھىيە ئوقۇشقا يۈزلىنىپ قېلىشى مەستۇدنى ئويلاندۇرۇپ قويدى. ئۇ، بالا بېقىۋالغانلارنىمۇ مۇشۇ كاتېگورىيىگە كىرگۈزگىلى بولامدۇ، دېگەنلەرنى خىيالىدىن ئۆتكۈزۈپ، ئويلىغانلىرىنى ئېغىزىدىن چىقىرىۋېتىشكە تاسلا قالدى. لېكىن سورۇن كەيپىياتىغا باشقىچە تەسىر بېرىپ قويماسلىق ئۈچۈن ئۆزىنى باستى. ئۇ چوڭقۇر خىيالغا چۆكتى. ئۇ ئەسلى ئۆز پۇشتىدىن تامغان پەرزەنتكە تەشنا ئىدى. لېكىن مەستۈرەنىڭ تۇغماس چىقىپ قېلىشى بىلەن بۇ ئارزۇسى كۆپۈككە ئايلاندى. بۇنى ئۇ خوتۇن ئالماشتۇرۇش ئۇسۇلى بىلەن ھەل قىلىش خىيالىغا كېلىشى ھامان، مەستۈرە بالا بېقىۋېلىش ئۇسۇلى بىلەن تاقابىل تۇردى. بۇنى مەستۈرەنىڭ ئۆيىنى بۇزماسلىق يولىدىكى ئىزدىنىشى دېيىشكە بولاتتى. ئەگەر مەستۇد پەيلىنى بۇزماي، قانداق قىلىش كېرەكلىكى توغرىسىدا مەستۈرە بىلەن كېڭەشكەن بولسا، مەستۈرەنىڭ بۇ ئۇسۇلى ئەينى يىللاردا ئەمەلگە ئېشىپ، بۇ چاقىچە ئۇلار تۆت - بەش ياشلىق بالىنىڭ ئاتا - ئانىسى بولۇپ قالاتتى. مەستۇد ئويلىنا - ئويلىنا مەستۈرەنىڭ خۇپىيانە ئىشلىرىنى ئۆزىنىڭ ئۇنىڭغا سەمىمىي بولمىغانلىقىدىن، دەپ بىلدى. ئەمدى قانداق قىلىش كېرەك؟ ئەگەر مەستۇد ئۇنىڭ خۇپىيانە ئىشلىرىنى ئاشكارىلاش ھېسابىغا ئۆيىنى بۇزۇۋەتسە، بىر قىسىم سۆز - چۆچەكچىلەرنىڭ ئالقىشىغا ئېرىشىشى مۇمكىن، لېكىن ئۇ مەستۈرەدەك پاك قىزغا ئېرىشەلمەيدۇ - يوق؟ ئۇ تۇرمۇشتا خۇددى نەسىللىك كالىدەك تۇغۇپ بېرىشنىلا بىلىپ، ئىككى ئاغىنىنى باشلاپ كىرسە، تۈزۈك كۈتەلمەيدىغان خوتۇنلارنىمۇ كۆرگەن. ئېرىگە بالىلىرىنى قوڭغۇراقتەك ئېسىپ قويۇپ، ئۇنىڭ ئەل - ئاغىنىلىرى بىلەن ئۇچرىشىشىمۇ توسقۇن بولىدىغان خوتۇنلارنىمۇ كۆرگەن. كۈنچىلىك قىلىپ، بويىغا يەتكەن بىرەر قىزى بار ئاغىنىلەرنىڭ ئۆيىگە كېلىشىگىمۇ يول قويمىدىغان خوتۇنلارنىمۇ كۆرگەن. ئاھ، خوتۇنلار، سىلەر ھەقىقەتەنمۇ ئاجايىپ بىر دۇنيا. ئايال ھەممە جەھەتتىن ئەر بىلەن مۇۋاپىق كەلمەسە، ئەرنىڭ تۈگەشكىنى شۇ. شۇڭا «ئەرنى

ئەر قىلىدىغانمۇ خوتۇن، ئەرنى يەر قىلىدىغانمۇ خوتۇن» دەپ بىكار ئېيتىمىغان. مۇشۇ نۇقتىدىن ئەرلەرمۇ ئۆزىنى دەڭسەپ كۆرۈشى كېرەك. ئۇ، خوتۇننى خوتۇن قىلىشى كېرەكمۇ ياكى ئوتۇن قىلىشى كېرەكمۇ؟ ئۇ مەستۈرنىڭ ھېچقانداق خوتۇنغا سېلىشتۇرۇپ بولمايدىغان ئاجايىپ ئالاھىدىلىكلىرىنى كۆز ئالدىغا كەلتۈردى. ئۇ، بۇ ئالاھىدىلىكلىرى بىلەن خورلۇق كۆرمەسلىكى كېرەك ئىدى. ئۇنى خورلۇققا سالغان تۇغماسلىقتىن ئىبارەت بىرلا ئاجىزلىقى. ئەگەر بۇ ئىش مەسئۇدنىڭ بېشىغا كەلگەن بولسىچۇ؟ مەسئۇد قانداق قىلاتتى؟ مەستۈرەچۇ؟

- ھا - ھا - ھا، - ئاقۇپ ئاكىنىڭ قوپال كۈلكىسى ئۇنى خىيالىدىن ئويغاتتى. ئۇ، ئۈچ كىشىنىڭ رومكىلىرىنى تۇتقىنىچە ئۆزىگە تىكىپ تۇرغانلىقىنى كۆرۈپ، ئۇيقۇدىن يېڭىلا ئويغانغان كىشىدەك سەل - پەل تەمتىرەپ قالدى، لېكىن چاندۇرمىدى. ئاقۇپ ئاكا غاراڭ - غۇرۇڭ ئاۋازىنى تېخىمۇ يۇقىرى كۆتۈرۈپ، چاقچىقىنى داۋاملاشتۇردى:

- مەستۈرە، - دېدى ئۇ كۈلگىنىچە، - ئېرىڭىزگە ئۇيقۇ دورىسى ئىچۈرۈپ قويىمىغانسىز، مۈگدەپلا تۇرىدىغۇ؟

- ياھى، - دېدى مەستۈرەمۇ كۈلۈپ، - بۇياق «يەتتە ئويلاپ بىر كېسىدىغان» كىشى، بەلكىم قەدەھ سۆزى ئۈستىدە ئويلىنىۋاتسا كېرەك.

- بىر رومكىغا مۇشۇنداق ساقلاتساڭلار، بىر بوتۇلكا ھارقىڭلارنى ئىچىش ئۈچۈن قونغىدەكمىز. قېنى تېزرەك دەڭلار، نېمە ئۈچۈن ئىچىمىز؟ - خوتۇنلار ئۈچۈن ئىچەيلى.

- بەللى ئاغىنە، مۈگدەشنىڭلاردا گەپ بار ئىكەن - دە!
- توغرىغۇ، - گەپكە ئارىلاشتى زۆھرە، - «قول قولنى يۇسا، قول قوپۇپ يۈزنى يۇيار» دېگەندەك سىلەر بىز ئۈچۈن ئىچسەڭلەر، بىزمۇ سىلەر ئۈچۈن ئىچمەيمىزمۇ.

- «سەن ياخشى، مەن ياخشى» دەيدىغانغا بۇمۇ ئەپلىك چارىكەن. قېنى ئەمەسە!
ئاقۇپ ئاكا قاقاقلاپ كۈلۈپ، رومكىسىنى ھەممە رومكىلارغا ئۇرۇشتۇرۇپ، تەشئالىق بىلەن سۈمۈردى.

سورۇن باشتىن - ئاخىر خۇشال كەيپىياتتا ئۆتتى. شۇ كۈنى كەچتە مەسئۇد مەستۈرە كۈتمىگەن ھالدا ئۇنىڭ قوينىغا كىردى. ئىككى باش بىر ياستۇققا قويۇلدى.

ئارىدىن بىر قانچە كۈن ئۆتتى، ئىككى باشنىڭ بىر ياستۇقتىن مەڭگۈ ئايرىلماسلىقى ئۈچۈن، ئۇلار بالىنى ئۆزلىرى باقماقچى بولدى. شۇنىڭ بىلەن پاتەمخان قايتۇرۇۋېتىلدى.

ئارىدىن بىر ئايچە ئۆتتى، مەسئۇدنىڭ تەتىل ۋاقتى توشۇپ، مېڭىشقا تەرەددۇت قىلىپ يۈرگەندە،

ئۇشتۇمتۇت پۇتى قايرىلىپ كېتىپ كېسەلخاندا يېتىپ قالدى. ئۇنىڭ پېيى سوزۇلغان ئىدى. بۇنداق كېسەل سۇنۇقتىنمۇ يامان بولسا كېرەك، ئاغرىق ئازابىدىن چىرايى سۇلۇپ، بىر ئاز ئورۇقداپمۇ قالدى.

ئۇنىڭغا ئۈچ ۋاقلىق تاماقنى ئۆيدىن توشۇپ، قاراۋاتقان مەستۈرەمۇ چارچىغانلىقتىنمۇ، ئىشقىلىپ ئولتۇرۇپ قوپسا بېشى قايدىغان، كۆڭلى ئېلىشىپ تاماققىمۇ قارىمايدىغان بولۇپ قالدى. مەسئۇد

ئۇنىڭدىن ئەنسىرەپ ئەھۋالنى دوختۇرلارغا ئېيتتى، دوختۇرلار مەستۈرەنى تەكشۈرۈپ كۆرۈپ، ئۇنىڭ ئېغىر ئايغ ئىكەنلىكىنى ئېيتتى. مەسئۇد ئۆز قۇلىقىغا ئىشەنمەي، مەستۈرەنىڭ ھاياجانلىق ياشلىرى

تۆكۈلۈپ تۇرغان كۆزلىرىگە تىكىلدى.

- راست، - دېدى مەستۈرە خۇشاللىق ياشلىرىنى ئاستا سۈرتۈپ، - بۇ شىپاخانىدىن بېرىلگەن



دورلارنىڭ خاسىيىتى بولسا كېرەك، مەن ئۇنى بىر يىلغىچە ئۈزمەي ئىچكەندىم. مەسئۇدنىڭ كۆزلىرىدىنمۇ ياش ئەگىدى. چىرايىدىن مەستۈرنىڭ سۆزلىرىنى تەستىقلاۋاتقاندەك قىلىشىمۇ، كۆڭلىدىن «تۇغماسلار بالا بېقىۋالسا تۇغىدۇ» دېگەن سۆز راست بولسا كېرەك، بۇ جەزمەن مەخمۇدنىڭ خاسىيىتى دېگەنلەرنى ئۆتكۈزدى. لېكىن تېشىغا چىقىرىشنى بىئەپ كۆرۈپ، مەستۈرنى يەڭگىل قۇچاقلاپ، پېشانىسىغا سۆيدى.

خاتىمە

7 - ئاي مەزگىللىرى، كۈن قايرىلغان چاغ، سالقىن شامال كۈندۈزكى ئىسسىقنى قوغلاپ، مەكتەپ بىناسى ئالدىدىكى گۈللۈكنىڭ خوش ھىدىنى دىماققا ئوراتتى. چىڭقى چۈشنى پەردىسى چۈشۈرۈۋېتىلگەن ئۆيلىرىدە ئۆتكۈزگەن مەكتەپ خادىملىرى ئەمدى ئىشىكلىرىنى ئېچىپ، گۈللۈك ئەتراپىدىكى ئارىسىغا ئورۇندۇق قويۇلغان دەرەخلەر ئاستىغا بىر - بىرلەپ توپلىشىپ، ئىللىق ھاۋانىڭ ھوزۇر بەخش پەيزىنى سۈرۈش ئۈچۈن كەچقۇرۇنلۇق ئەمىكىنى باشلىۋەتكەن ئىدى. بەزىلەر قارت، بەزىلەر شاھمات ئوينايىتى، بەزىلەر ئۆتكەن - كەچكەنلەر ئۈستىدە سۆزلىشىپ كۆڭلىنى ئاۋۇندۇرسا، بەزىلەر ئۆزئارا چاقچاقلىشىپ، خۇشال كۈلكە ئىچىدە يايىرىشاتتى.

مەسئۇد بىلەن مەستۈرەمۇ مەخمۇدنى يېتىلەپ چىقىپ كەلدى. ھەر ئىككىسى خېلىلا سەمىرىپ قالغان بولۇپ، چىرايىدا بەختىيارلىق جىلۋىلىنىپ توراتتى.

- دادا! دادا! كېپىنەك تۈتمەن، - يۇلقۇندى مەخمۇد گۈللۈككە يېقىنلاپ كېلىشى بىلەن گۈللەر ئۈستىدە ئۇچۇشۇۋاتقان كېپىنەكلەرگە تەلپۈنۈپ.

- توختا، بالام، مەن تۈتۈپ بېرەي.

مەسئۇد گۈللۈككە يېتىۋېلىش ئۈچۈن تېپچەكلەپ تۇرغان مەخمۇدنىڭ قولىدىن چىڭ تۇتقىنىچە،

ئۇنىڭغا ئەگىشىپ تېز - تېز مېڭىشقا باشلىدى.

- مېنىڭ قولۇمنى قويۇۋەت، بالام، - ئىلتىجا قىلدى مەستۈرە خېلىلا ئېغىرلىشىپ قالغىنى ئۈچۈن ئۆزىنى زورۇقۇشتىن ئاياپ، - داداڭ بىلەن كېتىۋەر!

شۇنداق قىلىپ ئۇلار ئىلگىرى - كېيىن بولۇپ، تۆمۈر سالاسۇن بىلەن قورشالغان گۈللۈككە يېتىپ كەلدى. بۇنىڭ بىلەن مەخمۇدنىڭ كۆزلىرىدىن ئوت چاقناپ، خۇشاللىقى ئىچىگە پاتماي قالدى.

- ئاۋۋۇنى، ئاۋۋۇ ئايروپىلانغا ئوخشاشنى، دادا!

ئۇ مەستۇدنى گۈللۈكنىڭ قاق ئوتتۇرىسىدا قۇياشنىڭ ئاخىرقى نۇرلىرىدا خۇددى سىمابىتەك يالتىراپ، گۈلدىن - گۈلگە قونۇپ، ئۇزۇن تۇمشۇقىنى تەگكۈزە - تەگكۈزمەيلا ئۆزىگە شىرنە يىغىۋاتقان گۈلچۈچۈچىنى تۇتۇپ بېرىشكە قىستىماقتا ئىدى. مەستۇد ئۇنى تۇتۇۋېلىشنىڭ ئانچە ئاسان ئەمەسلىكىنى بىلىمۇ، بالىنىڭ رايىنى قايتۇرماسلىق ئۈچۈن سالاسۇننى ئايلىنىپ، ھەر تەرەپكە تىنىمىسىز يۈگۈرمەكتە ئىدى. بۇنىڭدىن چەكسىز سۆيۈنگەن مەستۈرە گەرچە ئويان - بويان يۈگۈرمىسىمۇ، ھېسسىيات جەھەتتىن ئۇلار بىلەن تامامەن بىرلىشىپ، گۈلچۈچۈچىنىڭ قايىقا ئۇچۇۋاتقانلىقىدىن ئۇلارنى خەۋەردار قىلىپ تۇراتتى.

- مەستۈرە مۇئەللىم، خەت، سىزگە كەپتۇ.

پۈتۈن دىققىتى گۈلچۈچۈچى بىلەنلا بولۇپ كەتكەن مەستۈرە قۇلقىنىڭ تۇۋىدە قايتا تەكرارلىنىۋاتقان بۇ ئاۋازنى ئاڭلىماي، پەقەت ئېتىكى تارتىلغاندىن كېيىنلا ئارقىسىغا بۇرۇلۇپ، خەۋەرلىشىش بۆلۈمىدىكى ئەمەت ئاكىنىڭ يەتتە ياشلىق قىزىنىڭ ئۆزىگە بىر كوتۇپىرتىنى تەڭلەپ تۇرغانلىقىنى كۆردى.

- خەت؟

مەستۈرە ھەيرانلىق بىلەن كوتۇپىرتىنى قولغا ئالدى. ئۇ ئىككى يىلدىن بۇيان پەقەت مەستۇد بىلەنلا قويۇق خەت يېزىشىپ تۇراتتى. ھەدىسى بىلەن ھاممىسىغا جىددىي زۆرۈرىيەت بولمىسىلا، خەت يازمايدىغانلىقى ئۈچۈن ئۇلاردىنمۇ كۆپ خەت كەلمەيتتى. شۇڭا ئۇ مەستۇد ئوقۇشنى تاماملاپ قايتىپ كەلگەندىن بۇيان خەت يېزىش، خەت تاپشۇرۇپ ئېلىش دېگەنلەرنى تامامەن ئۇنتۇغانىدى.

ئۇ تەئەججۈپ ئىچىدە خەت ئىگىسىنىڭ ئادرېسىغا تىكىلدى - دە، يۈرىكى جىغىدە قىلىپ قالدى.

خەت جەنۇبىي شىنجاڭنىڭ مەلۇم بىر يېزىسىدىن كەلگەنىدى، ھەيران قالارلىق يېرى ئۇنىڭغا پاتەمخانىنىڭ ئىسمى يېزىلغانىدى.

شۇ پاتەمخانىمىدۇ؟ مەستۈرە مەخمۇدنىڭ ئانىسى پاتەمخانىنى ئەسكە ئېلىپ، ئۆز - ئۆزىگە ھەيرانلىق بىلەن پىچىرلىدى.

ئۇنىڭ پاتەمخانىنى ئۆيىگە قايتۇرۇۋەتكىنىگە بەش ئايدىن ئېشىپ قالغانىدى، شۇنىڭدىن كېيىن پاتەمخانىمۇ كەلمىدى، مەستۈرەمۇ سۈرۈشتە قىلىپ قويمىدى. ئومۇمەن ئالغاندا، تۇرمۇش سەھنىسىدە ئوينالغان جىددىي توقۇنۇشلۇق بۇ ئويۇننىڭ مۇشۇ يەردە تاماملانغانلىقى يېتەرلىك بولغانىدى. ئەگەر بۇ ئويۇن يەنىلا داۋاملاشسا، ئۇنىڭ نېرۋىلىرى ھەرگىزمۇ چىداشلىق بېرەلمىگەن بولاتتى. شۇنىڭ ئۈچۈنمۇ كۈتمىگەندە كەلگەن بۇ خەت مەستۈرەنى خېلىلا گاڭگىرتىپ قويدى. ئۇ تەئەججۈپ، تەشۋىش، ياخشى تىلەكلەر ئۆز ئارا گىرەلىشىپ كەتكەن زىددىيەتلىك خىياللار ئىچىدە كوتۇپىرتىنى يىرتىپ، خەتنى ئالدىراپ ئوقۇدى، خەت مۇنداق يېزىلغان ئىدى:

«ھۈرمەتلىك مەستۈرە خانىم! يىراقتىن يېزىلغان بۇ خەتنىڭ كۈتمىگەندە قوللىڭىزغا تېگىشى سىزنى ھەيران قالدۇرغاندۇ؟ سەۋەبى ئۆيىڭىزدىن مەيۈس ھالدا ئايرىلغان چېغىمدا مەنمۇ سىزگە بۇنداق يىراقتىن

خەت سالارمەن، دەپ ئويلىمىغاندىم. كۈنلار «خۇدا بەندىنىڭ رىسقىنى ھەر قايانغا چاچقىدەك، بەندىلەر ئۇنى تېرىپ يېمەكلىك ئۈچۈنلا سەرسان بولغىدەك، دەپ بىكار ئېيتىمىغانىكەن. مەن سىلەر تەرەپتىكى رىسقىنى تېرىپ ياكى تىلەپ يەپ بولدۇمۇ، ئىشقىلىپ ئۆز يۇرتۇمغا ئۇشتۇمتۇت يول ئېلىپ قالدىم. بۇنىڭغا ئېرىمنىڭ ۋاپاتى سەۋەب بولۇپ قالدى. ئۇنىڭ تىنىمىز ئىچىدىغىنى سىزگە مەلۇم. بولۇپمۇ ھېلىقى مىڭ سومنى قولغا ئالغاندىن كېيىن مەيخانە، ئاشخانلاردا كېچە - كۈندۈز، ھەتتا قونۇپ دېگۈدەك ئىچىدىغان بولۇۋالدى. مەن «قېنى، مۇڭگۈز - قۇلىقنىڭ چىققىدەك ئىچىۋال، دېگەن ئوي بىلەن ئۇنىڭ نەدە يېتىپ، نەدە تۇنىشى بىلەن كارىمۇ بولماي، ئىككى بالامنى بېقىپ يۈرۈۋېرىپتىمەن. كىم بىلسۇن، بىر كۈنى قاتتىق شۇرغان بولدى، ئەتىسى تاڭ بىلەن تەڭ ئورنۇمدىن تۇرۇپ، ئىشىكىنى ئىتتەرسەم ئېچىلمايدۇ، «شۇپەرغان ئىشىكىنى قار بىلەن كۆمۈۋېتىپتۇ - دە، دېگەن ئوي بىلەن تازا كۈچەپ بىر - ئىككى مۇرىدىۋېدىم، ئىشىك قىيا ئېچىلدى، قارىسام، ئېرىمنىڭ گەۋدىسى. پۇت - قولۇمدا جان قالماي، قىيا ئېچىلغان ئارىلىقتىن قىسىلىپ ئۆتۈپ، ئۇنىڭ ئۈستىگە ئۆزۈمنى ئاتتىم. ئۇ تامامەن مۇزلاپ، مۇردىغا ئايلىنىپ بولغانىكەن. نېمە قىلارمىنى بىلمەي قولىم - قوشنىلاردىن بىر قانچىسىنى ئويغاتتىم، ئۇلار ئۇنى كۆرۈپ، ھېچقانچىمۇ ئەجەبلىنىپ كەتمىدى، پەقەت: «خوۋلۇق كۆرمىگەن ئادەم ئىدى، ئاخىرەتلىكىنى خۇدا بېرەر، دەپ قويدى. مەن ئۇنى ئىچ - ئىچىمدىن يىغلاپ يەرلىككە قويدۇردۇم. نېمىلا بولمىسۇن، ئۇ مېنىڭ رىسقىمنى تىلەپ، تېرىپ يەپ، ھايات كەچۈرۈشىمگە پاناھلىق بەرگۈچى، نىكاھلىق ئېرىم، ئىككى بالامنىڭ ئاتىسى ئىدى. > ياماننىڭ ئوتى يامان < دېگەندەك ئۇنىڭ پىراقىدا يىغلاپ - قاقشاپ 40 كۈنى ئۆتكۈزدىم. ئاندىن: بۇنداق ئىچ ئاغرىقىدا سەرسان بولۇپ يۈرگەندىن كۆرە، نېمە كۆرسەممۇ ئۆز يۇرتۇمدا كۆرمەيمەنمۇ، دېگەن ئوي بىلەن يۇرتقا قايتىشىنى ئويلاپ قالدىم. بۇنىڭغا كۆپ ئىش كەتمىدى. چۈنكى قولۇمدا سىزدىن ئالغان 2000 سومغا يېقىن اقچا بار ئىدى. ئىككى بالامنى ئېلىپ، قاتناش ماشىنىسىغا ئولتۇردۇق - دە، يۇرتقا كېلىپ قالدىم. يۇرت لېنى خۇشال قىلدى، يېزىلىق ھۆكۈمەت بېشىمنى سىلدى. ئىككى بالامنى نوپۇسقا ئېلىپ، ئۈچ كىشىلىك قالدۇرۇق يەر بەردى. خۇدا ئاخىرقى رىسقىمنى مۇشۇ يەرگە چاچقان بولسىلا، بۇ يەردىن ھەرگىز ئايرىلماسلىقىنى تىلەيمەن.

گېپىم كۆپىيىپ كەتتى، دېمەكچى بولغىنىم، قىسقىغىنە ئارىلىقتا ئۆتكەن سەرسانلىقىمنى ئەسلىگىنىمدە، سىزنى تۇمان ئىچىدىن قولۇمدىن تارتىپ چىققان نىجادكارىمدەك ھېس قىلىمەن. ئۆتكەن ئىش ئۆتتى، خۇدا خاتىرجەملىكىمىزنى بەرسۇن. مۇبادا خەت يېزىشنى خالىسىڭىز، ئائىلىڭىز بويىچە چۈشكەن سۈرىتىڭىزنى ئەۋەتىپ بېرىشىڭىزنى ئۈمىد قىلىمەن.

ئائىلىڭىزگە بەخت تىلەپ: پاتەمخان

مەستۈرە خەتنى ئوقۇپ چىقىپ كۆزلىرىگە ياش ئالدى. ئۇ پاتەمخاننىڭ ئېيتقىنىدەك، «خۇدا چاچقان رىسقىنى تېرىپ يېيىش ئۈچۈن» ئەمەس، ئەكسىچە ھەر ئىككى ئايالنىڭ «تۇغماس» لىق دەردىدە تارتقان كۈلپەتلىرىنىڭ ئويلىمىغان سەرگۈزەشتىلەر ئارقىلىق ئاخىرلاشقانلىقىدىن ھايجانلىنىپ ياش تۆككەندى. ئۇنىڭ بۇ ياشنى قىلچىمۇ يوشۇرغىسى كەلمىدى، بۇ ياشمۇ خۇددى سۈيى تۈگىمەس بۇلاقتەك ئۇنىڭ ئىچ - ئىچىدىن توختىماي چىقماقتا ئىدى. ئەپسۇسلىنارلىقى، گۈلچۈچۈمنى تۇتۇش خۇشاللىقى بىلەن بولۇپ كەتكەن مەسئۇد بىلەن مەخمۇد تۆكۈلگەن بۇ ياشتىن تامامەن خەۋەرسىز ئىدى. مەستۈرە تۆكۈلۈۋاتقان بۇ ياشلاردىن ئۇلارنى خەۋەردار قىلىشىنىمۇ خالىمايتتى. چۈنكى تۆكۈلۈۋاتقان بۇ ياشلار ئاخىرقى ھېسابتا ئۇنىڭ ئائىلىسىگە شۇ خۇشاللىقىنى بېغىشلىغانىدى.

(تۈگىدى)



ئۇيغۇر ھازىرقى زاماندا دەپىياتى ۋە كىلىمىرى

ئابدۇجېلىل داموللا ھاجى

مەرىپەتپەرۋەر، تەرەققىپەرۋەر شائىر ئابدۇجېلىل داموللا ھاجىم 1896 - يىلى خوتەننىڭ گۇما ناھىيىسىدە تونۇلغان ئۆلىما ئابدۇللا مۇپتى ھاجىم ئائىلىسىدە دۇنياغا كەلگەن. ئۇ 16 ياشقا كىرگەن مەزگىلىدە شائىر مەۋلانە ھۈسەيىنخان تەجەللىنىڭ بايقىشى ۋە تەكلىپى بىلەن ئۇنىڭغا شاگىرت بولغان ھەمدە تەجەللى بىلەن بىللە گۇمىدىن قاغىلىققا كەلگەن. تەجەللىنىڭ كۆڭۈل قويۇپ تەربىيىلىشى، شۇنداقلا ئۆزىنىڭ ئۆتكۈر زېھنى ۋە تىرىشچانلىقى نەتىجىسىدە ھەر خىل ئىلىملەرنى پۇختا ئىگىلەپ، ئىستېدات ۋە قابىلىيەت جەھەتتە تېز ئۆسكەن. ئۈچ يىللىق تەربىيىدىن كېيىن شائىر تەجەللى ئۇنى ئۆزىنىڭ قەشقەردىكى ئەڭ يېقىن بۇرادىرى ئابدۇقادىر داموللا ھۇزۇرىغا ئەۋەتكەن. ئابدۇقادىر داموللا تەجەللىنىڭ ھاۋالىسى بويىچە ئابدۇجېلىلنى شاگىرتلىققا قوبۇل قىلىپ، كۆڭۈل قويۇپ تەربىيىلىگەن.

ئابدۇجېلىل قەشقەردە ئوقۇۋاتقان مەزگىلىدە يەنە باشقا تونۇلغان بىلىم ئىگىلىرى قولىدىنمۇ ئەتراپلىق بىلىم ئالغان. ھىجرىيىنىڭ 1338 - يىلى (مىلادىيە 1929 - 1930 - يىللار) ئۇ ئوقۇش پۈتتۈرۈپ، «داموللا» دېگەن يۇقىرى ئۇنۋانغا ئېرىشكەن. ئابدۇجېلىل داموللا ئوقۇش پۈتتۈرگەندىن كېيىن گۇمغا قايتىپ كېلىپ ئىلىم - مەرىپەت ئىشلىرى بىلەن مەشغۇل بولغان. نادانلىق، خۇراپاتلىق، مۇتەئەسسەپلىك ۋە زالاملىقتەك ئىللەتلەرگە قارشى نەزەرىيىۋى ۋە ئەمەلىي كۈرەشلەردە بولغان.

1934 - يىلى ئابدۇجېلىل داموللا ھاجى سەپىرىگە چىقىپ، ھىندىستان ۋە سەئۇدى ئەرەبىستانى قاتارلىق ئەللەردە بىر مەزگىل تۇرغان. ئىلىم - ئەھلىلىرى ۋە ئەدىبلەر بىلەن تونۇشۇپ، ئۇلار بىلەن ئىلمىي سۆھبەتلەردە بولغان، مۇشائىرىلەر يېزىشقان. ئابدۇجېلىل داموللا ھاجى 1937 - يىلى چەت ئەلدىن قايتىپ كەلگەن ۋە شۇ يىلى شېك شىسەي پۈتۈن شىنجاڭ بويىچە يۈرگۈزگەن باستۇرۇش، تېررورلۇقنىڭ قۇربانى بولۇپ كەتكەن.

ئابدۇجېلىل داموللا ھاجى شەخسىي غەزەلەردىن خالىي، ئومۇمىنىڭ غېمىنى يەيدىغان، ئاجىز - مىسكىنلەرگە ياردەم بېرىشنى ئۆزىنىڭ بۇرچى دەپ بىلىدىغان ئېسىل پەزىلەتلىك دىنىي ئۆلىما ۋە يېتىلگەن شائىر ئىدى. ئۇ ئانا تىلى ۋە ئەرەب، پارس تىللىرىدا، ئوخشىمىغان شېئىرىي شەكىللەردە سالامنامە، تەشەككۈرنامىلەرنى؛ قەسىدە، مۇشائىرە، بېغىشلىما، قىتئەلەرنى ھەمدە بىر قىسىم لېرىك شېئىرلارنى

يازغان بولسىمۇ، ئۇلارنىڭ كۆپ قىسمى يوقىلىپ كەتكەن. ئۇنىڭ ھازىرغىچە ساقلىنىپ قالغان ئەسەرلىرىدىن ئۇيغۇر تىلىدا يېزىلغان ئون پارچە شېئىرىي مەكتۇپىنى ئابدۇلھېكىم مەھدۇم ھاجى نەشىرگە تەييارلاپ، «بۇلاق» ژۇرنىلىنىڭ 1989 - يىللىق 1 - ساندا ئېلان قىلدى. ① ئۇ يەنە شائىرنىڭ ئەرەب تىلىدا يازغان بىر قىسىم قەسىدە ۋە سالامنامىلىرىنىمۇ نەشىرگە تەييارلىدى.

شائىرنىڭ شېئىرلىرى ئۆزىگە خاس ئۇسلۇبقا ئىگە. شائىر ئىجادىيىتىدىكى ئورنىگىنالىقنى ئۇنىڭ نامە ژانىرىدا يازغان شېئىرىي مەكتۇپلىرىدىن روشەن كۆرۈۋېلىش مۇمكىن. شائىر 1935 - يىلى ھەج قىلىش ئۈچۈن مەدىنىگە بارغاندا يازغان مۇرەببەسىدە ئۆزىنىڭ لىرىك ھېسسىياتىنى تۆۋەندىكىدەك ئىزھار قىلىدۇ:

«نەبەلا ئېرۇر بۇ، يارەب،
كى بۇ كېچە يوق قارارىم.
ساناماق فەلەككە يولدۇز،
ئەدەدىنى بولدى كارىم.»

قاراتاش باشىدا پەرقۇ،
قاپاغىمدىن ئۇچتى ئۇيقۇ،
تالان ئەتتى فىكرۇ قايغۇ،
مېڭەم ئىچىدە يوقۇ بارىم.

نەكىتاب كۆرگەلى تاب،
نە مۇلك ئولغالى يوق ئەھباب،
نە ئىچەي دېسەم مەي ناب،
نە قۇچاي دېسەم نىكارىم.

كۆڭۈل ئىچىدە بىھەد ئارمان،
غەمۇ فىكرۇ دىنۇ ئەۋتان،
ئونۇتۇرغا يوقتۇر ئىمكان،
چىقارۇرغە ئىقتىدارىم.»

ئابدۇجېلىل داموللا ھاجىنىڭ شېئىرىي ئىجادىيىتى كلاسسىك ئەدەبىيات دەۋرىدىن ھازىرقى زامان ئەدەبىياتى دەۋرىگە ئۆتۈۋاتقان ئۇيغۇر شېئىرىيىتىنىڭ تالاھىدىلىكلىرىنى ئۆزىگە مۇجەسسەملەشتۈرگەن بولۇپ، بەلگىلىك تەتقىقات قىممىتىگە ئىگىدۇر.

ئىمىنجان ئەخمەدى تەييارلىغان

مەسئۇل مۇھەررىر ئەنۋەر ئابدۇرېھىم

① شائىرنىڭ ھاياتى ۋە ئىجادىيىتىگە دائىر بايانلاردا ئابدۇلھېكىم مەھدۇم ھاجى يازغان «نەشىرگە تەييارلىغۇچىدىن» مۆزى ئاساس قىلىندى.



دانش ھەنفى

دانش ھەنفى (تولۇق ئىسمى موللا دانش ھەنفى پەرزەندى ياقۇپ ھاجى) 1889 - يىلى ئاقسۇ ناھىيىسىنىڭ قاراتال يېزا سات كەنتىدە دۇنياغا كەلگەن. 1908 - يىلىدىن 1916 - يىلىغىچە قاراتال بازىرى ۋە ئاقسۇ كۈنئەھەردىكى دىنىي مەكتەپلەردە ئوقۇغان. 1917 - يىلى قەشقەرگە بېرىپ خانلىق مەدرىسىگە ئوقۇشقا كىرگەن.

قەشقەر خانلىق مەدرىسىدە ئون يىلدىن كۆپرەك ئىلىم تەھسىل قىلىش داۋامىدا دانش ياقۇپ (ئۇستاز ۋە ساۋاقداشلىرى ئۇنى «دانش خەلپەت» دەپ ئاتىغان) شۇ دەۋردىكى يۇقىرى دەرىجىلىك بىلىم يۇرتلىرىدا ئۆتۈلىدىغان ھەممە پەنلەرنى تولۇق ئىگىلىگەن، ئۇ شۇ مەزگىللەردە شېئىرىيەت ئىجادىيىتىگە قەدەم قويۇپ، ئەسەرلىرىدە «ھەنفى» (پاك، ساغلام مەنىسىدە) تەخەللۇسىنى قوللىنىپ، ئۆزىنى «دانش ھەنفى» دەپ ئاتىغان.

دانش ھەنفى 1929 - يىلى ئاقسۇغا قايتىپ كېلىپ، قۇمباش يېزىسىدىكى مەدرىسىگە مۇدەررىس بولغان. ئۇزۇن ئۆتمەي ئاقسۇ ناھىيىسىنىڭ قازىلىقىغا، 1935 - يىلى ئاقسۇ ۋىلايىتىنىڭ قازى قۇرزاتلىقىم تەيىنلەنگەن. شۇ يىلى يەنە ئاقسۇ ۋىلايەتلىك ئۇيغۇر مەدەنىيەت - ئاقتارتىش ئۇيۇشمىسىنىڭ مۇئاۋىن رەئىسلىكىگە سايلانغان.

دانش ھەنفى شۇ يىللاردا «ئاقسۇ ئۇچۇرى» ناملىق گېزىت چىقىرىپ، يېڭى مەدەنىيەت، ئويغىنىشنى تەشۋىق قىلغان. ئاقسۇدا تۇنجى پەننىي ئوتتۇرا مەكتەپ قۇرۇش ۋە ئۇنىڭ ئوقۇتۇش خىزمىتىگە يېقىندىن كۆڭۈل بۆلۈپ، مەكتەپنىڭ بىر قىسىم دەرسلىرىنى ئۆز ئۈستىگە ئالغان. خوتۇن - قىزلارنىڭ يېڭى مەكتەپلەرگە كىرىشىنى تەشەببۇس قىلغان. ئاقسۇ «مىللەتلەر كۈلۈبى» نىڭ قۇرۇلۇش ئىشىغا يېتەكچىلىك قىلغان. ئۇ يەنە شۇ يىللاردا ئاقسۇدا ئۇيغۇر يېڭى زامان تىياتىرچىلىقىنىڭ مەيدانىغا كېلىشى يولىدا پائال كۈچ چىقارغان، ئاقسۇ خەلقىنىڭ ياپون باسقۇنچىلىرىغا قارشى مىللىي ئازادلىق كۈرىشىگە ياردەم بېرىش پائالىيىتىنى تەشكىللىگەن ۋە ئۇنىڭدا ئاكتىپ رول ئوينىغان.

شۇ يىللاردا ئاقسۇ ئۇيغۇر ئۇيۇشمىسىغا كاتىپ بولغان جامال بەكرى مۇنداق دەيدۇ: «ئۇ دىنىي ئىلىمدە، ئىلمىي مەنتىقتە كامالەتكە يەتكەن زات ئىدى. شېئىرىي نوتۇق قابىلىيىتى يۇقىرى ئىدى. 1936 - يىلىنىڭ مەلۇم بىر كۈنى ئۇيۇشما ئىشخانىسىغا ئۇ ئۆزىنىڭ بىر شېئىرىنى ھۆسن خەت بىلەن يېزىپ چاپلاپ قويۇپتۇ. ئېسىمدە قېلىشىچە، شېئىرنىڭ 1 - كۈپلېتى مۇنداق ئىدى:

دوستۇم جانابىڭ، ئىشچىمۇ سەن ساق،
گەر ئىشچى بولساڭ بۇ سۆزگە بىر باق:
دېلىڭدا ئويلا، تىلىڭدا سۆزلە،
كۆزۈڭدە كۆزلەپ، قولۇڭدا ئىشلە...

ئەكسىيەتچى ھۆكۈمەتنىڭ 1937 - يىلىدىكى باستۇرۇش ھەرىكىتىدە دانىش ھەننى ھەر مەزگىل نەزەربەند قىلىنغان، 1938 - يىلى قولغا ئېلىنىپ، 1943 - يىلىغىچە ئۈرۈمچىدە تۈرمىدە ياتقان. تۈرمىدىن چىققاندىن كېيىن ئاقسۇغا قايتىپ كېلىپ، بىر قانچە يىل مۇدەررىسلىك ۋە تىۋىپلىق بىلەن شۇغۇللانغان. بۇ يىللاردا ئۇ ئۆزىنىڭ ئىجتىمائىي پائالىيەتلىرىنى توختىتىپ قويغان. مەركىزىي (ئۆلكىلىك) ئۇيغۇر مەدەنىيەت ئاقارتىش ئۇيۇشمىسى تەرىپىدىن نەشر قىلىنىدىغان «مەدەنىيەت» ژۇرنىلىنىڭ تەھرىر ھەيئىتى بولۇش سۈپىتى بىلەن ژۇرنال خىزمىتىگە ئاكتىپ يانداشقان. كىشىلەر ئۇنىڭ شۇ چاغلاردا تونۇلغان شائىرلاردىن نىمىشپەت ئارمىيە ئېلى داموللام، لۇتپۇللا مۇتەللىپلەر بىلەن يېقىن مۇناسىۋەتتە بولغانلىقىنى ئېيتىشىدۇ.

1946 - يىلى دانىش ھەننى ئاقسۇ ۋىلايەتلىك ئۇيغۇر ئۇيۇشمىسى رەئىسلىكىنى ئۈستىگە ئېلىپ، ئىنقىلابىي ئامما ۋە ئۈچ ۋىلايەت ئىنقىلابى تەرەپتە تۇرۇپ، ھەر خىل ئىجتىمائىي پائالىيەتلەرنى ئۇيۇشتۇرغان. سايلام ھەرىكىتىدە ئۈچ ۋىلايەت ئىنقىلابى تەرەپ بىلەن زىچ ھەمكارلاشقان. شۇ يىلى 18 - سېنتەبىردە ئۆزى مۇدەررىسلىك قىلىۋاتقان ئاقسۇ لەڭگەر چوڭ خانىقا ئالدىدا يىغىن ئۇيۇشتۇرۇپ، ل. مۇتەللىپ قاتارلىق ئىنقىلابىي قۇربانلار ۋاپاتىنىڭ بىر يىللىقىنى خاتىرىلىگەن. يىغىن ئاخىرى ئاممىۋى نامايىشقا ئايلانغان. نامايىشچى ئامما شۇ كۈنى ئەكسىيەتچىلەرنىڭ تەشۋىقات قورالى بولغان «ئاقسۇ گېزىتى» نى ئۇيۇشما نامىدىن ئۆتكۈزۈۋېلىپ، ئۇنى دېموكراتىيە، خەلقچىللىق سايلام ھەرىكىتىنىڭ تەشۋىقات مۇنبىرىگە ئايلاندۇرغان.

ئازادلىقتىن كېيىن دانىش ھەننى جۇڭگو كوممۇنىستىك پارتىيىسىنى، دېموكراتىك ئىسلاھاتنى قىزغىن قوللاپ، ئاكتىپ تەشۋىقاتچى ۋە تەشكىلاتچى بولغان. ئاقسۇ ناھىيىلىك سىياسىي مەسلىھەت كېڭىشىنىڭ مۇئاۋىن رەئىسى، ئاپتونوم رايونلۇق خەلق قۇرۇلتىيىنىڭ ۋەكىلى، سىياسىي مەسلىھەت كېڭىشىنىڭ ئەزاسى بولۇپ، ئۆز رولىنى ئۈنۈملۈك جارى قىلدۇرغان. «مەدەنىيەت زور ئىنقىلابى» دا دانىش ھەننى «مەسلىھەت تاپشۇرۇش» قا مەجبۇر قىلىنغان، ئېغىر ئەمگەككە سېلىنغان. ئۇ بۇ ئېغىر روھىي ۋە جىسمانىي زەربىگە بەرداشلىق بېرەلمەي، 1970 - يىلى 5 - ئاينىڭ 10 - كۈنى ۋاپات بولغان.

دانىش ھەننى 1930 - يىللاردا ئۆز شېئىرلىرىنى دىۋان قىلىپ رەتلەپ چىققان. شائىرنىڭ مەزكۇر دىۋانى ھەققىدە ئاقسۇ شەھەر چوڭ خانىقا ئىمامى مەمتىمىن ھاجى مۇنداق مەلۇمات بېرىدۇ: «دانىش داموللام تۈرمىدىن چىقىشتىن بىر قانچە يىل بۇرۇن، مەن ئاقسۇ شەھىرىدىكى بىر كىتابپۇرۇشنىڭ كىتابلىرى ئارىسىدا ناھايىتى نەپىس ئىشلەنگەن بىر قوليازما دىۋاننى كۆرۈپ قالدىم. دىققەت قىلىپ قارىسام، ئۇ دانىش داموللامنىڭ ئۆز قەلىمى بىلەن ئۆزىنىڭ ئەرەبىي، فارسىي ۋە ئۇيغۇرچە شېئىرلىرىنى رەتلەپ تۈزۈپ چىققان دىۋانى ئىكەن. مەن كىتابپۇرۇشتىن ئۇ دىۋاننى يېرىم سەر كۆمۈش تەڭگىگە

سېتىۋالدىم. داموللام تۈرمىدىن چىققاندىن كېيىن، ئۆز دىۋانىنى مېنىڭ ئۆيۈمدە كۆرۈپ ھالكا - تالكا قالدى. ئۇ قولغا ئېلىنىپ ئاقتۇرۇلغاندا مۇسادىرە قىلىنغان بۇ ئەمگەك مېۋىسىنىڭ قۇلۇمغا چۈشۈش تەپسىلاتى بىلەن تونۇشۇپ، ماڭا مىننەتدارلىق بىلدۈردى. مەن دىۋانىنى داموللامنىڭ ئۆزىگە قايتۇرۇپ بەردىم. »

دانش ھەنفى ئۈستىدە ئېلىپ بارغان تەكشۈرۈشلەردىن داۋامىدا يەنە ئۇنىڭ 1940 - يىللارنىڭ ئاخىرىدا «ئاقسۇنىڭ مەدەنىيەت ۋە مائارىپى»، 1950 - يىللاردا «شىنجاڭدىكى پەلسەپىۋى ئېقىملار» ناملىق ئەسەرلەرنى يازغانلىقى مەلۇم بولدى. ① ھالبۇكى، دانش ھەنفى «مەدەنىيەت زور ئىنقىلابى» دا ئۆز يېزىسىدىكى ئۆيىدىن تۈتۈپ كېلىنگىنىدە، ئەسەرلىرىمۇ جىنايەت پاكىتى سۈپىتىدە ئېلىپ كېلىنگەن. شائىرنىڭ دىۋانى ۋە باشقا ئەسەرلىرىنىڭ تەقدىرى ھازىرغىچە مەلۇم ئەمەس. تەكشۈرۈشلەر داۋامىدا دانش ھەنفىنىڭ ئازادلىقتىن كېيىن يازغان بىر بۆلۈك شېئىرلىرى تېپىلدى. ۋەتەنپەرۋەرلىك، يېڭى دەۋرگە مەدھىيە، كەلگۈسىگە بولغان ئۈمىدۋارلىق، خىزمەت ۋە تۇرمۇش ئىستىلىدىكى ناچار تەرەپلەرنى تەنقىد قىلىش بۇ شېئىرلارنىڭ ئاساسىي تېمىسى بولۇپ، بۇ شېئىرلار ئىچىدە «جۇڭگو ھەج قىلىش ئۆمىكى 1957 - يىل ھەج ئەھۋالىدىن» دەپ ناملانغان شېئىر تۆۋەندىكى مىسرالار بىلەن باشلانغان:

«ھەج بايانى قىلماق ئۈچۈن كۆڭۈل قىزىپ،

ئىزھار قىلدى بۇ ئەھۋالنى قەلەم يېزىپ.

مىلادى ئىدى مىڭ توققۇز يۈز ئەللىك يەتتە.

ھىجرەت ئىدى بىزنىڭ ئۈچيۈز يەتمىش ئالتە.

ئۈمىد قىلىپ ھەق تائالى دەرگاھىدىن،

ئون يەتتە جان ھەجگە چىقتۇق بىز جۇڭگودىن.

بىزگە مۇنداق ئۇلۇغ سەپەر نېسىپ بولدى،

ۋۇجۇدىمىز بۇ شەرەپتىن توشۇپ تولدى.

.....

بىزنىڭ جۇڭگو خەلق دۆلىتى سىزگە رەھمەت،

سىزدىن بولدى دىنىمىزگە ئىززەت - ھۆرمەت. »

دانش ھەنفى ئۈستىدىكى ئىزلىنىش ۋە تەتقىقاتنى چوڭقۇرلاشتۇرۇپ، ئۇنىڭ ئەدەبىي ۋە ئىلمىي مىراسلىرىنى تېپىپ خەلققە تونۇشتۇرۇش بىزنىڭ مۇھىم ۋەزىپىلىرىمىزدىن بىرى بولۇپ تۇرماقتا.

ئىمىنجان ئەخمىدى تەييارلىغان

مەسئۇل مۇھەررىر ئەنۋەر ئابدۇرېھىم

① بۇ ھەقتىكى مەلۇماتلارنى ئابدۇللا تالىپ، ئەرشىدىن تىللىق يولداشلار بەرگەن.



زۆھرەگۈل ئابدۇۋايىت

قومۇش كۆل

(ھېكايە)

مەھەللىنىڭ ئاياغ تەرىپىگە جايلاشقان، ئەتراپى قومۇشلار بىلەن ئورالغان، يازىچە ياۋا غازلار ماكان تۇتىدىغان بۇ كىچىك كۆلنى بۇ يەردىكىلەر قومۇش كۆل دەپ ئاتايتتى. بۇ كۆلنى پەقەت مۇشۇ يېزىدىكىلەرلا بىلىدۇ.

بۇرۇن بىزنىڭ ئۆي مۇشۇ كۆل ياقىسىدا ئىدى. چوڭلار بۇ كۆل ھەققىدە تۈرلۈك قورقۇنچلۇق رىۋايەتلەرنى سۆزلەپ، بىزنى بۇ كۆلگە بېرىشتىن توساتتى. بىراق مەھەللىدىكى بىر نەچچە بالىلار بىر بولساقلا كۆلگە بېرىپ ياۋا غاز بالىلىرىنى تۇتاتتۇق. بىر كۈنى قومۇش كۆلدىن قايتىپ كېلىۋاتساق، ئالدىمىزغا روزى موللام ئۇچراپ قېلىپ، نەبىنىڭ بېلىكىدىن كاپ قىلىپلا تۇتۇۋېلىپ ئۇنىڭ ئىنچىكە، ئاپتاپتا قارىداپ يېرىلغان پاچىقىغا تىرنىقى بىلەن سىزىپ كۆردى. دە: «ھوي، دەھرىلەر، يەنە شۇ قومۇش كۆلگە بېرىشىپسەندە! شەرتلىك جايلارغا قالايمىقان دەسسەشەڭ يۇرتقا ئاپەت ياغىدۇ. قولۇڭ تۇتماس، پۈتۈڭ باسمىس بولۇشىدۇ، بەدبەخلەر!» دەپ قايناپ كەتكەنىدى.

كىچىكىمىدە بىرى قىلما، دېگەن ئىشنى قىلىپ كۆرۈپ باققۇم كېلىدىغان تەرسا مەجەزىم بار ئىدى. قومۇش كۆلگە بارما دېگەن گەپلەر تەكرارلانغانسېرى كۆپ بارىدىغان، ھەتتا كېچىلىرى يالغۇز بارىدىغان بولدۇم. ئاپام دائىم دەيدىغان قومۇش كۆل ئاستىدا ياشايدىغان پەرىزاتنى كۆرۈپ باققۇم، ئۇنىڭ يېرىم كېچىدە ئېيتىدىغان ناخشىسىنى ئاڭلاپ باققۇم كېلەتتى.

بىر كۈنى كەچتە ئۆزۈم يالغۇز قومۇش كۆلگە بېرىپ، كۆل ياقىسىدا - قومۇشلار ئارىسىدا

ئاق كۆڭلىكىنى سېلىپ، يېڭىنى يىرتىپ،
دۈمبەمدىكى قان ئىزلىرىنى ئېرتتى. مەن ئۇنىڭ
ئىنچىكە ئۇزۇن تۇرقى، گۈدەكلىك چىقىپ
تۇرىدىغان يۈزلىرىدىن 18 - 19 ياشلاردىكى ئوغۇل
بالا ئىكەنلىكىنى بىلىدىم.

- ئۆيىڭىز نەدە؟

- ئاۋۇ مەھەللىدە.

- بۇ كېچىدە بۇ يەردە نېمە ئىش قىلىسىز؟

بۇ سوئال رەنجىش تەلەپپۇزىدا قوپال ئېيتىلدى.

- كۆل ئاستىدىكى پەرىزاتنى كۆرگىلى،

ناخشىسىنى ئاڭلىغىلى كەلگەنتىم.

- بۈگۈن بۇ كۆل سىزنىڭ ناخشىڭىزنى

ئاڭلىدى. يۈرۈڭ، ئۆيىڭىزگە ئاپىرىپ

قوياي...

مېنىڭ ئېسىمدە بايقى دەسسەۋەتكەن پاقا

بولغاچ، يەرگە قاراپ ئاۋايلاپ قەدەم ئېلىشقا

باشلىدىم، بۇ ھالىمنى كۆرگەن بالا بېلىكىمدىن

تۈتۈپ يېتەكلىدى. تېرە بىلەن سۆڭەكتىنلا ئىبارەت

ئاۋاق قولۇم، كۈچلۈك بىر قولىنىڭ باشقۇرۇشىغا

بويىۋىنىپ كېتىۋاتاتتى.

- ھەلىمە ھەدەمنىڭ ئوغلى، - دېدى ئاپام قارا

مۇتۇق بالا مېنى ئۆيۈمگە ئەكىرىپ قويۇپ كەتكەندىن

كېيىن، - ياخشى شۇ بالغا ئۇچراپ قاپسەن،

بولمىسا ئىتلار يەپ كېتەتتىكەن. قانچە قېتىم دېدىم

ساڭا شۇ كۆلگە بارما دەپ.

- بېچارە بالا، كىچىك تۇرۇپلا جاپاغا قالدى.

ئەخمەت مۇئەللىمنى «ئۇنسۇر» دەپ تۈتۈپ

كەتكەندىن كېيىن، بالىسىنى دۈيىنىڭ ئېغىر

ئىشلىرىغا سېلىۋاتىدۇ. مۇشۇ كېچىدە ئۇيقۇسىز

سۇ تۈتۈپ يۈرۈپتۇ. بۇنداق بالىلارنىڭ ئويىنايدىغان،

قانغۇدەك ئۇخلايدىغان چاغلىرى ئىدى. ھەي...

جاھان نېمە بولۇپ كېتىۋاتىدۇ، - دېدى دادام ئېغىر

تىنىپ.

شۇ كېچە مېنى دۈمبەمنىڭ ئاغرىقىدىن

زوڭزىيىپ ئولتۇرۇپ، كۆلىنىڭ كېچىلىك

مەنزىرىسىنى تاماشا قىلىۋاتاتتىم. تۇيۇقسىز بىر

ياۋا غاز ئۈچۈپ كېلىپ، كۆل ئوتتۇرىسىدىكى

قومۇشلۇققا قوندى. قومۇشلار لىڭشىپ، كۆل

سۈيى داۋالغۇدى. سۇ يۈزىدىكى ئاينىڭ شولىسى،

قومۇشلارنىڭ شولىسىمۇ پارچىلىنىپ، گويا

سانسىز يىلانلار مەن تەرەپكە ئۈزۈپ كېلىۋاتقاندەك

بولۇپ مېنى قورقۇنچ باستى. قاچماقچى بولۇپ

كەينىمگە ئۆرۈلۈپ بىر قەدەم ئېلىشىمغا، پۈتۈم

مۈزدەك يۇمشاق بىر نەرسىنى دەسسەدى.

قورققىنىمدىن ئاۋازىم چىقماي قالدى. سۇس ئاي

يورۇقىدا ئېڭىشىپ قاراپ، پۈتۈم ئاستىدا يوغان

بىر چارپاقنىڭ مېڭىلىپ ياتقىنىنى كۆردۈم.

تېنىمنى دەھشەتلىك سۇر باستى. قاتتىق

ۋارقىراپ، يىغلاپ قومۇشلارنى شاراقلىتىپ

يۈگۈرگەنچە مەھەللىگە بارىدىغان يولغا چىقتىم.

نەدىن بىلەي، ئالدى تەرەپتىن بىر نەچچە ئىت ماڭا

قاراپ قاۋاپ كېلىۋېتىپتۇ. چىرقىرىشىمغا

كەينىمگە - قومۇش كۆلگە قاراپ قاچتىم.

قومۇشلۇققا ئەمدى يېتىشىمگە بىر ئىت يېتىشىپ

كېلىپ مېنى بېسىۋالدى. مەن يېشىمنى قولۇم

بىلەن توسقىنىمغا دۈم يېتىۋالدىم. ئىتنىڭ

دۈمبەمنىڭ بىر نەچچە يېرىنى چىشىلىگىنى

ئېسىمدە. بىر نەرسىنىڭ تالڭ قىلغان ئاۋازى بىلەن

ئۈستۈمدىكى ئىت مېنى قويۇۋېتىپ قاچتى.

يېشىمنى كۆتۈرۈپ قارىسام گۈرجەك تۇتۇۋالغان

بىرىنىڭ ئىتنى قوغلاپ كېتىۋاتقىنىنى كۆردۈم.

دۈمبەم ئاچچىق ئېچىشىپ ئاغرىۋاتاتتى. قولۇم

بىلەن تۈتۈپ گۈللۈك دۇڭغاڭلى كوپتامنىڭ

تىنىمغا تىتما بولۇپ كەتكەنلىكىنى بىلىدىم. ئۆي

بولغان بولسا ئۈنۈمنى بولۇشىغا قويۇپ بېرىپ

يىغلاردىم. بىراق، بۇ يەردە يىغامنى ئاڭلىغۇدەك

ھېچكىم يوق. شۇ چاغدا ھېلىقى گۈرجەك تۇتقان

كىشى يېنىمغا كېلىپ گەپ قىلمايلا ئۈستىدىكى

ئۇنى ئۇزاۋاتقانلار قاتارىدا كۆرۈپ، ئەندىكىم كەتتىم. ئالتە كۈن بۇرۇن ئۇ شۇ كۆل بويىدا ماڭا قاراپ تۇرۇپ: «بىلەمسەن زۇلپىيە، ماڭا ئاسماندىكى ئاينى ئېلىپ بەرسىمۇ ساڭا تەڭ قىلمايمەن. سەندىن باشقىسىنى پەرىزات بولغان تەقدىردىمۇ ئالمايمەن. مەيلى قەيەردىلا بول، سېنىمۇ مەندىن بۆلىكى ئالمايدۇ» دېگەندى.

ئۇنى شۇ كۈنى كۆپچىلىك بىلەن بىر قاتاردا ئۆزىتىپ قويدۇم. يەنى مەشۇقى سۈپىتىدە كۆيگەن يۈرىكىم بىلەن ئەمەس، «ياشلار ۋەكىلى» سۈپىتىدە «قىزىل يۈرەك» بىلەن ئۆزىتىپ قويدۇم. ئۇ كېتىپ بىر يىلدىن كېيىن، ئۇنىڭ ماڭا يازغان بۇرۇنقى خەتلىرىگە زادىلا ئوخشىمايدىغان «مېنى كۈتە» دېگەن خېتىنى تاپشۇرۇپ ئېلىپ ئۆزۈمنى يوقىتىپ قويغىلى تاسلا قالدىم. ئۈچ ئايدىن كېيىن ئۇنىڭغا بولغان قېيىداش، يېزىدىن بىزار بولۇش ھېسلىرىم بىلەن ھامام كادىر، ياخشى يىگىت، دەپ ماختاپ قۇلىقىمغا قويۇۋەتكەن، ئىلگىرى ھامامنىڭ ئوغلى بىلەن ئۆيىمىزگە پات-پات كېلىپ كۆزلىرىمگە مولۇندەك پارقىراپ قارايدىغان بىر يىگىتكە ياتلىق بولۇپ ناھىيىگە كەتتىم.

توي قىلىپ ئالتە ئايغىچە ئىككى يەكشەنبىدە بىر يېزىغا ئاتا-ئانىمى كۆرگىلى كەلگەندە، ئۇچامدىكى ئېسىل كىيىملىرىم، ئۆزگەرگەن يۈرۈش-تۇرۇشلىرىمغا باشقىلارنىڭ قايىلىپ قارىغانلىقىدىن خوش بولۇپ يۈردۈم. راستىنى ئېيتسام، مەن يېزىغا ئاتا-ئانىمى كۆرگىلى ئەمەس، دوست-دۈشمەنلىرىمگە ئۆزۈمنىڭ راھەت تۇرمۇش كەچۈرۈۋاتقانلىقىمنى كۆرسەتكىلى كېلەتتىم. ئالتە ئايدىن كېيىن، مەن نىكاھتىن ئىبارەت بۇ ئۆمۈرلۈك چوڭ ئىشتا دەل ھازىرقى يولدىشىم ئۈستىلىق بىلەن قۇرغان توزاققا دەسسەپ ئالدىغانلىقىمنى بىلىپ قالغاندىن كېيىنلا، ئۆز

بەكرەك، سۇ تۇتۇپ يۈرگەن ئاشۇ بالا، ئۇنىڭ دۈمبەمدىكى قاننى ئېرتقاندىكى ئىسسىق قولى، بىلىكىمنى تۇتۇپ مېڭىشى، ھاياتىمدا كۆرۈلۈپ باقمىغان ئىچكى ھېس-ھاياجانلار ئۇخلايمىدى. شۇ چاغقىچە مەن ئوغۇل بالىلاردىن تارتىنىپ باقمىغانىدىم. بىراق بۈگۈن ئۇ بالىنىڭ ئالدىدا ئوچۇق دۈمبەمدىن نومۇس قىلدىم. ئۇ بالا ماڭا تەنە قىلىپ: «قومۇش كۆل سىزنىڭ ناخشىڭىزنى ئاڭلىدى» دېسىمۇ زۇۋان سۈرمىدىم. باشقا چاغ بولسا ماڭا قاتتىق تەگكەن ئادەمنى ھېچ بولمىسا، ئىككى ئېغىز تىللاپ قېچىپ كەتكەن بولارىدىم. مانا ھازىر نېمە ئۈچۈن ئۇ بالىغا بويۇنۇپ قالغىنىمنى چۈشەنمەيتتىم. ئۇنىڭ قىلغان ياخشىلىقى ئۈچۈنمۇ؟ كۆڭلۈمنىڭ بىر يەرلىرى بۇ خىيالىمنى رەت قىلاتتى. قەلبىمنىڭ پىنھان بوشلۇقىدا ئاجايىپ بىر شېرىن ھېسلارنىڭ پەيدا بولۇۋاتقانلىقىنى سەزدىم. لېكىن مەن ئەمدىلا 14 ياشقا كىرگەن قىز ئىدىم. بۇ ھېسلارنى چوڭلاردىن ئاڭلىغان بەزى گەپلەرگە بۇراشقا نومۇس قىلاتتىم.

شۇ ئىشتىن ئۈچ يىل ئۆتكەن بىر كۈزدە، يېزىلىق ئىتتىپاق تەشكىلى بىزنى يېزىدىن ھەربىي سەپكە ئاللانغان بەش ياشنى ئۆزىتىشقا تەشكىللىدى. يېزىدىن ناھىيىگە بارىدىغان شېغىللىق يولنىڭ ئىككى چېتىدە، قوللىرىمىزدا قەغەز گۈللەرنى تۇتقان ھالدا تۈزاتماقچى بولغان ياشلارنى كۈتتۈق. ئالدىدا قاۋۇل بەش يىگىت، كەينىدىن ئۇلارنى ناھىيىگە ئاپىرىپ قويىدىغان ئات ھارۋىنى ھەيدەپ، سېلىم بوۋا كېلىۋاتاتتى. بەش يىگىتنىڭ مەن تەرەپتە ماڭغىنى دەل ھېلىقى ئەخمەت مۇئەللىمنىڭ ئوغلى ئىدى. «دىلمۇرات» دەپ ئاۋازىمنى ئىچىمگە يۈتۈۋەتتىم مەن. ئۇنىڭ مەندىن يىراققا كېتىدىغىنىنى ھەپتە بۇرۇن بىلگەندىم. لېكىن بۇ كۈن مەڭگۈ كەلمەيدىغاندەك تويۇلغانىدى. ھازىر

مەھەللەمنى ھەقىقىي سېھىنىپ يېزىغا بارىدىغان بولدۇم.

ئەمدى ھەممە نەرسە ئۆزگەرگەندى. قەلبىمدىكى يولدىشىمغا بولغان ھۆرمەت، مۇھەببەت ھېسسىياتىنىڭ، زېمىن يۈزىگە يېيىلىۋاتقان كەلكۈن سۈيى قانداقتۇر بىر ئىلاھىي كۈچنىڭ قۇدرىتى بىلەن ئارقىسىغا يېنىپ كەتكىنىگە ئوخشاش، بىردىنلا ئۆچۈشى ھەممىنى ئۆزگەرتكەندى. توۋا دەيمەن، كىشىدىكى ھېسسىيات، بولۇپمۇ مۇھەببەت ھېسسىياتى ئۆزۈڭ خالىمىغان دەھشەتلىك بىر زەربىگە ئۇچراپ ئۆلسە، تىرىك مۇردىنىڭ ئۆزىلا بولىدىكەنەن. مېنىڭ شۇندىن كېيىن ئىككى يىلىم ھەسرەتنى ئىچىمگە يۈتۈش، ئۈنسز ياش تۆكۈش، يولدىشىمغا يالغان، ساختا كۈلۈمسىرەش ئاتا قىلىش بىلەن ئۆتتى. يەنە بىر يىلدىن كېيىن بۇ ئىشلار ئاز كەلگەندەك، تۇغماس ئاتاق ئېلىپ قېيىن ئانامنىڭ تەنىسى بىلەن يولدىشىمنىڭ ئېچىلماس قاپقىنىڭ دەردىنى تارتىشقا باشلىدىم. «ئۆيدىن چىق!» دەيدىغان بولدى يولدىشىم ئىككى گەپنىڭ بىرىدىلا ھېچ يۈز-خاتىرە قىلماي. ئۇنىڭ شۇنداق چاغلاردا ماڭا ئەڭ ئەشەددىي دۈشمىنىڭە قارىغاندەك قارىشى، ئاۋۋالقى دەردلىرىمگە دەرد قوشۇپ يۈرىكىمنى لەختە-لەختە قان قىلاتتى.

- ئايال كىشىنىڭ ئايدەك چىرايى بولغان بىلەن تۇغماسا بىكار، مېكىيان جېنىدا كۈنىگە بىر تۇخۇم تۇغىدۇ. مەريەمنىڭ قاپقارا زەڭگى كېلىنى پاقلىندەك بىر ئوغۇل تۇغۇپتىكەن، پۈتۈن بىر ئائىلە بېشىدا پەرۋانە بولۇۋاتىدۇ، - دەيتتى قېيىن ئانام ماڭا دارىتمىلاپ.

بىر كۈنى قوشنا ئايال بىلەن گەپ تەگىشىپ قالدىم. ئۇ غالىبلارچە گىدىيىپ تۇرۇپ:

- ئۆتەپ بار، تۇغماس خوتۇن، سەنمۇ ماڭا ئوخشاش تۆت بالىنى ئالدىڭغا تىزىپ قويۇپ يوغان

سۆزلە!... - دەپ تىللىدى. مەن بۇ ئائىلىدە تۇغماسلىقنىڭ توكۇر، قارىغۇ قاتارلىق جىسمانىي ئەيىبلەردىنمۇ يامان ئىكەنلىكىنى ئاللىقاچان ھېس قىلغان، شۇڭىمۇ خېلى بۇرۇنلا يوشۇرۇن ھالدا دوختۇرغا تەكشۈرۈتۈپ ئۇنىڭ «سىزدە ھېچقانداق غەيرىي ئەھۋال يوق، تۇغمىز» دېگەن جاۋابىمۇ ئېرىشكەندىم. لېكىن بۇ گەپنى ئۆيدىكىلەرگە دەپ نېمە قىلاي... تۇغۇت پەقەت ئىككى تەنگىلا مۇناسىۋەتلىك بولۇپ، ھېسسىياتنى، روھنى ئىنكار قىلىدىغان بولسا مەنمۇ بۇ چاقىچە ئىككى بالىنىڭ ئانىسى بولار ئىدىم.

مەن ئۈچ يىللىق ئۆمرۈمنى ئۆتكۈزگەن، ئازراق بولسىمۇ ياشلىق لەززىتىنى بېغىشلىغان ئۈچ ئېغىزلىق ئۆيى بار بۇ كىچىك ھويلا، تار ھۇجرىمىز ماڭا بارغانسېرى گۆردەك قاراڭغۇ، سوغۇق تۇيۇلىدىغان بولدى. بۇ ھويلىدىكى ھەممە نەرسە مېنىڭ كېتىشىمنى تىلەۋاتقاندەك تۇيولاتتى، يولدىشىمنىڭ يوغان مۇشتۇمىنى كۆتۈرۈپ «ئۆيدىن چىق» دېگەن بۇيرۇقىنى چۈشۈمدىمۇ ئاڭلايتتىم. پەقەت ئاتا-ئانامنىڭ «ياش تۇرۇپ گەردىن چىقىپ يۈزىمىزنى تۆكىدىغان بولساڭ، كۆزىمىزگە ئىككىنچى كۆرۈنگۈچى بولما! ئاجرىشىمەن دەسەڭ بىز ئۆلگەندىن كېيىن ئاجراش!» دېگەن تەنبىھلىرىنىڭ كۈچىدىنلا بۇ ئۆيدىكى بەختىمىز كۈنلىرىمىنى داۋاملاشتۇرۇپ ياشاۋاتاتتىم. مېنىڭ ئاتا-ئانام قانۇننىڭ نىكاھنى چەكلىگىنى بىلەن ھېسسىياتنى چەكلىيەلمەيدىغانلىقىنى بىلمەيدىغاندۇر؟ ئاشۇ قىزىل رەڭلىك توي خېتى قىزىمىزنىڭ پۈتۈن ئۆمرىنى ئېرىگە چەمبەرچاس باغلىۋەتكەن دەپ ھېس قىلامدىغان دۇ؟...

يولدىشىم تىل-مۇشتلىرى ماڭا كار قىلمىغاندىن كېيىن باشقىچە يولغا چۈشتى. ئۇنىڭ بەزى ئاياللار

بىلەن ئوچۇق-ئاشكارا ئېغىز-بۇرۇن يالشىپ يۈرگەننى ئاڭلاپ تۇراتتىم. بىراق پەقەتلا پەرۋا قىلغۇم كەلمەيتتى. بىر قېتىم ئۇ تەپتارتمايلا: - مېنىڭ نېمە ئىشلارنى قىلىپ يۈرگەنلىكىمنى بىلسەن، شۇنداق تۇرۇپ نېمىشقا خېتىڭنى ئالمايسەن؟ ئەڭ ياخشىسى تولا كۆزۈمگە سەت كۆرۈنمەي ئۆيىنى بىكارلا، قاپاقباش! - دەپ ھاقارەتلىدى.

ئايال كىشى «مەن مېنى ياخشى كۆرىمەن» دېگەن ئەرنى ئۇنتۇپ كېتىشى مۇمكىن. لېكىن «مەن ساڭا كۆڭۈلسىز» دېگەن ئەرنى ئۇنتۇمايدۇ. بۇ گەپنىڭ ئايال كىشى ئۈچۈن دۇنيادىكى بارلىق سەت گەپتىنمۇ ئېغىر ئىكەنلىكىنى مېنىڭ يولدىشىم بولغان ئادەم بىلىپ تۇرۇپ قەستەن دېدىمۇ ياكى بىلمەي دېدىمۇ، بۇنىسى ماڭا قاراڭغۇ. بىراق ماڭا ئۇنىڭ ئاغزىدىن چىققان ھەرقانداق گەپ بەرسىر. مەن پەقەت ئاتا-ئانام ئۈچۈنلا ھەممىنى ئىچىمگە يۇتۇپ ياشىشىم كېرەك.

بۇنداق كۈنلەرمۇ ئۇزۇنغا بارمىدى. يولدىشىم ئاشۇ گەپنى قىلىپ نەچچە كۈن ئۆتمەيلا ھېلىقى بۇزۇق ئايالنى باشلاپ كىرىپ «بىزگە ئورۇن سېلىپ بەر» دېگەندىلا، مەن ئۆيىنى بىكارلاپ يۈرەكلىك ھالدا ئاتا-ئانامنىڭ يېنىغا قايتىپ كەلدىم.

«سەن دۇنيانىڭ قايىرىدە بولساڭمۇ مېنى مەندىن باشقىسى ئالمايدۇ.» مەن ھازىر دۇنيانىڭ بىرەر چېتىدە ئەمەس، شۇ سۆز ئېيتىلغان قومۇش كۆل بويىدا تۇرۇۋاتىمەن، مېنى سەن ئەمەس، باشقا بىرى ئېلىپ قويۇپ بەرگەن تۇل ئايالەن. مەن ئۆزۈمگە پاك، دۇرۇس ئايال دەپ باھا بەرسەممۇ باشقىلارنىڭ نەزەرىدە ئۇنداق ئەمەسمەن. مېنىڭ كېيىنكى ھېسسىياتىمىز، خۇددى تىرىك مۇردىدەك ئۆتكۈزۈۋاتقان كۈنلىرىم ئۇلارغا نامەلۇم. ئاددىيسى مەھەللىنىڭ بۇرۇتى ئەمدىلا

خەت تارتقان بالىلىرىمۇ چاقچاق قىلغان بولۇپ «ئويناپ كەلمەيمىزمۇ زۇلپىيە ھەدە» دەپ كۆزلىرىنى خۇمارلاشتۇرىدۇ. ئۇلار بۇ گەپنى ھەرگىز يولدىشى بار باشقا ئاياللارغا دېيەلمەيدۇ. ئۇنىڭغا لېنتىلىرىدا ئېيتىلىپ يۈرگەن قايسىبىر ناخشىدىكى «سۆيگەنلىرىڭ سۇ بولدى، كىم ئۇسسما ئىچكىلى» دېگەن مىسرالاردەك، ئۇلار مېنىڭ كۆڭلۈمنى شۇنچىلىك سۇيۇق، ياش-قېرى دەپ ئايرىمايدۇ دەپ بىلىدۇ. ئۇلار نېمە ئويلىسا ئويلاپ، نېمە دېگۈسى كەلسە دەۋەرسۇن، قەلبىمنىڭ قانداقتۇر پىنھان بوشلۇقىدا پەقەت سەنلا بار ئىدىڭ. ئەگەر سەن مېنىڭ ئېرىم بولمىغان تەقدىردىمۇ، مۇشۇ ئەتراپتا بىر يەردە، مېنىڭ قانداق ياشاپ ئۆتۈۋاتقانلىقىمنى كۆرۈپ تۇرىدىغان بىر يەردە بولغان بولساڭ مەن بۇنداق تىرىك تۇرۇپ ئۆلۈپ كەتمەسمىدىمكىن. دۇنيادا مېنى پەقەت بىر سەنلا بويسۇندۇرالايتتىڭ. بىرلىرى بويىنۇمغا قولىنى سېلىپ زورلۇق قىلماقچى بولغانلىرىدا، خۇددى قوزغا ئوخشاش تىپىرلاپ بوشىنىۋېلىپ، مېنىڭ تارتىنىپ تۇرۇپ قولىمنى ئالغىنىڭغا ئالغان ھالىتىڭنى كۆز ئالدىمغا كەلتۈرەتتىم. قانداق ئېسىل، غۇبارسىز چاغلار ئىدى شۇ-ھە؟! مۇنۇ قېلىن، قوپال ئەرلەر سەندىن شۇ تارتىنچاقلىقنى، پاكلىقنى، خىجىل بولۇشنى ئۆگەنسە بولاتتى. بەزى كېچىلىرى مېنىڭ ماڭا مېختەك قالدغان كۆزلىرىڭنى چۈشەپ چۈچۈپ ئويغىنىپ كېتىمەن. مېنىڭ چۈشۈمدىكى «بۇ كۈنلەرنى قانداقمۇ ئۆتكۈزۈۋاتقان سەن زۇلپىيە» دېگەندەك ھېسداشلىق بىلەن تىكىلگەن كۆزلىرىڭ بىر نەچچە ئاي مېنى ئۆلۈك تۇرمۇشتىن يىراقلاشتۇرۇپ روھلاندۇرىدۇ. ئەسلى مەندىكى ھېسسىياتنىڭ ئۆلۈشى مېنى ياخشى كۆرۈپ تۇرۇپ باشقا بىرى بىلەن توي قىلغان شۇ كۈندىن باشلىنىپتىكەن.

ئوخشايدىغان ئايالىڭنى كۆرگەندە ئۇنىڭ ئۆزىنى تارتتىم.

- دىلمۇراتنىڭ ئايالى بەك چىرايلىق ئىكەن، زۇلپىيە قولغا سۇمۇ قويۇپ بېرەلمەيدىكەن.

- ياخشى زۇلپىيەنى ئالماپتىكەن، يا بالا يۈزى كۆرەلمەي، يا بۇ سۇيۇقنى باشقۇرالمى يۇمشاقباش بولۇپ ئۆتەتتىكەن.

- مۇشۇ زۇلپىيەنىڭ قىلغان ئەلىمىگە چىدىماي كەلمىگەنغۇ بۇ يەرگە، كەلمىگەنمۇ قەۋەتلا ياخشى بوپتىكەن. بولمىسا سەھرادا توپىغا مىلىنىپ ئىشلەپ كۈنى ئۆتەردى.

ئۆلۈۋېلىشنىڭ ئورنى يوق. مېنى چىرايىغا لايىق كۆڭلى يوق دەپ چۈشىنىدىغان ئاياللارنىڭ ئاغزى شۇ كۈنى سېنى كۆرۈپلا بۆلەكچە ئېچىلدى.

- ياخشىمۇسەن؟ - دېدىڭ كۆزلىرىمگە تىك قاراپ. مەن سېنىڭ ئاۋازىڭ، قاراشلىرىڭنىڭلا ئۆزگەرمىگەننى ھېس قىلدىم.

- ئۆيلەرگە كىرەرسەن ھە، زىننەتنى باشلاپ، - ئايالىڭنىڭ باشقىلاردىن ئاڭلىۋالغان ئىسمىنى خۇددى خاتا تەلەپپۇز قىلىپ قويغاندەك ھودۇقۇپ كەتتىم.

- كىرىمىز، سەنمۇ ئۆي تەرەپلەرگە ئۆتەرسەن.

بىزنىڭ 19 يىلدىن بۇيان كۆرۈشمەي، قىلىشقان تۇنجى سۆھبىتىمىز ئاشۇنداق قىسقا بولدى.

قوشۇش كۆلىنىڭ سۈيى ھازىر بۇرۇنقىدەك سۈزۈك ئەمەس. بارا-بارا بۇلغىنىۋاتقان مۇھىت بۇ كۆلگىمۇ تەسىرىنى كۆرسەتتى. ئەخلىت-چاۋالار لەيلەپ يۈرگەن كۆل يۈزى، قىرغاققا يېقىن جايلاردىكى پاقالەشلىرى، ئۇ تەرەپتىكى بوش يەرگە دۆۋىلەپ قويۇلغان قىغىنىڭ سېسىق پۇرىقى بۇ كۆلنىڭ گۈزەل مەنزىرىسىنى خۇنۇكلەشتۈرگە.

«مەن ئۇنى كۆرمەي، ئۇنىڭ باشقا بىر ئەرنىڭ ئايالى بولۇپ كەتكەننى كۆرۈپ تۇرماي» دەپتىكەنمەن، ھەربىي سەپتىن تۇغقان يوقلاپ كېلىپ، بولۇشىغا ئىچكىن بىر كۈنى دوستلىرىڭغا. مەن توي قىلىپ ئالتە ئايدىن كېيىن ھېلىقى قارغىش تەگكۈر خەتنىڭ ياسالما خەتلىكىنى، ئۆزۈمنىڭ ئالدامچىلىقىنىڭ قۇربانى بولۇپ كەتكەنلىكىمنى بىلىپ قېلىپ يولدىشىم بىلەن جېدەللەشكىنىم دە ئۇ كۆزلىرىنى پىيالىدەك چوڭ ئېچىپ، پارقىرىتىپ تۇرۇپ: «شۇنداق قىلىمىسام سېنى قولغا چۈشۈرەلەيتىمىمۇ؟» دېگەندى. مۇھەببەت ئويغاتقان يۈرەك ئەڭ ئاۋۋال سەمىمىي، ساپ يۈرەك بولۇشى كېرەكتىمۇ؟ مۇھەببەتكە سۈيىقەست ئارقىلىق ئېرىشىشتىنمۇ يانمايدىغان، ئۆز قەلبىدىكى ھېسسىيات بىلەن باشقىلاردىنمۇ شۇ ھېسسىياتنى تەلەپ قىلىدىغان شەخسىيەتچىلىكىمۇ مۇھەببەت ئاتلامدۇ؟

سېنىڭ ناھايىتى چىرايلىق ئايالىڭ، بىر - بىرىدىن ئوماق ئىككى بالىڭ بارلىقىنى باشقىلاردىن ئاڭلىغاندىم. تۈنۈگۈن «دىلمۇرات ئايالىنى ئېلىپ كەپتۇ» دېگەن خەۋەر پۈتۈن يېزىغا تارالدى. بۇ گەپنى ئاڭلىغاندىن باشلاپلا سېنى، كۆزلىرى كۆرمەس بولۇپ قالغان ئۆز ئاپاڭدىنمۇ بەكرەك كۆرۈشكە ئىنتىزار بولدۇم. سەن بىر چاغلاردىكى دۈمبىسى ئوڭۇپ كەتكەن خادانى چاپان، كىرلەشكەن شەپكە كىيىۋالدىغان قارا قۇمچاق، ئاۋاق دىلمۇرات ئەمەس ئىدىڭ. قېنىق رەڭلىك كاستۇم - شىم، ئاق كۆڭلەك، قىزىل يوللۇق گالىستۇك غوللۇق بەستىڭگە شۇنچىلىك ياراشقاندى. ماڭا سېنىڭ ھەممىلا يېرىڭ ئۆزگىرىپ كەتكەندەك تۇيۇلدى. لەۋلىرى داۋاملىق كۈلۈمسىرەپلا تۇرىدىغان، سۈزۈكلۈكتىن چېكە تومۇرلىرى كۆرۈنىدىغان، ئۇشۇقغا كېلىدىغان ئۇزۇن قارا كۆڭلەك كىيىۋالغان، چەت ئەللىككە

ئىدى. كۆل بويىدىكى ياپراقلىرىغا توپا قونغان ئېگىز قومۇشلار قۇلقىمغا ھازىرمۇ «مەن سەندىن باشقىسىنى ئالمايمەن، سېنىمۇ مەندىن باشقىسى ئالمايدۇ!» دېگەنلەرنى تەكرارلاۋاتقاندا ك تۇيۇلىدۇ.

تۇيۇقسىز كۆلنىڭ ئاستىدىن بىر ناخشا ئاڭلىنىشقا باشلىدى:

«ئالا خالىدەم ئالا بوستان چاچ،

ئالا خالىدەم، ئالا قەلەمقاش.

.....

بۇ ناخشىنى دىلمۇرات مەن بىر چاغلاردا ھۇجرامدا مۇڭغا چۆكۈپ، يېرىم ئۇيقۇ ھالىتىدە ياتقان كېچىدە ئىشك ئالدىمىزدىن ئېيتىپ ئۆتكەنىدى. شۇ چاغدا مەن قۇلاقلىرىمنى ئېتىۋالغان بولساممۇ، ئەمما بۇ ھەسرەت بىلەن ئېيتىلىۋاتقان ناخشىنى پۈتۈن ۋۇجۇدۇم قوشۇلۇپ ئېيتقانىدى. كېيىنكى كۆڭۈلسىز، ھېسسىياتسىز تۇرمۇشۇمدا بۇ ناخشا مىسرالىرى، يۈرىكىمنىڭ

ئاللىقانداق بىر جايلىرىدىن دىلمۇراتنىڭ ئاۋازى بىلەن يىڭراپ چىقىپ مېنى تېخىمۇ ئازابلىغانىدى.

كۆل ناخشا ئېيتىۋاتىدۇ، قومۇشلار ئۇنىڭغا تەڭكەش بولۇۋاتىدۇ. ناخشىنى كىچىك چاغلاردا تولا ئاڭلىغان چۆچەكتىكى پەرىزات ئەمەس، دىلمۇرات ئېيتىۋاتىدۇ.

ئاشۇ ئىت قوغلىغان كېچە ماڭا ھازىرقى ئىشتەكلا تۇيۇلىدۇ. لېكىن رەھىمسىز يىللار مېنى بىر چاغلاردىكى ئاشىقنىڭ يولىغا تەلىمورۇپ تۇرغان قوش سېكىلەكلىك، نازۇك قىزدىن، ئۈستىخانلىرى يوغىناپ سەمرىگەن، جاۋغايلىرىغا قورۇق چۈشۈشكە باشلىغان ئايالغا ئايلاندۇرۇپ قويدى. ئەگەر ھازىر 19 يىلدىن بۇرۇنقى چاغ بولغان بولسا ئىدى، مەن سېنىڭ ھېلىقى تولا تەكرارلاپ جاۋاب ئالالمىغان سوئالىڭغا: «مەنمۇ سەندىن باشقىسىغا تەگمەيمەن» دەپ جاۋاب بەرگەن بولاتتىم.

(«ئىلى دەرياسى» ژۇرنىلىنىڭ 1995- يىللىق 2- سانىدىن)

مەسئۇل مۇھەررىر ئالىمجان ئىسمائىل





چەت ئەل ئەدەبىياتىدىن

مېشىل خوست (فرانسىيە)

شۇۋىلىشخان ئىجازىتى

(ھېكايە)

ئىمپېرىيىنىڭ يېشىنىڭمۇ چېكى يوق. ئۆزۈم گەرچە تارىخنى ئانچە كۆپ بىلمەيمەن، لېكىن ئادەملەر پاجىئەلىكتۇر، دېگەن يەكۈننى چىقارمىدىم. مەن قەدىمكى دەۋر توغرىسىدا ھېچنەرسىنى بىلمەيمەن. جاھالىت دەۋرىدىكى كىشىلەرنىڭ يازما خاتىرە قالدۇرمىغانلىقى سەۋەبىدىنمۇ ياكى ئۇلارنىڭ خاتىرىلىرى يوقىلىپ كەتكەنلىكى ۋە ياكى ئۇلارنىڭ غەلىتە يېزىق بەلگىلىرى كېيىنكى ئىنسانلارنىڭ يېزىق بەلگىلىرىگە ئوخشىمايدىغانلىقىدىنمۇ، ئىشقىلىپ بىز ئۇلارنى ۋاقىتنىڭ ئىزناسى، بوران-چاپقۇندا ۋەيران بولۇشنىڭ نەتىجىسى، تۈگىمەيدىغان، بىلىپ بولمايدىغان تاسادىپىي ماس كېلىپ قېلىش دەپ قاراۋاتىمىز.

رېۋايەتلىرىمىزنىڭ قانچىلىك قەدىمكى بولۇشىدىن قەتئىينەزەر، ئادەملەرنى ئازابلاش، يوقىتىش ھوقۇقىنى ھېسابقا ئالمىغاندا، ئىمپېرىيىنىڭ ئەزەلدىن قىلچىلىك ئىناۋىتى، قىلچىلىك ھوقۇقى بولۇپ باققىنى يوق. ئىگىلىك ياراتقان ئەجدادلار، بويسۇندۇرغۇچىلار، پادىشاھلار، ئۈچ ھاكىمىيەتنى يۈرگۈزگۈچىلەرنىڭ بىرى، چوڭ-كىچىك كاروللار، كاتولىك دىنى پوپلىرى، ھەر خىل دىنغا ئىشىنىدىغان روھانىيلار، باش روھانىيلار، پوپلار، باش پوپلار، ھەر خىل ئىلاھنىڭ ئەلچىلىرى، ئىسپانىيىنىڭ يۇقىرى دەرىجىلىك ئاقسۆڭەكلىرى،

ئىمپېرىيىنىڭ ① چېگرىسى يوق. دۇنيانىڭ چېگرىسى ئۇنىڭ بىردىنبىر چېگرىسى ئىدى. ئىمپېرىيىنىڭ مەخمۇس مەھبەپە يازغۇچىسى بولۇش سۈپىتىم بىلەن كىشىلىك دۇنيانىڭ چېگرىسى ئىمپېرىيىنىڭ چېگرىسى، دېگۈم كېلىدۇ.

گەرچە نۇرغۇن كىشىلەر ئۈچۈن ئېيتقاندا، ئېنىق بايان قىلىش تەتۈرلۈك بولسىمۇ، لېكىن مەن ئېنىق بايان قىلىشنىڭ زۆرۈرىمىتى بار، دەپ قارايمەن. گەرچە كىشىلەر ئەزەلدىن سۆز مەنىسىنى ئايدىڭلاشتۇرالمىغان بولسىمۇ، لېكىن سۆز مەنىسىدە بىرەر ئورتاق تونۇش بولۇشى كېرەككۇ. ئۇنىڭدىن باشقا مەن ئىمپېرىيە يوقىلىپ كېتەمدىكىن دەپ ئەنسىرەيمەن. بۇمۇ ئۆز ئارازىتى. ئەگەر مەن ئىنسانلارنىڭ دۇنيا كۆكۈم-تالقان بولۇپ كېتىشتىن ئىلگىرى ئۆلۈپ كېتىدىغانلىقىدىن ئەنسىرەيدىغانلىقىمنى ئىزاھلىيالمىسام، كىشىلەر مېنى تېخىمۇ ياخشى چۈشىنىشى مۇمكىن. ئىنسانلار ھالاك بولىدۇ. بۇ ھەرگىزمۇ مېنىڭ ئۇلارنىڭ تەقدىرىگە قايغۇرمايدىغانلىقىمدىن ئەمەس. ئاز-تولا ئىش ئوقىدىغان كىتابخانلار مېنىڭ بۇنداق سوغۇق پوزىتسىيەمنى قوللايدۇ. ئەگەر ئۇلار ئۆز سەپىرىنىڭ ئاخىرقى مەنزىلىگە بېرىپ قالغان بولسا، مېنىڭ ئۇلارغا خەۋەر يېزىپ ئولتۇرۇشۇم ئارتۇقچە ئىش بولۇپ قالمادۇ؟

① بۇ ھېكايىدە تەسۋىرلەنگەن ئىمپېرىيە ئويدۇرۇپ چىقىرىلغان بولۇپ، ئىسەرگە ئارقا كۆرۈنۈش قىلىنغان.

كىنەزلىرى، ماركىزىلار، گرافلار، گرېتسوگىلار، بارۇنلار، ئاقسۆڭەكلەر ھەمدە بەزى يىراق جايلاردىكى ئەڭ رەزىل دەپ ئاتىلىدىغان كىشىلەر، قايسى بىر نېمىلەرنىڭ پۇشتىلىرى، ئىسپانىيىنىڭ ئەڭ تۆۋەن دەرىجىلىك ئاقسۆڭەكلىرى، كاللىسى قۇرۇق خىيال بىلەن تولغان، جان تالىشىۋاتقان كىچىك ئاقسۆڭەكلەر... بۇلاردىنمۇ تۆۋەن تۇرىدىغان يۇمشاقباشلار، بەتخەجلەر، مۇناپىقلار، مۇتەھەملىلەر، دېھقانلار، مەھرالىقلار، پادىچىلار، ئوقەتچىلەر، مەسۇملار، كىرىسى تۆۋەنلەر، قەلەندەرلەر، ئۆتسۈرۈۋەتكەنلەر ھەمدە ياش كادىرلاردىن ئىتتىپاققا يېڭىدىن قاتناشقان پەس تەبىقىلەر گۇرۇھى، يىغىپ ئېيتقاندا، ھەممىسى ئىمپېرىيىنىڭ ئاھالىسى. بىر مەزگىل ئالدىنقى خىلدىكى كىشىلەر ئۆزلىرىنى ھۆكۈمرانلار دەپ خاتا تۇيغۇدا بولغان. ئۇلار مۇشۇنداق خاتا تۇيغۇغا تايىنىپ ئۆزلىرىگە يەل بەرگەن بولۇشى مۇمكىن. چۈنكى دېھقانلار ۋە كىرىسى تۆۋەنلەر 1-خىلدىكى كىشىلەرنى ئۆزلىرىگە ھۆكۈمرانلىق قىلىدۇ، دەپ ئويلىغان. ھازىر بۇلارنىڭ ھەممىسى ئۆتمۈش بولۇپ قالدى. بۇلارنىڭ ھەممىسى باشقا بىر خىل شەكىل بىلەن داۋاملاشماقتا. ئەمەلىيەتتە ئۇ خىلدىكى كىشىلەر بىلەن يەنە بىر خىلدىكى كىشىلەرنىڭ ھېچقايسىسى ئازابتىن خالىي ئەمەس. ئالدىنقىلىرى ئۆز ھوقۇقىنىڭ ئاجىزلىشىۋاتقانلىقىدىن ئازابلانما، كېيىنكىلىرى ئۆزلىرىنىڭ ئاجىزلىكىدىن ئازابلانما. ئەمەلىيەتتە بۇلارنىڭ ھەممىسى خاتا تۇيغۇ ۋە نىقاب. ئۇلارنىڭ ئىچىدە مەيلى كۈچلۈكلەر بولسۇن ياكى ئاجىزلار بولسۇن، ھېچقايسىسىنىڭ ئۆزىنىڭ ھاياتىنى ساقلاپ قېلىش ئىقتىدارى، ھەتتا ھوقۇقىمۇ بولمىغان ھەم بولمايدۇ،

ئەجىلى توشقاندا ھەممىسى ئۆلىدۇ. باش قايماقتا! «دەۋرنىڭ ئالمىشىشى كۈزدىكى يوپۇرماققا ئوخشايدۇ». ① كىشىلەر كىتابلاردىن كەلگۈسى ئەۋلادلار ئۈچۈن ئىسىم ئىزدەشيدۇ. ھالبۇكى بۈگۈنكى بىزنىڭ تۈنۈگۈنكى دۈشمەندىن ھېچقانداق پەرقىمىز قالمىغان. ئۇلار بىلەن قەدىمكى ئىنگىلىز تىلىدا پۇل ھەققىدە سۆزلىشىۋاتقان تۇرساق، نېمە ئۈچۈن مەلۇم گېنېراللار ئۆز بۇرادەرلىرىنى تاجاۋۇزچىلىققا قارشى تۇرۇشقا جېنىنىڭ بارىچە چاقىرىدۇ؟ كىشىلەر ھەرقانچە ئويلىسىمۇ، بۇ ئىشنىڭ تېگىگە يېتەلمەيدۇ. قەدىمكى ئارىلاشما تىل - قەدىمكى ئىنگىلىز تىلىنىڭ قالدۇق قىسمى بىلەن ھەر خىل يەرلىك شىۋىلەر ئارىلاشمىسىنىڭ كۈرمىلىك خىل ئۆزگىرىشىنىڭ بىر خىلى.

ئىمپېرىيىنىڭ مەركىزىمۇ، چېگرىسىمۇ يوق بولۇپ، ئۇنى چەكسىز دېيىشكە بولىدۇ. ئاي شارى ئىمپېرىيىگە ئەڭ يېقىن ئاسمان جىسمى، ئىلگىرى بەزىلەرنىڭ ئۇنىڭ ئۈستىدە ماڭغانلىقى ئەبەدىي نۇر چېچىپ تۇرىدىغان ئۇتۇق ھېسابلانغان.

ئىمپېرىيىنىڭ ئىلىم-پەن تەشكىلاتلىرى ئۆز دۆلەتلىرىنىڭ ئاۋازىنى ئارىلىق قويۇپ ئاڭلاشنى قارار قىلىپ، ھېلىقى ئاسمان جىسمىغا ئاۋاز چىقىرىدىغان ئەينەكلەرنى ئورۇنلاشتۇردى. شۇنىڭدىن كېيىن بىزنىڭ ھەيۋەتلىك تاغلىرىمىزغا ئورۇنلاشتۇرۇلغان سەزگۈر پارابولا شەكىللىك قوبۇللىغۇچ ئەسۋابىمۇ ئاي شارىغا يۈزلىنىپ، ئىمپېرىيىنىڭ قىلچە دەخلى-تەرۇزغا ئۇچرىمىغان غايەت زور ئاۋازىنى بىزگە يەتكۈزگەندە كىشىلەر ئۈزلۈكسىز داۋاملىشىۋاتقان چىدىغۇسىز ھۇۋلاش ئاۋازىنى ئاڭلىدى.

(خەنزۇچە «چەت ئەل ئەدەبىيات-سەنئىتى» ژۇرنىلىنىڭ 1993-يىللىق 3-سانىدىن)

ساتتار تەۋەككۈل تەرجىمىسى
مەسئۇل مۇھەررىر ئارىسلان

① ھومېرنىڭ «ئىلىئادا» داستانىدىكى مىسرا.

بىزنىڭ ئەدبىلرىمىز



ئەدبىلرىمىز پايتەختتە



ئاپتورلار سېپى بارغانسېرى
كېڭەيمەكتە.




يېڭى پەللىگە قەدەم



ئىجادىيەت مۇساپىسىدە



بىرلىكتە ئىزدىنىش



《塔里木》文学月刊(维吾尔文) TARIM A MONTHLY LITERATURE JOURNAL
IN UIGHUR LANGUAGE

تاریم

1995 - يىل 9 - سان (415 - سان)، 45 - يىل نەشرى
تۈزگۈچى «تاریم» ژۇرنىلى تەھرىر بۆلۈمى
ئۈرۈمچى جەنۇبىي دوستلۇق يولى 22 - قورۇ، تېلېفون نومۇرى: 4816214
شىنجاڭ خەلق نەشرىياتى نەشر قىلدى، «شىنجاڭ گېزىتى» باسما زاۋۇتىدا
بېسىلدى، ئۈرۈمچى پوچتا ئىدارىسىدىن تارقىتىلىدۇ
جۇڭگو خەلقئارا كىتاب سودىسى باش شىركىتى چەت ئەللەرگە تارقىتىدۇ
مەملىكەت بويىچە ھەممە جايلاردىكى پوچتا ئىدارىلىرى مۇستەقىل قوبۇل قىلىدۇ
خەلقئارالىق ئۆلچەملىك ژۇرنال نومۇرى: **ISSN 1002 - 9044**
مەملىكەت بويىچە بىر تۇتاش ژۇرنال نومۇرى: **CN 65 - 1010 / I**
چەت ئەللەرگە تارقىتىش ۋە كالىت نومۇرى: M4461
پوچتا ۋە كالىت نومۇرى: 66 - 58، باسما تاۋاق: 10، باھاسى: 2.40 يۈەن
پوچتا نومۇرى: 830000
پوچتا نومۇرى: 830000

广告许可证: 新工商广字01005419号